



ملتونہ ولی ماتیرپی؟

خواک، بیوزلی او هوساینی رینبی

دارون عجم اغلو او جیمز رابنسن
ژبارن: محمد نسیم سمون



بِسْمِ اللَّهِ الرَّحْمَنِ الرَّحِيمِ

ملتونه ولي ماتپري؟

د خُواک، بېوزلی او هوساینې ریښې

دارون عجم اوغلو او جېمز رابنسن

پښتو ژباړه:

محمد نظیم سمون

لړلیک

- 13.....سریزه
- 19.....لومړی څپرکی
- 19.....ډېر نږدې، خو ډېر توپیر
- 19 د ریو گرنډي سیمې اقتصاد
- 26 له اکجامارکا' څخه
- 37 ... د جمز ټاون په لور
- 53 د دوو اساسي قوانینو داستان
- 59 د یوې ایډیا لړل، د شرکت جوړول او د پور اخیستل
- Error! Bookmark not defined.** د تړلتیا په مسیر کې بدلون
- 70 یو میلیارد او که دوه میلیارده ډالر؟
- 73 د اقتصادي نا اندولې د نظریې په لور
- 81.....دویم څپرکی
- 81.....له کاره لوېدلې تیورۍ
- 81 د نړۍ یو انځور
- 85 د جغرافیې فرضیه
- 97 د کلتور فرضیه
- 109 د ناپوهۍ فرضیه
- 117.....درېیم څپرکی
- 117.....د بېوزلۍ او هوساینې رامنځته کول
- 117 د ځمکې د ۳۸ درجو اقتصاد
- 123 پراښتې اقتصادي بنسټونه او زیښونکي اقتصادي بنسټونه
- 128 د اقتصادي هوساینې ماشین

لړلیک | 9

- پرانېستي او زېښونکي سياسي بنسټونه 132
- ولې تل د هوساينې لار نه غوره کېږي؟ 137
- د کانگو اوږد رنځ 144
- د زېښونکو سياسي بنسټونو تر سيوري لاندې وده 149
- څلورم څپرکی** 157
- کوچني توپيرونه او د تاريخ حساسې مقطعي: 157
- د تاريخ وزن 157
- هغه نړۍ چې طاعون رامنځته کړه 157
- د پرانېستو بنسټونو جوړول 164
- کوچني؛ خو مهم توپيرونه 168
- د تاريخ پېښېدونکې واقعي 177
- د ځمکې لوړې ژورې 181
- پنځم څپرکی** 196
- ما راتلونکې ليدلې او روښانه ده 196
- تر زېښونکو بنسټونو لاندې وده 196
- ما راتلونکې ليدلې 196
- د کاسای پر غاړو 209
- اوږد اوږی 214
- بې ثباته زېښناک 224
- ستونزه چېرته ده؟ 233
- شپږم څپرکی** 237
- جلا کېدل 237
- وينز ښار ولې موزيم شو؟ 237
- رومي ښېگنې 247

- 257 رومي بدگنې
- 268 له ويندولانډا څخه نور ليکونه نه راځي
- 272 ... د جلا کېدو مسيرونه
- 279 د لومړنۍ اقتصادي ودې پايلې
- 283..... اووم څپرکي
- 283..... د عطف ټکي
- 283 له نساجانو سره ستونزه
- 286 دوامداره سياسي شخړې
- 295 پرتمين انقلاب
- 305 صنعتي انقلاب
- 321 ولې په برېتانيا کې؟
- 326..... اتم څپرکي
- 326..... د پراختيا پر وړاندې خنډونه
- 326 پر چاپ بنديز
- 333 کوچني توپيرونه چې مهم وو
- 339 ... له صنعت څخه وېره
- 352 .. پر بېړۍ چلونې بنديز
- 357 د 'پرستر جان' استبداد
- 362 د 'سامال' اولاده
- 369 تلپاتې وروسته پاتې والی
- 372..... نهم څپرکي
- 372..... معکوسه پراختيا
- 372 درمل او ټولوژنه
- 379 ډېره مروجه پدیده

391 دوه گونی اقتصاد

408 معکوسه پراختیا

413..... لسم څپرکی

413..... د هوساینې څپرول

413 د مجرمینو جزیره

426 د خنډونو ماتول: د فرانسې انقلاب

434 د انقلاب څپرېدل

442 د مودرنیزم په لور گامونه

449 د نړیوالې نا اندولۍ رینې

454..... یوولسم څپرکی

454..... سپېڅلې کری

454 تور قانون

463 د ولسواکۍ سوکه مزل

473 له 'ترستانو' سره مبارزه

482 له سترې محکمې سره ټکر

490 مثبت غبرگون (فیډبک) او سپېڅلې کری

493..... دولسم څپرکی

493..... خبیثه کری

493 تاسو نور نه شئ کولای چې په اورگاډي کې بو ته لار شئ

508 له انکومینډا څخه د ځمکې تر غصب پورې

516 له مریټوبه تر جیم کرو

527 د اولیگارشی اوسپنیز قانون

535 منفي غبرگون او خبیثه کری

540..... دیارلسم څپرکی

540..... نن ورځ ملتونه ولې ماتېري؟

540 په زېمبابوې کې د لاتري تکت څنگه وگټو؟

548 د ماشومانو جگړه

553 څوک دولت دی؟

560 اېل کورالیتو

567 نوی استبداد

571 د مالوچو پاچا

577 د مصر غمیزه

583 ملتونه ولې ماتېري؟

588..... څوارلسم څپرکی

588..... د طلسم ماتول

588 .. درې افریقایي مشران

602 په سوېل کې د زېښناک پای

607 د چین بیا ظهور

619..... پنځلسم څپرکی

619..... د هوساینې او بېوزلۍ په اړه پوهېدل

619 تاریخي ریښې

632 د استبداد تر سیوري لاندې د اقتصادي ودې جذابیت

645 هوساینه رامنځته کېږي، جوړېږي نه

651 د بهرنیو مرستو ناکامي

656 بیاوړتیا

666..... ماخډونه

سريزه

دا کتاب د نړۍ د شتمنو هېوادونو (د امریکا متحده ایالتونو، برېتانيا او جرمني) او د بېوزلو هېوادونو (د افریقا جنوبي صحرا، مرکزي امریکا او سوېلي اسیا) د عوایدو او د ژوند د معیارونو تر منځ د ژورو توپيرونو په اړه بحث کوي. همدا اوس چې د کتاب سريزه لیکو، شمالي افریقا او منځنی ختیځ د 'عرب پسرلي' پاڅونونو په سر اخیستی دی. دا پاڅونونه هغه وخت پیل شول، کله چې د ۲۰۱۰ کال د ډسمبر پر ۱۷ مه په تونس کې یوه ځوان غریبکار «محمد بوعزیزی» د حکومت د ناوړه چلند په غبرگون کې ځان ته اور واچاوه. د تونس ولسمشر «زین العابدین بن علي» د ۲۰۱۱ کال د جنورۍ پر څوارلسمه له واکه گوښه شو، خو په تونس کې د ځانگړې واکمنې ډلې پر وړاندې د انقلاب خپې چې نه مهارېدونکې ښکارېدې، پراخې شوې او د منځني ختیځ نورو برخو ته هم وغځېدې. د ۲۰۱۱ کال د فبرورۍ په ۱۱ مه مصر هم د پاڅون تر څپو لاندې راغی او حسن مبارک چې پر دغه هېواد یې څه باندې دېرش کاله حکومت کړی و، را و پرځول شو. د بحرین، لیبیا، سوريې او یمن برخلیک تر اوسه [د کتاب تر چاپ پورې] روښانه نه دی. په دې هېوادونو کې د خلکو د نا رضایتۍ لامل بېوزلي ده. د یوه مصري وگړي منځنی عاید په امریکا کې د یوه کس د منځني عاید ۱۲ سلنه جوړوي او په دې هېواد کې د عمر اوسط هم د امریکا په پرتله لس کاله کم دی. د مصر ۲۰ سلنه وگړي له سختې بېوزلۍ کړېږي. که څه هم د امریکا متحده ایالتونو او مصر تر منځ توپیر هېښوونکی دی، خو دا توپیر د نړۍ د نورو بېوزلو هېوادونو لکه

شمالی کوریا، سیریلیون او زیمبابوې په پرتله ډېر لږ دی؛ دا هغه هېوادنه چې د نړۍ کابو نیمايي نفوس په ځان کې را نغاړي. ولې مصر د امریکا متحده ایالتونو په پرتله دومره بېوزله دی؟ څه شی دي چې د مصر د هوساینې مخه یې نیولې؟ ایا بېوزلي نه بدلېدونکې پدیده ده او کولای شو چې له منځه یې یوسو؟ د دې پوښتنو د ځوابولو لپاره غوره ده چې په خپله د مصریانو له خولې یې واورو او پر دې پوه شو چې هغوی ولې د مبارک د رژیم پر ضد راپاڅېدل. ۲۴ کلن «نوحه حامد» چې په قاهره کې د سوداگریزو اعلاناتو له یوې ادارې سره کار کوي، په تحریر میدان کې د لاریون په اړه خپل نظر دا ډول بیانوي: «موږ له فساد، ظلم او د زده کړو له ناوړه وضعیت څخه کړېږو. موږ له یوه فاسد نظام سره مخ یوو چې باید بدل شي.»

په تحریر میدان کې د فارمسی پوهنځي شل کلن محصل مصعب الشامي وايي: «هیله لرو چې د روان کال تر پایه یو منتخب حکومت ولرو، ازادۍ خوندي شي او هغه فساد ته چې ټول هېواد یې په سر اخیستی، د پای ټکی کېږدو.» په تحریر میدان کې راټول شوي معترضین په یو غږ په حکومت کې د فساد پر ضد او د عامه خدمتونو او برابرې فرصتونو د نشتوالي په اړه شعارونه ورکوي. هغوی په ځانگړې توگه د زور زیاتي او د سیاسي ازاديو د نه شتون پر وړاندې اعتراض کوي. د اتومي انرژۍ د نړیوالې ادارې پخواني مشر محمد البرادعي د ۲۰۱۱ کال د جنورۍ په ۱۳ مه پر خپل ټویټر ولیکل:

ټونس: ظلم+د ټولنیز عدالت نه شتون+ د سوله ییز بدلون پر مخ پراته خنډونه = یو ساعتی بم.

مصريان او ټونسیان د سیاسي حقونو نشتوالی، د خپلو اقتصادي ستونزو اصلي لامل گڼي. د لاریون یو تن سمبالوونکي «وایل خلیل»

چې د سافت ویر انجینیر او بلاگر هم و، د لاریونوالو غوښتنې په یوه نوملړ کې منظمې کړې. په دې نوملړ کې ۱۲ غوښتنې شاملې وې چې تر ډېره یې پر سیاسي بدلونونو ټینګار کاوه او یوازې د مزد د لوړولو موضوع د اوږد مهالو غوښتنو په ډله کې راتله. د مصریانو په باور هغه څه چې دوی یې وروسته پاتې کړي، فاسد او ناکاره دولت دی او په یوه داسې ټولنه کې ژوند کوي چې خلک له خپلو وړتیاوو، انګېزو، نوښتونو او پوهې ګټه نه شي پورته کولای. هغوی همدارنګه په دې باور دي چې دا ټولې ستونزې سیاسي رېښه لري. ټولې هغه اقتصادي ناخوالې او ستونزې چې دوی ور سره لاس ګرېوان دي، د یوې کوچنۍ ډلې له لوري د واک انحصار او د هغوی له ناوړه سیاستونو څخه سرچینه اخلي. هغوی دې نتیجې ته رسېدلې چې لومړی باید دا وضعیت بدل کړي. خو کله چې په مصر او تونس کې د پاڅونونو د عواملو په اړه خبرې کېږي، مبصرین او پوهان په دې اړه ډېر متفاوت نظریات وړاندې کوي. ځیني کسان د مصر بېوزلي له جغرافیایي عواملو سره تړي او ادعا کوي چې دغه هېواد د شارو ځمکو او کافي وربښتونو د نشتوالي له امله کرنیز محصولات نه لري او بېوزله دی. ځیني نور بیا د مصریانو کلتور ته ګوته نیسي او هغه د اقتصادي پرمختګ او هوساینې پر وړاندې خنډ ګڼي. د هغوی په باور، مصریان هغه کاري اخلاق او کلتوري بڼګڼې نه لري چې نور ملتونه یې هوسا کړې دي او د دې پر ځای یې پر عقیدوي مسایلو ډېره تکیه کړې ده، چې دغه کار د اقتصادي پرمختګ مخه نیولې. درېیم نظر چې د اقتصاد پوهانو او پالیسو جوړوونکو تر منځ دود دی، دا دی چې مصري واکمنان نه پوهېږي چې د خپل هېواد د هوساینې او شتمن کولو لپاره څه وکړي او په وینا یې اوسنی وضعیت

د مصر د واکمنانو د ناسمو تگلارو او سياستونو له امله دی. دا نظريه زیاتوي چې که د مصر مشرانو غوره مشورې او لارښوونې عملي کړې وای، نو اوس به یې هېواد هوسا وای. دغه واقعیت ته په کتو چې په مصر کې د سیاسيونو یوې کوچنۍ ډلې چې ځانونه یې د ټولني د لوی اکثریت په بیه شتمن کړل او د پرېانه شتمنیو خاوندان شول، د پوهانو او مبصرینو پورتنی نظریات د دې هېواد د اقتصادي ستونزو په پوهاوي کې مرسته نه کوي. په دې کتاب کې موږ په دې اړه بحث کړی چې په تحریر میدان کې راتول شوي مصریان پر حقه دی، نه مبصرین او نور پوهان. مصر په حقیقت کې ډېر بېوزله دي، ځکه چې حکومت د یوې کوچنۍ ډلې له لوري چې ځان یې د ټولني د لوی اکثریت په بیه شتمنه کړې، اداره کېږي. هلته واک د گوتې په شمار کسانو له لوري انحصار شوی او هغوی دا واک د ځان لپاره د شتمنۍ او ثروت د تولید لپاره کاروي، چې یوازې د حسن مبارک شتمنۍ ۷۰ میلیارده ډالرو ته رسېږي. د دې وضعیت بیلونکی د مصر عام خلک وو او هغوی دا واقعیت په ښه توګه درک کړی دی. د مصر دغه وضعیت په نړۍ کې د بېوزلو هېوادونو وضعیت په ښه ډول انځورولی شي. په نورو بېوزلو هېوادونو لکه شمالي کوریا، سیریلیون او زیمبابوې کې هم خلک د مصر په څېر له بېوزلۍ کږېږي. د لویې بریتانیا او متحده ایالتونو په څېر هېوادونه ځکه شتمن دي چې وګړو یې پر واک پورې نښتې ډلې را وپرخولې او داسې یوه ټولنه یې رامنځته کړه چې سیاسي حقوق په کې په پراخه کچه خوندي شول، حکومت د خلکو په وړاندې مسوول شو او خلکو اقتصادي فرصتونو ته لاسرسی پیدا کړ. موږ به دلته په ډاګه کړو چې ولې په نړۍ کې نابرابري حاکمه ده او په دې اړه د پوهېدو لپاره باید د ټولنو تاریخي

شاليد مطالعه شي. برېتانيا نن ورځ تر مصر ډېره شتمنه ده، ځکه چې د ۱۶۸۸ کال انقلاب په دې هېواد کې سياسي او اقتصادي فضا بدله کړه. هلته خلکو د خپلو حقونو لپاره اوږده مبارزه وکړه او له هغو څخه يې د خپلو اقتصادي فعاليتونو د پراختيا لپاره گټه واخيسته. په پايله کې د سياسي او اقتصادي بدلونونو يو نوی مسير را وټوکېد او دغه بدلون بالاخره صنعتي انقلاب ته لار هواره کړه. صنعتي انقلاب او نوې ټکنالوژي د مصر په برخه نه شوه، ځکه چې دغه سيمه د عثماني امپراتورۍ تر ولکې لاندې وه او عثمانيانو مصر ته هغه څه ډالۍ کړل چې وروسته د مبارک کورنۍ هلته وکړل. ناپليون بناپارټ په ۱۷۹۸ کال کې په مصر کې د عثماني خلافت حکومت رانسکور کړ، خو وروسته دا هېواد د برېتانويانو مستعمره شو، چې د عثمانيانو په څېر يې د دې هېواد اقتصادي پرمختگ ته لېوالتيا نه درلوده. که څه هم مصريان په ۱۹۵۲ کال کې د عثمانيانو او انگرېزانو له واکمنۍ خلاص شول، خو دا بدلون په حقيقت کې د برېتانيا د ۱۶۸۸ کال د انقلاب په څېر اغېزناک نه و او داسې خلک واک ته ورسېدل چې د عثمانيانو او انگرېزانو په څېر يې د مصر د پرمختگ او هوساينې هيله نه لرله. په پايله کې د ټولني په اساسي جوړښت کې بدلون رانغی او مصر د بېوزلۍ په گرداب کې ډوب پاتې شو. په دې کتاب کې به ولولئ چې د قدرت دغه کړۍ د وخت په تېرېدو څنگه بېرته ځان را ژوندی کوي او ولې ځيني وخت دا ډول بدلونونه داسې پايلې زېږوي لکه په ۱۶۸۸ کال کې چې په برېتانيا او په ۱۷۸۹ کال کې په فرانسه کې رامنځته شول. دا به له موږ سره د دې موضوع په پوهېدو کې مرسته وکړي چې ايا په مصر کې اوس وضعیت بدل شوی دی او ايا هغه انقلاب چې مبارک يې رانسکور کړ، د داسې

بنسټونو جوړېدو ته به لار هواره کړي چې له مخې يې مصر هوسا او شتمن شي؟ مصر په تېر کې هم گڼ انقلابونه تجربه کړي دي چې هېڅ بدلون يې نه دی رامنځته کړی، ځکه دا ډول بدلونونه يوازې د حکومتونو د بدلون سبب شوي او کله چې نوی کس واک ته رسېدلی، د پخوا واکمن لار يې تعقيب کړې ده. د عام ولس له لوري د سياسي واک ترلاسه کول او بدلون ته لار هوارول په حقيقت کې يو ستونزمن کار دی، خو ناشونی نه دی او موږ به ووينو چې دا کار په برېتانيا، فرانسې، متحده ايالتونو، جاپان، بوتسوانا او برازيل کې څنگه ممکن شو. په ټوله کې د دې لپاره چې بېوزله ټولني شتمني شي، دغه ډول سياسي بدلون ته اړتيا ده. شواهد نښي چې نښايي په مصر کې همداسې وشي. د تحرير ميدان يو بل لاريونوال 'رضا متوالي' وايي: «تاسو دلته مسلمانان او مسيحيان گورئ چې په گډه راټول شوي دي او همدارنگه ځوانان او لويان، ټول يوه غوښتنه لري.» موږ به ووينو چې د خلکو دا ډول ستر خوځښتونه په ټولنه کې د سياسي بدلونونه برخه کې څومره کلیدي رول لوبوي. که پوه شو چې ولې او کله دا ډول بدلون پېښېږي، نو هغه وخت به په ښه ډول ارزيايي کړای شو چې څه وخت د دې ډول خوځښتونو د ماتې انتظار وکړو او کله بايد هيله من اوسو چې ياد خوځښتونه برياليتوب ته رسېږي او د ميليونونو انسانانو ژوند بدلوي.

لومړی څپرکی

ډېر نږدې، خو ډېر توپیر

د ریو گرندې سیمې اقتصاد¹

نوگالس ښار د اوسپنیزو کټارو په واسطه پر دوو برخو وېشل شوی دی، که د کټارو تر څنګ ودرېږئ او شمال لور ته وګورئ، د نوگالس اریزونا سیمه به وګورئ چې په ساتنا کروز ښار کې موقعیت لري، دلته د یوې کورنۍ کلنی عاید په منځنۍ کچه دېرش زره ډالره دی، زیاتره تنګي ماشومان ښوونځیو ته ځي او نوي ځوانان یې له ښوونځیو فارغ وي. سربېره پر هغو ادعاوو چې خلک یې د امریکا متحده ایالاتو د روغتیايي سیستم په اړه لري، د دې ښار اوسېدونکي له نسبتاً ښو روغتیايي خدمتونو څخه برخمن دي او ژوند ته د هیله مندی په نسبتاً لوړه کچه کې، له نړیوالو معیارونو سره برابر ژوند لري. د ښار لویه برخه وګړي تر ۶۵ کلنۍ د پورته عمر لرونکي دي او ټول روغتیايي خدمتونو ته لاسرسی لري. دولت د دې سیمې خلکو ته اړینې اسانتیاوې لکه برېښنا، مخابرات، کانالیزاسیون، عامه روغتیايي خدمتونه او ترانسپورتي شبکې چې نوگالس د سیمې له نورو ښارونو او متحده ایالتونو سره نښلوي، برابرې کړې دي. تر ټولو مهمه دا چې دولت د عامه نظم د ټینګښت او د قانون حاکمیت په برخو کې هېڅ بې غوري نه کوي. د اریزونا نوگالس اوسېدونکي کولای شي چې د غلا، لوتیاری او هر ډول وېرې پرته، په بشپړه خوندي فضا کې ژوند وکړي او خپلې پانګونې او سوداګرۍ ته دوام

ورکړي. د نوگالس اوسېدونکي خوښ دي چې دولت د دوی استازیتوب کوي. که څه هم په ځینو برخو کې ستونزې شته او خال خال فساد لیدل کېږي، خو پر دې سربېره؛ د نوگالس اوسېدونکي د ټاکنو له لارې خپل ښاروال، سناتوران او د کانګرس لپاره استازي ټاکي. هغوی همدا راز خپل ولسمشر ټاکي او تصمیم نیسي چې هېواد څوک رهبري کړي، خلک له ولسواکۍ سره اشنا شوي دي. خو له اوسپنیزو کټارو هاخوا، یوازې څو متره لېرې جنوب لور ته ژوند بل ډول دی. نوگالس سونورا چې د مکسیکو له ارامو او پرمختللو سیمو څخه ده، د کورنیو کلنی عاید پکې د نوگالس اریزونا په پرتله دوه برابره لږ دی. د نوگالس سونورا زیاتره ځوانان د دولسم ټولګي د فراغت سند نه لري او ماشومان د زده کړو له نعمته بې برخې دي. د ماشومانو د مړینې لوړه کچه د میندو لپاره لویه ننگونه ده. د سونورا نوگالس وګړي د خپل شمالي ګاونډي، یعنی نوگالس اریزونا په پرتله، د کمزروي روغتیايي سیستم له امله ژوند ته د هیله مندی په ټیټه کچه کې ژوند کوي. دوی همدا راز د عامه روغتیايي خدمتونو له ډېرو اسانتیاوو بې برخې دي. پر یوله د لګېدلو کټارو په سوېلي برخه، یعنی په نوگالس سونورا کې د سړکونو وضعیت ډېر ناوړه دی. هلته د قانون حاکمیت او نظم د اندېښنې وړ دي، د جرایمو کچه لوړه او اقتصادي چارې له ننگونو سره مخ دي. اقتصادي فعالیتونه او کاروبار نه یوازې د غلا او لوټنارۍ له ګواښ سره مخ دي، بلکې د کار د قانوني جواز د ترلاسه کولو اوږده او پېچلې پروسه خورا ستونزمنه ده. د نوگالس سونورا وګړي داسې مشران لري چې پر فساد ککړ، ناکاره او خورا کمزوري دي. د شمالي ګاونډي په پرتله، ولسواکي په سوېل کې یوه نوې تجربه ده. نوگالس

سونورا د مکسیکو د نورو برخو په څېر د ۲۰۰۰ م کال د سیاسي اصلاحاتو تر وخته پورې د انقلابي بنسټ د فاسد گوند¹ له خوا اداره کېده. څنگه شونې ده، چې د بنار دوه بېلې برخې چې سره ورته دي، تر دې اندازې متفاوتې وي؟

دلته د جغرافیې، اقلیم او په سیمه کې د خپرېدونکو ناروغیو ترمنځ هېڅ توپیر نه شته، ځکه چې میکروبونه له کوم خنډ و خنډ پرته کولای شي چې د امریکا او مکسیکو ترمنځ تېرو بېر شي. البته چې روغتیايي معیارونه سره توپیر لري، خو دا له محیطي ناروغیو سره هېڅ تړاو نه لري، لامل یې دا دی چې د جنوبي نوگالس اوسېدونکي په ناوړه روغتیايي وضعیت کې ژوند کوي. خو د دواړو سیمو د اوسېدونکو ترمنځ ښایي ډېر توپیر وي. ایا دا دلیل کېدای شي چې د نوگالس اریزونا اوسېدونکي د اروپایي کډوالو اولاده ده، په داسې حال کې چې د جنوبي بنار اوسېدونکي له ازټېک (Aztec) کورنۍ سره تړاو لري؟ نه! د پولې دواړو غاړو ته مېشت ولسونه گډ تاریخ لري.

په ۱۸۲۱ کال کې، کله چې مکسیکو له هسپانیا خپلواکي ترلاسه کړه، د لاس دو نوگالس (Los dos Nogales) شاوخوا سیمې د مکسیکو د ویجا کلفورنیا ایالت برخه وه، چې ان په ۱۸۴۸-۱۸۴۶ کلونو کې د مکسیکو او متحده ایالتونو ترمنځ تر جگړې وروسته هم د مکسیکو هېواد برخه پاتې شوه. د گادسن² تر معاملې وروسته، په ۱۸۵۳ کال کې په دې سیمه کې د امریکا متحده ایالتونو پولې پراخه

¹ Institutional Revolutionary Party

² Gadsden purchase

شوي. کله چې لیتنت ان. میکلر له سرحدی سیمو څخه لیدنه کوله، په لاس نوگالس کې یې ښکلو سیمو ته پام شو. همدا و چې د نوگالس سونورا او نوگالس اریزونا په نوم دوه سیمې رامنځته شوې. د دواړو نوگالسونو اوسېدونکي د یوه نیکه اولاد دي، یو ډول خواږه خوري او یو ډول موسیقي اوري، خو د کلتور په اړه به دغسې یوه ادعا ستونزمنه وي. ښایي تاسو به د دواړو سیمو د توپيرونو په اړه په خپل ذهن کې یو انځور جوړ کړی وي، یعنی د دواړو ترمنځ هغه پوله چې قلمرو مشخصوي. د امریکا متحده ایالتونو اړوند نوگالس اریزونا اوسېدونکي د خپل هېواد د اقتصادي بنسټونو له امتیازونو ګټه پورته کوي. هغوی ددغو بنسټونو پر مټ کولای شي چې د خپلې خوښې وړ شغل وټاکي، له غوره ښوونې او روزنې برخمن شي، کسب زده کړي او پانګوال د غوره ټکنالوژۍ پر مټ پانګونې ته وهڅوي. پر دې سربېره، د دې ښار وګړي داسې سیاسي بنسټونو ته لاسرسی لري چې په ولسواکو یا ډیموکراتیکو بهیرونو کې ورته د ګډون زمينه برابروي. هغوی کولای شي چې په ازاده توګه خپل استازي وټاکي او که استازي په خپلو ژمنو کې پاتې راشي، پر ځای یې نور ټاکي. په پایله کې سیاستوال هڅه کوي چې خلکو ته خدمتونه وړاندې کړي. دا خدمتونه د روغتیايي چارو، سړک جوړونې، د نظم ټینګښت او د قانون پلي کولو څخه عبارت دي، چې د هر وګړي غوښتنه او هیله ده.

خو د نوگالس سونورا وګړي بخت نه لري، هغوی له متفاوتو بنسټونو سره په یوه متفاوته نړۍ کې ژوند کوي. دغه متفاوت بنسټونه د دواړو سیمو د خلکو ترمنځ د جلا انګېزو او باورونو د رامنځته کېدو سبب شوي دي. دغه وضعیت همدارنګه د سوداګرۍ او پانګونې پر

بهیر هم اغېز کړی دی. په دواړو نوگالسونو کې رامنځته شوې دغه انګېزې هغه لاملونه دي، چې د پولو دواړو غاړو ته د اقتصادي هوساینې په برخه کې شته توپيرونه په ډاګه کوي. ولې د امریکا متحده ایالتونو اقتصادي او سیاسي بنسټونه د مکسیکو او لاتینې امریکا هېوادونو د بنسټونو په پرتله بريالي او غوره دي؟ د دې پوښتنې ځواب باید د استعمار پر مهال د هېوادونو او ټولنو د رامنځته کېدو په څرنگوالي کې ولټوو. هغه څه چې په دې وخت کې پېښ شول، پر جلا مسیرونو د دولتونو د سیاسي او اقتصادي بنسټونو د بدلون یا جلا کېدو پروسه وه، چې اغېزې یې تر ننه لیدل کېږي. د دې لپاره چې د بنسټونو د بدلون پر څرنگوالي سم پوه شو، په شمالي او لاتینې امریکا کې پر استعمار رڼا اچوو.

د بونیس ایرس ښار جوړېدل

د ۱۵۱۶ میلادي کال په لومړیو کې هسپانوي اوبمزي «جان دياز ډي سلوس» خپله بېړۍ د سوېلي امریکا په لور وخوځوله او د ختیځ سمندر په یوه پراخه ساحلي سیمه کې یې لنگر واچاوه. ډي سلوس تر تم کېدو وروسته، دغه ټوله سیمه د «هسپانیا» او د سمندر غاړه یې د سپین زر سمندرګي¹ په نومونو ونومول. سپین زر سمندرګي ته یې ځکه دغه نوم وکاراوه، چې هلته د سیمې خلکو له سمندر ه سپین زر را اېستل. د کارایوس سمندرګي ساحلي بومي اوسېدونکو، چې اوس د یوروګوای هېواد په نوم یادېږي او د سمندر د بلې غاړې اوسېدونکو چې په نوي ارجنټاین کې د پامپاس او پخوا د کوراندي په نومونو پېژندل کېدل، د نویو راستنېدونکو کډوالو مخالفت وکړ. دا

¹ Rio de la plata-Silver River

پر کوچنيو ډلو وېشل شوي بومي اوسېدونکي هغه ښکاريان وو، چې مرکزي سياسي قدرت او واحده مشري يې نه لرله. البته د کارايوس د اوسېدونکو ځينې ډلې وې، چې کله ډي سلوس د هسپانوي قلمرو د حاکميت د پراختيا هڅه کوله، نوموړی يې د مرگ تر بريده وځپه، خو هسپانيا بيا هم په سوېلي امريکا کې د خپلې واکمنۍ د پراخولو هيله لرله؛ تر دې چې په ۱۵۳۴ کال کې د «پېډرو ډي مندوزا» په مشرۍ له هسپانيا څخه د کډوالو يوه ډله واستول شوه او په همدې کال کې يې د بونيس ايرس په نوم ښار تاسيس کړ. دا د اروپايانو لپاره د اوسېدو غوره ځای و. بونيس ايرس چې لغوي معنا يې «ښه هوا» ده، نرم او ښکلی اقليم لري. د هسپانويانو ژوند هلته په لومړيو کې ډېر لنډ و، ځکه هغوی بونيس ايرس ته د دې لپاره ورغلي نه وو چې ښکلې هوا لري، بلکې هدف يې د طبيعي زېرمو استخراج او د کارگرو استعمار و. د کارايوس او کيورانډي خلک اړ نه و، چې هسپانويانو ته جبري کار وکړي، هغوی هسپانويانو ته د خوړو له برابرولو ډډه کوله او ان د وهلو ټکولو له لارې يې هم جبري کار ته مجبور نه شوی کړای. دوی په داسې حال کې چې غشي او ليندۍ ور سره وې، پر نويو راغلو کډوالو يرغل وکړ. هسپانويان د لوږې له سختو ورځو سره مخ شول، داسې چې کله يې هم دا فکر نه و کړی چې يوه ورځ به ځان ته په خپله خواږه برابر وي. بونيس ايرس هغه ځای نه و، لکه څنگه چې هسپانويانو يې خوب ليدلی و. د سيمي له خلکو هېڅکله په زور استفاده نه شوی کېدای او نه هم د استعمار وړ و. په دې سيمه کې سره او سپين زر نه و، چې استخراج شي او هغه سپين زر چې ډي سلوس د سيمي له خلکو سره ليدلي وو، هغه ټول د اندوس له غرونو د انکا دولت له قلمرو څخه راتلل او له دې ځايه

بیا لري لوبديخ ته تلل. هسپانويانو چې هڅه کوله ژوندي پاتې شي، د نورو ورته سيمو د موندلو لپاره يې خپل پلاوي لېږل، خو معلومه کړي چې بډايه سرچينې او د استثمار وړ بشري قوه لري او که نه. په ۱۵۳۷ کال کې د اينکا سيمې د نيولو لپاره د جوان ډي ايولاس «Juan de ayolas» په مشرۍ يوه پلټونکې ډله د پانارا سيند ساحلي سيمې ته ورسېده. دغه ډله د لارې په اوږدو کې د گوراني «Gurani» په نوم له يوه قوم سره مخ شوه، چې ژوند يې پر کرنه ولاړ و او د جورا او کاساوا په نامه نباتات يې کرل. ډي ايولاس ډېر ژر پر دې پوه شو چې د گورانيانو وضعيت له کارايوس او کيورانډي قومونو سره توپير لري او د يوې لنډې نښتې په پايله کې گورانيان هسپانويانو ته تسليم شول. هسپانويانو هلته د «نويسترا سينورا ډي سانتا ماريا ډي لا اسونشين» په نوم يو ښار چې اوس مهال د پاراگوای هېواد پلازمېنه ده، جوړ کړ. د دې ډلې مشرانو له گوراني شهزادگانو سره واده وکړ او ډېر ژر يې ځانونه د ټولني د اشرافو په ډله کې ورگډ کړل. هغوی د جبري کار موجوده سيستم پلي او د گوراني مشرانو له لوري يې له خلکو باج اخيستل پيل کړل. دا هماغه استعمار و، چې دوی غوښت. بونيس ايرس ښار ډېر ژر د څلورو کلونو په ترڅ کې له هسپانويانو خالي او ټول دغه نوي ښار ته کډه شول. د سوېلي امريکا په پاريس مشهور د اروپا په بڼه د بونيس ايرس ښار چې اقتصاد يې پر کرنه ولاړ دی، تر ۱۸۵۰ ميلادي کال پورې د کډوالو د مېشتېدو لپاره دايمي ځای نه و. د بونيس ايرس پرېښودل او گورانيانو نيواک، په حقيقت کې د امريکا په لويه وچه کې د اروپايانو استعماري منطق په ډاگه کوي، نه يوازې هسپانويان؛

بلکې برېټانويان هم چې د دې کتاب په اوږدو کې به پرې خبرې وکړو، هېڅکله د بونیس ايرس په شنو او حاصلخېزه ځمکو کې د کښت په فکر کې نه وو، بلکې د سرو زرو، سپينو زرو او نورو قيمتي کاني موادو د لوتلو نيت يې درلود.

..له 'کجامارکا' څخه

From Cajamarca

د دې سوليز، دې ميندوزا او دې ايولاس په مشرۍ ماموريت يو په بل پسې د هغو مشهورو اکتشافاتو دوام و، چې د ۱۴۴۲ کال د اکتوبر په ۱۲ مه د کريستف کولمب له خوا د «باهاما» د يوې ټاپو تر کشف وروسته پيل شوی و. په امريکا کې د هسپانويانو بنکېلاک او پراختيا غوښتنه، په ۱۵۱۹ کال کې د «هېرنان کورتز» له لوري د مکسيکو په نيولو سره پيل شول. يوه نيمه لسيزه وروسته د «فرانسيسکو پيزارو» په مشرۍ يوې ډلې د پيرو خاوره لاندې کره او کابو دوه کاله وروسته د دې ميندوزا په مشرۍ يوې ډلې د «ريو ډي لاپلاتا» يا د سپين زرسمندرگي پر خوا يرغل وکړ. هسپانيا د يوې پېړۍ په ترڅ کې د مرکزي، لوېديځې او سوېلي امريکا ډېری برخې بنکېل او ونيولې. په ورته وخت کې پرتگال په ختيځه برخه کې د برازيل د مالکيت ادعا کوله. د هسپانويانو استعماري تگلاره چې لومړی د کورتز له خوا په مکسيکو کې پلې شوې وه، خورا بريالۍ وه. د دې تگلارې له مخې د مخالفينو د اېل کولو لپاره به د هغوی مشران نيول کېدل. هسپانويانو به له دې لارې د ځايي مشرانو مالونه خپلول او بيا به يې د هغوی په واسطه خلک د باج ورکولو او خوړو برابرولو ته مجبورول، بيا به يې د ځايي مشرانو په توگه د چارو واگې

په لاس کې اخیستې او د ماليې ټولونې، باج اخیستنې او په ځانگړې توگه پر خلکو به یې د جبري کارونو مشري کوله. دغه کار په لومړي ځل کورنیز په مکسیکو کې تر سره کړی و. په نویو ښارونو کې د هسپانیا استعماري تگلارې او کړنې ډېرې اغېزناکې ثابتې شوې. د ۱۵۱۹ کال د نومبر په ۸ مه کله چې کورنیز او ملگري یې د تینوشیتلان «Tenochitlan» امپراتورۍ پلازمېنې «لوی ازټېک» ته ورسېدل، چې د ازټک د امپراتور موکتیزوما له خوا یې تود هرکلی وشو. موکتیزوما ته یې خپلو سلاکارانو ویلي وو، چې له هسپانویانو سره ښه چلند وکړي، خو په دې توگه د دواړو لورو ترمنځ جگړه ونه وشي. خو هغه څه چې وروسته پېښ شول، د «فرانسيسکن برناردینو ډي ساوگون» په نوم یوه کشیش د «فلورتاین کوډیسس» تر عنوان لاندې په خپل لیکلي یادښت کې چې په ۱۵۴۵ کال کې خپور شو، په ښه توگه څرگند کړي دي:

«هسپانویانو ناڅاپه موکتیزوما ونیوه... وروسته د ډزو غږونه غلي شول... وېرې ټول ځای په سر اخیستی و، تا به ویل چې د ټولو زړونو درېدلي. لا تیاره خپره شوې نه وه، چې وېرې، حیرانۍ او اضطراب په هر ځای کې سیوری غوړولی و. خلک وېرېدلي وو. د هسپانویانو د اړتیا وړ شیان باید تر سپیده دمه تیار شي: د جوارو سپینه ډوډۍ، سور کړی فیل مرغ، د چرگې هگۍ، د څښاک تازه اوبه، د سون لرگي او نور... دا شیان په حقیقت کې د موکتیزوما په امر تیار شوي وو. کله چې هسپانویان ښه ځای پر ځای شول، له موکتیزوما یې وغوښتل چې د ښار ټوله شتمنۍ او خزانه ور وسپاري... هغوی په ډېر حرص سره د سرو زرو په لټه کې وو او موکتیزوما مخکې شو

چې رهنمايي ورته وکړي. هغه شاوخوا کلابند و... له لاسونو کلک نيول شوی و. کله چې خزاني ته ورسېدل چې د تيالکو په نوم په يو ځای کې خوندي وه، ټول قيمتي شيان لکه: زرين تاجونه، ډالونه، د سرو زرو قطعي، د سرو زرو اوسپنيزې خولۍ، زرين سربندونه او نور وسايل يې ترې را واپستل. له دې شيانو سره گډ شوي سره زر يې ترې جلا کړل... اور يې ور ورته کړ او ويلې يې کړل... هغوی هرې خوا ولټېدل او هر څه چې يې خوښېدل، هغه يې واخيستل. د موکتيروما شخصي خزاني ته لاړل، هغه ځای ته چې [توتوکالکو] يې باله. د هغه ټوله شخصي شتمنۍ يې راټوله کړه. ټول قيمتي شيان لکه ښکلي گردښندونه، بازو بندونه چې په قيمتي توکو ډيزان شوي وو، د سرو زرو بازو بندونه، لاسبندونه، طلايي فيتې... د سپينو زرو تاج او د پاچا نور شيان، ټول يې له ځان سره يووړل.»

په ۱۵۲۱ کال کې ټول ازټېک د هسپانويانو لاس ته ولوېد. کورټز د هسپانيا د نوې مستعمرې د مشر په توگه «د اېل کړه او بېل يې کړه» استعماري تگلاره پلې کړه. نوموړي د ايکوميندا (Ecomienda) په نوم د بنسټونو جوړولو له لارې د خلکو په بېلولو لاس پورې کړ. ايکوميندا په لومړي ځل په پنځلسمه ميلادي پېړۍ کې د هسپانويانو له لوري د اندلس ښار د بېرته نيولو لپاره چې له اتمې زېږديزې پېړۍ راهيسې پکې عرب او مراکشيان اوسېدل، وکارول شو. په دې نوې نړۍ کې ايکوميندا ورانوونکې بڼه خپله کړه. د سيمې خلکو دغه جوړښت د «اينکوميندېرو» په نوم پېژنده. دا چې د اينکوميندېرو په نوم مشهورو هسپانويانو به خلک د عيسويت دين ته ور بلل، نو په بدل کې يې ځايي خلکو باج ورکاوه او پر جبري کار کولو مکلف شوي وو. د ايکوميندا د کار د څرنگوالي په اړه په لومړي ځل د

ډومینیکن کشیش «بارتولومو ډي لاس کاسیز» له خوا معلومات وړاندې شول، چې د هسپانیا د استعماري نظام پرضد یې سختې نیوکې کړې وې. ډي لاس کاسیز په لومړي ځل په ۱۵۰۲ کال کې د نوي والي «نيکولاس ډي اوینډا» په مشرۍ د «هسپانیلو» ټاپوگانو ته لاړ. هغه هلته له ځایي خلکو سره د هسپانویانو ظالمانه چلند او ځورونه په خپلو سترگو ولیدل. نوموړي د کشیش په توګه په ۱۵۱۳ کال کې د کیوبا په نیولو کې ګډون وکړ او د ښو خدمتونو له امله ورته د ډالۍ په توګه یو ایکومینډا ورکړل شو، نوموړي له دې فرصت څخه په ګټې اخیستنې د هسپانیا په استعماري بنسټونو او جوړښتونو کې د اصلاحاتو په موخه پراخ کمپاین پیل کړ، هغه د خپلو فعالیتونو په ترڅ کې په ۱۵۴۲ کال کې د «ځایي خلکو وژنې ته لنډه کتنه» په نوم کتاب ولیکه، چې د هسپانوي واکمنانو بربریت او کړنې پکې سپړل شوې وې. هغه د نیکاراګوای هېواد په اړه لیکي: «ټول کډوال هغه ځای ته یووړل شول چې د استوګنې لپاره ورته غوره شوی و. دغو نویو کډوالو ځایي یا بومي خلک کار ته مجبور کړل، د هغوی خوراکي توکي یې چې ډېر کم وو، لوټ کړل او پر کرنیزو ځمکو یې ورته خپته واچوله. دغو کډوالو ځایي خلک - له ماشومانو نیولې تر مشرانو او ښځو پورې- ټول مجبورول چې له هر ډول استراحت پرته شپه او ورځ ورته کار وکړي.»

کاسیز د نیو ګرنډي یا د اوسنۍ کولمبیا د نیواک په اړه د هسپانویانو تگلاره په ټوله کې داسې را پېژني: «هسپانویان خپلو اوږد مهاله موخو او سرورزو ته د لاسرسی په خاطر له هماغې ستراتیژۍ څخه کار اخیسته؛ یعنې د ایکومینډا په واسطه به یې سیمې د مشرانو ترمنځ

وېشلې او بيا به يې له خلکو سره د مريانو يا غلامانو په څېر چلند کاوه. د هسپانوي اکتشافی پلاوي يا د استعماري مشرانو په امر به د ځايي خلکو پاچا نيول کېده، شپږ يا اووه مياشتې په زندان کې ساتل کېده او بيا به يې ترې طلا او زمرود غوښتل. له دې ډلې د بوگوتا په نامه له يو تن پاچا سره داسې وحشيانه چلند شوی و، چې د هسپانويانو له وهلو ټکولو د خلاصون لپاره يې بايد يوه کوټه له طلا ډکه کړې وای. نوموړي به خپل کسان د طلا او جواهراتو په لټون پسې لېږل، هغوی به طلا او قيمتي ډبرې له ټوټو سره راوړلې، خو بيا هم کوټه نه ډکېده. هسپانويانو به پاچا ته گوانښنه کوله چې د ژمنې د نه پوره کېدو له امله به يې ووژني. هسپانوي قوماندان يا واکمن له دې امله چې ځان يې د قانون استازی باله، د دوسيې او بندي د ورسپارلو امر وکړ او په دې توگه يې پاچا ته د رسمي جزا اورولو حکم وکړ. بندي يې پر قمچينو وواهه، پر خپټه يې ورته سره کړي غوړي واچول، غاړه او پښې يې پر ځنځيرونو او اوسپنيزو ميلو تړلي ول او په داسې حال کې چې دوو کسانو يې لاسونه نيولي وو، د پښو پر داغلو يې پيل وکړ. کله کله به هسپانوي قوماندان ورغی او ورته به يې وويل، که ډېره طلا برابره نه کړې، نو په شکنجې شکنجې به ووژل شې. بلاخره دا هغه عذاب او جزاگانې وې چې پاچا بايد ورته غاړه ايښې وای.»

هغه استعماري تگلاره او بنسټونه چې په مکسيکو کې رامنځته شوي وو، د هسپانوي امپراتورۍ په نورو برخو کې هم پلي او دود شول. دغه تگلاره په هېڅ ځای کې دومره اغېزناکه او گټوره نه وه، لکه پيزارو چې د خپل واک پر مهال په پيرو کې پلې کړه. ډي لاس کاسيز په دې اړه کارې: «په ۱۵۱۳ کال کې يو بل ستر شرير انسان

له خپل یو شمېر ملگرو سره د پیرو پاچاهۍ ته رسېږي. نوموړي هم هغه تگلاره غوره کړه، چې پخوانیو ملگرو یې غوره کړې وه.»

پیزارو په پیرو کې «تامبس» ښار ته له نږدې سواحلو څخه پیل وکړ او سوېل لور ته مخکې لاړ. د ۱۵۳۲ کال د نومبر په ۱۵ مه د «کاجامارکا» غرنۍ سیمې ته ورسېد؛ چېرته چې د انکا امپراتور «اتاهولپا» له خپل لښکر سره پوځي کمپ کړی و. تر څو ورځې تم کېدو وروسته اتاهولپا چې تازه د خپل پلار «هوانا کاپک» د ځایناستي په توګه د خپل ورور «وسکار» پر وړاندې په جګړه کې بریالی شوی و، د هسپانویانو کمپ ته ولاړ. نوموړی د هسپانویانو د ظلمونو او ورانیو او په ځانګړې توګه، د هسپانویانو له خوا د (Sun god inti) په نوم د هغوی معبد ته سپکاوي سخت غوسه او عصابي کړی و. وروسته چې څه پېښ شول، روښانه دي. هسپانویانو، نوموړي ته لومه کېښوده او ویې نیوه. د اتاهولپا لښکر چې شمېر یې شاوخوا ۲۰۰۰ کسانو ته رسېده، ټول ووژل شول او په خپله پاچا ژوندی ونیول شو. اتاهولپا د خلاصون لپاره باید ژمنه کړې وای، چې یوه خونه به له طلا او دوه خونې له سپینو زرو ډکوي. نوموړي دې کار ته غاړه کېښوده، خو هسپانویانو هغه د ۱۵۳۳ کال په جون میاشت کې زندی کړ. د همدې کال په نومبر میاشت کې هسپانویانو د اینکا پلازمېنه کاسکو ونیوله او هغه څه چې له پاچا اتاهولپا سره شوي و، د سیمې له اشرافو سره هم وشول. دوی هم زنداني شول، خو هسپانویانو ته طلا او سپین زر برابر کړي او که به یې سرغړونه کوله، ژوندي په اور کې سوځول کېدل. د کاسکو سترې هنري خزاني هم د (Sun god inti) معبد په څېر چې له طلا او قیمتي

جواهراتو جوړ شوی و، لوټ او تالا شوې. هسپانويانو په دې وخت کې د اینکا امپراتورۍ اوسېدونکو ته خپل پام ور واړاوه، لکه د مکسیکو په څېر چې هلته خلک په ایکومینډیانو وپشل شوي وو او هر یو د هغو کسانو له خوا اداره کېده چې له پیزارو سره په سفر کې ملګري وو. ایکومینډا د استعمار په لومړیو کې د کاري ځواک د کنټرول او انسجام اصلي بنسټونه و چې ډېر ژر له قوي سیالانو سره مخ شول. په ۱۵۴۵ کال کې د سیمې یو اوسېدونکی «ډیاګو ګوالپا» په اندوس یا اوسني بولیویا کې د سپیڅلي معبد په لټه کې و، چې یو تند باد لېرې پر ځمکه وغورځاوه او ناڅاپه د سپین زرو یو کان یې تر سترگو شو. دغه کان یا زېرمه د سپین زرو د هغې غونډۍ یوه برخه وه چې هسپانويانو وروسته د اېل کېرو ریکو¹ یا بډایه غونډۍ په نوم نوموله. د دې غونډۍ ترڅنګ د «پوتوسی» ښار جوړ شو، چې په ۱۶۵۰ کال کې یې نفوس ۱۶۰ زره تنو ته رسېده، یعنې هغه وخت له لېزبون او وینز ښارونو څخه ډېر و. هسپانويانو د سپینو زرو د استخراج لپاره کان کیندونکو ته اړتیا لرله. په همدې موخه د «فرانسیسکو ډي تولدو» په نوم د سطلنت یو ځانګړی استازی سیمې ته واستول شو. نوموړي ته دنده سپارل شوې وه چې په سیمه کې د کاري قوي ستونزه حل کړي. ډي تولدو په ۱۵۶۹ کال کې پیرو ته ولاړ او هلته یې په سیمه کې پنځه کاله پلټنې او څېړنې وکړې. نوموړي د سیمې د ټول بالغ نفوس په اړه چې پر کاري شرایطو برابر و، سروې تر سره کړه. ده د اړتیا وړ کاري ځواک د برابرولو په موخه ځایي اوسېدونکي د (Reductions) په نوم نویو ځانګړو ښارونو ته

¹ El Cerro Rico

ولېرېډول. هسپانويانو له دغو ښارونو څخه په اسانۍ ځان ته د اړتیا وړ بشري قوه برابروله. نوموړي وروسته، د «میتا» په نوم د اینکايي کارگرو یوه اداره رامنځته کړه چې ځانگړي شرایط یې لرل. دغې ادارې ته یې په اینکايي ژبه «کوچوا» ویل چې د نوبت معنا ورکوي. اینکايانو د میتا سیستم له لارې په سترو کړوندو کې پر کارگرو د جبري کار کولو له لارې اشرافو، معبدونو او سپاهیانو ته خواږه برابرول. د اینکا واکمنې طبقې د دې کار په بدل کې عامو خلکو ته د قحطۍ او وچکالۍ په وخت کې خواږه او امنیت برابرول. د ډي ټولډو په لاس جوړ شوی میتا او په ځانگړې توگه د پوتوسي ښار میتا، د استعمار په دوران کې د کارگرو د استشار پر یوه ستر او سخت ملامتونکي بنسټ بدل شوی و. نوموړي د کاري ځواک د استشار لپاره د پوښښ یوه پراخه سیمه رامنځته کړه چې د ۲۰۰ زره مایله مربع په اوږدوالي سره د نننۍ پیرو له مرکزي سیمې پیلېده او د نوې بولیویا یوه لویه برخه یې په بر کې نیوله. په دې سیمه کې له هرو ۷ کسانو یو تن به چې د ریډیکشن ښارونو ته داخلېده، اړ و چې د پوتوسي ښار په کان کې کار وکړي. میتا پوتوسي د استعمار په ټوله دوره کې په خپل ځای پاتې شو، چې بیا په ۱۸۲۵ کال کې منع اعلان شو. لومړی (۱) نمبر نقشه د اینکا امپراتورۍ هغه سیمې ښيي چې د هسپانوي ښکېلاک پر مهال پکې میتا سیستم پلی شوی و.

په دې نقشه کې همدا راز ښودل شوې چې مېتا د دې امپراتورۍ مرکزي سيمې، په تېره پلازمېنه کاسکو څومره تر پوښښ لاندې راوستې وه. په پيرو کې اوس هم د مېتا سيستم اغېزې ليدل کېږي. د دغه هېواد د دوو څنگلورو ولايتونو کالکا (Calca) او اکومايا

(Acomayo) ترمنځ توپير په پام کې ونيسئ. د دغو دوو ولايتونو ترمنځ ډېر لږ توپير ليدل کېږي. دواړه ولايتونه په غرنيزو سيمو کې موقعيت لري او اوسېدونکي يې د اينکا اولاده ده چې په کوچا (Quecha) ژبه خبرې کوي. اکومايا ډېره بېوزله سيمه ده،

اوسېدونکي يې د کالکا په پرتله يو پر درې (۱/۳) لږ عوايد لري. ځايي خلک پر دې بڼه پوهېږي. د اکوما ښار وگړي له بهرنيو سيلانيانو او مېلمنو څخه دا پوښتنه کوي چې ايا تاسو نه پوهېږئ چې د دې ځای خلک د کالکا په پرتله بېوزله دي؟ تاسو ولې غواړئ چې دلته راشئ؟

دا ځکه چې د لرغونې اينکا د امپراتورۍ مرکز «کاسکا» ته د کالکا په پرتله تگ ډېر ستونزمن دی. کالکا هوار او پاخه سرکونه لري، خو د اکومايا لاره خرابه او ويجاړه ده. که څوک غواړي دغې سيمې ته ورشي، نو د لېږد رالېږد لپاره بايد له خره يا اس څخه کار واخلي. په دواړو سيمو «کالکا او اکومايا» کې خلک يو ډول غله دانه کړي، د کالکا خلک خپل محصولات په بازار کې پلوري، خو د اکومايا خلک پرې ايله د خپل ژوند ورځنۍ اړتياوې پوره کوي. دغه نا انډوله وضعيت چې مشاهدین او د سيمې خلک يې په خپلو سترگو ويني، په دواړو سيمو کې د موجوده بنسټونو ترمنځ له توپيرونو څخه سرچينه اخلي، هغه توپير چې تاريخي ريښه يې د (دې تولدو) له لوري د کاري ځواک د استشار مهال ته ور گرځي. د اکومايا او کالکا ترمنځ مهم تاريخي توپير دا دی، چې اکومايا د پوتوسي ښار د ميتا سيستم تر پوښنې لاندې و، خو کالکا په دې سيستم کې شامل نه و. دې تولدو سر بېره پر دې چې د کار قوه يې متمرکزه کړه او د ميتا سيستم يې جوړ کړ، دايکوميندا سيستم يې له هر فرد څخه د جلا ماليې اخيستو په توگه پلي کړ. دغه ماليه له هر کس څخه د ټاکلې اندازې سپينو زرو اخيستل و. دا بله هغه تگلاره وه چې له مخې به يې د کار بازار ته د ځايي خلکو په مجبورولو سره پر هسپانوي ځمکوالو مزد

کمېده. بل هغه بنسټ چې د «ډي تولدو» د ماموریت پر مهال تاسیس شو، رپارټیمینټو ډي مرکانتیسیاس (Repartimiento de mercancías) یې باله، چې د هسپانوی ژبې له «Repartir» فعل څخه اخیستل شوی او د «توکو د وېش» معنا ورکوي، یعنې پر ځایي خلکو په جبري توګه د هغو توکو پلور ته ویل کېده چې بیه یې د هسپانویانو له خوا ټاکل کېده. تولدو بالاخره د «Trajin» په نوم یو بل بنسټ هم تاسیس کړ چې د «بار» په معنا دی. تراجین د دې لپاره جوړ شوی و، چې د حیواناتو پر ځای، انسانانو هسپانوي سوداګرو ته توکي لکه شراب، منسوجات او د کوکا پانې لېږدولې. هسپانیا د خپل استعمار پر مهال په ټوله امریکا کې ورته بنسټونه او ټولنیز جوړښتونه رامنځته کړل.

هسپانویانو دغه بنسټونه د سرو او سپینو زرو له چور او تالا وروسته د بومي یا ځایي خلکو د استشار په موخه جوړ کړي وو. دغه ټول بنسټونه [ایکومینډا، میتا، رپارټیمینټو او تراجین] د دې لپاره جوړ شوي وو، څو د ځایي خلکو د ژوند معیارونه او کچه راټیټ او د هسپانویانو عواید ډېر شي. دا هر څه د ځمکو د ملکیتونو د سلېولو، جبري کار، د لږ مزد ټاکلو، د درنو مالیاتو وضع کولو او پر غیر اړینو توکو د لوړو بیو له لارې ترسره کېدل. په دې توګه؛ دغو بنسټونو هسپانیا، واکمنې طبقې او د هغوی اولادې ته پراخه شتمنۍ راټوله کړه. خو لاتینه امریکا یې په نړۍ کې پر یوې نا انډوله لویې وچې بدله کړه او اقتصادي سرچینې او ظرفیتونه یې ورو زېښتل.

...د جېمز ټاون په لور

په ۱۴۹۰ یمه لسيزه کې، هغه مهال چې هسپانويان د امریکا لويې وچې ته راغلل، برېتانيا په اروپا کې يو کوچنی ځواک و او د «Wars of the Roses» تر وړاندونکې کورنۍ جگړې وروسته بېرته د غورډو په حال کې وه. برېتانيا په هغه وضعیت کې نه وه، چې طلا او سپين زر ولوتي او د امريکايي بومي خلکو استتار ته مخه کړي. نږدې يوه پېړۍ وروسته، په ۱۸۵۵ کال کې د هسپانيا د پاچا «دويم فليپ» له خوا پر برېتانيا د هسپانوي سمندري ځواکونو ناکام بريد ټوله اروپا وينه کړه. که څه هم د برېتانيا دغه بری د دې هېواد لپاره يو بخت و، خو په عين حال کې دا يې په سمندر کې د مخ پر ودې ځواکمنتيا نښه وه؛ هغه ځواکمنتيا چې له دغه هېواد سره يې په استعمار او د نوې امپراتورۍ په جوړولو کې مرسته کوله. په دې اساس، دا هېڅ کوم تصادف نه دی چې د برېتانيا له لوري د شمالي امريکا نيواک په همدې وخت کې پيل شوی و، خو هغوی ناوخته ورسېدل. انگرېزانو، شمالي امريکا د دې لپاره نه وه غوره کړې، چې زړه رانښکونکې او ښکلې سيمې لري، بلکې د هغه څه لپاره ورغلل چې له نورو څخه پاتې و. د امريکا مهمې سيمې چې د استتار وړ بشري ځواک او پرېمانه سره او سپين زر يې لرل، تر دې مخکې اشغال شوې وې. برېتانيا ته د دې غور سترخوان پاتې شوني ورسېدل. په اتلسمه پېړۍ کې انگليسي ليکوال او د کرنيزو علومو متخصص ارټھر يانگ (Arthur Young) د دې پوښتنې په ځواب کې چې د کرنيزو محصولاتو د صادراتو لپاره کوم ځای غوره دی، وليکل: «په ټوله کې داسې برېښي، چې زموږ په مستعمرو کې د

کرنيزو محصولاتو د توليد ارزښت، د استوا له کرنې «لر» څخه د لرې واټن له کبله مخ په کمېدو دی. په لوېديځ هند [ويست انډيز] کې چې تر ټولو گرمه سيمه ده، د کروندگرو د سړي سر عايد د ۸ پونډه، ۱۲ شيلينگه او ۱ پنس معادل دی. خو په جنوبي لويه وچه کې دغه کچه بيا ۵ پونډه او ۱۰ شيلينگ ده، په مرکزي سيمو کې ۹ شيلينگه او ۶ پنسه او په شمالي کډوال مېشته سيمو کې ۲ شيلينگ او ۶ پنسو ته رسېږي. دغه شمېرې موږ ته رابښيي، چې په شمالي عرض البلد کې د پرتو سيمو له نيولو څخه بايد ډډه وشي.»

د ۱۵۸۵ او ۱۵۸۷ کلونو ترمنځ د انگرېزانو هغه هڅه له ماتې سره مخ شوه، چې غوښتل يې د شمالي کارولينا په «Roanoke» سيمه کې مستعمره جوړه کړي. د ۱۶۰۶ کال په وروستيو کې يو ځل بيا د 'کرسټوفر نيوپورټ' په مشرۍ د «سوسان کانستېټ»، «گاډ سپيډ» او «ډيسکوري» په نومونو درې بېړۍ ویرجينا ته واستول شوې. بښکېلاکگر د ویرجينا کمپنۍ په ملاتړ او لارښوونه د چسپايک «Chesapeake» خليج او تر هغه سمندرگي پورې چې وروسته د برېتانيا د لومړي پاچا «جېمز اول» په نوم ونومول شو، وړاندې ولاړل او د ۱۶۰۷ کال د مې په څوارلسمه يې د «جېمز ټاون» په نوم د نويو راغلو کډوالو يو ښارگوټی جوړ کړ. که څه هم هغه کډوال چې د ویرجينا کمپنۍ په کښتيو کې لېږدول شوي وو، انگرېزان وو؛ خو استعماري تگلاره او چلند يې کورټز، پيزارو او دي ټولډو ته ورته و. لومړی پلان يې د ځايي مشرانو نيول او له هغوی څخه د خوړو او شتمنيو په برابرولو کې کار اخيستل و. کله چې انگرېزان په لومړي ځل په جېمز ټاون کې مېشت شول، خبر نه وو چې د پوهاتان اتحادیې «Powhatan confederacy» قلمرو ته ور ننوتی دي.

پوهاتان اتحادیه د دېرشو سیاسي جوړښتونو یو گډ ایتلاف و، چې د واهنسن کاک پاچا ته وفادار و. د واهنسن کاک پلازمېنه «Werowocomoco» د جېمز ټاون په شل مایله مترۍ کې پرته وه. د ښکېلاکګرو پلان دا و، چې لومړی د دې سیمې د ځانګړنو په اړه پوه شي. د هغوی انګېرنه دا وه، چې که په دې ونه توانېدل چې ځایي خلک د خوړو برابرولو او جبري کار کولو ته مجبور کړي، نو لږ تر لږه به ورسره سوداګریزو معاملاتو ته زمينه برابره کړي. خو ښایي هغوی به هېڅکله په دې اړه فکر نه و کړی، چې یوه ورځ به خپله کار ته مجبورېږي او ځان ته به خواږه برابروي. د نوې نړۍ تېر فاتحان هېڅکله له داسې وضعیت سره مخ شوي نه وو. د واهنسن کاک پاچا ډېر ژر د نویو ورغلو کېوالو د شتون په اړه پوه او د هغوی پر نیت یې شک څرګند کړ. سره له دې چې نوموړی په شمالي امریکا کې د یوې سترې امپراتورۍ خاوند و، خو دښمنان یې هم کم نه و او له اینکا امپراتورۍ سره یې توپیر په دې کې و، چې دی له منسجم مرکزي قدرت څخه برخمن و. د دې لپاره چې واهنسن کاک د انګریزانو پر نیت او موخو ځان پوه کړي، لومړی یې د اړیکو جوړولو لپاره د یوې ډلې په لاس پیغام ور ولېږه. د ۱۶۰۷ کال د ژمي په نږدې کېدو سره، نوي کېوال د خوراګي توکو له کمښت سره مخ شول او د ستونزې د حل په اړه د جېمز ټاون مستعمرې د حکومتي شورا مشر اډوارډ ماري وینګفیلډ «Edward Marie Wingfield» سرگردانه او بې ارادې ښکارېده. خو کېتان جان سمېټ دغه ستونزه حل کړه. سمېټ چې لیکنې او یادښتونه یې د جېمز ټاون مستعمرې د پراختیایي چارو د څرنګوالي په اړه زموږ لپاره د معلوماتو اساسي

سرچينه جوړوي، په خپل وخت کې د يوه پياوړي شخصيت او کرکټر خاوند و. نوموړی د «Lincolnshire» په نوم د برېټانيا په يوه کليوالي سيمه کې زېږېدلی و او د خپل پلار د هغې هيلې خلاف چې غوښتل يې سمېت بايد يو بريالی سوداگر شي، نوموړی پوځ ته ولاړ او يو بريالی سرتېری ترې جوړ شو. هغه لومړی د انگليسانو د پوځ په ليکو کې په هالنډ کې جگړه وکړه، وروسته په هنگري کې له اتريشي پوځ سره يو ځای شو او د عثماني امپراتورۍ د پوځ پر وړاندې جگړه کې يې برخه واخيسته. وروسته په رومانيا کې ونيول شو او د غلام په ډول خرڅ شو چې په کروندو کې يې کار کاوه. سمېت د تېښتې لپاره يو پلان جوړ کړی و، د خپل مشر له جامو او آس څخه په استفادې وټښتېد او بېرته اتريش ته لاړ. نوموړي ویرجينا ته د اکتشافی سفر په لړ کې ځان ته کار وکوت او د «سوسن کانستېنټ» په کښتۍ کې د سرغړونې له امله د وينگفيلډ له خوا بندي شو. ټاکل شوي وه چې نوي ځای ته تر رسېدو وروسته سمېت محاکمه شي؛ خو کله چې وينگفيلډ، نيوپورټ او د مستعمرې نور مشرتابه غړي د ویرجينا کمپنۍ مهر شوي فرمانونه خلاصوي، په حيرانۍ سره گوري چې سمېت د يادې کمپنۍ له خواد جمېز ټاون ښارگوټي د حکومتي شورا د مهم غړي په توگه ټاکل شوی دی. کله چې نيوپورټ د نويو کډوالو او د چارو د سمبالښت لپاره برېټانيا ته لاړ، د مستعمرې رسمي چارې سمېت ته وسپارل شوې او نوموړي د خپلې پياوړې ارادې او نه ستړي کېدونکي کار په پایله کې وکولای شول چې مستعمره وژغوري. نوموړي يو لړ سوداگريز ماموریتونه پيل کړل چې په ترڅ کې يې د خوراکي توکو زېرمې ډاډمنې شوې. د همدغو ماموریتونو په لړ کې يوه ورځ د واهنسن کاک د ځوان ورور «اوپنچاکانوف» له

خوا ونيول شو او په ورووکومو کې يې پاچا ته يووړ. دا لومړنی انگرېز و، چې له واهنسن کاک سره مخ شو او دا ډېره مهمه مخامخ کېدنه وه چې د ځينو روايتونو له مخې، نوموړی د واهنسن کاک د ځوانې لور «پوکاهونتاس» په مداخلې له مرگه بچ شو. سمېت د ۱۶۰۸ کال د جنورۍ په لومړۍ نېټه خوشې او بېرته جېمز ټاون ته ستون شو، خو له برېټانيا څخه د نیوپورټ تر بېرته راستنېدو پورې جېمز ټاون لا هم د خوراکي توکو له کمښت سره مخ و. د جېمز ټاون استعماري مشرانو له دې تجربو ډېر څه زده نه کړل. هغوی د ۱۶۰۸ کال په اوږدو کې د سرو زرو او قيمتي فلزاتو لټون ته دوام ورکړ. هغوی لا هم پر دې نه پوهېدل چې د ژوندي پاتې کېدو او خوړو برابرولو لپاره به تر کله د ځايي خلکو پر استشار او تجارت متکي وي. سمېت لومړنی کس و چې پوه شو، هغه استعماري تگلاره چې کورټز او پيزارو په شمالي امريکا کې په بريالۍ توگه پلې کړې وه، دلته په هېڅ ډول عملي کېدای نه شي، ځکه چې د دواړو سيمو شرايط ډېر سره توپير لري. سمېت پوه شوی و، چې د ازټېک او اينکا برعکس؛ ويرجينيا سره زر او سرچينې نه لري. هغه په خپلو ورځنيو يادښتونو کې ليکلي دي: «بايد پوه شو چې خوراکي توکي د هغوی يوازینی شتمني ده.»

د جېمز ټاون له لومړنيو کډوالو يو تن «Anas todkill» هم په خپل يادښت کې د سمېت اونورو د ناهيلۍ او خستگۍ په اړه چې په شمالي امريکا کې يې د طبيعي زېرمو د نه شتون په اړه درلوده، ليکلي دي: «بله هېڅ خبره نه وه، هېڅ هيله نه وه، هېڅ کار نه و؛ مگر د سرو زرو کيندنه، د سرو زرو چان او د سرو زرو بارول.»

د ۱۶۰۸ کال په اپرېل مياشت کې کله چې نيويورټ برېتانيا ته روانېده، د قيمتي ډبرو او ثقلي سرو زرو يو بار يې هم له ځان سره يووړ. نوموړی د سېپتمبر تر وروستيو پورې بېرته جېمز ټاون ته راستون شو چې د ويرجينيا کمپنۍ له خوا د ځايي خلکو د شديدې څارنې په موخه يې يو فرمان هم له ځان سره راوړی و. هغوی پلان درلود چې د پاچا واهنسن کاک پر سر به د تاج په ايښودو سره، هغه د برېتانيا د پاچا «لومړي جېمز» تابع کړي. هغوی، پاچا واهنسن کاک ته بلنه ورکړه چې جېمز ټاون ته ورشي، خو هغه چې د ښکېلاکگرو په اړه شکمن و، نه غوښتل چې ورشي او ونيول شي. جان سمېټ د واهنسن کاک ځواب داسې را نقل کړی دی: «که ستاسو پاچا ما ته ډالۍ رالېږلې ده، زه هم يو پاچا يم او دا زما خاوره ده... ستاسو پلار بايد دلته راشي، نه دا چې زه هغه ته ورشم. زه نه ستاسو ځای ته درځم او نه به په دې شيانو دوکه شم.»

په داسې يو حالت کې چې واهنسن کاک حاضر نه و، چې جېمز ټاون ته لاړ شي؛ نو نيويورټ او سمېټ بايد پلازمېنې وپروکومو ته د پاچا د تاج ايښودو لپاره ورغلي وای. داسې څرگندېده چې کيسه ټوله له يوې شرمونکې ماتې سره مخ ده او دا د واهسن کاک لپاره ښه فرصت و چې د استعمار له شره ځان خلاص کړي. نوموړي د انگرېزانو پر وړاندې سوداگريز محدوديتونه ولگول، جېمز ټاون نور نه شوی کولای چې خپلې اړتياوې پوره کړي او واهنسن کاک هغوی بايد له ښاره ايستلو ته اړ کړي. د ۱۶۰۸ کال په ډسمبر کې نيويورټ يو ځل بيا برېتانيا ته روان شو. نوموړي د سمېټ له خوا ليکل شوی هغه وړانديز له ځان سره يووړ چې له ويرجينيا کمپنۍ څخه په شمالي امريکا کې د استعماري تگلارې د بدلون غوښتنه په

کې شوې وه. د مکسیکو او پیرو په څېر چې استعمار په کې بریالی و او ډېر ژر ترې شتمنی ترلاسه شوې، له ویرجینیا دا ډول تمه کول بهې ځایه وه. هلته سره زر او قیمتي توکي نه و او نه د خوړو د برابرولو لپاره له ځایي خلکو په زوره کار اخیستل کېدای شوی. سمېت پر دې پوه شوی و، چې که غواړي هلته تلپاتې مستعمره ولري، نو استعمارگر باید خپله کار وکړي. په دې توګه نوموړي خپلو مشرانو ته وړاندیز وکړ چې سم او مناسب خلک ور ولېږي: «که بیا کسان رالېږي، نو هیله ده چې د هغو زرګونو کسانو پر ځای چې اوس بهې لرو؛ دېرش تنه نجاران، کروندګر، بڼوال، کب نیوونکي، اهنګران او کیندونکي راولېږي.»

سمېت نور بهې کاره زرګرانو ته اړتیا نه لرله. یو ځل بیا د هغه د درایت په پایله کې جېمز ټاون وژغول شو. نوموړي به ځایي خلک غولول چې تجارت ور سره وکړي او کله به چې خلکو ډډه کوله، نو هغه څه بهې کول چې له وسې بهې پوره و. سمېت د ټول ښار مسوولیت پر غاړه اخیستی و او د جېمز ټاون اوسېدونکو لپاره بهې داسې یو قانون وضعه کړ چې: «څوک چې کار نه کوي، ډوډۍ دې نه خوري». جېمز ټاون له دویم ژمي هم روغ ووت. د ویرجینیا کمپنۍ ګڼلې وه، چې پیسه جوړوونکې به وي؛ خو د دوو کلونو په تېرېدو سره د ګټې وټې هېڅ درک ونه لګېد. د کمپنۍ مشرانو پرېکړه وکړه چې د حکومتولۍ نوي ماډل ته اړتیا ده، داسې ماډل چې له حکومتي شورا څخه واک یو کس ته وسپارل شو. هغه لومړنی کس چې دې څوکۍ ته وټاکل شو، توماس ګېټس نومېده. د سمېت مخکنیو خبرداریو ته په پام، کمپنۍ پرېکړه کړې وه چې پر نوي پلان باید غور وکړي. د کمپنۍ

دغه پرېکړه د ۱۶۰۹ او ۱۶۱۰ کلونو د ژمي لپاره شوې وه. د حکومتولۍ په نوي ماډل کې سمېت ته ځای ور نه کړل شو او د ۱۶۰۹ کال په مني کې د برېټانیا پر لور وخوځېد، خو د سمېت د نه شتون او د واهنسن کاک له خوا د بندیزونو او محدودیتونو له امله د جمېزټاون اوسېدونکي له منځه لاړل. د ښار له ۵۰۰ اوسېدونکو څخه یوازې ۶۰ تنه یې له ژمي روغ ووتل. وضعیت دومره کړکېچن شو چې خلکو د انسانانو خوړلو ته مخه کړه. هغه څه چې د گېټس او د هغه د مرستیال «سر توماس ډیل» له خوا د مستعري لپاره په پام کې نیول شوي وو، هغه ظالمانه کاري رژیم و، چې له اشرافو پرته د ښار د عادي انگلیس مېشته کډوالو لپاره جوړ شوی و. دا ډیل و، چې د «الهي، اخلاقي او نظامي» قوانینو ټولگه یې خپره کړه، چې لاندې مسایل په کې شامل و:

- هېڅ نارینه یا ښځه نه شي کولای چې له مستعري څخه د ځایي خلکو خوا ته وتښتي، که نه جزا یې مرگ دی.

- که هر چا له شخصي یا عامه بڼ څخه غلا وکړه او یا یې د جوارو وږي او انگور وشکول، جزا یې مرگ دی.

- د مستعري هېڅ اوسېدونکی نه شي کولای چې د خپلې شخصي گټې لپاره د دې مستعري کوم توکی بهر ته د لېږد لپاره پر چا وپلوري، سرغړونکي ته به د مرگ جزا ورکړل شي.

د ویرجینیا کمپنۍ انگرېلي وه، چې که د ځایي خلکو پر استشارولو بریالي نه شول، نو وبه کولای شي چې د مستعري له اوسېدونکو کار واخلي. د استعماري ادارې د نوې کړنلارې له مخې د ټولو ځمکو مالکیت په ویرجینیا کمپنۍ پورې تړاو درلود. کمپنۍ نارینه په یو ځای کې راټولول او په جیره به یې ډوډۍ ورکوله. کارگر چې د

لومړی څپرکی: ډېر نږدې، خو ډېر توپیرا 45


کار لپاره ټاکل کېدل، هر یو د کمپنۍ د استازو له خوا څارل کېدل. دلته لکه د عسکرۍ غونډې نظام حاکم و، چې لومړۍ او وروستۍ جزا اعدام و. د مستعمرې د نوې کړنلارې د یوې برخې په توګه، د

دې قوانینو لومړۍ ماده ډېره مهمه وه. کوم کسان چې به تښتېدل، د کمپنۍ له خوا پر مرگ گواښل کېدل. د کار د نوي رژیم له امله خلکو غوره گڼله چې د پاتې کېدو پر ځای وتښتي او د عادي ځایي

لومړی څپرکی: ډېر نږدې، خو ډېر توپیرا 47

وگړو په توگه له مستعمرې چپرته لېرې ژوند وکړي. دا چې هغه مهال په ویرجینیا کې د ځایي خلکو شمېر لږ و، نو دې کار هم خلک هڅول چې د ویرجینیا کمپنۍ تر ولکې لاندې استعماري سیمو څخه

چېرته لېرې يوازي ژوند وکړي. دې ډول سيمو ته د ويرجينيا کمپنۍ واک او لاسرسی محدود و او کمپنۍ نه شوای کولای چې پر انگليسي کېوالو جبري کار وکړي.



۲يمه نقشه: په ۱۵۰۰ کال کې د امريکا لويه وچه کې د نفوسو تراکم

دویمه نقشه د هسپانوي نېکېلاک پر مهال د امریکا په بېلابېلو برخو کې د نفوسو اټکلي تراکم څرگندوي. له ځینو سیمو پرته، هغه مهال د امریکا په متحده ایالتونو کې په هر کیلو متر مربع کې تر ۳ پورې کسان اوسېدل؛ خو په مرکزي مکسیکو یا انډین پیرو کې په هر کیلو متر مربع کې تر ۴۰۰ سوو پورې کسان مېشت و، یعنې د امریکا په پرتله ۵۰۰ چنده زیات. هغه څه چې په پیرو او مکسیکو کې شوني و، په ویرجینیا کې نه و. ویرجینیا کمپنۍ وروسته پوه شوه چې استعماري تگلاره یې کار نه ورکوي او همدارنگه د وخت په تېرېدو د الهي، اخلاقي او پوځي قوانینو ناکامي هم څرگنده شوه. د ۱۶۱۸ کال په پیل سره، په ډراماټیک ډول یوه نوې ستراتیژي د عمل ډگر ته وړاندې شوه. دا چې پر ځایي خلکو او کېوالو جبري کار کول ناشوني وو، نو یوازینی بدیل دا و، چې کېوالو ته د کار انگېزه ورکړل شي. په ۱۶۱۸ کال کمپنۍ د سړي سر حقوقو سیستم «Headright system» رامنځته کړ، چې له مخې یې هر نارینه کېوال ته پنځوس ایکره (۲۰ هکتاره) ځمکه ورکړل شوه، همدارنگه د کورنیو هر هغه غړي او هغو خدمتگارانو ته هم پنځوس ایکره ځمکه ورکول کېده، چې ویرجینیا ته به یې یوه کورنۍ راوستله. کېوالو ته کورونه ورکول کېدل او له قراردادونو څخه معاف و. دغه راز په ۱۶۱۹ کال کې یوه عمومي غونډه جوړه شوه چې بالغو کسانو ته د مستعمرې په اداري بنسټونو او قوانینو کې د رایې ورکونې حق ورکړل شو. دا په امریکا متحده ایالتونو کې د ولسواکۍ پیلامه وه. د ویرجینیا کمپنۍ مشران دولس کاله وروسته یوه شول، چې هغه استعماري تگلاره چې هسپانویانو په مکسیکو، مرکزي او سوېلي

امريکا کې پلې کړې وه؛ په شمالي امريکا کې کارنده نه وه. د اولسمې پېړۍ پاتې برخه د دويم درس د زده کولو لپاره په اوږدو هلو ځلو تېره شوه: داسې چې د پر ځان بساينې لپاره يوازينۍ لار د داسې بنسټونو جوړول دي چې خلکو ته د سخت کارکولو او پانگونې انگېزه ورکړي. د شمالي امريکا په پراخېدو سره، انگرېز مشرانو پرلپسې هڅې وکړې، خو داسې بنسټونه رامنځته کړي چې سياسي او اقتصادي امتيازات د ټولو وگړو پر ځای بايد يوازې د مستعمرې ځانگړو کسانو ته ورکړل شي، لکه هسپانويانو چې دا کار وکړ. خو دغه ټولې تگلارې د ویرجينا په څېر دلته هم له ماتې سره مخ شوې.

د ویرجينا کمپنۍ په ستراتيژۍ کې تر بدلون وروسته، ډېر ژر د پام وړ بدلونونه رامنځته شول. د برېتانيا پاچا لومړي چارلېز په ۱۶۳۲ کال کې د بالتيمور مشر سيسيلوس کالورټ «Cecilius Calvert» ته د بر چيسايېک باي «Upper chesapeake Bay» لس ميليونه ايکړه ځمکه ورکړه. د مریلنډ منشور د بالتيمور مشر ته بشپړ واک ورکاوه چې په خپله خوښه حکومت جوړ کړي او د دې منشور په اوومه ماده کې راغلي وو: «د خوشاله او سوکاله حکومت لپاره، بشپړ اختيار لري چې قانون رامنځته او پلي يې کړي.» بالتيمور د يوې اشرافي ټولنې د جوړولو لپاره يو تفصيلي پلان جوړ کړ چې له مخې يې په شمالي امريکا کې د برېتانيا اولسمې پېړۍ کليوالي ژوند ته ورته يوه ايډيالي ټولنه رامنځته کړي. په دې پلان کې د زرگونه ايکړه ځمکې وپس شامل و، چې د اشرافو له لوري اداره کېدې. اشرافو دغه ځمکې خلکو ته په اجاره ورکولې چې کار پکې وکړي او گټه يې دوی ته ورکړي. په ۱۶۶۳ کال کې په کارولينا کې هم د اتو سترو ځمکوالو له خوا چې «سر انتوني اشلي کوپر» پکې شامل و، ورته

پلان عملي شو او کارولینا هم په همدې وخت کې تاسیس شوه. کویر او د هغه سلاکار انگرېز فیلسوف «جان لاک» د کارولینا لپاره اساسي قانون جوړ کړ. دا د مريلنډ منشور ته ورته سند و، چې د ځمکوالو د واک پر اساس يې د نخبگانو يوه سلسه مراتبي ټولنه معرفي کوله. د دې سند په سریزه کې راغلي وو: «د دې ایالت حکومت بنایي دهغه شاهي نظام متابعت وکړي، چې مور يې تر سيوري لاندې ژوند کوو او دا ایالت د هغه يوه برخه ده. په دې اساس مور د گڼو ډيموکراسيو له جوړېدو ډډه کوو.» دغه اساسي قانون يو سخت ټولنيز جوړښت رامنځته کاوه. د Leet-men په نوم طبقې د دې جوړښت په سر کې ځای درلود. د قانون په ۲۳ ماده کې راغلي وو: «د لیت من اولاده به د تل لپاره لیت من پاتې کېږي.» له لیتمن څخه پورته طبقه چې سياسي قدرت يې نه درلود، «landgraves» او «Caziques» وو چې د اشرافو په ډله کې راتلل. هر لېنډ گريو ته ۴۸ زره او هر کاسیک ته ۲۴ زره اېکره ځمکه ورکول کېده. د دوی لپاره يو پارلمان هم جوړ شوی و او په پارلمان کې به يوازې پر هغو موضوعاتو بحث کېده چې د ځمکې د اتو مالکانو له خوا به تاييد شوي وو. لکه څرنګه چې په ويرجينا کې ملا ماتوونکي قوانين ناکام شول. د کارولینا او مريلنډ لپاره هم جوړ شوی پلان له ورته برخليک سره مخ شو. په دې ټولو هڅو کې دا په ډاګه شوه چې په يوه سخته طبقاتي ټولنه کې پر خلکو جبري کار کول ناشوني دي، ځکه چې په دې نوې نړۍ يعنې په نويو مستعمرو کې ډېر نور انتخابونه موجود وو. د دې پر ځای، نورو هڅوونکو تگلارو کولای شول چې د مستعمري اوسېدونکو ته د کار کولو

انگېزه ورکړي. هغوی ډېر ژر د اقتصادي ازاديو او سياسي حقوقو غوښتونکي شول. مریلنډ مېشتو کډوالو ټينگار کاوه چې ځمکې بايد د دوی شخصي ملکیت وگرځول شي او لارډ بالتيمور يې د يوې جرگې جوړولو ته اړ کړ. جرگې په ۱۶۹۱ کال کې د برېتانيا له پاچا وغوښتل چې مریلنډ د شاهي مستعمرې په توگه اعلان کړي او په دې توگه د بالتيمور او د هغه د اشرافو سياسي امتيازات لغوه کړي. په کارولينا هم کې ورته اوږده مبارزه وشوه چې په پايله کې ځمکوالو ويايلله. سوېلي کارولينا په ۱۷۲۹ کال کې د شاهي مستعمرې په توگه اعلان شوه. تر ۱۷۲۰ لسيزې پورې ټولو ۱۳ مستعمرو چې وروسته پر متحده ايالتونو بدلې شوې، ورته حکومتي جوړښتونه لرل. ټولو ايالتونو په راس کې والي او د قانون جوړونې يوه جرگه چې له ځمکوالو څخه جوړه وه، درلوده. دا ولسواک حکومتونه نه و، ځکه چې ښځو، مريانو او بې ځمکو کسانو پکې د رايې ورکونې حق نه درلود، خو بيا هم د هغه وخت د نورو ټولنو په پرتله په دې مستعمرو کې د خلکو سياسي حقوق خوندي و. د همدغو حکومتونو مشران او جرگې راتول شول او په ۱۷۷۴ کال کې يې د يوې لويې وچې په کچه لومړنی کانگرېس جوړ کړ. دا د امريکا د متحده ايالتونو د خپلواکۍ ترلاسه کولو لومړنۍ بيلامه وه. د قانون جوړونې جرگې په دې باور وې، چې هم په کانگرېس کې د تصميم نيونې له حق څخه برخمنې دي او هم د مالياتو د ټاکلو واک لري. لکه څنگه چې پوهېږو، دغه کار د انگليسانو استعماري دولت ته ستونزې وزېږولې.

د دوو اساسي قوانينو داستان

اوس بايد څرگنده شوې وي، چې د مکسيکو برعکس؛ د امريکا متحده ايالتونو له خوا پر ډيموکراتيکو ارزښتونو ولاړ د يوه اساسي قانون جوړول چې سياسي واک يې محدود او د ټولني ترمخ يې وويشت، کومه تصادفي پېښه نه وه. هغه سند چې د ۱۷۸۷ کال په مې مياشت کې په فلادلفيا کې چمتو شو، د هغې اوږدې پروسې پايله وه، چې په ۱۶۱۹ کال کې د جېمزټاون په عمومي غونډه کې پيل شوې وه. د اساسي قانون جوړونې هغه بهير چې د امريکا متحده ايالتونو د خپلواکۍ له ترلاسه کولو وروسته پيل شوی و، له هغه بهير سره يې ښکاره توپير درلود چې څه موده وروسته په مکسيکو کې پيل شو. د ۱۸۰۸ کال په فبرورۍ مياشت کې د فرانسې امپراتور «ناپليون بناپارټ» پر هسپانيا يرغل وکړ او د همدې کال تر مې پورې يې د هسپانيې امپراتورۍ پلازمېنه مادريد ونيوله. په سپټمبر مياشت کې د هسپانيا پاچا «فرديناند» له واکه گوښه کړای شو، د نېشنل جونتيا «National junta» په نوم يوې پوځي ډلې د چارو واگې په لاس کې واخيستې او د فرانسوي ښکېلاک پر وړاندې يې جگړه پيل کړه. پوځي دولت په لومړيو کې تر ارانجويز «Aranjuez» پورې پرمختگ وکړ، خو وروسته جنوب لور ته پر شا شو. پوځي دولت بالاخره کاديس بندر ونيوه. هسپانيان دلته د ناپليون پوځ له لوري کلابند شول، خو تسليمي يې ونه منله. د هسپانيا پوځي دولت همدلته د «کورتس» په نوم يو پارلمان جوړ کړ. کورتس په ۱۸۱۲ کال کې يو سند تصويب کړ چې د «کاديس اساسي قانون» په نامه يادېده، په دې قانون کې د خلکو د حاکميت پر بنسټ د يوه مشروطه شاهي نظام پر

جوړولو، د ځانگړو امتيازاتو د ختمولو او د قانون په وړاندې د ټولو وگړو پر برابرۍ ټينگار شوی و. په لاتينه امريکا کې د هسپانيا تر ولکې لاندې استعماري حکومتونو چې د ايکومينډا په چوکاټ کې يې خلک استثمارول، دغه نوي بدلونونه وغندل. کله چې د ناپليون د يرغل په پايله کې په هسپانيا کې شاهي نظام ړنگ شو، په لاتينه امريکا کې استعماري دولتونو د مشروطه غوښتنې غږونه پورته کړل. د مرکزي جونتيا يا پوځي دولت د رسميت پېژندنې پر سر ډېرې ناندري پېښې شوې او د لاتيني امريکا يو شمېر مستعمرو د دې کار په غبرگون هر يو ځان ته د خپلواک جونتيا پر جوړولو پيل وکړ. لا وخت ته اړتيا وه چې دوی له هسپانيا څخه د خپلواکۍ د ترلاسه کولو په فکر کې شي. د خپلواکۍ لومړنی اعلان په ۱۸۰۹ کال کې د بوليويا په «لا پاز» کې وشو، خو د خپلواکۍ دغه پورته شوی غږ ډېر ژر له پيرو څخه د استول شويو هسپانوي سرتېرو له لوري غلی شو. د مکسيکو واکمنې طبقې دغه پېښې د هيډالگو پاڅون ته چې په ۱۸۱۰ کال کې د «ميگوېل هيډالگو پلار» په مشرۍ ترسره شوی و، ورته بللې. د هيډالگو سرتېرو د سپټمبر په ۲۳ مه د «گواناجواتو» تر لوټلو وروسته، د مستعمرې مشر و واژه او بيا يې د سپين پوستو پر وژلو لاس پورې کړ، د هيډالگو دغه خوځښت د ازادۍ غوښتنې پر ځای تر ډېره قومي او توکميز اړخ درلود، چې د دې عمل په غبرگون کې ټول سياسي مخالفين په يو صف کې ودرېدل. که دغو ازادي غوښتونکو خوځښتونو خلکو ته په سياست کې د گډون زمينه برابره کړې وای، نو نه يوازې هسپانويانو؛ بلکې ځايي مشرانو به يې هم مخالفت کړی وای. په پايله کې، د مکسيکو د مشرانو هغه انگېرنه چې د کاديس اساسي قانون خلکو ته د مشارکت زمينه برابره کړې،

خلک شکمن کړل او هېڅکله یې مشروعیت پیدا نه کړ. په ۱۸۱۵ کال کې د ناپیلون د امپراتورۍ له ړنگېدو وروسته، پاچا اووم فرديناند یو ځل بیا واک ترلاسه کړ او د کادیس اساسي قانون لغوه شو. د تاج ایښودنې تر مراسمو وروسته، پاچا په امریکا کې د خپلو مستعمرو د بېرته ترلاسه کولو غوښتنه وکړه او دا غوښتنه د مکسیکو د وفادار حکومت له کوم مخالفت سره مخ نه شوه. په ۱۸۲۰ کال کې په کادیس کې د هسپانوي ځواکونو یوه ډله چمتو شوې وه، څو د امریکا لویه وچه کې د هسپانیا مستعمرې بېرته را ژوندۍ کړي، خو دغو ځواکونو د پاچا فرديناند پر وړاندې پاڅون وکړ او ډېر ژر د هېواد له گوټ گوټ څخه نور سرتېري هم له دوی سره یو ځای شول. پاچا مجبور شو چې د کادیس قانون بېرته عملي او کورس یا پارلمان ته د کار پیلولو امر وکړي، دا پارلمان «کورټس» د مخکېني هغه په پرتله چې د کادیس اساسي قانون یې لیکلی و، تند یا رادیکال و. په دې قانون کې د هر ډول جبري کار د منع کولو وړاندیز شوی و، په نوي قانون کې همدا رنگه هغه ځانگړي امتیازات هم لغوه شول، چې د ټولني ځيني ځانگړو طبقو ته په پام کې نیول شوي وو. د بېلگې په توگه، په دې قانون کې د هغو پوځیانو لپاره چې په جرم مرتکب کېدل، د ځانگړې پوځي محکمې د جوړېدو غوښتنه شوې وه. یاد قانون د مکسیکو واکمني طبقې ته د زغملو نه و او په غبرگون کې یې خپله ازادي اعلان کړه. دغه ازادي غوښتونکی غورځنگ د هسپانوي پوځ د یوه افسر اگوستین ډي اتوربايد « Augustin de Iturbide» له خوا رهبري کېده. نوموړي د ۱۸۲۱ کال د فبرورۍ په ۲۴ مه د ډي اېگوالا «de iguala» په نوم یو پلان اعلان کړ، چې

د ازادې مکسيکو لپاره په کې د نوموړي ليدلوري په ډاگه شوی و. په دغه پلان کې د يوې هسپانوي امپراتورۍ په اډانه کې د مشروطه شاهي دولت جوړول شامل و او د کاديس اساسي قانون هغه اصول يې لغوه کړل، چې د مکسيکو واکمني طبقې د خپلو گټو او امتيازاتو پر وړاندې گواښ باله. د اگوستين دا پلان له شک پرته د خلکو له هرکلي سره مخ شو او هسپانويان پوهېدل چې په مکسيکو کې له رامنځته شوي وضعيت څخه انکار نه شي کېدای. اگوستين نه يوازې مکسيکو له هسپانوي امپراتورۍ جلا کړه، بلکې د واک له تشې څخه په استفادې يې د پوځ په ملاتړ ځان امپراتور اعلان کړ. د جنوبي امريکا د خپلواکۍ ستر مشر سيمون بوليوار د اتوربايد د دې موقف په اړه وايي: هغه ډېر ژر پر يوه ديکتاتور واکمن بدل شو او د ۱۸۲۲ کال په اکتوبر کې يې هغه اساسي قانون لغوه کړ چې د کانگرس له خوا تصويب شوی و او ځای يې د جونتيا په نوم منتخب پوځي دولت ډک کړ.

که څه هم د اگوستين دولت تر ډېره دوام ونه کړ، خو په نولسمه پېړۍ کې په مکسيکو کې دغه ډول پېښې بيا بيا تکرار شوې. د متحده ايالتونو اساسي قانون پر نويو معيارونو ولاړه ولسواکي رامنځته نه کړه، په دې اړه چې چا په ټاکنو کې د گډون او رايې ورکونې حق درلود، هر ايالت ته د جلا پرېکړې نيونې حق ورکړل شو. په شمالي ايالتونو کې پرته له دې چې د خلکو د ماليې او شتمنۍ کچه په پام کې ونیول شي، ټولو سپين پوستو ته د رايې ورکونې حق ورکړل شو؛ خو په جنوبي ايالتونو کې دغه بهير ډېر ورو او په تدريجي توگه پلې کېده. په هېڅ ايالت کې ښځو او مريانو ته د رايې ورکونې حق ور نه کړل شو. په عين وخت کې د سپين پوستو پر

عوايدو او د شتمنۍ پر څومره والي لگېدلي محدوديتونه له منځه يووړل شول، خو تور پوستي په ښکاره له دې حق څخه بې برخې وو. البته، مريټوب هغه وخت قانوني بڼه خپلوله چې په فلادلفيا کې د متحده ايالتونو اساسي قانون تدوين او د کاغذ پر مخ ليکل کېده او د استازو ترمنځ تر ټولو ناوړه بحث دا و، چې د استازو جرگې څوکي بايد د ايالتونو ترمنځ ووېشل شي. په کانگرېس کې د څوکيو وېش د هر ايالت د نفوسو د شمېر په انډول ترسره کېده، خو د جنوبي ايالتونو استازو ټينگار کاوه چې د نفوسو په شمېرنه کې مريان هم بايد حساب شي، خو د شمال استازو ورسره مخالفت وکړ. بالاخره د څوکيو د وېش پر سر د شوې هوکړې پر بنسټ له هرو پنځو مريانو څخه درې يې له يو تن ازاد انسان سره برابر وشمېرل شول. د اساسي قانون د تدوين پر مهال به چې د شمالي والو او جنوبي والو ترمنځ کوم اختلافات رامنځته کېدل، دواړو غاړو به د حللارې لپاره د ۳ پر ۵ قانون له طريقي کار اخيسته. د وخت په تېرېدو سره په قانون کې نوي بدلونونه رامنځته شول. د بېلگې په توگه؛ د مسيوري تړون پر بنسټ يو ايالت به تل د مريټوب د مخالف او بل د موافق په توگه يو اتحاد جوړاوه، خو د مخالفو او موافقو ترمنځ انډول وساتل شي، دغه تړون او وېش سبب شو، چې د امريکا سياسي بنسټونه او ادارې په ارامه زړه خپلو چارو ته دوام ورکړي، خو د وخت په تېرېدو سره کورنۍ جگړې دغه مسئله د شمالي والو په گټه پای ته ورسوله. که څه هم دغه کورنۍ جگړه خونړۍ او وړانونکې وه، خو تر هغې مخکې او وروسته د خلکو يوه لويه برخه او په ځانگړې توگه، د متحده ايالتونو د شمال او لوېديځ اوسېدونکي له پراخو اقتصادي

فرصتونو څخه برخمن شول. په مکسیکو کې بیا وضعیت بل ډول و. که د امریکا متحده ایالتونو د ۱۸۶۰ او ۱۸۶۵ کلونو ترمنځ پنځه کاله بې ثباتي تجربه کړه، مکسیکو بیا تر خپلواکۍ وروسته پنځوس کاله پرله پسې له سیاسي بې ثباتۍ سره مخ وه. د «انتونیو لوییز ډي سانتانا» د ژوند داستان دغه وضعیت په ښه توګه انځوروي. سانتانا د وراکروز په مستعمراتي سیمه کې د یوه چارواکي زوی و، چې د هسپانیا د ملاتړي په توګه یې د مکسیکو د خپلواکۍ په جګړه کې شهرت وموند، نوموړي په ۱۸۲۱ کال کې خپل دريځ بدل او د مکسیکو د نوي واکمن اتوریایډ تر څنګ ودرېد. سانتانا د ۱۸۳۳ کال په مې کې په لومړي ځل د مکسیکو ولسمشر شو، خو تر یوې میاشتې واکمنۍ وروسته یې غوره وګڼله چې د ولسمشرۍ دا مسوولیت «والنتیان ګومېز فارایاس» ته وسپاري، ګومېز یوازې پنځلس ورځې د مکسیکو ولسمشر و او واک بېرته سانتانا ته وسپارل شو. د انا د ولسمشرۍ دا دوره هم ډېره لنډه وه او د همدې کال په جولای کې بېرته ګومېز فارایاس ولسمشر شو. د سانتانا او فارایاس دغه کار د ۱۸۳۵ کال تر نیمايي پورې، یعنې کله چې مګوبل باراګان د سانتانا ځایناستی شو، دوام وکړ. خو سانتانا غلی کېناست. هغه یو ځل بیا په ترتیب سره په ۱۸۳۹، ۱۸۴۱، ۱۸۴۴ او ۱۸۴۷ کلونو او په پای کې د ۱۸۵۳ او ۱۸۵۵ کلونو ترمنځ د مکسیکو ولسمشر شو، چې ټولټال یوولس دورې یې حکومت وکړ. هغه په دې موده کې د الامو او تکزاس سیمې ویايللې او همدارنګه د مکسیکو-امریکا متحده ایالتونو ترمنځ په جګړه کې یې د نیو-مکسیکو او اریزونا سیمې هم له لاسه ورکړې. له ۱۸۲۴ کال څخه تر ۱۸۶۷ کال پورې په مکسیکو کې ۵۲ ولسمشران راغلل او لاپرل،

چې له دې ډلې یوازې څو محدود شمېر یې د اساسي قانون پر بنسټ واک ته رسېدلي وو.

پر اقتصادي بنسټونو او نورو چارو د دغې سیاسي بې ثباتۍ اغېزې ډېرې څرگندې دي. دغه وضعیت په مکسیکو کې د مالکیت د حقونو د ناخوندیتوب سبب شو، چې له همدې امله مکسیکو اوس مهال د عامه خدمتونو د وړاندې کولو او مالیاتي عوایدو د ډېرولو په برخو کې ناتوانه دی. که څه هم سانتانا عملاً د مکسیکو ولسمشر و، خو پر ټول هېواد یې بشپړ واک نه درلود او دا کار د دې لامل شو، چې تکزاس د امریکا متحده ایالتونو برخه وگرځي. پر دې سربېره، لکه څرنگه چې ومو لیدل، د مکسیکو د خپلواکۍ تر اعلان وروسته، انګېرنه دا وه چې د استعمار د وخت اقتصادي بنسټونه باید وساتل شي، هغه بنسټونه چې د لاتینې امریکا په برخه کې د جرمني څېړونکي او جغرافیه پوه «الکساندر وون هومبولټ» په وینا مکسیکو یې د «نا برابر و هېوادونو» په ډله کې ودروله. دغو بنسټونو چې په ټولنه کې یې د ځایي خلکو د استثمار او د انحصار اساس کېښود، د خلکو د یوې سترې ډلې اقتصادي انګېزه ووژله. په داسې حال کې چې متحده ایالتونو د نولسمې پېړۍ په نیمايي کې صنعتي انقلاب تجربه کاوه، مکسیکو ورځ تر بلې د بېوزلۍ په گرداب کې ډوبېده.

د یوې ایډیا لرل، د شرکت جوړول او د پور اخیستل

په برېتانيا کې صنعتي انقلاب پیل شوی و، له پنبې څخه د توکر تولید لومړنۍ بریالۍ تجربه وه. د توکر د تولید یا نساجۍ ماشین په لومړیو کې د اوبیزې او بیا وروسته د بخار انرژۍ په واسطه چلېده. د پنبې تولید په میکانیزه کېدو سره، لومړی د نساجۍ او وروسته په نورو

صنایعو کې د بشري ځواک اړتیا په بېسارې ډول لوړه شوه. نوښت او پنځونه د اقتصاد په ټولو برخو کې د ټکنالوژیکي پرمختگونو لپاره محرکه قوه وه. سوداگر، پانگوال، کسبگر او نورو هغو کسانو چې غوښتل یې خپلې نوې ایډیاوې په کار واچوي، د دې حرکت ملگري او سرلاري شول. د نېکمرغه بدلون دغه څپه شمالي اتلانتيک او تر امریکا ورسېده. هغه ټکنالوژي چې په برېتانيا کې پنځول شوې وه، خلک یې په مټ په امریکا کې له سترو اقتصادي فرصتونو څخه برخمن شول، هغوی په صنعت کې د نوښت او خلاقیت په موخه، په برېتانيا کې له رامنځته شویو بدلونونو څخه الهام واخیست. د دغه ډول اختراعاتو او نوښتونو په اړه د لا پوهاوي لپاره اړینه ده، یوه شو چې په دې دوره کې خلکو ته څرنگه د معنوي مالکیت حق ورکول کېدل او د دې حق پرمټ یې څنگه د خپلو اختراعگانو حقوق خوندي کول. د اختراعگانو د ثبت سیستم چې د شخص له معنوي ملکیت څخه یې ملاتړ کاوه، د «انحصاراتو قانون» پر بنسټ رامنځته شوی و، دغه قانون چې په ۱۶۲۳ کال کې د برېتانيا د پارلمان له خوا تصویب شو، یوه موخه یې د پاچا له لوري په خپل سر د معنوي مالکیت حق د ورکولو مخنیوی و، د معنوي مالکیت حق یوازې سوداګرو، صنعتکارانو او پانگوالو ته ورکول کېده. د امریکا په متحده ایالاتو کې د معنوي مالکیت د حقوقو په اړه شواهد ښيي چې هلته نه یوازې شتمنو کسانو او کسبګرو ته دا حق ورکول کېده، بلکې د ټولني نورو اقسارو هم کولای شول چې له دغه امتیازه ګټه واخلي او زیاتره کسان د دغه امتیاز په برکت د لویو شتمنیو خاوندان شول. د بېلګې په توګه، د فون ګرام او برېښنا مخترع او د نړۍ د الکترونیکي وسایلو د تولید د سترې کمپنۍ «جنرال الکترونیک»

بنسټگر «توماس اډیسن» له دغو کسانو یو تن و. هغه د پلار اووم او وروستی اولاد و، پلار یې «سامویل اډیسن» د کورونو د چتونو له پوښولو نیولې تر خیاطۍ او هوټلدارۍ پورې، بېلابېل کارونه کړي وو. توماس په ښوونځي کې ډېرې لږې زده کړې وکړې، خو په کور کې یې د مور له لوري روزنه ورکول کېده. په متحده ایالتونو کې د ۱۸۲۰ او ۱۸۴۵ کلونو ترمنځ د ټولو هغو کسانو له ډلې چې خپل اختراعات یې ثبت کړي وو، یوازې ۱۹ سلنه یې ځمکوال او کسبگر وو او پاتې ۴۰ سلنه د اډیسن په څېر هغه عادي کسان وو، چې ابتدايي او یا ډېرې لږې زده کړې یې لرلې. په دې لړ کې یو شمېر کسانو د معنوي مالکیت حق څخه په گټې اخیستنې د شرکتونو پر جوړولو لاس پورې کړ، چې توماس اډیسن یې ژوندی مثال دی. دا چې په نولسمه پېړۍ کې د نورو هېوادونو په پرتله په متحده ایالتونو کې تر یوه بریده ولسواکي حاکمه وه، خلکو ته د نوښت او پنځونې زمينه برابره وه. هغه څه چې امریکا یې د اقتصاد په برخه کې د نړۍ د نوښتگرو هېوادونو په ډله کې ودروله، همدا ولسواکي وه چې په صنعتي بهیر کې یې نوښتونه حمايه او هڅول. که بېوزله وې، یو فکر او ایډیاله دې لرله، نو یوازې د معنوي مالکیت حق ترلاسه کولو ته اړتیا وه چې تر لاسه کول یې اسانه و او دومره لگښت یې هم نه درلود، د دې امتیاز ترلاسه کول د پیسو گټلو لپاره ښه وسیله وه. د معنوي مالکیت حق د ترلاسه کولو یوه بله گټه دا وه چې دغه امتیاز پر بل کس پلورل کېدای هم شوی. اډیسن په پیل کې د پانگې پیدا کولو لپاره همداسې کول، نوموړي د ۱۰ زره ډالرو په بدل کې د «Quadruplex» ټلگراف جواز پر «ویسټرن یونین» شرکت وپلوره،

خو د دې ډول امتیازاتو خرڅول یوازې د اډیسن په څېر کسانو لپاره گټور و، ځکه چې یوه اختراع به یې عملي کړې نه وه، چې بله نوې ایډیا به یې ذهن ته ورغله. (هغه په امریکا کې د ۱۰۹۲ اختراعاتو او په ټوله نړۍ کې د ۱۵۰۰ اختراعاتو په ثبتولو سره نړیوال ریکارډ لري.)

د معنوي مالکیت له لارې د پیسو د لاسته راوړولو لپاره غوره لار د یوه تجارت او کاروبار پیلول و، د دې ډول کار د پیلولو لپاره مالي سرچینو او بانکونو ته اړتیا وه، خو خلکو ته د پورونو د ورکولو اسانتیاوې برابرې کړې. په امریکا متحده ایالتونو کې مخترعین نېکمرغه او خوشبخته وو، امریکا په نولسمه پېړۍ کې د بانکوالۍ او نورو مالي پور ورکونکو بنسټونو د جوړېدو په برخه کې د پاموړ پرمختگونو شاهد وه، چې دغه بدلون د امریکا په اقتصادي پرمختګ او صنعتي کېدو کې بنسټیز رول ولوباوه. په ۱۸۱۸ کال کې په متحده ایالتونو کې ۳۳۸ بانکونو فعالیت درلود، چې ټولټال ۱۶۰ میلیونه ډالره پانګه یې لرله، خو په ۱۹۲۴ کال کې دغه شمېر ۲۷،۸۴۶ بانکونو ته لوړ شو چې ټولټال ۲۷،۳ میلیارد ډالره پانګه یې لرله. په دغه هېواد کې بالقوه مخترعینو، نوښتګرو او کسبګرو کولای شول چې د نوي کار او سوداګرۍ د پیلولو لپاره د خپلې اړتیا وړ پانګه د پور په ډول ترلاسه کړي. د بانکونو او مالي بنسټونو ترمنځ سختې سیالۍ خلکو ته په ارزانه بیه د پورونو اسانتیاوې برابرې کړې وې، خو په مکسیکو کې وضعیت بل ډول و.

په ۱۹۱۰ کال کې چې په مکسیکو کې صنعتي انقلاب نوی پیل شوی و، په دغه هېواد کې یوازې ۴۲ بانکونه فعال وو، چې د ټولې پانګې ۶۰٪ سلنه یې په دوو بانکونو پورې اړه لرله. په داسې حال کې چې

په متحده ایالتونو کې د بانکونو ترمنځ سخته سیالي روانه وه، خو په مکسیکو کې داسې څه نه تر سترگو کېدل. د بانکونو ترمنځ د رقابت نه شتون په دې معنا و، چې بانکونو په لوړه بیه خلکو ته پورونه او خدمات وړاندې کول او پورونه هم د ټولني بډایه خلکو ته ورکول کېدل، چې په هغو به یې په بېلابېلو اقتصادي برخو کې پانگونه کوله. په مکسیکو کې د بانکدارۍ نظام هغه بڼه چې په نولسمه او شلمه پېړۍ کې رامنځته شوې وه، د خپلواکۍ تر گټلو وروسته د دې هېواد د سیاسي بنسټونو نتیجه وه. د ۱۸۶۴ او ۱۸۶۷ کلونو او د سانتانا د واکمنۍ پر مهال چې وضعیت ترینګلی او گډوډي وه، د فرانسې دویم ناپلیون په مکسیکو کې د «ماکسیمیلیان» په مشرۍ د یوه استعماري دولت د جوړولو ناکامه هڅه وکړه. فرانسویان پر شا وتمبول شول او نوی اساسي قانون جوړ شو. خو هغه دولت چې په لومړي سر کې د «بونیتو جواریز» او بیا د هغه تر مرگ وروسته د «سباستین لیردو تیجادا» له خوا جوړ شو، د «بور فیريو دیاز» په نوم د یوه ځوان پوځي له خوا له ننگونو سره مخ کړل شو. دیاز هغه جنرال و، چې د فرانسویانو پر وړاندې جگړه کې بریالی شوی و او واک ته د رسېدو هیله یې لرله، نوموړي ځان ته پوځ جوړ او د ۱۸۷۶ کال په نومبر کې د «ټي کواک» په نوم جگړه کې یې دولتي ځواکونو ته ماتې ورکړه. د بل کال په مې میاشت کې نوموړي ځان د مکسیکو د منتخب ولسمشر په توګه اعلان کړ. دیاز په داسې حال کې چې ورو- ورو د استبداد خوا ته روان و، ۳۴ کاله په واک کې پاتې شو او بالاخره د یوه انقلاب پایله کې را وپرځول شو. نوموړي د مکسیکو د پخوانیو واکمنانو «اتوربیده او سانتانا» په څېر خپل ژوند

له پوځي ډگره پيل کړې. د امريکا متحده ايالتونه هم د پوځ له ډگره سياست ته د ځينو څېرو د راتگ تجربه لري. د امريکا لومړنی ولسمشر «جورج واشنگټن» يو مخکښ او بريالی جنرال و، چې د خپلواکۍ جگړه يې رهبري کوله. د کورنۍ جگړو يو بل مخکښ جنرال «اوليسس اس. گرانټ» هم په ۱۸۶۹ کال کې ددې هېواد ولسمشر شو، همدارنگه د دويمې نړيوالې جگړې پر مهال په اروپا کې د متفقينو عمومي قوماندان «ډوايټ ايزنهاور» هم د ۱۹۵۳-۶۱ کلونو ترمنځ د امريکا ولسمشر و. خو د اتوريټه، ساتانا او دياز برعکس؛ دغو امريکايي مشرانو د واک د لاسته راوړلو لپاره له زوره کار وانخيست، هغوی هېڅکله د واک د پايښت او بل ولسمشر ته د واک لېږد د مخنيوي لپاره زور ونه کاراوه، بلکې اساسي قانون ته ژمن پاتې شول. که څه هم مکسيکو په نولسمه پېړۍ کې اساسي قانون درلود، خو دغه قانون پر هغه څه ډېر لږ محدوديتونه لگول چې د اتوريټه، ساتانا او دياز له خوا ترسره کېدل، هغوی څرنگه چې واک د زور له لارې ترلاسه کړی و، همدغسې له واکه لرې هم شول. دياز د خلکو د مالکيت حقونه تر پښو لاندې کړل، شخصي ملکيتونه يې ضبط او د بانکدارۍ په گډون ټول اقتصادي فعاليتونه يې انحصار او خپلو پلويانو ته ډالۍ کړل. دا کټ مټ هغه څه و، چې هسپانوي ښکېلاکگرو په مکسيکو کې وکړل او بيا وروسته ساتانا هم د همدغو يرغلگرو پر پلونو قدم کېښود. دا چې د امريکا متحده ايالتونو کې د بانکدارۍ صنعت ددې هېواد په اقتصادي پرمختگ کې رغنده رول لوباوه، لامل يې هغه متفاوتې انگېزې نه وې، چې د بانکونو مالکينو لرلې. د گټې هغه انگېزه چې د مکسيکو په بانکي نظام کې موجوده وه، په امريکا کې هم ورته وضعيت و، خو دا انگېزه

په دواړو هېوادونو کې د موجوده بنسټونو له اړخه کاملاً متفاوتې وې. امریکایي بانکداران له داسې اقتصادي بنسټونو څخه برخمن وو، چې هغوی یې په خپلو کې سیالی ته هڅول، دا ځکه چې امریکایي بانکونو ته داسې سیاستوالو قوانین جوړول چې د مکسیکويي سیاستوالو برعکس یې جلا او متفاوت سیاسي بنسټونه او سیستمونه لرل. د اتلسمې پېړۍ په وروستیو کې د امریکا د اساسي قانون تر پلي کېدو وروسته په دغه هېواد کې هم د یوې مودې لپاره مکسیکو ته ورته بانکي نظام عملي شو، چارواکو هڅه کوله چې په بانکي نظام کې محدودیتونه رامنځته او د دولتي بانکونو په جوړولو سره گټې په خپلو کې سره ووېشي. امریکایي بانکونو د مکسیکويي هغو په څېر هغه چا ته پورونه ورکول چې پر دوی یې څار او نظارت کاوه، خو دغه وضعیت تر ډېره دوام ونه کړ، ځکه چې د مکسیکو برعکس؛ په متحده ایالتونو کې قانون او پالیسي جوړوونکي د ټاکنو له لارې انتخابېدل. د بانکونو انحصار او د پورونو ترلاسه کول د چارواکو د گټې بڼه وسیله وه، خو په دې شرط چې دوام یې ورکړی وای. خو دا وضعیت په هېڅ صورت د عامو خلکو په گټه نه و. د مکسیکو برعکس، د امریکا خلکو کولای شول چې پر خپلو سیاستوالو نظارت وکړي او د هغو کسانو مخه ونیسي چې له واک څخه یې ناوړه گټه اخیسته، په پایله کې بانکي انحصار له منځه یووړل شو. په امریکا کې د سیاسي حقوقو پراختیا او پلي کېدو خلکو ته د پورونو او مالي مرستو زمینه برابره کړه، بالاخره دغه وضعیت هغو خلکو ته د فعالیت لار پرانېسته، چې ایډیاگانې یې لرلې او نوښتونه یې پنځول.

د اټکا په مسير کې بدلون

نړۍ په ۱۸۷۰ يمه او ۱۸۸۰ يمه لسيزه کې د بدلون په حال کې وه، لاتينه امريکا هم له دغه بدلون څخه بې برخې نه وه. هغه بنسټونه چې «پورفيريو دياز» په مکسيکو کې جوړ کړي وو، د هسپانوي استعمار او ساتانا د واکمنۍ پر مهال د جوړو شويو بنسټونو په څېر نه وو. د نړۍ اقتصاد په نولسمه پېړۍ کې حيرانوونکې پرمختګ وکړ. د لېږد رالېږد يا ترانسپورټ په برخه کې نويو اختراعاتو لکه د بخار کبنتۍ جوړېدو، د نړيوالې سوداګرۍ لمن پراخ کړه. دا نړيوال بدلون په دې معنا و، چې د مکسيکو په څېر هېوادونو چې پرېمانه طبيعي زېرمې يې لرلې، کولای شوای چې د شتمن کېدو لپاره خپل خام طبيعي توکي د شمالي امريکا او لوېديځې اروپا مخ پر صنعتي کېدونکو هېوادونو ته صادر کړي. له همدې امله دياز او ملګرو يې ځان په داسې نړۍ کې لیده چې په چټکۍ سره د بدلون په حال کې وه، هغوی وپتېيله چې مکسيکو هم بايد د دې بدلون ملګري شي. خو دا بدلون په دې معنا نه و، چې د هسپانوي استعمار ميراثي بنسټونه ړنگ او پر ځای يې امريکايي ډوله نوي بنسټونه ساز کړي، بلکې دا بدلون پر هماغه مسير روان و چې پخوا ټاکل شوی و؛ يعنې د بنسټي بدلون هغه پېښه چې تر دې مخکې يې لاتينه امريکا پېوزله او له پښو وغورځوله. نړيوالتوب د امريکا په لويه وچه کې پرانيستې فضا رامنځته او پرانيستو پولو دغه سيمه نوره هم ارزښتمنه کړه. دغه پولې په رښتينې معنا خلاصې نه وې، بلکې د پولو شاوخوا مېشت بومي يا ځايي خلک تر ظلم او ستم لاندې وو. د نولسمې پېړۍ په نيمايي کې د امريکا په لويه وچه کې نويو ارزښتناکه سرچينو ته لاسرسی پر يوه نوي تعريف شوي بحث بدل شوی و. د دې سيمې د پولو ناڅاپي

خلاصېدا، نه یوازې په متحده ایالاتو او لاتینه امریکا کې یو رنگ بدلون ته لار هواره نه کړه؛ بلکې د هغوی ترمنځ یې بنسټي یا نهادي توپيرونه- په ځانگړې توگه په دې اړه چې کوم کسان د ځمکې مستحق کېدای شي- لا ژور کړل. په متحده ایالاتو کې د تقنيني فرمانونو ټولگې چې د ۱۷۸۵ کال «د ځمکو فرمان» او د ۱۸۶۲ کال «د کورونو قانون» په پرتله یې جامع مقررات او احکام لرل، عامه خلکو ته د نویو ځمکو د وېش زمينه برابره کړه. که څه هم ځایي خلک یا بوميان گونبه کړل شول، خو دا کار په دې سرحدي سيمو کې د برابری او اقتصادي ودې سبب شو؛ په داسې حال کې چې د لاتینې امریکا په زیاترو هېوادونو کې د سیاسي بنسټونو کړنې تر دې متفاوتې پایلې ورسېدلې. دلته سرحدي ځمکې هغو خلکو ته ووېشل شوې چې زور، شتمنی او قومي اړیکې یې لرلې او دا کار د هغوی د لا ځواکمنېدو سبب شو. د یاز چې فکر یې کاوه د نړیوال تجارت ډگر ته په ورتگ سره به دی او ملگري یې شتمن شي، د استعمار د وخت هغه بنسټونه یې له منځه یووړل چې د تجارت پر وړاندې خنډ و. هغه تگلاره چې نوموړي په دې برخه کې غوره کړې وه، د اقتصادي پراختیا هغه ماډل نه و، چې نوموړي د «ریو گرنډي» په شمال کې لیدلی و، بلکې دا د کورټز، پیزارو او ډي ټولډو ماډل و. د دې تگلارې له مخې شتمنی د ټولني د لوړ پارکي په ولکه کې وې او د ټولني نور پارکي ورځ تر بلې منزوي کېدل. هغه مهال چې د ټولني لوړ پارکي پانگونه کوله، اقتصادي وده ډېره ټکنۍ وه او د ښه کېدو هیله یې ډېره تنه وه. دا وده د هغو خلکو پر زیان وه، چې په نوي سیستم کې له خپلو حقونو بې برخې و. لکه د سونورا د یاکوی

«Yaqui» خلک چې د نوگالس په لېرو پرتو ځمکو کې اوسېدل. د ۱۹۰۰ او ۱۹۱۰ کلونو ترمنځ شاوخوا ۳۰ زره «یاکوی» وگړي له خپلو ځمکو وشړل شول او د مریانو په توگه د هېنکوېن^۱ «Henequen» په نامه د یو ډول بوتی په کروندو کې د کار لپاره یوکاتان ته ولېږدول شول. د دې بوتی الیاف ډېر ارزښتناک گڼل کېدل او له دغه الیاف څخه د پړي په جوړولو کې گټه اخیستل کېده. د شلمې پېړۍ په پیل کې په مکسیکو او ټوله لاتینه امریکا کې د پرمختګ ضد دغه سیستم لا هم پر ځای پاتې شو، چې د نولسمې پېړۍ په څېر یې رکود، سیاسي بې ثباتي، کورنۍ جگړه او بېلابېلې کودتاگانې له ځان سره لرلې، ځکه چې هرې ډلې د خپلو گټو لپاره مبارزه کوله. بالاخره دیاز په ۱۹۱۰ کال کې واک انقلابي ځواکونو ته وسپاره. د مکسیکو تر انقلاب وروسته په ۱۹۵۲ کال کې په بولیویا، په ۱۹۵۹ کال کې په کیوبا او په ۱۹۷۹ کال کې نیکاراگوګا کې انقلابونه رامنځته شول. په همدې وخت کې په کولمبیا، السلوادور، گواتیالا او پیرو کې کورنۍ جگړې پیل شوې. په بولیویا، برازیل، چیلی، کولمبیا، گواتیالا، پیرو او وینزویلا کې د ملکیتونو استملاک او د خلکو د ملکیتونو او جایدادونو د سلېولو لړۍ په چټکۍ سره روانه وه. انقلابونه د ځمکو د مصادري، سیاسي بې ثباتۍ، پوځي حکومتونو او د دیکتاتورۍ د واکمنېدو سبب شول. دا چې د لاتینې امریکا په ډېری هېوادونو کې د سیاسي حقونو د لاسته راوړلو لپاره مبارزې وشوې او د لاتینې امریکا یو شمېر هېوادونو په ۱۹۹۰ کلونو کې د ولسواکۍ مزه وځکله، خو له سیاسي پلوه اوس

^۱ په مکسیکو کې د الیاف یو ډول بوتی دی چې رسۍ ترې جوړېږي

هم دغه هېوادونه د بې ثباته دولتونو په ډله کې راځي. دا بې ثباتي له ځينو او وژنو سره مله وه. د چيلي هېواد په اړه د «حقيقت موندنې او پخلاينې ملي کمېسيون» په ۱۹۹۱ کال کې په خپل راپور کې په ډاگه کړه چې د پنوشه (Pinochet) د ديکتاتوري پر مهال د ۱۹۷۳ او ۱۹۹۰ کلونو ترمنځ په دې هېواد کې د سياسي انگېزو له مخې ۲۲۷۹ کسان وژل شوي دي. دغه راز په دې موده کې ۵۰،۰۰۰ کسان بنديان او شکنجه شوي دي او سلگونه زره نور د کار پرېښودو ته اړ کړل شوي دي. همدارنگه د «تاريخي وضاحت لپاره د گواتيالا کمېسيون» راپور چې په ۱۹۹۱ کال کې خپور شو، نښي چې د ۱۹۶۲ او ۱۹۹۲ کلونو ترمنځ په دغه هېواد کې د تاوتريخوالي په پېښو کې ټولټال ۴۲،۲۷۵ وژل شوي دي. خو ځينې نورې سرچينې دا شمېره ان ۲۰۰،۰۰۰ تنه په گوته کوي. له دې ډلې يوازې ۷۰ زرو تنو د جنرال اېفرين ريوس مونت (Efrain Rios Montt) د واکمنۍ پر مهال خپل ژوند له لاسه ورکړی و او نوموړي له دومره ستر بشري جنايت سره سره، د ۲۰۰۳ کال ولسمشريزو ټاکنو ته ځان کانديد کړ، خو له نېکه مرغه بريالی نه شو. په ارجنټاين کې د «نادرکه شويو کسانو ملي کمېسيون» د هغو ارجنټاينانو شمېر چې د ۱۹۷۶ او ۱۹۸۳ کلونو ترمنځ د پوځ له خوا وژل شوي وو، شاوخوا ۹ زره تنه وښود، خو کمېسيون زياته کړه چې ښايي دا شمېر تر دې هم لوړ وي. د يادونې ده، هغه څېرې چې د بشري حقونو د ادارو له خوا ترسره شوې، دا شمېر شاوخوا ۳۰،۰۰۰ تنه اټکلوي.

يو ميليارډ او که دوه ميليارده ډالر؟

هغه څه چې د متحده ايالاتو او مکسيکو او بيا د نوگالس د دوو شمالي او سوېلي برخو ترمنځ ژور توپيرونه په ډاگه کوي، د استعمار د وخت راپاتې بنسټونه او د وخت له اړتيا سره سم نوي بنسټونه دي. د بېل گېټس او کارلوس سلايم ترمنځ (وارن بوفيت هم له دوی سره د سيالۍ په ليکه کې ولاړ دی) توپير چې څنگه دواړه د نړۍ پر دوو شتمنو کسانو بدل شول، د هغه قوت نېکارندويي کوي چې په دې برخه کې مهم رول لوبوي. د گېټس او مايکروسافټ په اړه ټول پوهېږي، خو د نړۍ د تر ټولو لوی شتمن او د ټکنالوژۍ د يوې سترې نوښتگرې کمپنۍ د بنسټگر په توگه د گېټس موقف هېڅکله د دې خنډ نه شو، چې د امريکا متحده ايالاتو عدليې وزارت د ۱۹۹۸ کال د مې مياشتې پر اتمه د انحصار حق څخه د ناوړه گټه اخيستې په تور د مايکروسافټ پر وړاندې دوسيه پرانېزي. موضوع داسې وه چې مايکروسافټ خپل انټرنېټ پلټونکی «اکسپلورر» د وينډوز عملياتي سيستم سره تړلی و. دولت تر يوې مودې د گېټس فعاليتونه څارل او له هماغه پيله په هغه څېړنيز راپور کې چې د تجارت فدرالي کمېسيون په ۱۹۹۱ کال کې خپور کړ، دا موضوع تر بحث لاندې ونيول شوه چې ايا مايکروسافټ د وينډوز عملياتي سيستم کې له انحصاري حق څخه ناوړه استفاده کړې او که نه؟ دا قضيه روانه وه چې بالاخره د ۲۰۰۱ کال په نومبر مياشت کې مايکروسافټ کمپنۍ له عدليې وزارت سره يوې پرېکړې ته ورسېده. د پرېکړې له مخې مايکروسافټ د دې سرغړونې په تور نغدي جریمه شو.

خو په مکسيکو کې کارلوس سلايم د نوبت او پنځونې له لارې شتمن نه شو. نوموړي لومړی د ونډو په بازار کې څو معاملي ترسره

کړې او بیا وروسته یې د غیر انتفاعي شرکتونو په پېرلو او جوړولو لاس پورې کړ. د هغه لویه لاسته راوړنه او بریا د تېلمکس (Telmex) په نوم د هغه مخابراتي شرکت پېرل و، چې په ۱۹۹۰ کال کې د ولسمشر «کارلوس سالینا» له خوا خصوصي سکتور ته وسپارل شو. دولت په ۱۹۸۹ کال کې د شرکت د ۵۰ سلنه عادي ونډې یعنی د ټولې ونډې د ۲۰،۴ سلنې د پلور اعلان وکړ او د ۱۹۹۰ کال په نومبر کې یې د داوطلبو شرکتونو له خوا وړاندیزونه ترلاسه کړل. سلایم د ټیټې بیې د وړاندې کولو له امله، د داوطلبی گټونکی نه شو؛ خو د «کورسو گروپ» په نوم د ده کنسرشیوم یا گډ شرکت وکولای شول چې داوطلبی وگټي. سلایم د دې پر ځای چې خپله ونډه پر خپل وخت ورکړي، هغه یې وځنډوله او بېرته د شرکت له گټې څخه یې د خپلې ونډې حق ورکړ. هغه گټه چې مخکې په عامه انحصار کې وه، وروسته د سلایم په انحصار کې شوه او له دې درکه یې پرېبانه گټه لاسته راوړه. هغه اقتصادي بنسټونه چې کارلوس سلایم یې نن دې ځای ته رسولی دی، په متحده ایالتونو کې له موجوده بنسټونو سره ډېر توپیر لري. په مکسیکو کې د پانگوالو او سوداگرو پر وړاندې بلا خنډونه پراته دي. د جوازونو لوړې بیې، له سرو کربنو تېرېدل، د چارواکو او سیاستوالو له لوري د خنډونو جوړول او له مالي بنسټونو په ډېرې سختۍ د پورونو ترلاسه کول، بالاخره سړی دې ته مجبوروي، خو له هغه چا سره چې غواړي سیالي وکړي، باید ور سره شریک شي. دا خنډونه کېدای شي نه لرې کېدونکي وي، له گټې مو لرې وساتي او یا مو هم پر سیالي کوونکي بدل کړي. دا چې په عمل کې څه روان دي، په دې پورې

اړه لري چې څوک پېژني او يا څومره پر هغوی اغېز لري او څوک دي چې ور ته بډې ورکړي. تکره او هدفمند انسان کارلوس سلايم چې د ژوند مخينه يې د لبناني کډوالو يوې متوسطې کورنۍ ته ور گرځي، د ځانگړو قراردادونو په اخیستو کې مهارت درلود. نوموړي د مکسيکو د مخابراتو او اړیکو گټور بازار په خپل انحصار کې واخیست او وروسته يې خپل فعالیتونه د لاتینې امریکا ټولو سیمو ته وغځول. که څه هم د سلايم د ټېلمکس د انحصار پر وړاندې ځیني خنډونه رامنځته شول، خو د هغه د فعالیت مخه يې ډپ نه شوای کړی. د «Avantel» په نوم د لرې واټن ټیلیفوني خدمتونو د چمتو کولو يوې کمپنۍ د رقابت د څارنې کمپسيون ته عريضه وکړه، خو معلومه کړي چې ایا ټېلمکس د مخابراتو بازار انحصار کړی دی او که نه؟ دغه کمپسيون په ۱۹۹۷ کال کې اعلان وکړ چې ټېلمکس د محلي اړیکو، کورنیو او نړيوالو اړیکو په برخه کې معتبر انحصار لري. خو په بازار کې د دغه انحصار د محدودولو لپاره د چارواکو هڅو کوم ځای ونه نیوه. هغه څه چې ټېلمکس او سلايم د دلیل په توگه وړاندې کول، هغه د «recurso de amparo» يعنې د خونديتوب اصل و، چې پر بنسټ يې يوه شخص ته د قانون په وړاندې خونديتوب ورکول کېږي. دغه اصل «ډي امپارو» په حقيقت کې د مکسيکو د ۱۸۵۷ کال له اساسي قانون څخه سرچينه اخلي چې موخه يې د فردي حقوقو او ازاديو خونديتوب و، خو وروسته ياده قاعده په مکسيکو کې د ټېلمکس او يو شمېر نورو انحصارگرو لپاره د انحصار پر يوې هولناکې وسيلې بدله شوه. امپارو د خلکو د حقونو د خونديتوب پر ځای، خلکو ته له قانونه د تېسټې لار هواره کړه. هغه شتمني او دولت چې سلايم د مکسيکو په اقتصاد کې پيدا

کړه، دا د نوموړي د سیاسي اړیکو له برکته ده. کله چې نوموړي په امریکا متحده ایالتونو کې پانګونې ته مخه کړه، هلته بریالی نه و. د کورسو ګروپ په نوم د کارلوس سلايم شرکت په ۱۹۹۹ کال کې د «CompUSA» په نوم د کمپیوترونو زنځیري پلورنځي وپېرل. هغه مهال په مکسیکو کې د «CompUSA» انحصاري څانګه له «COC services» سره وه او سلايم د شوي تړون خلاف، په مکسیکو کې د «COC services» په موجودیت کې خپل زنځیري پلورنځي پرانېستل، خو سي.اوسې شرکت د «CompUSA» له لارې د ټکزاس ایالت د دالاس ښار په یوه محکمه کې د سلايم پر وړاندې دعوه وکړه. دا چې په دالاس کې د امپارو قانون نه شته، سلايم دعوه وبايلله او د ۴۵۴ میلیونه ډالرو نغدي جریمې پر ورکړې محکوم شو. د محکمې په پای کې د سي.اوسې شرکت وکیل وویل: «د دې حکم پیغام دا دی، هغه شرکتونه چې غواړي په متحده ایالتونو کې فعالیت وکړي، نو قوانینو ته یې باید درناوی ولري.» کله چې سلايم له امریکایي بنسټونو سره مخ شو، نو د شتمنیو د لاسته راوړلو لپاره یې پخوانیو ټکنیکونو کار نه ورکاوه.

د اقتصادي ناندېولۍ د نظريې په لور

مور په یوه نا برابره نړۍ کې ژوند کوو. د نړۍ د ملتونو ترمنځ توپیر، د نوګالس ښار د دوو برخو ترمنځ توپیر ته ورته دی. د شتمنو هېوادونو وګړي ښه روغتیا، اوږد عمر او غوره زده کړې لري. دوی دغه راز د ژوند له ټولو ښو اسانتیاوو «له رخصتیو نیولې تر ډاډمن کاري چاپېریال پورې» برخمن دي؛ هغه څه چې د بېوزلو هېوادونو د وګړو لپاره یوازې یو خیال دی. په پرمختللو او شتمنو هېوادونو کې

خلک پر پخو معياري سرکونو ډرپوري کوي او په خپلو کورونو کې د برېښنا، پاکو اوبو او عصري تشنابونو له اسانتياوو برخمن دي. هغوی داسې دولتونه لري چې په خپل سر څوک نه نيسي او انساني کرامت ته سپکاوی نه کوي. دولت خلکو ته د روغتيا، پوهنې، رغونې او د قانون د حاکمیت په برخو کې خدمات وړاندې کوي. همدارنگه په دې هېوادونو کې خلک په ټاکنو کې د گډون حق لري او په سياسي ډگر کې يې غږ اورېدل کېږي. په نړۍ کې دا ښکاره توپيرونه او نابرابري ټولو ته څرگند دي، ان هغو خلکو ته چې په بېوزلو هېوادونو کې ژوند کوي، په داسې حال کې چې زياتره يې ټلویزيون او انټرنېټ ته لاسرسی نه لري. همدې توپيرونو او واقعيتونو ته په کتو، خلک د ښه ژوند په هيله له ريوگرانډي يا مديترانې سمندر څخه په غير قانوني توگه بډايو هېوادونو ته اوږي. دغه نابرابره وضعيت نه يوازې د بېوزلو هېوادونو د وگړو ژوند اغېزمنوي، بلکې په امريکا متحده ايالتونو او نورو سيمو کې د زورو سياسي اغېزو ترڅنگ په پراخه کچه نا رضایتی او اختلافونه هم رامنځته کړي. زموږ د کتاب بحث هم پر همدغه توپيرونو او د هغو د لاملونو پر څرنگوالي راڅرخي. د دې حقيقت سپرنه او موندنه د کار پای نه دی، بلکې د هغو ميلياردونو انسانانو د ژوند د ښه والي لپاره د يوې تيورۍ يا حللارې موندل دي چې په فقر او بېوزلی کې ژوند کوي. د نوگالس د دواړو سيمو ترمنځ توپير په نړۍ کې د نابرابرۍ يوازې يوه کوچنۍ بېلگه ده. دا چې د مکسيکو د شمال اوسېدونکي له متحده ايالتونو سره سوداگريزه راکړه ورکړه کوي، د نوگالس سونورا اوسېدونکي د مکسيکو د نورو وگړو په پرتله ښه ژوند لري او د دې سيمې د اوسېدونکو د سړي سر کلنی عايد ۵۰۰۰ امريکايي ډالره

دی. دغه نسبي هوساینه د «maquiladora» د صنعتي بنسټونو له برکته ده، چې په صنعتي پارکونو کې موقعیت لري او په لومړي ځل په کلفورنيا کې د باسکېټ تولیدوونکي ریچارډ کمپیل له خوا پیل شول. دغه بنسټونه په لومړي ځل د «Coin-Art» په نوم د موسیقي سامان الاتو د تولید یوه شرکت په اجاره واخیستل، چې مشر یې ریچارډ باسس نومېده، نوموړی په نوگالس اریزونا کې د «ارتپلي فلوت» او «ساکسوفون» کمپنیو مالک هم و. تر کاین آرت وروسته، د مموریکس په نوم د کمپیوټري وایرونو د تولید، د اوینټ په نوم د روغتونونو لپاره د جامو د تولید، د گربنټ په نوم د لمر ضد عینکو د تولید، د چمبرلین په نوم د سیرز د زنجیري پلورنځیو لپاره د گراج دروازو د تولید او د سامسونیت په نوم د سویټ کېسونو د تولید شرکتونه جوړ شول، دغه ټول تجارت له امریکا سره تړاو درلود او د امریکا پانگه کارول کېده. د مکسیکو د نورو برخو په پرتله، د نوگالس سونورا نسبي هوساینه او پرمختگ، بهرني عوامل لري، بیا هم د نړۍ د نورو هېوادونو په پرتله د امریکا متحده ایالتونو او مکسیکو ترمنځ توپیر لږ دی، امریکایان د مکسیکویانو په پرتله اووه چنده، د پیرو او د مرکزي امریکا د نورو اوسېدونکو په پرتله لس چنده، د افریقا د صحرا په پرتله شل چنده او د افریقا د نورو بېوزلو هېوادونو لکه مالي، ایتوییا او سیریلیون په پرتله کابو پنځوس چنده هوسا ژوند لري. دا یوازې د امریکا متحده ایالات نه دي؛ بلکې دلته پر استرالیا، جاپان، نیوزلینډ، سینگاپور، سوېلي کوریا او تایوان سربېره، په اروپا او شمالي امریکا کې د شتمنو هېوادونو یوه کوچنۍ ډله شته چې اوسېدونکي یې د نړۍ د نورو هېوادونو په پرتله ښه

هوسا ژوند لري. د دې دليل چې نوگالس اريزونا د نوگالس سونورا په پرتله شتمن ښار دی، ډېر ساده دی؛ د پولې دواړو غاړو ته داسې بنسټونه وجود لري چې له يو بل سره ډېر متفاوت دي او د دواړو ښارونو د اوسېدونکو لپاره متفاوتې انگېزې رامنځته کوي. امريکا نن د مکسيکو او پيرو په پرتله په مراتبو بډايه ده، ځکه چې په دغه هېواد کې موجوده سياسي او اقتصادي بنسټونه خلکو، سوداگرو او سياستوالو ته د خوځښت او هڅونې انگېزه ورکوي.

هره ټولنه د يو لړ اقتصادي او سياسي قوانينو پر بنسټ عمل کوي، دغه قوانين د دولت او خلکو له خوا په گډه رامنځته او پلي کېږي، اقتصادي بنسټونه اقتصادي انگېزې زېږوي: د زده کړو انگېزه، د سپيا او پانگونې انگېزه، د نوبت او پنځونې انگېزه او بالاخره د نوې ټکنالوژۍ د پنځونې او کارونې انگېزه. دا سياسي پروسې دي چې ټاکي، خلک د څه ډول اقتصادي بنسټونو تر چتر لاندې ژوند وکړي او همدارنگه دا سياسي بنسټونه چې په ډاگه کوي چې دغه پروسې څه ډول کار کوي. د بېلگې په توگه، دا سياسي بنسټونه دي چې خلکو ته د سياستوالو پر کړنو د څارنې او پر هغوی د اغېز بنډلو زمينه برابروي، دا بنسټونه دغه راز مشخصوي چې ايا چارواکي د خلکو خدمتگاران دي او که له واکه ناوړه گټه اخيستونکي؟

البته سياسي بنسټونه يوازې تر ډيموکراتيکو ټولنو پورې چې ليکلي اساسي قوانين لري، محدود نه دي؛ سياسي بنسټونه د ټولنې د اداره کولو او تنظيم لپاره د دولت ځواک او وړتيا ته وايي. دا هم اړينه ده، خو پر هغو فکتورونو او عواملو ژور فکر وشي چې په ټولنه کې سياسي واک څنگه وېشل کېږي، په ځانگړې توگه د گډو کارونو لپاره د بېلابېلو ډلو گډ اقدامات چې د خپلو موخو د ترسره کولو يا د

همدې موخو د تعقيب لپاره يې د نورو د مخنيوي لپاره ترسره کوي. له دې کبله چې بنسټونه پر انساني انگېزو او کړنو اغېز نښدي، نو همدا بنسټونه دي چې د ملتونو او دولتونو په بريا او ناکامۍ کې مهم رول لري. فردي استعدادونه د ټولنې په هره برخه کې مهم دي، خو ان د همدې فردي استعدادونو مدیریت او انسجام داسې يوه چوکاټ ته اړتيا لري، چې هغه پر يوې مثبتې قوې بدل کړي. بل گېټس هم د ټکنالوژۍ په صنعت کې د نورو افسانوي څېرو لکه «پاول الن»، «ستيف بولير»، «ستيو جابز»، «لاري پيج»، «سيرجي برين» او «جيف بيزوز» په څېر د بېسارې وړتيا او لوړ همت خاوند و، چې بالاخره يې خپلو انگېزو ته ځواب ووايه. د امريکا متحده ايالتونو ښوونيز سيستم گېټس او د هغه په څېر نورو کسانو ته دا وړتيا ورکړه، چې ځانگړي مهارتونه زده او خپلې وړتياوې وځلوي، د امريکا متحده ايالتونو اقتصادي بنسټونو هغوی ته دا اسانتياوې برابرې کړې چې له کوم خنډ و ځنډ پرته ځان ته شرکتونه جوړ کړي، دغو بنسټونو دغه راز هغوی ته مالي امکانات برابر کړل، خو خپل کارونه پر مخ يوسي، د امريکا د کار مارکېټ هغوی ته دا اسانتيا برابره کړه چې خپلو شرکتونو ته مسلکي او وړ کسان جذب کړي، همدارنگه د امريکا نسبتاً رقابتي مارکېټ هغوی ته دا امکان په لاس ورکړ چې خپلو شرکتونو او توليداتو ته پراختيا ورکړي، دغه پانگوال له بيله ډاډه وو، چې کولای شي خپلې خيالي پروژې په رښتيني معنا عملي کړي، ځکه هغوی پر بنسټونو باور درلود او د قانون د حاکميت په موجوديت کې د خپل ځاني امنيت او فکري مالکيت د حقونو په اړه يې اندېښنه نه لرله. بالاخره ويلی شو، چې سياسي بنسټونه د وضعيت

ثبات او تداوم رامنځته کوي، تر ټولو مهمه دا چې یاد پانگوال له دې اړخه خوندي او ډاډمن وو، چې گڼې سیاسي واک به د یوه دیکتاتور لاس ته ورځي او هر څه به بدلوي، د هغوی شتمنی به لوتی او زندان ته به یې اچوي او یا دا چې د هغوی ژوند به گوانیږي. هغوی دغه راز ډاډه وو، چې په ټولنه کې هېڅ داسې کوم ځانگړی تمایل به دولتي مشران دې ته ونه هڅوي چې په خپله خوښه ناوړه پرېکړه وکړي، ځکه چې په دغو ټولنو کې سیاسي واک محدود او په ښه توگه وپشل شوی دی. هغوی په دې باوري وو چې موجوده سیاسي بنسټونو داسې اقتصادي بنسټونه رامنځته کړي دي، چې پانگوالو ته انگېزه ورکوي.

دا کتاب به په ډاگه کړي، چې که څه هم اقتصادي بنسټونه د یوه هېواد په شتمن کېدو او بېوزله کېدو کې ټاکونکي رول لري، خو دا سیاست او سیاسي بنسټونه دي چې مشخصوي یو هېواد باید څه ډول اقتصادي بنسټونه ولري. د امریکا متحده ایالتونو غوره اقتصادي بنسټونه، د دې هېواد د سیاسي بنسټونو پایله ده چې له ۱۶۱۹ کال وروسته د یوې تدریجي پروسې په ترڅ کې رامنځته شوي دي، د نا انډولې او نا برابري نړۍ په اړه زموږ تیوري به په ډاگه کړي چې سیاسي او اقتصادي بنسټونه د یوه هېواد پر شتمن کېدو او بېوزله کېدو کې څومره اغېز لري او همدارنگه د نړۍ هېوادونه له څه ډول سیاسي او اقتصادي بنسټونو برخمن دي. په کتاب کې د امریکا لویې وچې پر تاریخ لنډه کتنه به د هغو عواملو او قوتونو په پېژندنه کې را سره مرسته وکړي، چې پر بنسټ یې سیاسي او اقتصادي بنسټونه رامنځته کېږي. د اوسنیو بنسټونو بېلابېلې نمونې په تېر وخت کې

ژورې رینې لري، ځکه څه ډول چې د یوې ټولني بنسټ کېښودل شي، په هماغه ډول پاتې کېږي.

موږ به دا په ډاگه کړو چې دغه حقیقت څنگه د اقتصادي او سیاسي بنسټونو له تعامل څخه سرچینه اخلي، د دې وضعیت دوام او هغه عوامل به را و سپړو چې په نړۍ کې د نابرابرۍ له منځه وړل او د بېوزلو هېوادونو هوساینه ولې ستونزمن دي؟ که څه هم د متحده ایالتونو او د مکسیکو د نوگالس دواړه ښارونه نن ورځ په نړۍ کې د بنسټي توپيرونو یو مهم مثال جوړوي، خو دا په دې معنا نه ده چې په مکسیکو به د دې وضعیت د بدلون لپاره په اسانۍ یوه عمومي اجلاس رامنځته شي. شونې نه برېښي چې یوه ټولنه داسې بنسټونه جوړ او رامنځته کړي، چې هغه د هېواد د اقتصادي ودې او د عامه هوساینې سبب کېږي، ځکه؛ سیاسي واکداران داسې بنسټونه غواړي چې د هغوی په گټه او خوښه وي. د سیاسي واکمنانو او د ټولني د وگړو ترمنځ په دې اړه د نظر اختلاف موجود دی، چې کوم بنسټونه باید په خپل ځای او کوم باید بدل کړل شي. کارلوس سلايم به هېڅکله دا ونه زغمي، چې په دولت کې د هغه ارتباطي او ملگري چارواکي له دندو گوښه او یا د بازار انحصار مات شي، ولو که دا کار د میلیونونو مکسکويي وگړو پر شتمن کېدو هم تمام شي، ځکه په دې اړه هېڅ اجلاس نه شته چې په ټولنه کې باید څه ډول قوانین او مقررات عملي شي؟ دا چې قدرت له چا سره دی او له قدرته باید څنگه استفاده وشي، یوه گونگه او مبهمه موضوع ده، کارلوس سلايم د هر څه واک او صلاحیت لري، خو د بېل گټېس واک محدود دی. له همدې امله، زموږ تيوري یا نظريه یوازې اقتصاد نه، بلکې سیاست

هم په ځان کې را نغاړي، زموږ تيوري پر دې را څرخي چې بنسټونه د دولتونو په بريا او ناکامۍ کې خومره اغېز لري، دغه تيوري په عين حال کې څرگندوي چې بنسټونه څنگه غوره کېږي او د وخت په تېرېدو څنگه بدلون مومي او همدارنگه کله چې بنسټونه ميليونونه انسانان له فقر او بدمرغۍ سره مخ کوي، څنگه ماتېږي؟

دويم څپرکی

له کاره لوېدلې تيوري

د نړۍ يو انځور


زموږ د کتاب بحث په نړۍ کې د اقتصادي نا انډولۍ او په دې اړه د هغو مثالونو په وړاندې کولو را څرخي، چې دغه وضعیت پکې په ښه توګه انځورېدای شي. لومړی هېواد چې با ثباته اقتصادي وده يې تجربه کړې، انگلینډ يا لويه برېتانيا ده. دا تدريجي وده د اتلسمې پېړۍ په نيمايي کې هغه وخت پيل شوه، کله چې له ټکنالوژۍ سره مل صنعتي انقلاب را و ټوکېد. د برېتانيا د صنعتي کېدو لمن ډېر ژر د اروپا نورو لوېديځو هېوادونو او د امريکا متحده ايالتونو ته پراخه شوه، وروسته د برېتانويانو د پرمختګ دغه څپه د هغوی مستعمرو يعنی کاناډا، استراليا او نيوزلينډ ته هم وغځېده. اوس مهال ۳۰ هېوادونه د نړۍ د شتمنو هېوادونو د نوملړ په سر کې ځای لري، چې جاپان، سنگارپور او سوېلي کوريا هم پکې شامل دي. د وروستيو دريو هېوادونو اقتصادي هوساينه هر يو په خپل وار د هغې مخبېلګې «نمونې» يوه برخه ده، چې پر بنسټ يې د ختيځې اسيا يو شمېر هېوادونو، له دې ډلې تايوان او چين چټکه اقتصادي وده تجربه کړې ده. لاندې نقشه په نړۍ کې د عوايدو وېش ښيي، دغه نقشه ښيي چې د بېوزلو هېوادونو ټيټ عوايد، د شتمنو هېوادونو د لوړو عوايدو په څېر هيښوونکي او متفاوت دي. که تاسو په نړۍ کې د ۳۰ بېوزلو هېوادونو يو نوملړ جوړ کړئ، نو وبه وينئ چې د دې هېوادونو ډېره برخه د افريقا سترې صحرا په سوېل کې موقعيت لري.

افغانستان، هاپتي او نيپال هم په دې نوملړ کې راځي. که څه هم وروستي درې هېوادونه په افريقا لويه وچه کې موقعيت نه لري، خو له افريقايي هېوادونو سره ورته والی او گډ ټکي لري، چې وروسته به پرې خبرې وکړو. که پنځوس کاله پخواني حالت ته وگورو، دنقشې پاس او لاندې ياد دېرش هېوادونه به له نن سره چندانې توپير ونه لري. هغه مهال سينگا پور او سوېلي کوريا د شتمنو هېوادونو په ډله کې نه وو او يو شمېر نور هېوادونه هم له سختې بېوزلۍ کړېدل، خو که يو عمومي تصوير وړاندې کړو، له ننني حالت سره دومره توپير نه لري. که ۱۰۰ يا ۱۵۰ کاله پخواني حالت ته نظر وکړو، بيا هم دغه هېوادونه په همدې ډله کې موندلی شو.

درېيمه (۳) نقشه په ۲۰۰۸ کال کې د نړۍ د اقتصاد يو انځور بڼي. هغه هېوادونه چې په تور رنګ ښودل شوي دي، د نړۍ تر ټولو بېوزله هېوادونه دي. په دې هېوادونو کې د سړي سر کلنی عايد ۲ زره امريکايي ډالره دی. د افغانستان، هاپتي او شمال ختيځې اسيا لکه د کمبوديا او لاووس په گډون زياتره افريقايي هېوادونه په همدې ډله کې راځي. شمالي کوريا هم په همدې ډله کې دی. په سپين رنګ ښودل شوي هېوادونه، د نړۍ تر ټولو شتمن هېوادونه دي چې د سړي سر کلنی عايد په کې ۲۰ زره امريکايي ډالره دی. شمالي امريکا، لوېديځه اروپا، استراليا او جاپان په همدې ډله کې راځي. د امريکا په لويه وچه کې يوه بله په زړه پورې مخبېلگه هم موندلی شو. که په دې لويه وچه کې د بېوزلو او بډايو هېوادونو يو نوملړ جوړ کړو، نو متحده ايالتونه او کاناډا د نوملړ په سر کې راځي او ورپسې هېوادونه چيلي، ارجنټاين، برازيل، مکسيکو، يورگوای او وينزويلا دي. ورپسې کولمبيا، ډومينيکن جمهوريت، اېکوادور او پيرو

دويم څپرکی: له کاره لوېدلې تيوري ۸۳

هېوادونه دي. د دې نوملړ په وروستۍ برخه کې د بېوزلو هېوادونو يوه کوچنۍ ډله چې بوليويا، گواتيمالا او پاراگوای په کې شامل دي؛



۳یمه نقشه: په ۲۰۰۸ کال کې د نړۍ په بېلابېلو برخو کې د اقتصادي هوساینې وضعیت

قرار لري.

که پنځوس، سل او یوسلو پنځوس کاله پخواني حالت ته ستانه شو، همداسې یو جدول به ومومو. په دې توگه، مسئله یوازې دا نه ده چې متحده ایالتونه او کاناډا تر لاتینې امریکا شتمن دي؛ بلکې په خپله د

لاتينيې امريکا دننه هم د بېوزلو او شتمنو هېوادونو ترمنځ ژور توپيرونه شته. وروستی د پاموړ مخبېلگه د منځني ختيځ په اړه ده، دلته د سعودي عربستان او کوېټ په څېر شتمنو نفت لرونکو هېوادونو سره مخ کېږو، چې د عوايدو له پلوه د نړۍ دېرش شتمنو هېوادونو ته نږدې دي؛ خو که د نفتو بازار سقوط شي، دغه هېوادونه په چټکۍ د نوملړ نېکتنۍ برخې ته راځي. د منځني ختيځ پاتې نور هېوادونه چې لږ يا هېڅ نفت نه لري - لکه مصر، اردن او سوريه - د عوايدو له پلوه د گواتيمالا او پيرو هېوادونو سره ورته دي. له نفت پرته د منځني ختيځ ټول هېوادونه بېوزله دي، البته د مرکزي امريکا او د اندوس هېوادونو په څېر؛ نه د افريقايي هېوادونو.

کله چې د هوساينې پر وړاندې بلا دوامداره خنډونه پراته وي، نو بدلون ممکن نه دی. لومړی، څرنگه چې مخکې مو اشاره وکړه، په نړۍ کې اوسنۍ نا انډولې تر ډېره د اتلسمې پېړۍ په وروستيو کې له صنعتي انقلاب سره پيلېږي. د اتلسمې پېړۍ په نيمايي کې د نړۍ د هېوادونو ترمنځ اقتصادي نا انډولې نه يوازې ډېره کمه وه، بلکې هغه وده چې تر هغې وروسته تر ډېر وخته ثابته پاتې شوه، د نن په څېر نه وه. د بېلگې په توگه، که د امريکا ۱۵۰ کاله مخکې حالت ته وگورو، نو له ۵۰۰ کاله مخکې حالت سره کاملاً توپير لري.

دويم دا چې يو شمېر دولتونو څو لسيزې چټکه اقتصادي وده تجربه کړه، لکه تر دويمې نړيوالې جگړې وروسته د ختيځې اسيا هېوادونه چې چين يې ښه مثال دی، خو په ځينو نورو هېوادونو برعکس وضعيت درلود. مثلاً؛ ارجنټاين تر ۱۹۲۰ کاله پورې پنځه لسيزې چټکه وده درلوده، چې د نړۍ د شتمنو هېوادونو په ډله کې و، خو وروسته له اوږده رکود او څوړتيا سره مخ شو. شوروي اتحاد بل هغه

مثال دی چې د ۱۹۳۰ او ۱۹۷۰ کلونو ترمنځ يې چټکه اقتصادي وده تجربه کړه، خو ډېر ژر ټکنی شوه.

هغه څه دي چې د بېوزلی، هوساینې او ودې ترمنځ اساسي توپيرونه په ډاگه کوي؟ ولې د لوېديځې اروپا هېوادونو او د هغو مستعمرو په نولسمه پېړۍ کې اقتصادي وده تجربه کړه او ډېر لږ داسې مثالونه موندلی شو چې دغه هېوادونه وروسته پاتې او بېوزله وو؟ د امريکا لويه وچه کې د نا انډولۍ عوامل کوم دي؟ ولې د افريقا جنوبي صحرا او د منځني ختيځ هېوادونو و نه کولای شول چې د لوېديځې اروپا د هېوادونو په څېر وده وکړي، په داسې حال کې د ختيځې اسيا هېوادونو په لوړه کچه اقتصادي وده تجربه کړه؟ ښايي يو څوک فکر وکړي چې په نړۍ کې د نابرابرۍ مسئله ډېره پراخه او ژوره ده او همدارنگه دا ډول مثالونه او نمونې کولای شي چې هر څه په ښه توگه تشرېح کړي، خو داسې نه ده. زياتره هغه فرضيې او نظريات چې ټولنپوهانو د بډاينې او بېوزلۍ په اړه وړاندې کړي دي، کار نه ورکوي او د ځمکې پر سر د موجوده حقايقو په اړه قانع کوونکي ځوابونه نه شي وړاندې کولای.

د جغرافيې فرضيه

The Geography Hypothesis

د نابرابرۍ په اړه يوه منل شوې او مشهوره نظريه د جغرافيې فرضيه ده. د دې فرضيې له مخې د بېوزلو او بډايو هېوادونو ترمنځ توپيرونه له جغرافيې څخه سرچينه اخلي. زياتره بېوزلو هېوادونه لکه د افريقا، مرکزي امريکا او سوېلي اسيا هېوادونه د ځمکې د سرطان او جدي کرښو ترمنځ موقعيت لري؛ خو په مقابل کې زياتره بډايه هېوادونه بيا

د ځمکې په معتدلو عرض البلدونو کې پراته دي. د بېوزلې او بډاينې په اړه دغه ليد لوری، جغرافيوې فرضيې ته ظاهري او سطحي جذابيت ورکوي، کوم چې د نورو تيوريو د پيل ټکی او همدارنگه د ټولنيزو علومو د ډېرو پوهانو ليدلوری جوړوي، خو دا ټولې نظريې د دې فرضيې تېروتنې نه شي جبرانولی. د اتلسمې پېړۍ په وروستيو کې ستر فرانسوي سياستپوه «مونتيسکيو» د ملتونو د بېوزلې او بډاينې په اړه جغرافيوې فرضيه راپورته کړه. نوموړي څرگنده کړه، چې د گرمو يا استوايي سيمو اوسېدونکي لټ يا تمبل دي، خواریکنښ او نوښنگر نه دي چې همدا يې د بېوزلې لوی لامل دی. د مونتيسکيو په باور تمبل يا لټ خلک دا خونبوي، چې نور پرې حکومت وکړي، د هغه په باور گرمې استوايي سيمې نه يوازې بېوزله دي، بلکې په ټولنه کې د ديکتاتورۍ په څېر ځينې ناوړه سياسي پديدې زېږوي.

خو په وروستيو کې د سينگا پور، ماليزيا او د بوتسوانا په څېر هېوادونو چټکې اقتصادي ودې دا نظريه ونگوله چې گنې د گرمو سيمو هېوادونه په طبيعي ډول بېوزله دي، خو لا هم ځينې کسان پر دغې تيورۍ ټينگار کوي لکه اقتصاد پوه جيفري ساچس. د دې نظريې نوې بڼه پر دې بحث نه کوي چې اقليم او تفکر پر کار مستقيم اغېز لري، بلکې پر دوو نورو مسایلو تمرکز کوي: لومړی دا چې په استوايي سيمو کې ناروغۍ په ځانگړې توگه ملاريا پر بشري ځواک ناوړه اغېز کوي. دويم، دا چې د استوايي سيمو ځمکې لږ حاصل ورکوي. په پايله کې ويلی شو، چې معتدله سيمې د استوايي او نيمه استوايي سيمو په پرتله له نسبي امتياز څخه برخمنې دي. په هر حال، په نړۍ کې موجوده نابرابري د اقليم، ناروغيو او نورو

جغرافيهيي فرضيو له مخې نه شي معلومېدلی. يوازې نوگالس ته پام وکړئ. هغه څه چې دغه دوه سيمې سره جلا کوي، اقليم، جغرافيه يا ناروغ چاپيريال نه دی، بلکې د متحده ايالتونو او مکسيکو ترمنځ پرته پوله ده. کله چې د جغرافيهيي فرضيه د شمالي او جنوبي نوگالس، د سوبلي او شمالي کورياگانو او يا هم پخواني لوېديځ او ختيځ جرمني ترمنځ توپير نه شي په ډاگه کولی، نو ايا کولی شو چې د شمالي او جنوبي امريکا ترمنځ د توپير د په ډاگه کولو لپاره يې يوه گټوره نظريه وگنو؟ هېڅکله نه! تاريخ په وضاحت سره څرگندوي چې د جغرافيهيي او اقتصاد ترمنځ هېڅ ډول اړيکه نشته. د بېلگه په توگه، دا سمه نه ده چې گرمې سيمې د معتدلو هغو په پرتله بېوزله دي. په تېر څپرکي کې مو ولوستل، چې د کرسټف کولب له خوا د امريکا لويې وچې د کشف پر مهال د جدي کرښې په اوږدو کې جنوبي سيمو او د سرطان کرښې په اوږدو کې شمالي سيمو، چې اوسنۍ مکسيکو، مرکزي امريکا، پيرو او بوليويا پکې شاملېږي؛ د ازټېک او اينکا سترو تمدنونو او امپراتوريو ته په خپل غېږ کې ځای ورکړی و. دغو امپراتوريو چې له سياسي پلوه يې پېچلی او متمرکز جوړښت درلود، نښلونکې لارې جوړې کړې وې او د قحطۍ لپاره يې له مخکې تدابير په پام کې لرل، ازټکيانو پيسې او د ليک ليکلو امکانات هم لرل. اينکايانو که څه هم دغه دوه اسانتياوې په واک کې نه لرلې، خو پر غوټه شويو رسيو يا پړيو به يې معلومات ثبتول چې کيوپوس «quipus» يې باله. په يوه لنډه پرتله کې، د اينکا او ازټک تمدنونو پر مهال، شمالي او جنوبي سيمې چې ازټکيان او اينکايان په کې مېشت وو او اوس مهال د امريکا متحده ايالتونه،

کاناډا، ارجنټاين او چيلي هېوادونه په کې موقعيت لري؛ د ډېرې زمانې «عصر حجر» د تمدنونو استوگنځايونه وو، چې له دې ټکنالوژۍ يا اسانتياوو بې برخې وو. په دې اساس، د امريکا په لويه وچه کې استوايي گرمې سيمې د معتدلو سيمو په پرتله په مراتبو بډايه وې، نو ښکاره ده چې په گرمو سيمو کې بېوزلي هېڅ حقيقت نه لري او نه هم داسې کومه ښکاره بېلگه ليدلې شو. برعکس، د امريکا متحده ايالتونو او کاناډا پراخه شتمني د هغه بدمرغه حالت ښکارندويي کوي، چې د امريکا لويه وچه کې د اروپايي نيواک پرمهال حاکم و، خو لکه څرنګه چې مخکې مو ولوستل، د بخت دغې چپه کېدنې له جغرافيه سره نه، بلکې په دې سيمه کې له استعمار سره نېغه اړيکه لرله. دا معکوس بهير يوازې د امريکا تر لويې وچې محدوده نه و، په سوېلي اسيا او په ځانګړې توګه، د هند نيمه وچه او چين کې خلک د اسيا د نورو اوسېدونکو او حتی د نيوزلېنډ او استراليا په پرتله هوسا وو. دا معکوس يا پر شا تلونکی وضعيت د سوېلي کوريا، سينګاپور او جاپان چې اوس په اسيا کې تر ټولو شتمن هېوادونه ګڼل کېږي او همدارنګه استراليا او نيوزلېنډ چې تر ګردو اسيايي هېوادونو ښه اقتصاد لري؛ صدق کوي. د افريقا صحرا په جنوب کې هم دغه شان معکوس وضعيت حاکم و. مثلاً، افريقا ته د اروپايانو تر تګ او پام اوښتو مخکې، د دې لويې وچې په سوېلي سيمو کې ډېر لږ خلک مېشت وو او د داسې يو پرمختللي مرکزي دولت موجوديت چې پر ټولو سيمو يې واکمني لرلای، لرې خبره وه. سوېلي افريقا اوس مهال د افريقا په جنوب صحرا کې تر ټولو هوسا او شتمن هېواد دی. که بيا هم د تاريخ تېر دور ته وګرځو، نو وبه ګورو چې زياتره استوايي سيمې بډايه وې. پخوانيو تمدنونو

لکه په کامبوديا کې د «انگکور»، د هند په سوېل کې د «ويجاياناگرا» او په ايتوپيا کې د «اکسوم» تمدنونو، په گرمو سيمو کې وده او پرمختگ وکړ، همدارنگه د اوسني پاکستان په سنډيا اندوس سيمه کې د «موهنجو دارو» او «هاراپا» تمدنونه د يادولو دي. په دې اساس، تاريخ حتی زره هومره شک هم نه پرېږدي چې گنې د اقتصادي هوساينې او اقليم ترمنځ دې کومه اړيکه موجوده وي، جوتنه ده چې په گرمو استوايي سيمو کې ناروغيو گنې ستونزې زېږولې دي، چې دغه کار په افريقا کې د ماشومانو د مړينې کچه لوړه کړې ده، خو دا د هغوی د بېوزلۍ دليل نه شي کېدلی، دغه ناروغي له بېوزلۍ، د دولتونو له نه پاملرنې او د عامه خدماتو له کمښته سرچينه اخلي. برېتانيا هم په نولسمه پېړۍ کې د روغتيا له پلوه يو ډېر ناوړه ځای و، خو دولت په تدريجي توگه د پاکو اوبو په برابرولو، د چټلو اوبو يا فاضلاب د ستونزې د حل لپاره پانگونه وکړه. په برېتانيا کې د ژوند او سلامتيا د کچې لوړول په دې هېواد کې د اقتصادي بريا له امله نه و، بلکې په دې هېواد کې د اقتصادي او سياسي بدلون يوه لاسته راوړنه وه. په نوگالس اريزونا کې هم ورته کار شوی و.

د جغرافيوې فرضيې بله برخه پر دې راڅرخي چې تودې سيمې له دې امله بېوزله دي چې ځمکې يې لږ حاصل ورکوي، د ځمکې په استوايي برخه کې د خاورې ژوروالی لږ دی او معدني مواد سم نه شي جذبولی. دغه فرضيه زياتوي چې موسمي او سېل زېږوونکي بارانونه د ځمکې ښوېدو سبب کېږي، له شک پرته چې په دې کې مهم ټکي شته، خو هغه بنسټيز عامل چې په بېوزله سيمو او په

ځانگړې توگه، د افريقا جنوب صحرا کې يې د کرنيزو محصولاتو ارزښت راټيټ کړی دی، خاوره نه ده؛ بلکې دغه ستونزه هلته د ځمکو د مالکيت موجوده سيستم، انگېزو او دولتي بنسټونو څخه سرچينه اخلي. موږ به دغه راز دلته روښانه کړو چې نړيواله نا انډولې د کرنيز سکتور حاصلاتو سره تړاو نه لري. د اوسنۍ نړۍ دا ژوره نا انډولې په نولسمه پېړۍ کې د صنعتي ټکنالوژۍ له نا انډوله وېش او توليد څخه سرچينه اخلي. د جغرافيوې فرضيې بله نوې د پاموړ نسخه د نامتو بيولوژي پوه او اېکالوژيست 'چارلېډ ډايمونډ' له خوا وړاندې شوه. نوموړی استدلال کوي چې د لويو وچو ترمنځ نابرابري بايد د نوي عصر (۵۰۰ کاله مخکې) د نباتاتو او حيواناتو د ډولونو په بېلابېلو تاريخي لورينو کې ولټوو، چې په وينا يې دغه توپير بالاخره په کرڼه کې د حاصل کچه زيانمنه کړه. په ځينو سيمو کې د بېلگې په توگه په «زرغون هلال» يعنې په اوسني منځني ختيځ کې د څارويو بېلابېل ډولونه موجود وو، چې د انسان په لاس اهلي کېدل. خو په ځينو نورو سيمو لکه د امريکا لويه وچه کې د حيواناتو داسې ډولونه نه وو او دا کار سبب شو چې بېلابېلې انساني ټولنې له ښکار څخه کرڼې ته مخه کړي، له همدې امله په زرغون هلال کې کرڼې پراختيا ومونده، د خلکو نفوس ډېر شو او دغې چارې کاروبار، ښاري ژوند او سياسي پراختيا ته لار هواره کړه. دلته د پام وړ خبره دا ده، په هغو سيمو کې چې کرڼه ډېره دود وه؛ د نورو سيمو په پرتله پکې ټکنالوژيکي نوښتونه په چټکۍ رامنځته شول. په دې اساس، د ډايمونډ د نظريې پر بنسټ د بېلابېلو نباتي او حيواني ډولونو شتون د کرڼې په برخه کې پراختيا ته لار هواره کړه او بالاخره دا کار په بېلابېلو سيمو کې د ټکنالوژيکي بدلونونو او د شتمنۍ د توليد سبب

شو. که څه هم د ډايمونډ نظريه د ستونزې د يوې حللارې په توگه مطرح شوه؛ خو په اوسني نړۍ کې موجوده نابرابرۍ ته ځواب نه شي ويلی. د بېلگې په توگه، ډايمونډ وايي هسپانويان په کرنه کې د تاريخي سابقې او غوره ټکنالوژۍ د لرلو له امله پر امريکا برلاسي شول، خو موږ غواړو چې روښانه کړو ولې مکسيکويان او پيرويان چې پخوا د ازتېک او انکا سيمو اوسېدونکي وو، اوس بېوزله دي؟

سره له دې چې د نباتاتو بېلابېلو ډولونو لکه غنمو او اوريشو او ډول-ډول حيواناتو لکه اسونو ته لاسرسی، هسپانويان د اينکايانو په پرتله شتمن ښودل، خو د دواړو ترمنځ په عوايدو کې چندانې توپير نه ليدل کېده. تر استعمار مخکې يوه هسپانوي د اينکايي په پرتله په منځني ډول دوه برابره لږ عوايد لرل. که د ډايمونډ نظريه سمه وه، نو که د هسپانويانو له راتگ سره اينکايانو له حيواناتو او نباتاتو او ټکنالوژۍ څخه گټه اخيستې وای، ډېر ژر به يې ژوند د هسپانويانو په څېر شوی وای، خو دا کار هېڅکله ونه شو، برعکس په نولسمه پېړۍ کې د هسپانيا او پيرو ترمنځ په عوايدو کې ژور توپير موجود و.

نن يو هسپانوی د يوه متوسط پيرويي وگړي په پرتله شپږ چنده شتمن دی. که څه هم د عوايدو ترمنځ دغه واټن د صنعتي ټکنالوژۍ له نا انډوله وېش سره نېغه اړيکه لري، خو د حيواناتو او نباتاتو د بېلابېلو ډولونو له شتون سره چندانې اړيکه نه لري. که څه هم هسپانيا د بخار په انرژۍ چلېدونکې ټکنالوژۍ لکه اورگاډي، برېښنا، ماشينايېشن او فابريکوي توليداتو ته وروسته مخه کړه، خو پيرو دا کار ونه کړ او يا هم ډېر ورو او زړه نا زړه له دغه بهير سره يو ځای شوه. دا ټکنالوژيکي توپيرونه تر اوسه په خپل ځای پاتې دي. نوې


ټکنالوژي په ځانگړې توگه معلوماتي ټکنالوژي د پرمختللو هېوادونو د بېساري پرمختگ سبب شوي ده. د معلوماتي ټکنالوژۍ لاسته راوړنې د دې لامل شوي چې يو شمېر دولتونه د پرمختگ پر لور چټک گامونه واخلي. د ډايمونډ نظريه مور ته دا نه شي ويلی چې ولې دغه ټکنالوژي په ټوله نړۍ کې نه خپرېږي او د هېوادونو ترمنځ اقتصادي انډول نه رامنځته کوي؟ همدارنگه دغه نظريه نه شي په ډاگه کولای چې د دوو نوگالسونو ترمنځ چې دواړه د پنځه زره کلن تمدن برخه وو، ولې دومره ژور توپير وجود لري؟

لکه څرنگه چې ومو لوستل، په ۱۵۳۲ کال کې د ازټېک او اينکا امپراتورۍ له خپلو ټولو ستونزو سره سره، د هغو سيمو په پرتله چې وروسته پر کاناډا او متحده ايالتونو بدلې شوې، هوسا او ارامه وې. شمالي امريکا له دې امله شتمنه شوه چې له صنعتي انقلاب او ټکنالوژۍ څخه يې په ښه ډول او په ډېرې لېوالتيا گټه پورته کړه. د شمالي امريکا وگړو زده کړو ته مخه کړه او په پراخو دښتو کې رېل کرنې وغځول شوې، خو په سوېلي امريکا کې وضعیت برعکس و. دا موضوع په شمالي او سوېلي امريکا کې د طبيعت او جغرافيا له ځانگړنو سره هېڅ اړيکه نه لري، خو که دا توپير مطرح وای، نو سوېلي امريکا گټه کوله. پر اوسنۍ نړۍ واکمنه نا برابري په لويه کې د ټکنالوژۍ له نابرابره وېش او د دې ټکنالوژۍ له محدود لاسرسي سره تړاو لري، چې ډايمونډ په دې اړه په خپله رساله کې يو مهم بحث کړی دی. د بېلگې په توگه، نوموړی د «ويليام مکنيل» په نوم د يوه تاريخ ليکونکي په استناد ليکي چې د لوېديځ او ختيځ ترمنځ غځېدلې سيمه (ايروشيا) د دې امکان برابر کړ چې له زغورن هلال څخه غلې-داني، اهلي حيوانات او نوښتونه لوېديځې اروپا ته خپاره

شي؛ خو د امريکا لويې وچې شمالي او جنوبي سيمې بنسټي چې په مکسيکو کې د ليکنې رامنځته شوی سيستم د اندوس او شمالي امريکا سيمو ته ونه غځېد. د ځمکې هرې کرښې ته د لويو وچو نږدېوالی يا لرېوالی په اوسنۍ نړۍ کې د نابرابرۍ لپاره دليل نه شي کېدای. افريقا ته پام وکړئ، که څه هم ويل کېږي چې د دې قارې سترې دښتې له شمال څخه سوېل ته د سوداگريزو توکو او ايډياوو د لېږد پر وړاندې خنډ دي، خو دا هم دليل نه شي کېدای. پرتگاليانو او بيا وروسته اروپايانو چې هغه وخت د افريقا په سمندرونو کې تگ راتگ کاوه، کولای شول چې د ملتونو د پوهې د کچې ترمنځ توپير چې هغه مهال د عوايدو ترمنځ د توپير په څېر دومره ژور نه و، له منځه يوسي، خو بيا هم دغه لويه وچه تر اروپا ډېره وروسته پاتې شوه او دا دی وينو چې د دواړو لويو وچو تر منځ لوی اقتصادي واټن وجود لري.

دا بايد روښانه شي چې دلويو وچو ترمنځ د نا انډولۍ په اړه د ډايمونډ نظريات قانع کوونکي نه دي. د بېلگې په توگه؛ که د ايروشيا سيمه څرگنده کړي چې برېتانيا څنگه د منځني ختيځ له نوښتونو بې له دې چې هغه بيا را وپنځوي، گټه واخيسته؛ دا په دې معنا نه ده چې ولې صنعتي انقلاب د برېتانيا پر ځای په مولداوي کې نه رامنځته کېده؟ همدارنگه د ډايمونډ د نظريې پر بنسټ، چين او هند د نباتاتو او حيواناتو پراخو سرچينو ته لاسرسی درلود او د دې ترڅنگ د ايروشيا له امتياز هه هم برخمن دي، خو نن ورځ د نړۍ ډېری بېوزله وگړي په دغو دوو هېوادونو کې ژوند کوي. د ډايمونډ د

نظريې په اړه د ډېر پوهاوي لپاره بايد د هغه له خوا وړاندې شويو بدلونکو (متغیرونو - variable) ته سر ور ښکاره کړو.



ځمه نقشه: د تاريخ په اوږدو کې د وحشي غواگانو او خوگانو وېش

د «ساس سکروفا» يا د اوسنيو پيرانو د نیکونو او د «اوروچ» يا د اوسنيو غويانو د نیکونو د خپرېدو او وېش په اړه معلومات په ډاگه کوي، چې دواړه ډوله حیوانات په ايروشيا او ان د افريقا په شمال کې په پراخه پيمانه پيدا کېدل.

د وېش د نظريې پر اساس نه شي توجیه کېدای. په جغرافیوي فرضیه کې د ملتونو د هوساینې او بډاینې د تاریخي ریښو را سپرنه نه یوازې یو بې گټې کار دی او پر ناسمو ټکو تمرکز کوي، بلکې هغو حقایقو ته د ځواب ویلو وړتیا هم نه لري، چې د دې څپرکي له لومړي سره مو پرې خبرې وکړي. ښایي یو څوک دغو بېلگو ته په کتو لکه په امریکا کې د عوایدو سلسله مراتب او یا د اروپا او منځني ختیځ ترمنځ ژور توپیر، داسې و انگېري چې جغرافیوي موقعیت نه بدلېدونکی دی، خو دا خبره سمه نه ده. لکه څرنګه چې ومو لیدل، دا ډېر کمزوری دلیل دی چې ګڼې په امریکا کې بېوزلي او بډاینه جغرافیوي عوامل لري. له ۱۴۹۲ میلادي کلونو مخکې د مکسیکو د مرکزي درې تمدنونه «مرکزي امریکا او د اندوس غرونو اړونده سیمې» د شمالي امریکا د نننۍ چیلی او ارجنټاین هېوادونو په پرتله له ښې ټکنالوژۍ او د ژوند له غوره معیارونو څخه برخمن وو. جغرافیه هماغه جغرافیه ده، خو هغه استعماري بنسټونه چې اروپایانو په میراث پرېښودل، د دې سیمې بخت یې چپه کړ. دغه راز بل ورته دلیل د منځني ختیځ په اړه دی. که ووايو چې په منځني ختیځ کې بېوزلي له جغرافیوي عواملو سره تړلې، نو ډېر کمزوری دلیل به مو وړاندې کړی وي. دا منځنی ختیځ و، چې د نوې ډبرې انقلاب («Neolithic Revolution») یې رهبري کړ او په دې سیمه کې لومړنی ښار چې اباد شو، اوسنی عراق و. د اوسپنې ویلې کولو صنعت په لومړي ځل په ترکیه کې پیل شو او منځنی ختیځ د منځنۍ پېړۍ تر وروستیو پورې د ټکنالوژۍ له اړخه فعاله او خوځنده سیمه

په پنځم څپرکي کې به ووينو چې په منځني ختيځ کې د نوې ډبرې انقلاب له جغرافيه سره تړاو نه درلود او نه هم په دې سيمه کې اوسنۍ بېوزلي له جغرافيه سره کومه اړيکه لري، بلکې دا د عثماني امپراتورۍ ميراثي بنسټونه وو، چې منځني ختيځ يې د فقر او بېوزلي گرداب ته ورټېل واهه. په پايله کې ويلي شو چې جغرافيوې عوامل نه يوازې په نړۍ کې د موجوده نا انډولۍ او توپيرونو په پېژندنه کې له موږ سره مرسته نه کوي، بلکې ان دې پوښتنې ته هم له ځواب ويلو عاجز دي چې په اسيا کې د جاپان او چين په څېر ملتونو څنگه تر اوږده رکود وروسته په ډېرې چټکۍ د ودې پر لور حرکت پيل کړ؟ موږ دغې پوښتنې ته د ځواب لپاره يوې غوره تيوري ته اړتيا لرو.

د کلتور فرضيه

The Culture Hypothesis

دويمه منل شوې تيوري، د کلتور فرضيه ده چې اقتصادي هوساينه له کلتور سره تړي. دغه فرضيه هم د جغرافيوې فرضيه په څېر تاريخي ريښه لري چې د جرمن ټولنپوه «ماکس وېبر» له نظرياتو سرچينه اخلي. د دهغه په باور د پروتستان مذهب د اصلاح بهير «ريفورم» او د دغه مذهب اخلاقي اغېزو په لوېديځه اروپا کې د موډرنې صنعتي ټولنې په رامنځته کېدا کې مهم رول ولوباوه. د کلتور فرضيه يوازې پر مذهب ولاړه نه ده، بلکې بېلابېل باورونه، ارزښتونه او اخلاقيات هم په ځان کې رانغاړي. که څه هم له سياسي پلوه سمه نه ده چې دغه موضوع په لويه کچه مطرح شي، خو لا هم يو شمېر خلک په دې اند دي، چې افريقايان د ښو کاري اخلاقو د نه لرلو، پر سحر او جادو د

باور او له نوې غربي ټکنالوژۍ سره د ضدیت له امله بېوزله او غریب دي. همدارنگه زیاتره خلک په دې باور دي چې د لاتیني امریکا وگړي به هېڅکله شتمن نه شي، ځکه چې دغه خلک ذاتاً بې پروا او مفلس دي او د «Iberian» یا «mañana» له کلتور «د نن کار سبا ته پرېښودل» څخه اغېزمن شوي دي. همدارنگه یو وخت ویل کېدل، چې په چینایي کلتور کې د کنفوسیوس باورونه د چینایانو د اقتصادي پرمختګ پر وړاندې خنډ و، په داسې حال کې چې اوس د چینایانو کاري اخلاقو د ودې د خوځنده ماشین په توګه په چین، هانګانګ او سینګاپور کې بېساري بدلونونه رامنځته کړي دي. ایا د کلتور فرضیه د نړیوالې نا انډولۍ په پوهاوي کې مرسته کولای شي؟ هو او نه!

هو په دې معنا چې، هغه ټولنیز نورمونه چې له کلتور سره اړیکه لري، ارزښتمن او په سختۍ سره د بدلېدو وړ دي. دغه نورمونه ځیني وخت بنسټي یا نهادي توپيرونه تقویه کوي، چې دغه توپيرونه په دې کتاب کې د نړیوالې نابرابرۍ په اړه زموږ د بحث مهم ټکی جوړوي. همدارنگه هېڅکله نه؛ ځکه هغه کلتوري ابعاد چې تر ډېره پرې تاکید کېږي لکه دین، ملي دودونه، افریقایي یا لاتیني ارزښتونه، په دې اړه په پوهاوي کې چې څنګه دلته رسېدلي یو او ولې په نړۍ کې نابرابري حاکمه ده، له موږ سره مرسته نه کوي او نه هم د ارزښت وړ دي. د کلتور یو شمېر نور اړخونه، لکه یو پر بل د خلکو باور یا له یو بل سره همکاري، که څه مهم دي؛ خو دا د بنسټونو پایله ده، نه د نا انډولۍ په اړه کوم مستقل دلیل. راحی چې یو ځل بیا نوګالس په پام کې ونیسو. څرنګه چې مخکې مو یادونه وکړه، د نوګالس په شمال او جنوب کې زیاتره کلتوري اړخونه سره ورته دي - بنیایي د


دواړو ښارونو په اوبو، نورمونو، کرنو او ارزښتونو کې ځينې توپيرونه موجود وي- خو دا عوامل نه دي؛ بلکې د پراختيايي بهير هغه پايله ده چې يادو دواړو ښارونو طی کرې ده. د بېلگې په توگه، په نظر پوښتنو کې څرگنده شوې چې مکسيکويان پر نورو خلکو باور نه کوي، په داسې حال کې چې د امريکا متحده ايالتونو وگړي وايي چې پر نورو باور کوي. د مکسيکويانو دغه بې باوري حيرانوونکې نه ده، ځکه چې د مکسيکو دولت د مخدره توکو د باندېنو او کاروبار په مخنيوي او د يوه پاک قضايي نظام په رامنځته کولو کې پاتې راغلی دی. ورته موضوع په سوېلي او شمالي کورياگانو کې هم صدق کوي، چې د کتاب په بل څپرکي کې به پرې خبرې وکړو. سوېلي کوريا د نړۍ د شتمنو هېوادونو په ډله کې راځي، په داسې حال کې شمالي کوريا له وقفه يي قحطۍ او بېوزلۍ سره لاس او گړېوان ده. که څه هم د دواړو کورياگانو تر منځ ډېر کلتوري توپيرونه شته، خو دغو توپيرونو د دواړو سيمو په اقتصادي برخليک کې هېڅ ونډه نه ده لرلې. کوريا تاپو وزمې د گډ تاريخ اوږده مرحله تېره کړې ده. د کوريا تر جگړې او د ځمکې د گړې په ۳۸ درجو کې د هغې تر وېش مخکې، دغو دوو شمالي او جنوبي سيمو د ژبې، قوميت او کلتور له پلوه بېسارې کلک تړاو درلود، لکه د نوگالس په څېر؛ خو هغه څه چې د دواړو ترمنځ توپير په ډاگه کوي، هغه پوله ده. په شمال کې يو متفاوت سياسي رژيم داسې بنسټونه رامنځته کړي چې د متفاوتو انگېزو سبب شوي دي. په دې توگه، د نوگالس د شمال او جنوب يا د دواړو کورياگانو د کلتور ترمنځ توپيرونه د دې سيمو د اقتصادي هوساينې يا بېوزلۍ لپاره دليل نه شي کېدای، بلکې دا د بنسټونو

نتیجہ ده. د افریقا او افریقایي کلتور په اړه څه فکر کوی؟ له تاریخي پلوه افریقا د نړۍ د نورو سیمو په پرتله بېوزله ده او د دې لویې وچې لرغونو تمدنونو څرخ، لیک (له سومالیا او ایتوپیا پرته) او سپاره¹ اختراع نه کړل. که څه هم افریقایانو د دغې ټکنالوژۍ په اړه له پخوا معلومات لرل او پوهېدل، خو د نولسمې پېړۍ په وروستیو او د شلمې پېړۍ تر لومړیو پورې د اروپایي استعمار له رسمي پیل سره ترې هېڅ گټه وانخیستل شوه. اروپایانو ان د پنځلسمې پېړۍ په وروستیو کې د افریقا په لوبدځو سواحلو کې بېړۍ چلونه پیل کړې وه، اسیایانو تر دې هم ډېر پخوا د افریقا په ختیځ کې بېړۍ چلولې. په افریقا کې د کانگو سیند پر غاړه د کانگو پاچاهۍ د تاریخ په مطالعې سره چې اوس د کانگو ډیموکراتیک جمهوریت په نوم

1 plow

يادېږي، کولای شو چې د دې ټکنالوژۍ د نه کارونې پر لاملونو پوه شو.

شپږمه نقشه، د مرکزي افريقا د نورو دولتونو يعنې د کيوبا پاچاهۍ ترڅنگ چې وروسته به پرې بحث وکړو، د کانگو موقعيت رانښيي. کله چې «ملوان دياگو» په ۱۴۸۳ کال کې په لومړي ځل د کانگو له سيمې ليدنه کوله، دغې ليدنې له پرتگال سره د کانگو سيمې د پراخې اړيکې زمينه برابره کړه. دغې سيمې هغه مهال پر افريقايي معيارونو



۶مه نقشه: د کانگو پاچاهي، د کيوبا پاچاهي، بوشونگ او لي لي

برابر، سياسي متمرکز جوړښت درلود او يوازې په پلازمېنه مبانزا (Mbanza) کې يې شاوخوا ۶۰ زره وگړي اوسېدل، چې دغه شمېر د پرتگال د پلازمېنې «لېزون» له ټول نفوس سره برابر و او همدارنگه

د لندن په پرتله چې په ۱۵۰۰ ميلادي کال کې يې شاوخوا ۵۰ زره نفوس درلود، ډېر و. د کانگو پاچا «Nzinga a Nkuwu» کاتولیک مذهب ومانه او خپل نوم يې پر «João I» او د پلازمېنې مبانزا نوم يې پر ساو سلوادور¹ بدل کړل.

د پرتگاليانو له برکته د کانگو خلک له خرڅ او سپارې سره آشنا شول او ان د ۱۵۱۲ او ۱۵۹۱ کلونو ترمنځ پرتگاليانو د ترويجي ماموريت په ترسره کولو سره د کانگو اوسېدونکي د کرنې په برخه کې نوبستونو ته وهڅول، خو دغه ټول نوبستونه له ماتې سره مخ شول. په ټوله کې له نوې ټکنالوژۍ څخه د گټې اخيستنې پر سر د کانگويانو ترمنځ اختلاف لا لرې خبره وه، هغوی ډېر ژر د لوېديځ له يوې اختراع (وسلې) څخه کار واخيست، کانگويانو له دغې ځواکمنې وسيلې څخه د بازار د اړتيا او هڅوونکي عامل په توگه کار واخيست، يعنې د وسلې پر مټ يې د مريانو رانيولو او د هغوی صادرولو ته مخه کړه. تر دې دمه داسې نښې نښانې نه دي ليدل شوي چې گڼې افريقايي کلتور او ارزښتونه دې د نوې ټکنالوژۍ د کارونې پر وړاندې خنډ گرځېدلي وي. همدارنگه کله چې کانگويان له اروپايانو سره ژورې او نږدې اړيکې ټينگوي، نو غربي دودونه لکه سواد، د جامو ستايل او د کورونو ډيزاين را خپلوي، په نولسمه پېړۍ کې زياتره افريقايي ټولنو د صنعتي انقلاب په پايله کې له رامنځته شويو اقتصادي فرصتونو څخه د خپلو توليداتو لپاره د نمونې په توگه کار واخيست. لوېديځې افريقا د نباتي غوړيو او د بادامو د صادراتو له برکته چټکه اقتصادي وده تجربه کړه، افريقايانو خپل

¹ São Salvador

صادرات د سوېلي افريقا د رنډ سيمې په لور چې د کاني سرچينو لرونکې او مخ پر ودې صنعتي سيمه وه، پراخ کړل. خو دغه هيله بنسټونکې اقتصادي تجربې د افريقايي کلتور يا د دې لويې وچې د خلکو د ناتوانۍ له امله نه، بلکې په لومړي سر کې د اروپايي استعمار او بيا تر خپلواکۍ وروسته د افريقايي دولتونو د ناسمو تگلارو په پايله کې له منځه لاړې. د انگېزې نشتوالی هغه بنسټيز عامل و، چې د کانگو خلکو د وخت له غوره ټکنالوژۍ څخه گټه پورته نه کړه. هغوی چې کاتولیک مذهب منلی و او هغوی چې نه و منلی، دواړه له داسې مصيبت سره مخ شول چې پاچا به يې يا مالونه مصادره کول او يا به يې هم د ماليې په توگه ترې اخيستل. نه يوازې د هغوی مالونه خوندي نه وو، بلکې ژوندي پاتې کېدل هم يو چانس گرځېدلی و، زياتره به نيول کېدل او بيا به د مريانو په توگه پلورل کېدل.

څنگه شونې ده چې په داسې يوه ناخوندي چاپېريال کې خلک پانگونې ته وهڅول شي؟! پاچا د اوسپنې د صنعت ترويج او يا د کرنې پراختيا ته لومړيتوب نه ورکاوه، ځکه چې د مريانو صادرات ډېر گټور وو. بنيادي خبره سمه وي چې افريقايان نن ورځ د نړۍ د نورو وگړو په پرتله يو پر بل لږ باور لري او دا د هغو بنسټونو اغېزې دي، چې په دې لويه وچه کې يې بشري او د مالکيت حقونه پایمال کړي دي. د انسانانو نيول او د مري په توگه د هغوی خرڅول له شک پرته چې د تاريخ په اوږدو کې د افريقايانو ترمنځ د بې باورۍ لامل شوي دي.

د ماکس وېبر د پروتستان مذهب د اخلاقو په اړه څه فکر کوي؟ دا خبره سمه ده چې د نوي عصر لومړني اقتصادي برياليتوبونه پروتستان مذهب هېوادونو لکه برېتانيا او هالنډ تجربه کړي دي، چې دلته د مذهب او اقتصادي برياليتونو ترمنځ يوه اندازه رابطه موجوده ده. فرانسې د يوه کاتولیک مذهب هېواد په توگه په نولسمه پېړۍ کې د هالنډ او برېتانيا له اقتصادي پروگرامونو تقليد وکړ. همدارنگه ايټاليا نن ورځ د دغو ټولو هېوادونو په پرتله ارامه او سوکاله ده، که ختيځ ته پام وکړو، وبه گورو چې په ختيځه اسيا کې هېڅ ډول اقتصادي پرمختگ او برياليتوب له مسيحيت سره تړاو نه لري، په دې سيمه کې به هېڅ داسې نښې نښانې پيدا نه کړي چې د پروتستانيزم او اقتصادي برياليتوبونو ترمنځ اړيکه په ډاگه کړي.

راځئ چې د کلتور فرضيې د پلويانو سيمې، يعنې منځني ختيځ ته ورشو. د دې سيمې زياتره هېوادونه اسلامي دي او په ځانگړې توگه په دې ډله کې هغه هېوادونه ډېر بېوزله دي چې نفت نه لري. هغه هېوادونه چې نفت لري، ډېر شتمن دي؛ خو د نفتو دغې باد راوړې شتمنۍ په سعودي عربستان او کويټ کې د موډرن اقتصاد په رامنځته کېدا کې ډېر کم رول لوبولی دی. ايا دغه حقايق په قانع کوونکې توگه د دين ارزښت نه په گوته کوي؟ دغه استدلال ظاهراً معقول ښکاري، خو سم نه دی. د منځني ختيځ هېوادونه لکه سوريه او مصر بېوزله دي او زياتره وگړي يې مسلمانان هم دي، خو دغه هېوادونه د بېلابېلو لاملونو پر بنسټ په سيستماتيک ډول له نورو سره توپير لري.

لومړی دا چې دغه هېوادونه د عثماني خلافت ولايتونه وو، چې په شدت سره يې د پراختيا له مسيره را وگرځول. وروسته له هغه چې

عثماني امپراتوري ږنگه شوه، منځنۍ ختيځ د فرانسوي او انگليسي استعماري امپراتوريو ترمنځ ووېشل شو، چې دې پېښې بيا هم د هغوی د پرمختګ مخه ډپ کړه. که څه هم ياد هېوادونه وروسته خپلواک شول، خو د پخوانۍ استعماري نړۍ پر پلونو يې قدم کېښود، استبدادي او سلسه مراتبي سياسي رژيمونو ته يې مخه کړه. يادو هېوادونو يوازې يو څو سياسي او اقتصادي بنسټونه چې د اقتصادي ودې او پرمختګ په برخه کې ارزښتناک گڼل کېږي، جوړ کړل. د دې تياره مسير بنسټ عثماني خلافت او اروپايي ښکېلاک ايښی و. په منځني ختيځ کې د بېوزلۍ او اسلام ترمنځ اړيکه هېڅ حقيقت نه لري.

د منځني ختيځ په اقتصادي بهير کې د دې تاريخي پېښو رول، د کلتوري فکتورونو په نسبت ډېر څرگند دی. دا مسئله هم د پام وړ ده، کله چې د منځني ختيځ يو شمېر سيمې لکه مصر چې د محمد علي په مشرۍ له ۱۸۰۵ څخه تر ۱۸۴۸ کاله پورې د عثماني امپراتورۍ او اروپايي استعمار له ولکې ووتلې، چټک اقتصادي پرمختګ تجربه کړ. په مصر کې د ناپليون بناپارټ په مشرۍ د فرانسوي پوځيانو له ماتې وروسته محمد علي واک ته ورسېد، محمد علي د عثمانيانو له کمزورتياوو د ځان په گټه کار واخيست او پاچاهي نظام يې تاسيس کړ، دغې پاچاهۍ تر ۱۹۵۲ کال پورې د جمال عبدالناصر په مشرۍ د مصريانو تر انقلاب پورې دوام وکړ. سره له دې چې د محمد علي اصلاحات له زور سره مله وو، خو د مصر لپاره د پرمختګ سبب شول، نوموړي نوې دولتي بيروکراسي، پوځ او مالياتي سيستم رامنځته کړل او همدارنگه د کرنې او صنعت

په برخه کې يې پرمختگ ته لار هواره کړه، خو د محمد علي تر مړينې وروسته کله چې مصر د اروپا تر نفوذ لاندې راغی، د موډرنيزېشن او ودې دغه بهير په تپه ودرېد، خو ښايي دا د کلتور په اړه ناسم ليدلوری وي. ښايي هغه کلتوري فکتورونه چې مهم دي، له مذهب سره نه؛ بلکې تر ډېره له ملي کلتور سره تړاو ولري.

ايا دا د انگليسي کلتور امتياز دی چې د امريکا متحده ايالتونه، کاناډا او استراليا نن ډېر شتمن دي؟ که څه هم دغه نظريه په لومړي سر کې جالبه ښکاري، خو قانع کوونکې نه ده. هو! له شک پرته کاناډا او د امريکا متحده ايالتونه يو وخت د انگليس مستعمره وو، خو سيريليون او نايجيريا هم د برېتانيا استعمار تېر کړي دي. د برېتانيا د پخوانيو مستعمرو ترمنځ اقتصادي توپير لکه په نړۍ کې د نورو موجوده توپيرونو هومره پراخ دی. د انگليسي والي ميراث په شمالي امريکا کې د اقتصادي برياليتوبونو لامل نه گڼل کېږي. دلته د کلتوري فرضيې يوه بله نسخه هم شته، دا يوازې انگليسي والی او غير انگليسي والی نه دی چې ارزښت ورکول کېږي، بلکې د اروپايي والي او غير اروپايي والي نظريه هم شته. ايا کېدای شي اروپايان له دې امله غوره وگڼو چې ښه کاري اخلاق، ژوند ته ښه ليد، يهودي-مسيحي ارزښتونه او د لرغوني روم په ميراث پاتې امتيازونه لري؟ دا سمه ده چې ختيځه اروپا او شمالي امريکا چې په لومړيو کې له اروپايي توکم څخه ډکې شوې، د نړۍ هوسا سيمې دي، ښايي دا د اروپايانو غوره کلتوري ميراث وي چې د اقتصادي ښېرازۍ رېښه لري او د کلتوري فرضيې وروستی تمخای دی. له بده مرغه چې د کلتوري فرضيې دغه نسخه هم د نورو نسخو په څېر، واقعيتونو ته سم ځواب نه لري. د امريکا متحده ايالتونو او کاناډا په

پرتله د ارجنټاين او يوروگواي زياتره وگړي اروپايي توکمه دي، خو د يوروگواي او ارجنټاين اقتصادي وضعيت نن د قناعت وړ نه دی. جاپان او سينگا پور هېڅکله [له يو کم شمېر پرته] اروپايي وگړي نه دي لرلي، خو د لوېديځې اروپا د ډېرو سيمو په پرتله ښه اقتصاد او ژوند لري. چين سره له دې، چې په خپل سياسي او اقتصادي نظام کې ځيني د پام وړ نيمگړتياوې لري، خو په وروستيو دريو لسيزو کې يې په نړيواله کچه چټکه اقتصادي وده خپله کړې ده. د ماوو زیدونگ په وخت کې د چينايانو بېوزلي له چينايي کلتور سره اړيکه نه لرله، بلکې دا د ماوو له ناورينه د ډک اقتصادي او سياسي مديريت او مشرۍ له امله و. نوموړي په ۱۹۵۰ کال کې د «لوی توپ مخ په وړاندې»¹ په نوم د صنعتي کېدو يوه افراطي طرحه چمتو کړه چې پراخه لوږه او قحطي يې وزېږوله. هغه په ۱۹۶۰ مه لسيزه کې يو کلتوري انقلاب پيل کړ چې په ترڅ کې گڼ روڼ اندي، لوستي او هر هغه څوک وځورول يا ووژل شول چې له کمونېست گوند سره به يې پر ژمنتيا شک کېده. دغه تگلاره له هېواده د بشري سرچينو او کادرونو د تېستې او ضايع کېدو لامل شوه. په دې توگه د چين اوسنۍ وده له چيني ارزښتونو او کلتوري بدلونونو سره کومه اړيکه نه لري، بلکې له هغو اقتصادي بدلونونو او اصلاحاتو سرچينه اخلي چې د ماوو تر مړينې وروسته د «دينگ شياپونگ» او د هغه د ملگرو له خوا عملي شول. دغه اصلاحات او بدلونونه لومړی په کرنيز او بيا وروسته په صنعتي سکتورونو کې د سوسيالېستي اقتصادي تگلارو او بنسټونو تدريجي له منځه وړل و.

¹ Great Leap forward

د جغرافيوي فرضيې په څېر د کلتور فرضيه هم په نړۍ کې د نابرابرۍ او لوړو - ژورو په روښانه کولو کې موږ سره مرسته نه شي کولای، البته د متحده ايالتونو او لاتيني امريکا ترمنځ د باورونو، کلتوري رويو او ارزښتونو په برخه کې ډېر توپيرونه شته، خو دا توپيرونه هغسې دي چې د نوگالس اريزونا او نوگالس سونورا يا سوېلي او شمالي کوريا ترمنځ ليدل کېږي، کوم چې له متفاوتو بنسټونو او د بنسټونو د تاريخ پايله ده. کلتوري فکتورونه چې څرگندوي، څنگه هسپانوي يا لاتيني کلتور په هسپانوي امپراتورۍ کې ځای پيدا کړی و، په لاتينه امريکا کې توپيرونه نه شي په ډاگه کولی. د بېلگې په توگه، دا پوښتنه نه شي ځوابولی چې ولې نن ارجنټاين او چيلي د پيرو او بوليويا په پرتله ارام او هوسا دي. د کلتور په اړه دې ته ورته نورې گڼې نظريې او دلايل هم کار نه ورکوي. د بوليويا او پيرو په پرتله په ارجنټاين او چيلي کې ډېر لږ بوميان يا د سيمې اصلي اوسېدونکي ژوند کوي. له همدې امله بومي کلتور د ستونزې د په ډاگه کولو لپاره يو کارنده دليل نه دی. سره له دې چې کولمبيا، پيرو او ايکوادور د عوايدو په برخه کې په يوه رديف کې قرار لري، خو په کولمبيا کې نن ډېر لږ شمېر بومي وگړي ژوند کوي، په داسې حال کې چې پيرو او ايکوادور تر دې ډېر بومي وگړي لري.

په پايله کې کلتوري رويې چې ډېر ورو بدلون مومي، ستونزمنه ده چې ووايو د چين او ختيځې اسيا له چټکې او جادويي ودې سره يې مرسته کړې ده. که څه هم بنسټونه تلپاتې او دومداره دي، خو په ځينو ځانگړو شرايطو کې بنسټونه هم په چټکۍ سره بدلون موندلای شي، چې په راتلونکي څپرکي کې به يې روښانه کړو.

د ناپوهۍ فرضیه

The Ignorance Hypothesis

د ملتونو د بډاینې او بېوزلۍ په اړه وروستی او مشهوره تیوري د «ناپوهۍ فرضیه» ده. د دغې فرضیې له مخې په نړۍ کې ځکه نابرابري خوره ده، چې موږ او زموږ واکمنان نه پوهېږي چې څنگه بېوزله هېوادونه شتمن کړو. ډېری اقتصاد پوهانو دغه نظریه د نامتو انګلیسي اقتصاد پوه «لیونل رابینز» له هغې نظریې راخیستې چې په ۱۹۳۵ کال کې یې وړاندې کړه. د دې نظریې پر بنسټ «اقتصاد هغه علم دی چې د انسان د موخو او محدودو امکاناتو ترمنځ چې بدیل مصارف لري، د هغه سلوک څېړي».

له همدې ځایه، دې پایلې ته رسېږو چې د اقتصاد علم باید د ټولنیزو مقاصدو د ترلاسه کولو لپاره له محدودو یا کم پیدا وسایلو څخه پر گټې اخیستنې ډېر تمرکز وکړي. په اقتصاد کې مشهوره تیوریکي پایله یا د «هوساینې لومړۍ اصل» په حقیقت کې هغه شرایط تعریفوي، چې پر بنسټ یې د اقتصاد بازار کې د اقتصادي لیدلوري له پلوه د سرچینو ځانګړي کول د ټولنیز هدف لپاره وي. د بازار اقتصاد یو جلا مفهوم دی، یعنې افرادو او شرکتونو ته د داسې شرایطو برابرول دي چې د هغه په رڼا کې ازاد تولید، پېر او پلور او خدمات وړاندې کړي، خو کله چې دغه شرایط برابر نه شي، مارکېټ له ماتې سره مخ کېږي او دغه ماته په نړۍ کې د نابرابرۍ د نظریې اساس جوړوي. څومره چې په مارکېټ کې د ماتې یا ناکامۍ عوامل پر ځای پاتې کېږي، هغومره ور سره یو هېواد بېوزله کېږي. د ناپوهۍ فرضیه کارې چې بېوزله هېوادونه، بېوزله دي؛ ځکه چې دغه هېوادونه د اقتصاد

پوهانو د پخوانيو ناسمو لارښوونو او تگلارو له امله د بازار له پرله پسې ماتې سره مخ دي او نه پوهېږي چې څنگه له دې ستونزې خلاصون ومومي. په مقابل کې شتمن هېوادونه شتمن دي، ځکه چې دغه هېوادونه د غوره تگلارو په خپلولو سره له ستونزو بريالي راوتلي دي.

ايا د ناپوهۍ فرضيه په نړۍ کې د اوسنۍ نا انډولۍ عوامل په ډاگه کولای شي؟ ايا کولای شو، ووايو چې افريقايي هېوادونه ځکه د نړۍ د نورو هېوادونو په پرتله بېوزله دي چې مشرانو يې تېروتنې کړي دي؟ ايا اروپايي مشران د دې وضعيت په اړه له مخکې خبر وو او پوهېدل؟ سره له دې چې موږ د نړۍ د مشرانو د تېروتنو ډېرې مشهورې بېلگې لرو چې د ناسمو سياستونو له امله يې خپل هېوادونه له ناورين سره مخ کړي دي، خو ناپوهي او بې غوري ښايي په نړۍ کې د شته نابرابرۍ د يوه کوچني عامل په توگه وگڼل شي. د دې يو ښه مثال افريقايي هېواد گانا دی. گانا له انگرېزانو د خپلواکۍ تر گټلو وروسته له دومداره اقتصاد رکود سره مخ شو، چې لامل يې بې غوري او ناپوهي وه. انگرېز اقتصاد يوه «ټوني کلېک» چې د ولسمشر «قوام نکرومه» اقتصادي سلاکار و، په خپلو يادښتونو کې د گڼو ستونزو يادونه کړې ده. د نکرومه اقتصادي تگلاره چې د دولتي صنايعو پر پراختيا را څرخېده، ډېره ناکامه او بې گټې ثابته شوه. کلېک په خپلو يادښتونو کې کارې: «د بوتانو د توليد فابريکه بايد په شمال کې د ۵۰۰ ميله په واټن د غوښې د توليد فابريکې سره د ټرانسپورټ په وسيله نښلول شوې واى، د ذبح شويو څارويو څرمنې او پوستکي بايد په ۵۰۰ مايله مترۍ کې جنوب سيمې ته د چرم د توليد په موخه او بيا توليد شوي چرم بېرته کوماسي سيمې ته چې د

هېواد په مرکز کې يې موقعيت درلود، لېرېدول شوی وای. دا چې د بوتانو د خرڅلاو بازار د اکرا ښار په مرکزي سيمه کې موقعيت درلود، نو توليد شوي بوتان بايد ۲۰۰ ميله مترۍ کې سوېل خوا ته لېرېدول شوي وای»

کلېک غواړي ووايي چې د دې پروژې بنسټ ډېر خام او ناکاره ايسنودل شوی و او د بوتانو د توليد پروژه يو له همدغو پروژو څخه وه. دې ته ورته يوه بېلگه د عم مېوې د پروسس فابريکه وه. دغه فابريکه د گانا په داسې سيمه کې جوړه شوې وه، چې هلته د عم حاصلات نه وو او توليد يې هم د ټول نړيوال مارکېټ د تقاضا په پرتله ډېر وو. د نامعقولې اقتصادي پراختيا دغه ناپايه جريان د قوام نکرومه او د هغه د اقتصادي سلاکارانو د ناپوهۍ او بې غورۍ له امله نه و، له نوموړي سره د کلېک او سر ارتر « Sir Arthur Lewis» په څېر اقتصادي سلاکاران چې ليويس حتی د نوبل جايزه هم اخيستې وه، ملگري وو او پر دې ښه پوهېدل چې دغه تگلارې يا پالیسۍ کارنده نه دي. حقيقت دا دی چې نکرومه د يادو اقتصادي تگلارو په پلي کولو کې رښتیني نه و، بلکې د دې سلاکارانو په وجود کې يې سياسي ملاتړ تر لاسه کاوه او په دې توگه يې د خپل غير ډيموکراټيک رژيم د پايښت هڅه کوله. تر خپلواکۍ وروسته په گانا کې د پراختيايي پروگرامونو د ناکامېدو او د ناسم اقتصادي مدیریت پر «ناپوهۍ» نه شو وړ اچولای. که ستونزه په نا پوهي کې وه، نو مشران بايد له څو پرله پسې تېروتنو وروسته ژر پوه شوي وای، چې د خلکو د ژوند او د اقتصاد ښه والي لپاره بله تگلارې غوره کړي.

د امریکا متحده ایالتونو او مکسیکو ترمنځ توپیر په پام کې ونیسئ. دا به ډېره بېخایه خبره وي، چې د دغو دوو هېوادونو ترمنځ اوسنی نابرابري د هغوی د مشرانو د ناپوهۍ له امله وگڼو، کله چې د استعمار پر مهال جان سمېت او کورټس د دواړو هېوادونو ترمنځ د بېلتون تخم شینده، د دواړو په پوهه او اراده کې هېڅ توپیر نه و. همدارنگه د امریکا د ولسمشرانو روزولت او ووډروېلسن او د مکسیکو د ولسمشر پورفیرو دیاز د پوهې ترمنځ هېڅ توپیر نه و، دیاز د اتلسمې پېړۍ په وروستیو او د نولسمې پېړۍ په لومړیو کې په مکسیکو کې داسې اقتصادي بنسټونه جوړ کړل چې د واکمنې طبقې په خدمت کې وو او ټولنې ته په ډېره درنه بیه تمام شول، خو امریکایي مشرانو د دې برعکس کار وکړ. دغه راز د هغو افریقایي هېوادونو مشرانو چې په وروستیو نیمه پېړۍ کې یې د مالکیت د ناخوندي حقونو او ناسمو اقتصادي بنسټونو له امله ځان کمزوری او خلک یې بېوزله کړل، له دې کبله بې غوري کوله چې فکر یې کاوه سمه اقتصادي تگلاره یې غوره کړې ده. هغوی همداسې وکړل او د ولس د ژوند په بیه یې خپل ځانونه شتمن کړل، هغوی فکر کاوه چې سمه لار یې غوره کړې او په دې ډول به د ټولنې د مخورو او اشرافو د ملاتړ ترلاسه کولو له لارې تر ډېره په واک کې پاتې شي. په ۱۹۷۱ کال کې د گانا د لومړي وزیر «کوفي بوسیا» تجربې ښيي چې د ناپوهۍ فرضیه څومره گمراه کوونکې ده. بوسیا په خپل وخت کې له یوه خطرناک اقتصادي ناوړین سره مخ شو، نوموړي چې تر نكرومه وروسته په ۱۹۶۹ کال کې واک تر لاسه کړ، بې ثباته اقتصادي تگلاره خپله کړه، په مارکېټ کې یې د بېلابېلو توکو بیه په کنټرول کې واخیستې او د بهرنیو اسعارو پر وړاندې یې د پیسو ارزښت تر

حقيقي ارزښت لوړ وساته. که څه هم بوسيا د نکرومه له سيالانو څخه و او د يوه ډيموکراتيک دولت مشري يې کوله، خو له ډېرو ورته سياسي محدوديتونو سره مخ و. دی هم د نکرومه په څېر د خپلو غوره کړو تگلارو په اړه بې خبره نه و، بلکې په دې باور و چې اقتصادي تگلاره يې گټوره يا د هېواد د پرمختگ لپاره يو ايډيال ده، بوسيا ځکه دغه پاليسي غوره کړې وه، چې غوښتل يې سرچينې او امکانات ځواکمنو سياسي ډلو ته ولېږدوي، لکه د ښاري سيمو اوسېدونکي، چې بايد خوښ او راضي ساتل شوي وای. د بيو کنټرول چې په ترڅ کې يې ښاري ټاکنيزو حوزو ته بايد ارزانه خواږه عرضه او د دولتي لگښتونو د پوره کولو لپاره عوايد برابر شوي وای، کروندگر له سختو ستونزو سره مخ کړل، خو دغه کنټرول ډېر دوام و نه کړ. گانا ډېر ژر د تادياتو د بيلانس کسر او د بهرنيو اسعارو د کمښت له بحران سره مخ شو، د دې اقتصادي کړکېچ په ترڅ کې بوسيا د ۱۹۷۱ کال د ډسمبر په ۲۷ مه د پيسو نړيوال وجهي صندوق سره يو تړون لاسليک کړ، چې له امله يې د هېواد ملي کرنسۍ ارزښت په بېساري توگه راټيټ شو.

د پيسو نړيوال صندوق، نړيوال بانک او نړيوالې ټولنې پر بوسيا فشار راوړ، چې په تړون کې شامل ټول اصلاحات پلي کړي. که څه هم نړيوال مالي بنسټونه نا خبره وو، خو بوسيا خبر و او پوهېده چې په يوه ستر قمار کې ښکېل شوی دی. د پيسو ارزښت ټيټېدو او اقتصادي ناوړين له امله خلکو په پلازمېنه «اکرا» کې پاڅون وکړ، چې په ترڅ کې يې بوسيا د ډگروال «اچومبونگ» په مشرۍ د پوځ له لوري را وېرځول شو.

د جغرافيه او کلتور او د ناپوهۍ فرضيو ترمنځ توپير دا دی، چې د ناپوهۍ فرضيه د بېوزلۍ د ستونزې د حل لپاره چټک وړانديزونه کوي، يعنې: که ناپوهي مو له دغسې برخليک سره مخ کوي، نو واکمنان او پاليسي جوړوونکي کولای شي چې هغه له موږ سره يې شريک کړي او موږ به د منل شويو اقتصادي تگلارو په چوکاټ کې د سمو لارښوونو او سپارښتنو پر مټ وکولای شو چې ټولې نړۍ ته پراختيايي پروگرامونه طرحه کړو. خو د بوسيا تجربه پر دې واقعيت ټينگار کوي چې د بازار د ماتې د مخنيوي او د اقتصادي ودې د پاليسو پر وړاندې اصلي خنډونه د سياستوالو ناپوهي نه ده، بلکې هغه انگېزې او محدوديتونه دي چې ناکارو او کمزورو اقتصادي او سياسي بنسټونو زېږولي دي.

که څه هم د ناپوهۍ فرضيې اوس هم د يو شمېر اقتصاد پوهانو او د لوېديځوالو پاليسي جوړوونکو ترمنځ د غوره نظريې په توگه خپل ارزښت ساتلی، خو دا هم د هغو نظرياتو له جملې ده چې کار نه ورکوي. دا فرضيه نه په نړۍ کې د اقتصادي هوساينې رينښې په ډاگه کولای شي او نه هم د ځمکې پر سر لوړې ژورې. مثلاً، ولې ځينو هېوادونو لکه پيرو او مکسيکو داسې بنسټونه او تگلارې يې تر لاس لاندې ونيول چې لويه برخه وگړي يې بېوزله کړل؟ او يا ولې د افريقا جنوب صحرا او د مرکزي امريکا زياتره برخې د لوېديځې اروپا او ختيځې اسيا په پرتله بېوزله دي؟

کله چې يو شمېر هېوادونه ناکاره او فقر زېږوونکي بنسټونه له منځه وړي او د اقتصادي ودې پر لور پر نوي مسير مزل پيلوي، معنا يې دا نه ده چې ناپوه او بې خبره مشران يې خپلو تېروتنو ته متوجې شوي، شخصي گټې يې پوره شوي او يا هم تکره اقتصاد پوهانو مشوره

ورکړې ده. د بېلگې په توگه؛ چين ډېر ژر هغه سياستونه د اقتصادي ودې پر هڅوونکو سياستونو بدل کړل؛ چې ميليونونه انسانان يې له لوړې او فقر سره مخ کړي وو، خو لکه څرنګه چې وروسته به يې په تفصيل وڅېړو، دغه بدلون له دې امله نه وو، چې گڼې د چين کمونېست گوند پوه شوی و، چې اشتراکي مالکيت او صنايعو په خلکو کې ناوړه اقتصادي انگېزې رامنځته کړي. دنگ شياپونګ او د هغه ملګري که څه هم د شخصي گټو پالو په برخه کې له خپلو سيالانو کم نه و، خو متفاوتې گټې او سياسي موخې يې لرلې او د چين په کمونېست گوند کې يې خپلو ځواکمنو سيالانو ته ماتې ورکړه او د هغه سياسي انقلاب سرلاری شو، چې د کمونېست گوند په مشرۍ کې يې ژور بدلونونه راوستل. د همدې سياسي اوښتون په پايله کې د هغوی اقتصادي اصلاحات د کرنې او صنعت په سکتورونو کې د پانګونې د هڅونې لامل شول. دا يوازې غوره سياسي تصميم و، چې چين يې له کمونېزم څخه د بازار هڅوونکي مسير ته سم کړ، نه غوره سپارښتنې يا نورې اقتصادي لارښوونې.

زموږ بحث دا دی چې په نړۍ کې د نا انډولۍ په اړه د پوهېدو لپاره بايد د دې پوښتنې ځواب ومومو چې ولې ځيني ټولني په ډېر ناسم او له ټولنيز پلوه په نا مطلوب ډول سمبال يا سازمان شوي دي. کله کله يو شمېر ملتونه د کارنده بنسټونو د جوړولو هڅه کوي او اقتصادي هوساينې ته رسېږي، خو له بده مرغه ډېر لږ داسې پېښېږي. زياتره اقتصاد پوهان او پاليسي جوړوونکي پر دې تمرکز کوي چې «سمه لار» وټاکي، په داسې حال کې چې پر دغې موضوع پوهېدو ته اړتيا ده چې ولې بېوزله هېوادونه «ناسمه لار» غوره کوي؟ د ناسمې لار

غوراوی له کلتور یا ناپوهۍ سره تړاو نه لري، بېوزله هېوادونه بېوزله دي؛ ځکه هغه څوک چې واک ته راځي، هغوی په خپله بېوزلی او فقر ته زمينه برابروي. هغوی د تېروتنې یا ناپوهۍ له امله ناسمه لار نه ده غوره کړې، بلکې قصداً همداسې کوي. د اقتصاد پوهانو او کارپوهانو له سلا مشورو هاخوا، دا باید مطالعه شي چې پرېکړې يا تصاميم څه ډول نيول شوي؟ څوک دا ډول پرېکړې کوي؟ او ولې دا ډول پرېکړې کوي؟

دا د سياست او سياسي پروسو مطالعه ده. د اقتصاد علم له پيله سياسي علوم له پامه غورځولي دي، په داسې حال کې په نړۍ کې د نابرابرۍ په اړه د پوهايي لپاره د سياسي علومو زده کړه او مطالعه اړينه ده. د ۱۹۷۰ يمې لسيزې اقتصاد پوه ابا لرنر¹ وايي: «د اقتصاد علم له دې امله د ټولنيزو علومو د ملکې لقب تر لاسه کړ، چې حل شوي سياسي مسايل يې د خپل فعاليت برخه وگڼل.»

موږ به دلته په ډاگه کړو، چې اقتصادي هوساينې ته رسېدل، د ځينو بنسټيزو سياسي مسايلو په حل پورې اړه لري. د اقتصاد علم تر اوسه د دې ستونزې په حل کې بريالی نه دی، ځکه چې تر اوسه يې سياسي مسايل حل شوي گڼل. که څه هم د نړيوالې نابرابرۍ سپړنه د اقتصاد علم ته اړتيا لري، خو پوه شو چې د تگلارو يا پاليسيو بېلابېل ډولونه او ټولنيز مناسبات د اقتصاد پر خوځنده عواملو او رويو څه اغېز لري؛ خو سياسي علوم هم بايد له پامه ونه غورځول شي

¹ Abba Lerner

درېم څپرکی

د بېوزلی او هوساینې رامنځته کول

د ځمکې د ۳۸ درجو اقتصاد

د دویمې نړیوالې جگړې په وروستیو کې د ۱۹۴۵ کال په دویمې کې په کوریا کې د جاپان بنکېلاک وپاشل شو. د جاپان تر تسلیمېدو وروسته د همدې کال د اگست پر پنځلسمه کوریا د ځمکې د کړې په ۳۸ درجو کې پر دوو برخو ووېشل شوه: سوېل د امریکا متحده ایالتونو او شمال د روسیې له خوا اداره کېده. په دې سیمه کې د سړې جگړې نیم بنده سوله هغه وخت ماته شوه، کله چې د ۱۹۵۰ کال په جون میاشت کې شمالي کوریا پر سوېلي کوریا یرغل وکړ. که څه هم شمالي کوریا په لومړي سر کې پراخ تهاجمي بریدونه وکړل او د سوېلي کوریا پلازمېنه «سیول» یې ونیوله، خو د کال تر مني پورې د شمالي کوریا پوځ پر شا وتمبول شو، همدا وخت و چې «هوان پیونگ وون» او ورور یې سره جلا شول. هوان پیونگ وون د شمالي کوریا پوځ له وېرې ځان په یوه خوندي ځای کې پټ او په سوېل کې مېشت شو. هغه وروسته د درمل جوړونې کاروبار پیل کړ. د نوموړي ورور جراحي ډاکټر و، چې په سیول کې یې د سوېلي کوریا د پوځ د ټپیانو درملنه کوله، خو کله چې د شمالي کوریا پوځ شاتګ وکړ، هغه هم شمال ته لاړ. دغه دوه وروڼه چې په ۱۹۵۰ کال کې سره جلا شوي وو، تر پنځوس کلني بېلتون وروسته په لومړي ځل یې په ۲۰۰۰ میلادي کال کې د سوېلي کوریا په پلازمېنه سیول کې سره ولیدل. د دې لیدنې زمينه هغه وخت برابره شوه، کله چې دواړو

دولتونو د جلا شويو کورنيو د ليدنې پر يوه محدود پروگرام هوکړه وکړه. د هوان پيونگ وون ورور چې په هوايي ځواکونو کې د يوه ډاکټر په توگه کار کاوه، په يوه ديکتاتور پوځي نظام کې يې نسبتاً ښه دنده درلوده. په شمالي کوريا کې هغه وگړي چې ان له ځانگړو امتيازونو هم برخمن دي، ښه ژوند نه لري. کله چې دواړه وروڼه سره يو ځای کېږي، هوان پيونگ وون له خپل وروره پوښتنه کوي چې د شمال په ۳۸ درجو کې ژوند څنگه و؟ هوان يو موټر درلود، خو ورور يې نه درلود. له وروره يې وپوښتل چې ايا تيليفون لري؟ هغه ځواب ورکړ: «نه، لور مې چې په بهرنيو چارو وزارت کې کار کوي، يو تيليفون لري، خو هغه هم کوډ لري چې هر څوک ترې کار نه شي اخيستی.»

د هوان پيونگ وون ناڅاپه دې خبرې ته پام کېږي چې څنگه د جلا شويو کورنيو د ليدنې په مراسمو کې له شمال څخه راغلو خلکو د پيسو غوښتنه کوله او په دې توگه خپل ورور ته يوه اندازه پيسې ورکوي. خو ورور يې وايي: «که له پيسو سره بېرته شتم شم، نو دولت به راته ووايي چې پيسې موږ ته راکړه. دا پيسې بېرته واخله» هوان پيونگ د خپل ورور زړې او شپېدلې کورتۍ ته پام کېږي: «کوټ دې لري کړه او چې بېرته تللې دا واغونډه» هغه ورته په ځواب کې وايي: «دا کار نه شم کولای، دا کورتۍ راته دولت يوازې دلته د تگ لپاره په پور راکړې ده.»

تر جلا کېدو وروسته، هوان گوري چې ورور يې څومره زهير، ناروغ او عصباني شوی، د ليدنې پر مهال نارامه و او فکر يې کاوه چې څوک يې خبرو ته غوږ نيسي. د شمالي کوريا دغه اوسېدونکي له هغه ډېر بېوزله و، څومره چې ورور يې هوان پيونگ وون فکر کاوه. ورور

بې ويل چې ښه ژوند لري، خو هوان د هغه بد حالت په خپلو سترگو لیده او لکه نری سیم داسې ډنگر شوی و.

په سوېلي کوریا کې د خلکو د ژوند معیارونه د هسپانویانو او پرتګالیانو د ژوند له معیارونو سره برابر دي، خو په شمالي کوریا یا په اصطلاح د «کوریا د خلکو ډیموکراتیک جمهوریت» کې د ژوند معیارونه د یوه افریقایي هېواد له معیارونو سره ورته دي، چې که دا وضعیت له سوېلي کوریا سره پرتله شي، لس چنده ټیټ دی. د شمالي کوریا خلک په ډېر بد روغتیایي وضعیت کې ژوند کوي. د شمالي کوریا وګړي د خپلو تربورانو یعنی د سوېلي کوریا د اوسېدونکو په پرتله په اوسط ډول لس کاله کم عمر کوي.

اوومه نقشه د دوو کوریاگانو ترمنځ توپیر په تصویري بڼه را ښيي. دغه انځور چې له سپورمکی اخیستل شوی دی، په کوریا تاپو وزمه کې د شپې مهال د برېښنا د رڼا کچه ښيي. دغه ژور توپیر دومره

اوږده مخینه نه لري. دغه توپيرونه تر دویمې نړیوالې جگړې مخکې نه وو، خو تر ۱۹۴۵ کال وروسته چې کله په شمال او سوېل کې دوه جلا دولتونه جوړ شول، دواړو د اقتصادي مدیریت لپاره ډېرې متفاوتې تگلارې تر لاس لاندې ونيولې. د سوېلي کوریا سیاسي او اقتصادي بنسټونه د ساینګمن ري «Syngman Rhee» له خوا جوړ شول، نوموړی چې سخت کمونېست ضد سړی و، د امریکا متحده ایالتونو قوي ملاتړ یې له ځان سره درلود او زده کړې یې هم د امریکا په هاروارډ او پرنستون پوهنتونونو کې کړې وې. ري په ۱۹۴۸ کال کې د سوېلي کوریا ولسمشر شو، دا چې سوېلي کوریا د کوریا جگړې پر مهال د سوېل په ۳۸ درجو کې د کمونېزم خطر د مخنیوي په موخه جوړه شوه، نو هغه مهال یو ډیموکراتیک هېواد نه و. ري او د هغه ځایناستی جنرال «پارک چونګ هی» دواړه په تاریخ کې د ټولواک یا غیر ډیموکراتیک ولسمشرانو په نوم یادېږي. خو دواړو د بازار اقتصادي سیستم رامنځته کړی و، چې د خصوصي مالکیت حق په کې ازاد و. جنرال پارک له ۱۹۶۱ کال وروسته د هېواد اقتصادي ودې ته پاملرنه وکړه او تولیدوي فابریکو ته یې د پورونو او کرېډټونو اسانتیاوې برابرې کړې، خو په شمالي ۳۸ درجو کې وضعیت بل ډول و. کله چې «کیم ایل سونګ» په ۱۹۴۷ کال کې د شوروي اتحاد په مرسته د شمالي کوریا واکمن شو، د جوچي «Juche» په نامه یې یو سخت متمرکز اقتصادي نظام جوړ کړ. سونګ د دویم نړیوالې جگړې پر مهال جاپان ضد کمونېست چریکي جنګیالی و، هغه خصوصي مالکیت او مارکېټ بند اعلان کړل، ازادي نه یوازې د بازار بلکې د ژوند په ټولو برخو کې محدوده

شوه، یوازی د کیم اہل سونگ او وروسته د هغه د خايناستي کیم جونگ اہل یوې کوچنی دلې ازادي لرله. د دواړو کوریاگانو ترمنځ دومره ژور اقتصادي توپیر د حیرانی وړ نه دی. د کیم اہل سونگ د جوجي اقتصادي نظام ناوړین زېروونکې پایلې وروسته را برسېره شوې. د شمالي کوریا د مرموز او پټ دولت له امله تر اوسه د دې هېواد په اړه رسمي شمېرې او معلومات په لاس کې نه شته، خو د پرله پسې قحطی او لوړې په اړه شته معلومات په ډاگه کوي چې په شمالي کوریا کې نه یوازی تولیدي صنایع له پنبو وغورځېدې، بلکې دغه هېواد د کرنیزو تولیداتو په برخه کې هم له سقوط سره مخ شو. د خصوصي مالکیت له منځه وړل د پانگونې او تولید د انگېزې د له منځه وړلو په معنا و. مستبد او ځپونکي رژیم، نوښتونو او نوې ټکنالوژۍ ته په بد نظر کتل.

کیم اہل سونگ، کیم اہل جونگ او د هغو ملگرو د نظام د اصلاح، د خصوصي مالکیت د ازادۍ، د بازار او سیاسي بنسټونو د اصلاح لپاره هېڅ اراده او پلان نه لرل، خو په عین وخت کې د سوېلي کوریا اقتصادي بنسټونو بیا د پانگونې او سوداگرۍ لپاره د هڅونې زمينه برابره کړې وه. د جنوبي کوریا سیاستوالو پر ښوونې او روزنې لویه پانگونه وکړه او د دې هېواد وگړي په لوړه کچه له زده کړو برخمن شول. د جنوبي کوریا کمپنیو ډېر ژر د روزل شوې او مسلکي بشري قوې، د پانگونې، صنعتي کېدو او صادراتي تگلارو او نورو سیمو ته د ټکنالوژۍ د لېږدولو له امتیازاتو گټه واخیسته. سوېلي کوریا په ختیځه اسیا کې ډېر ژر یو معجزه یي اقتصاد جوړ کړ، یعنې په نړۍ کې د چټکو مخ پر ودو هېوادونو په ډله کې ودرېد. یوازی نیمه پېړۍ وروسته یعنې په ۱۹۹۰ کال کې د سوېلي کوریا پرمختگ او د شمالي

کوريا څوړتيا، دواړه په دومره لوی واټن کې ودرول، چې ترمنځ يې توپير لس برابره شو. فکر وکړئ چې په راتلونکي کې به د دواړو هېوادونو ترمنځ نور څومره توپير راشي؟ کله چې د شمالي کوريا اقتصادي ناوړين چې د ميلیونونو انسانانو د لوړې سبب شو، د سويلي کوريا له اقتصادي برياليتوبونو سره پرتله کوو؛ رښتيا هم سړی ټکان خوري. نه کلتور، نه جغرافيه او نه هم ناپوهي کولای شي چې د دواړو کورياگانو د برخليک مسيرونه واضح کړي، بلکې د موضوع د ښه سپيناوي لپاره اړينه ده چې د دواړو هېوادونو بنسټونه مطالعه کړو.

پرانستي اقتصادي بنسټونه او زېښونکي اقتصادي بنسټونه¹

د دولتونو اقتصادي برياليتوبونه له يو بل سره توپير لري؛ ځکه چې د بنسټونو، قوانينو او هڅونکو انگېزو له اړخه سره ورته نه دي. د سوېلي او شمالي کوريا ځوانان په پام کې ونيسئ، چې څه هيلې لري. د شمال اوسېدونکي د کار پنځوونکو نوښتونو، پنځونو او د کار د لازمو مهارتونو له زده کولو پرته، په ډېرې بېوزلۍ کې ژوند تېروي. هغه درس چې زده کوونکو ته په ښوونځيو کې ورکول کېږي، تر ډېره د نظام د مشروعيت او پاينت لپاره نږه تبليغات او پروپاگاندا دي. زده کوونکي کتابونو ته ډېر لږ لاسرسی لري، کمپيوتر خو بېخي لږې خبره ده. د ښوونځي تر پای ته رسولو وروسته د شمالي کوريا هر وگړی بايد لس کاله په پوځ کې خدمت وکړي. دغه تنکي ځوانان پوهېږي چې هېڅکله به د کاروبار، سوداگرۍ او سوکالی خاوندان نه شي،

¹ Inclusive Economic Institutions and Extractive Economic Institutions

مگر دا چې يو شمېر کسان د خپل ژوند د پر مخ بيولو لپاره په غير قانوني توگه پر اقتصادي فعاليتونو لاس پورې کړي. دوی هم پوهېږي چې قانوني مارکېټ ته لاسرسی نه لري، خو خپل توليدات او مهارتونه وپلوري، دوی دغه راز په دې هم نه پوهېږي چې څه ډول بشري حقوق لري. خو هغوی چې په سوېلي کوريا کې ژوند کوي، له غوره زده کړو او له داسې هڅوونکو تگلارو څخه برخمن دي چې نوبت او په خپل مسلک کې يې لا ډېر کونښن ته هڅوي. سوېلي کوريا د بازار اقتصادي سيستم لري چې د خصوصي يا شخصي مالکيت حقوق پکې خوندي دي. د سوېلي کوريا ځوانان پوهېږي چې که د يوه متشبهث يا کاروباري په توگه فعاليت پيل کړي، يوه ورځ به هرومرو د خپلې پانگونې مزه وڅکي. هغوی کولای شي چې د خپل ژوند معيارونه لوړ کړي، موټر، کور او روغتيايي خدمتونو ته لاسرسی ولري. په سوېلي کوريا کې دولت د اقتصادي فعاليتونو او خصوصي پانگونو ملاتړ کوي، پانگوال او سوداگر بانکي پورونو او مالي بازارونو ته لاسرسی لري. دغه راز بهرني شرکتونه کولای شي چې له کوريايي شرکتونو سره گډه پانگونه وکړي او افراد کولای شي چې د کورونو د اخیستو لپاره رهنې يا گروي پورونه ترلاسه کړي. که په سوېل کې مو هر ډول تجارت ته زړه کېږي، ازاد ياست. خو په شمال کې دا ډول ازادي نشته. په سوېل کې تاسو کولای شئ چې کارگر استخدام کړئ، خپل توليدات او خدمات وپلورئ او ځنگه مو چې زړه غواړي خپلې پيسې په بازار کې مصرفولای شئ، خو په شمال کې دا هر څه يوازې په تور بازار کې شوني دي. دا متفاوت شرايط په شمالي او سوېلي کوريا کې له موجوده بنسټونو څخه سرچينه اخلي. پرانيستي بنسټونه - لکه سوېلي

کوریا او متحده ایالتونه چې ترې برخمن دي- هغه بنسټونه دي چې خلکو ته د اقتصادي فعالیتونو زمینه برابروي او دې ته یې هڅوي چې له خپلو وړتیاوو او مهارتونو څخه په ښه توګه استفاده وکړي او د انتخاب واک ولري. د دې لپاره چې اقتصادي بنسټونه پرانیستي یا عام شموله وي، خصوصي مالکیت پکې باید خوندي وي، عادلانه او ناپېیلی حقوقي سیستم ولري او د عامه خدمتونو د وړاندې کولو لپاره داسې اقدامات تر لاس لاندې ونیسي، چې خلکو ته د راکړې ورکړې او تړونونو یو ډول زمینه برابره شي. همدارنګه دا بنسټونه باید خلکو ته د نوي کسب و کار زمینه برابره کړي. د سوېلي او شمالي کوریاګانو او د امریکا متحده ایالتونو او لاتینې امریکا ترمنځ توپیر یو عمومي اصل را ښيي. پرانیستي اقتصادي بنسټونه د اقتصادي فعالیتونو له پراختیا، د ګټې له ډېرښت او د هوساینې له چټکتیا سره مرسته کوي. د خصوصي مالکیت حق مهم رول لري، ځکه یوازې هغه کسان به پانګونې ته زړه ښه کوي، چې له دې ډول حقونو څخه برخمن وي. که یو سوداګر یا پانګوال احساس کړي چې خواري یې په اوبو لاهو کېږي او یا ټوله ګټه یې په مالیاتو کې مصرفېږي، نو د کار انګېزه به یې ډېره کمه وي؛ پانګونه او نوښت خو لږې خبره ده. د ټولنې ټول وګړي باید امنیت او خوندي چاپېریال ته لاسرسی ولري. برېټانیا په ۱۶۸۰ کال کې په لوېدیځ هند «West Indias» کې د باربادوس په مستعمره کې د خلکو سرشمېرنه پیل کړه. دغې سرشمېرنې په ډاګه کړه چې د دې ټاپو د ټولو ۶۰ زره وګړو له ډلې ۳۹ زره یې افریقایي توکمه مریان وو چې د ۱/۳ برخې نفوس مال ګڼل کېده، دا مریان په حقیقت کې د کرنیزو ځمکو د ۱۵۷ مالکینو

مال وو، چې د گنيو د توليد په سترو كروندو كې يې كار كاوه. د باربادوس ټاپو كابو نيمايي ځمكه د همدغو ۱۵۷ ځمكوالو وه. دغه ستر ځمكوال يا فيوډالان د خپل مالكيټ له حقونو ډاډه وو او د دولت له ملاتړه هم برخمن وو، هغوی نه يوازې له دې اړخه مطمئن وو، بلكې د مريانو د ساتنې په اړه يې هم پوره اطمینان درلود. يوه ځمكوال كولاى شول چې پر بل ځمكوال، مريان وپلوري او پر دې ډاډه و چې محكمه دا او دې ته ورته نور قراردادونه به په ښه توگه عملي كوي. دا ولې؟ ځكه چې په باربادوس ټاپو كې د ۴۰ قاضيانو له ډلې ۲۹ تنه يې ستر ځمكوال وو. همدارنگه ۸ تنه لوړ پوړي پوځي چارواكي د سترو كروندو او ځمكو خاوندان وو. سره له دې چې د باربادوس لوړ پاركي يا اشراف د مالكيټ له خوندي او تضمين شويو حقونو برخمن وو، خو پرانيستي سياسي او اقتصادي بنسټونه يې نه لرل. د دې هېواد له هرو درې اوسېدونكو دوه يې مريان وو، هغوی زده كړو او اقتصادي بنسټونو ته لاسرسى نه درلود او نه يې له خپلو وړتياوو او مهارتونو د گټې اخيستنې انگېزه لرله. عام شموله يا پرانيستي اقتصادي بنسټونه بايد د مالكيټ خوندي حقوق او اقتصادي فرصتونه ولري، دا حقوق بايد يوازې د ټولنې مخورو او اشرافو لپاره نه وي، بلكې عام شموله او د ټولنې هر وگړى ترې برخمن كېداى شي. د مالكيټ تضمين شوي حقوق، قانون، عامه خدمتونه، د تجارت او قراردادونو ازادي ټول په دولت پورې اړه لري، كوم چې د يوه بنسټ په توگه د عامه نظم د ټينگښت لپاره د مشروع ځواك د كارونې، له غلا او درغلى څخه د مخنيوي او د وگړو ترمنځ د قراردادونو د پلي كولو واک لري. ټولنه نورو عامه خدمتونو ته هم اړتيا لري: د توکو او محصولاتو د لېږد لپاره د سړكونو

او ترانسپورتي شبکو رامنځته کول، د اقتصادي فعاليتونو د غوړېدا او چټکتيا لپاره د عامه زېربنا جوړول او د درغليو او ناوړه چارو د مخنيوي په موخه د يو لړ اساسي قواعدو - مقرراتو رامنځته کول. که څه هم مارکېټ او خلک هم کولای شي چې دغه ډول اسانتياوې رامنځته کړي، خو هغه امکانات او همغږي چې په دې برخه کې ضرور دي، يوازې د يوه مرکزي دولت د وس خبره ده. په دې توگه؛ دولت د عامه نظم د ټينگوونکي، د قانون پلي کوونکي، د خصوصي مالکيت ملاتړ کوونکي، د قراردادونو تضمينوونکي او د عامه خدمتونو وړاندې کوونکي په توگه په اقتصادي بنسټونو کې اوبدل شوی دی. پرانيستي اقتصادي بنسټونه دولت ته اړتيا لري او له هغه کار اخلي. د شمالي کوريا، د لاتيني امريکا استعاري بنسټونه (ميتا، ايکوميندرا يا ريپارټيمنتو) هغه بنسټونه دي چې له دې ډول ځانگړنو بې برخې دي.

په شمالي کوريا کې خصوصي مالکيت نه شته. د لاتيني امريکا په مستعمرو کې يوازې هسپانويان د خصوصي مالکيت اه حقونو برخمن وو، خو د ځايي خلکو ملکيت خوندي نه و. د دې ټولنو لويه برخه وگړو د خپلې خونبې وړ اقتصادي پرېکړو کې هېڅ واک نه درلود او د زور او فشار له لارې څنډې ته شوي وو. په يادو ټولنو کې د اساسي عامه خدمتونو د وړاندې کولو لپاره د دولت واک چې د اقتصادي هوساينې لپاره اړين و، ونه کارول شو. په شمال کوريا کې دولت داسې يو بنوونيز نظام رامنځته کړ، چې يوازې د دولت د پايښت لپاره پروپاگنډ او تبليغ کوي، خو د بېوزلې او لوړې مخه يې ونه شوی نيولای. د لاتيني امريکا د استعاري دولتونو ټول تمرکز پر

دې و، چې څنگه ځايي وگړي استثمار او جبري کارونه پرې وکړي. مور دغه ډول بنسټونه چې ځانگړنې يې له پرانيستو بنسټونو سره په ټکر کې دي، د «زېښونکو بنسټونو» په نوم يادوو؛ ځکه دغه ډول بنسټونه د دې لپاره جوړ شوي، چې د ټولنې د يوې طبقې شتمنۍ او عوايد د ټولنې بلې بډايه طبقې ته په خوله کې ورکړي.

د اقتصادي هوساينې ماشين

پرانيستي اقتصادي بنسټونه، پرانيستي مارکېټونه زېږوي او دا کار خلکو ته نه يوازې دا ازادي ورکوي چې د خپلې خوښې وړ مسلک وټاکي، بلکې له دې ډول فرصتونو څخه د گټې اخيستني زمينه هم ورته برابروي. هغه څوک چې يوه ښه ايډيا يا طرحه لري، کولای شي چې کاروبار پيل کړي. متشبت يا کاروباري سپړی کولای شي هر هغه ځای ته لاړ شي، چېرته چې يې گټه وي. کمزوري او بې خونده شرکتونه خپل ځای مخکښو شرکتونو ته پرېږدي. وگورئ، چې په پيرو او بوليويا کې د استعمار پر مهال د پرانيستي مارکېټ تر چتر لاندې خلک څه ډول خپل شغل غوره کوي. په دغو هېوادونو کې د ميتا قانون پر بنسټ خلک د سپينو زرو او قيمتي فلزاتو کانونو کې په زور کار ته مجبور او بې له دې چې د هغوی د خوښې وړ مسلک په پام کې ونيول شي، دې کار ته اړ اېستل کېدل. پرانيستي مارکېټونه يوازې ازادو مارکېټونو ته نه وايي. باربادوس هم په اولسمه پېړۍ کې ازاد بازارونه لرل، خو دا چې هلته هم د مالکيت حقوق يوازې تر ځمکوالو پورې محدود وو، بازار يې له ازاد بازار سره ډېر لږ ورته والی درلود. د مريانو بازار په حقيقت کې د اقتصادي بنسټونو يوه برخه وه چې خلک يې په منظم ډول جبري کار ته مجبورول، د

مسلک د غوراوي او له استعداد څخه د گټې اخیستنې حقوق ترې تروړل کېدل. پرانیستي اقتصادي بنسټونه پر دې سربېره، د هوساینې دوو نورو څرخونو ته هم زمینه برابروي: ټکنالوژي او زده کړه. دوامداره اقتصادي وده چې د کاري ځواک، ځمکې او پانگې گټمنتیا لوړوي، تل د ټکنالوژۍ له پرمختگ سره ملگرې وي. که یوه پېړۍ مخکې خپلو نیکونو ته نظر وکړو، هغوی هېڅ ډول اسانتیاوو لکه الوتکې، موټر، روغتیايي خدمتونو، درملو، په ودانیو کې نل غځونې، برېښنايي کولرونو، لویو مارکېټونو، راډیو او سینا چې زموږ په اوسني ژوند کې یو عادي خبره ده، لاسرسی نه درلود، نو معلوماتي ټکنالوژي، روباتونه او کمپیوټري ماشین الات خو بیخي لرې خبره ده. که تر دې هم یو نسل مخکې انسانانو ژوند ته پام وکړو، نو وبه گورو چې هغه وخت ژوند او ټکنالوژي تر دې هم په ټیټه کچه کې وه، په داسې حال کې چې په اوس وخت کې د دې ډول ژوند او شرایطو په اړه فکر کول ډېر گران دي. دغه پرمختگونه د اډیسن په څېر د کار پنځوونکو اشخاصو د علم او محصول لاسته راوړنه ده چې د گټور کار او کسب د رامنځته کولو لپاره یې خپله پوهه په کار واچوله. د نوبنتونو دغه بهیر د هغو اقتصادي بنسټونو پر مټ پرمخ بیول کېږي، چې خصوصي مالکیت هڅوي، د قراردادونو ملاتړ کوي، د اقتصادي لوبغاړو یا کاروباریانو لپاره یو ډول اسانتیاوې او امکانات برابروي او همدارنگه په هغو نویو کارونو پسې ځي چې د خلکو په ژوند کې د نوې ټکنالوژۍ د واردولو لامل کېږي. حیرانوونکې نه ده چې توماس اډیسون په امریکایي ټولنه کې وزېږېد، نه په مکسیکو یا پیرو کې. همدارنگه دا شالي کوریا نه،

بلکې سوېلي کوريا ده چې د سمسونگ او هيوندا په څېر د ټکنالوژۍ نوبتنگر شرکتونه لري. نوې ټکنالوژي بنوونې روزنې، مهارتونو، مسلکي او روزل شوي کاري ځواک ته اړتيا لري، چې دغه اړتيا په بنوونځيو، کورونو او د کار په محيط کې رامنځته کېږي. نن زموږ د ټکنالوژۍ دغه لاسته راوړنه چې تر يوې پېړۍ مخکې څو چنده ډېره ده، يوازې د ماشين الاتو او ټکنالوژۍ له امله نه، بلکې د هغې تخنيکي پوهې له امله ده چې د کار قوه ترې برخمنه ده. اوسنۍ هر ډول ټکنالوژي د مسلکي کارکوونکو له شتون پرته د استفادې وړ نه ده. د ماشين الاتو د کارونې او جوړونې په پرتله مهارت او تخصص ډېر ارزښت لري. دا بنوونه -روزنه او د بشري قوې مهارتونه دي چې علمي پوهه زېږوي، هغه پوهه چې زموږ پرمختگ پرې بنا شوی او د کسب و کار په بېلابېلو څانگو کې د ټکنالوژۍ د کارونې زمينه را ته برابروي.

په لومړي څپرکي مو يادونه وکړه چې د صنعتي انقلاب او له هغه وروسته دوره کې زياتره نوبتنگر او مخترعين لکه توماس اډيسن له لوړو زده کړو برخمن نه وو، خو د هغه وخت نوبتونه د اوسنۍ مډرنې ټکنالوژۍ په پرتله ډېر ساده وو. د ټکنالوژۍ په اوسني عصر کې کارگرو او نوبتنگرو دواړو ته لوړې زده کړې ضرور دي، همدا ده چې د اقتصادي بنسټونو ارزښت چې يو ډول اسانتياوې برابروي، په ډاگه کېږي. د امريکا متحده ايالتونو وکولای شول چې بېل گېټس، سټيو جابز، سرگي برين، لري پيج، جېف بزوس او نور سلگونه نوبتنگر شخصيتونه چې د معلوماتي ټکنالوژۍ، هستوي انرژۍ، بيو-ټکنالوژۍ او د نورو علومو په برخو کې يې بنسټيزې پنځونې او اکتشافات ترسره کړي، جذب او وروزي. په امريکا متحده ايالتونو

کې خلک له خپلو استعدادونو او وړتیاوو څخه د گټې اخیستنې پراخ امکانات په لاس کې لري او هر ځوان په اسانۍ زده کړې کولای شي. راځئ چې د کانگو او هایتی په څېر ټولنو ته نظر وکړو. د دې هېوادونو لویه برخه وگړي د زده کړو نیت نه لري او یا که وغواړي ښوونځي ته لاړ شي، د زده کړو کیفیت خورا د اندېښنې وړ دی، ښوونکي ښوونځيو ته نه ورځي او که لاړ هم شي، درسي کتابونه نه شته. په بېوزلو هېوادونو کې د زده کړو ټیټه کچه د اقتصادي بنسټونو له امله ده، چې والدین نه شي کولای خپل اولادونه زده کړو ته وهڅوي. دا کار بیا په خپل وار له سیاسي بنسټونو سره اړیکه لري چې دولت یې د ښوونځيو په جوړولو او د مالي اړتیاوو په پوره کولو کې له ماتې سره مخ کړی دی. هغه بیه چې دغه هېوادونه یې خلکو ته د بې کیفیته زده کړو او د پرانېستو بازارونو د نشتون له امله پرې کوي، ډېره درنه ده. دغه هېوادونه د استعدادونو په ځلونه کې ناکام دي. هغوی ښايي ډېر بالقوه بېل گېټسيان او انشټاینیان ولري، چې اوسمهال د بېوزله کروندگرو په توگه یې زده کړې نه دي کړي او د خپلې خونې خلاف کارونو یا هم په پوځ کې خدمت ته مجبورېږي، ځکه هغوی ته هېڅکله د خپلې خونې وړ کسب او مسلک د غوراوي فرصت نه ورکول کېږي. د اقتصادي ودې لپاره د پرانېستو بازارونو له ظرفیتونو استفاده، د ټکنالوژیکي نوښتونو هڅونه، پر اشخاصو پانگونه او د استعدادونو ځلول ډېر مهم دي. د دې خبرې روښانه کول چې ولې زیاتره اقتصادي بنسټونه دغو ساده موخو ته په رسېدو کې پاتې راغلي دي، د دې کتاب اصلي موضوع ده.

پرانيسټي او زبېنونکي سياسي بنسټونه

Extractive and Inclusive Political institutions

اقتصادي بنسټونه د خلکو له لوري جوړېږي. مثلاً؛ د شمالي کوريا اقتصادي بنسټونه د کمونستانو له لوري چې په ۱۹۴۰ مه لسيزه کې واک ته ورسېدل، جوړ شول. همدارنگه د لاتيني امريکا د يو شمېر مستعمرو اقتصادي بنسټونه د هسپانويانو له خوا تاسيس شول او سوېلي کوريا د شمالي کوريا په پرتله متفاوت اقتصادي بنسټونه جوړ کړل، ځکه چې د جلا او متفاوتو تگلارو لرونکو سياستوالو د ټولني د جوړښت په اړه متفاوتې پرېکړې وکړې، په بله وينا؛ سوېلي کوريا جلا سياست غوره کړ.

سياست هغه پروسه ده چې پر ټولنه د حکومت کولو لپاره قوانين ټاکي. بنسټونه د سياست په محوطه کې ځای لري، چې ښکاره مثال يې پرانيسټي بنسټونه دي. دغه بنسټونه د دولتونو د اقتصادي هوساينې او ښه‌بازۍ لپاره گټور دي، خو خپل ځای استثمري بنسټونو ته پرېږدي، ځکه چې د يو شمېر کسانو لکه په شمالي کوريا کې د کمونستانو او د باربادوس مستعمره کې د ځمکو د مالکينو گټې همدا ايجابوي. کله چې د بنسټونو پر سر شخړې پېښېږي، پایله يې په دې پورې تړلې وي چې کوم کس يا ډله د سياست په دې لوبه کې بريالي کېږي، څوک ډېر ملاتړ خپلوي شي، ډېرې سرچينې لاس ته راوړلای شي او په پایله کې يو گټور اتحاد رامنځته کولای شي. لنډه دا چې د بنسټونو په جگړه کې، نتيجه په ټولنه کې د سياسي واک د وېش په څرنگوالي پورې اړه لري. سياسي بنسټونه هغه جوړښتونه دي چې د دې لوبو نتيجه ټاکي، دغه بنسټونه يو لړ هغه قواعد دي چې په سياسي مناسباتو کې پر انگرېزو واک چلوي، همدا

بنسټونه دي چې په ډاگه کوي، چې حکومت څه ډول ټاکل کېږي او د حکومت کومه برخه د کوم کار د ترسره کولو مسوولیت لري، همدارنگه په ډاگه کوي چې په ټولنه کې واک د چا په لاس کې دی او دغه واک د کومو موخو لپاره باید وکارول شي. که واک په غیر مشروط ډول تعریف او په محدودو کړيو پورې وتړل شي، نو په دې صورت کې سیاسي بنسټونه مطلقه بنسټونه گڼل کېږي، لکه هغه مطلقه شاهي نظامونه چې د تاریخ په اوږدو کې د نړۍ په بېلابېلو سیمو کې واکمن وو. هر چا چې په مطلقه سیاسي نظامونو کې واک ترلاسه کړ (لکه په شمالي کوریا او د لاتینې امریکا په مستعمرو کې)، کولای شي چې د واک او شتمنۍ د زیاتوالي لپاره اقتصادي بنسټونه په خپل ولکه کې واخلي، خو د دې برعکس، دا پراخ بنسټه «Puluristic» بنسټونه دي چې واک په ټولنه کې په پراخه کچه وېشي او د قانون په چوکاټ کې یې محدودوي. په دې ډول ټولنو کې واک د یو تن یا یوې ډلې پر ځای د یوه ستر ائتلاف یا د ډلو د نسبي اکثریت لاسته ورځي. ښکاره خبره ده چې د پراخ بنسټه او پرانېستو سیاسي بنسټونو ترمنځ نږدې اړیکه وجود لري، خو په دې اړه د پوهېدو راز چې ولې سوېلي کوریا او متحده ایالتونه پرانیستي اقتصادي بنسټونه لري، یوازې په پراخ بنسټه یا کثرت پاله سیاسي بنسټونو کې نه دی، بلکې واک او د دولت کافي مرکزیت «سنټرالیزېشن» هم په دې برخه کې مهم گڼل کېږي. د دې یو ښه مثال د ختیځې افریقا په سومالیا هېواد کې موندلای شو، دلته کلونه کېږي چې سیاسي واک په ټولنه کې په لویه کچه تیت شوی دی، دلته په حقیقت کې هېڅ داسې یو رښتینی واحد قدرت نه شته چې

کنترول او څار رامنځته کړي، ټولنه پر بېلابېلو متخاصمو قبیلو وپشل شوې ده چې هېڅ یوه یې پر یو بل نه شي برلاسې کېدای، د هرې قبیلې زور یوازې د مقابلي قبیلې په زور محدودېدای شي، د واک یا قدرت دغه ډول پاشلتیا هېڅکله د پرانېستو بنسټونو د جوړېدو سبب نه شي کېدای، بلکې دا وضعیت ټولنه نوره هم بې نظمۍ او گډوډۍ ته ور تېل وهي. دا وضعیت له دې سرچینه اخلي چې د سوماليا دولت له مرکزي سیاسي قدرت څخه برخمن نه دی، خو د هغه پر مټ خلکو ته د قانون واکمني او حاکمیت ټینګ کړي، اقتصادي او سوداګریز فرصتونه رامنځته او عامه خدمتونه وړاندې کړي.

د دولت د تعریف په اړه د ماکس وېبر د مشهور او منل شوي تعریف له مخې «دولت په ټولنه کې د مشروع ځواک کارونې لپاره انحصاري حق» بلل شوی دی، د دغه ډول انحصار او د لازم مرکزي واک له موجودیت پرته، دولتونه هېڅکله په ټولنه کې نظم او قانون نه شي ټینګولی؛ د عامه خدمتونو وړاندې کول او د اقتصادي فعالیتونو هڅونه خو لا لرې خبره ده. کله چې یو دولت د سیاسي قدرت په مرکزي کولو کې ناکام شي، ټولنه ډېر ژر یا وروسته د سوماليا په برخلیک اخته کېږي. موږ هغه سیاسي بنسټونه چې متمرکز او پراخ بنسټه دي، د پرانېستو بنسټونو په نوم یادوو او هغه چې دا دوه ځانګړنې نه لري، د زېښنونکو یا استشاري بنسټونو په نامه نوموو. د سیاسي او اقتصادي بنسټونو ترمنځ ډېر ګډ او نږدې وجوهات شتون لري، زېښنونکي بنسټونه واک د ټولني د یوې کوچنۍ ډلې په لاس ورکوي او د دې واک پر وړاندې اندکې محدودیتونه وضع کوي، چې همدغه واکمنه ډله بیا د عامه سرچینو د زېښناک په موخه په خپله خوښه اقتصادي بنسټونه جوړوي، نو ویلی شو چې زېښنونکي

سیاسي بنسټونه په طبیعي توګه زېښونکي اقتصادي بنسټونه له ځان سره لري. زېښونکي اقتصادي بنسټونه د خپلې بقا لپاره زېښونکو سیاسي بنسټونو ته اړتیا لري، خو برعکس؛ پرانیستي سیاسي بنسټونه له واک یا قدرت څخه د ګټې اخیستنې ساحه پراخوي، دا ډول بنسټونه د هغو اقتصادي بنسټونو د مخنیوي او د له منځه وړلو غوښتونکي دي چې عامه ګټې او سرچینې لوتي، په مارکېټ کې د خلکو د ګډون مخه نیسي او د نویو فعالیتونو پر وړاندې خنډونه جوړوي، مثلاً؛ باریادوس ټاپو ته نظر وکړئ، دلته د مریانو د استشار پر اساس موجود کرنیز سیستم د سیاسي بنسټونو له ملاتړ پرته دوام او فعالیت نه شوی کولای، دا هغه سیاسي بنسټونه وو چې مریان یې له سیاسي بهیره خنډې ته او له سختو فشارونو سره مخ کړي وو. همدارنګه په شمالي کوریا کې د حاکم اقتصادي نظام موجودیت چې د یوې ځانګړې ډلې د ګټو لپاره په میلیونونه انسانان یې د بېوزلې او لوړې خولې ته ورکړي، د کمونېست ګوند له سیاسي ملاتړ او واک پرته ناشونی دی. د زېښونکو سیاسي او اقتصادي بنسټونو ترمنځ دغه اړیکه د واټن د رامنځته کېدو لامل کېږي او د ځینو عواملو پر اساس بېرته تقویه کېږي. سیاسي بنسټونه واکمنې طبقې ته دا امکان ورکوي چې ځان ته اقتصادي بنسټونه جوړ کړي، داسې بنسټونه چې ټول د دوی په خدمت کې وي او خنډ جوړوونکو قوتونو ته د سر پورته کولو فرصت نه ورکول کېږي. زېښونکي سیاسي بنسټونه همدا راز حاکمې طبقې ته د دې امکان برابروي چې راتلونکي سیاسي بنسټونه په خپله خوښه جوړ کړي او په هغو کې د تدریجي بدلونونو زمینه برابره کړي. زېښونکي اقتصادي بنسټونه په نوبت سره همدا

حاکمه طبقه شتمنه کوي او دغه اقتصادي ملاتړ بيا له دوی سره د واک او ځواک په ټينگښت کې مرسته کوي. مثلاً؛ په باربادوس يا لاتينيې امريکا کې ښکېلاکگرو له سياسي واک څخه د يو لړ اقتصادي بنسټونو په جوړولو کې کار اخيست او له دې لارې يې د ټولنې پر شتمنۍ او ثروت خپته اچوله، هغوی کولای شول چې د دې شتمنۍ پر مټ د خپل واک او ځواک د پايښت او حتی د پوځ او لښکر جوړولو لپاره کار واخلي. دا وضعیت د دې حقيقت ښکارندويي کوي چې زېښنونکي سياسي او اقتصادي بنسټونه د يو بل تقويه کوونکي دي او د يو بل پاتې کېدو ته تمايل لري، د يادو بنسټونو ترمنځ نږدې والی تر دې هم ډېر دی، کله چې د دغسې واکمنې ډلې پر ځای نوې ډله حکومت ته راځي، هغوی هم له ورته وضعیت سره مخ کېږي او غوره گڼي چې زېښنونکي بنسټونه په خپل حال پرېږدي او له پخوانيو هغو سره په ډېر لږ توپير نوي اقتصادي بنسټونه رامنځته کوي، هغه کار چې د نولسمې پېړۍ په وروستيو کې پورفيریوس دياز او د هغه ملگرو په مکسيکو کې وکړ.

د دې برعکس، پرانيستي اقتصادي بنسټونه د پرانيستو يا پراخ بنسټه سياسي بنسټونو پر اساس رامنځته کېږي، دلته په ټولنه کې واک په پراخه کچه وېشل کېږي او د افرادو خپلسري او شخصي سليقې په کې محدودېږي. دا ډول سياسي بنسټونه همدارنگه د واک د غصب مخه نيسي او نه پرېږدي چې نور کسان د خپلو گټو لپاره د دې ډول بنسټونو ستنې کمزورې او ونړوي. هغه کسان چې د سياسي واک پر گدۍ ناست دي، واک په خپله گټه نه شي کارولای او نه هم دا واک د زېښنونکو اقتصادي بنسټونو د جوړولو لپاره کارولی شي. پرانيستي اقتصادي بنسټونه په ټولنه کې شته سرچينې په عادلانه توگه

وېشي او په دې توگه د پرانېستو سياسي بنسټونو پايښت او دوام ته لار هواروي. دا کومه تصادفي پېښه نه وه چې ويرجينا کمپنۍ په ۱۶۱۸ کال کې هغو کېوالو ته چې مخکې ترې د بېگار په توگه استفاده کېده، د ځمکې د ورکولو ترڅنگ يو لړ ازادۍ هم ورکړې او پخواني سخت قراردادونه يې ورته معاف کړل، همدارنگه يو کال وروسته د يادې استعماري کمپنۍ عمومي غونډې کېوالو ته په خپله خوښه د يوه خپلواک حکومت د جوړولو اجازه ورکړه. دغه کېوال چې تر دې مخکې يې د ويرجينا کمپنۍ زورزياتي او ظلمونه ليدلي وو، د سياسي حقوقو له خونديتوب پرته يې په ورکړل شويو اقتصادي حقونو باور نه درلود. په عمل کې دا ډول اقتصادي سيستمونه دوامداره نه دي. د زېښونکو بنسټونو ترکيب په حقيقت کې بې ثباته دی. د پرانېستو سياسي بنسټونو تر حاکميت لاندې زېښونکي اقتصادي بنسټونه لکه څرنگه چې د باردوس په اړه بحث کې مو پرې خبرې وکړې، د ډېر وخت لپاره دوام نه شي کولای. پرانيستي سياسي بنسټونه نه شي کولای چې په زېښونکو سياسي بنسټونو کې خپل ژوند ته دوام ورکړي.

ولې تل د هوساينې لار نه غوره کېږي؟

سياسي او اقتصادي بنسټونه چې خلک يې په خپله ټاکي، که پرانيستي وي، نو له شک پرته اقتصادي وده او پرمختگ به زېږوي، خو برعکس زېښونکي بنسټونه د اقتصادي ودې او پرمختگ پر وړاندې خنډ دي. ملتونه هغه وخت ماتېږي چې زېښونکي سياسي او اقتصادي بنسټونه ولري، ځکه چې دغه بنسټونه اقتصادي وده ټکنۍ او يا يې په تپه دروي. د بنسټونو انتخاب د ملتونو په بريا او

ماتي کې بنسټيز رول لري. د دولتونو د ماتېدو پر عواملو د پوهېدو په اړه، پر دې موضوع پوهېدل اړين دي چې د پرانېستو بنسټونو د رامنځته کېدو په برخه کې د ځينو دولتونو سياستونه د اقتصادي ودې لامل شوي دي، په داسې حال کې د ځينو نورو دولتونو سياستونو بيا زېښونکي بنسټونه زېږولي چې د اقتصادي ودې مخه يې نيولې ده. بنيادي ځيني فکر وکړي چې د اقتصادي پرمختگ زېږونکي بنسټونه د ټولو په گټه دي، ايا د نړۍ ټول ملتنونه، سياستوال او ان ديکتاتوران په رښتيا نه غواړي چې هېواد يې شتمن شي؟

راځئ چې يو ځل بيا د کانگو پاچاهي په پام کې ونيسو. د کانگو پاچاهي په اولسمه ميلادي پېړۍ کې ښکته شوه او بيا په ۱۹۶۰ کال کې له بلجيم څخه د خپلواکۍ تر گټلو وروسته د «نوي کانگو» په نامه نوي هېواد جوړ شو. کانگو د ۱۹۶۵ او ۱۹۹۷ کلونو ترمنځ د «جوزيف موبوتو» په واکمنۍ کې له دوامداره اقتصادي ځورتيا او بېوزلۍ سره مخ و. لورنټ کاييلا د موبوتو حکومت نسکور کړ، خو کانگو بيا هم له دې وضعيته خلاصون و نه موند. موبوتو په کانگو کې په لويه کچه زېښونکي اقتصادي بنسټونه رامنځته کړل، خلک سختې بېوزلۍ پسې واخيستل، موبوتو او د هغه ډله چې پر «سترو سبزيجاتو» مشهور وو، د بې خرته مال او شتمنۍ خاوندان شول. موبوتو د هېواد په شمال کې په خپل پلرني ټاټوبي «گبادولايټ» کې يوه بې شانه ماڼۍ جوړه کړه، نوموړي د ځان لپاره يو هوايي ډگر هم جوړ کړی و، چې د کانکورډ په نوم د «Air france» شرکت له خوا په اجاره اخيستل شوې الوتکه پکې ښکته پورته کېده، هغه به په دې الوتکه کې اروپايي هېوادونو ته سفرونه کول. نوموړي په اروپا کې ځان ته گڼې ماڼۍ واخيستې او د بلجيم په بروکسل کې د جايدادونو

څښتن شو. ایا غوره نه وه چې موبوتو د خلکو د بپوزله کولو پر ځای داسې بنسټونه رامنځته کړي وای چې د خلکو د ژوند او اقتصاد بڼه کېدو سبب شوي وای؟ او که هغه دا کار کړی وای، ممکنه نه وه چې د بڼه اقتصاد په صورت کې یې د کنکورډ الوتکې د اجاره کولو پر ځای ځان ته یوه الوتکه پېرلې وای او د لوکسو مانیو پر ځای یې یو بیاوړی پوځ رامنځته کړی وای؟

له بده مرغه د نړۍ ډېری ملتونه دې پوښتنې ته منفي ځواب لري. اقتصادي بنسټونه چې د اقتصاد پرمختګ او هوساینې تشویقونکي عامل ګڼل کېږي، بنایي قدرت او ثروت په یو وخت کې داسې وپېشي چې د لوټمارو دیکتاتورانو یا د نورو واکمنو ډلو عاید او شتمنۍ مهار کړي. اساسي ستونزه دا ده چې د اقتصادي بنسټونو پر سر شخړې او ناندري حتمي دي، ځکه چې متفاوت بنسټونه د یوه ملت د هوساینې پر څرنگوالي متفاوتې اغېزې بڼندي. اقتصادي وده چې د بنسټونو پر مټ رامنځته کېږي، کېدای شي ګټونکي او بایلونکي دواړه ولري. د برېټانیا د صنعتي انقلاب پر مهال چې د اوسنۍ نړۍ د شتمنو هېوادونو د اقتصادي پرمختګ اساس ګڼل کېږي، دا ټکی ډېر واضح و. دا انقلاب د بخار انرژۍ، ترانسپورټ او د نساجۍ د تولید په برخو کې پر نویو ټکنالوژیکي پرمختګونو متمرکز و. د کارونو مکانیزه کېدو عواید زیات کړل او په پایله کې دغې چارې یوه موډرنه صنعتي ټولنه سازه کړه. خو ځینو له دغې پروسې سره سخت مخالفت وکړ. دا مخالفت د لنډ فکری یا ناپوهۍ له امله نه و، بلکې یو بشپړ منطقي مخالفت بلل کېده. اقتصادي ودې او ټکنالوژیکي بدلونونو نوي تحولات له ځان سره لرل، چې ستر

اقتصاد پوه جوزېف شومېټر يې «خلاق تخريب - Creative Destruction» بولي. خلاق تخريب، يعنې نوي د زور ځای نيسي. نوي اقتصادي سکتورونه له زړو سکتورونو څخه ځان ته سرچينې راکاږي. نوي شرکتونه له زړو هغو څخه کارونه ځان ته راجلبوي. نوي جوړې شوې کمپنۍ له پخوانيو هغو کارونه د ځان په لور تشويقوي. نوې ټکنالوژي او مهارتونه د موجوده زړو ماشين الاتو ځای نيسي. پرانستي اقتصادي بنسټونه او د اقتصادي ودې پروسه، گټونکي او بایلوونکي دواړه لري، له پرانيستو بنسټونو سره د مخالفت لامل هم له «خلاق تخريب» څخه وېره ده. د اروپا تاريخ د خلاق تخريب د اغېزو په اړه مور ته يو روښانه مثال وړاندې کوي.

په اتلسمه پېړۍ کې د صنعتي انقلاب په ترڅ کې زياتره اروپايي حکومتونه د ټولني د لوړې او شتمني طبقې په لاس کې وو. دوی خپل عوايد له کرنيزو ځمکو يا د پاچا له لوري ځينو سوداگرو ته د ډالۍ په توگه د ورکړل شويو انحصاري حقونو له درکه ترلاسه کول. د خلاق تخريب د نظريې له مخې د صنعت، فابريکو او ښارونو پراخېدو، ځمکو د اساسي سرچينو په توگه خپل ارزښت له لاسه ورکړ، د ځمکو اجاره کمه شوه او په پايله کې په هغه مزد کې زياتوالی راغی، چې ځمکوالو به کارگرانو ته ورکاوه. دغه راز په دې موده کې داسې نوي کارونه او سوداگرۍ پيل شوې چې د يادو اشرافو او ځمکوالو امتيازات يې له خطر سره مخ کول. هغوی د صنعتي انقلاب مطلق بایلوونکي وو. د ښاري کېدنې او د منځني پارکي او د کارگرانو د ټولنيز وینستابا د کچې د لوړېدو په پايله کې د اشرافو سياسي انحصار پای ته ورسېد. په دې اساس د صنعتي انقلاب په پراخېدو سره، اشرافو نه يوازې اقتصادي سرچينې له لاسه

ورکولې، بلکې په سیاسي ډگر کې هم د انزوا له گواښ سره مخ و. اشراف چې د خپل سیاسي او اقتصادي ځواک پر وړاندې یې گواښونه په خپلو سترگو لیدل، د صنعتي کېدو پر وړاندې پیاوړې مخالف جریانونه رامنځته کول. یوازې اشراف د صنعتي کېدو له بهیره په وېره کې نه وو، بلکې د لاسي صنعت کارگران هم د دې انقلاب د پراختیا مخالف وو. ډېری خلک د دې بهیر پر ضد وپارول شول او د هغو کارخانو یا ماشین الاتو په ویجاړولو یې لاس پورې کړ، چې د دوی کاروبار یې پنچر کړی و، دغه خلک د لودیتیانو « luddites » په نامه یادېدل، چې په اوس وخت کې د ټکنالوژۍ ضد کلیمې سره مترادف گڼل کېږي. د نساجۍ د دستگاه د تار نیونکي آلې «flying shuttle» د مخترع جان کي کور په ۱۷۵۳ کال کې د لودیتیانو له لوري وسوځول شو، ځکه چې یادې وسیلې د نساجۍ په صنعت کې د پام وړ پرمختگ او اسانتیا رامنځته کړې وه. جېمز هارگریفس هم چې د نساجۍ په ماشین کې د څرخ « spinning jenny » په اختراع سره یې د نساجۍ په صنعت کې یو ستر بدلون راوست، د جان کي له برخلیک سره مخ شو.

د صنعتي کېدو بهیر سره د لاسي صنایعو د کارگرانو مخالفت د واکمنې طبقې په پرتله دومره جدي نه وو، ځکه چې دې ډلې د ځمکوالو اشرافو په څېر ځواک نه درلود. د لودیتیانو له مخالفت سره سره، په برېتانيا کې صنعتي انقلاب د پراختیا په حال کې و او سره له دې چې اشرافو سخت مخالفت کاوه، خو مخالفت یې اغېز نه درلود. خو د اتریش-هنګري او روسیې په امپراتوریو کې چې اشراف په کې ډېر پیاوړي وو، د صنعتي کېدو بهیر له خنډ سره مخ و. دغه کار د

اتريش-هنګري او روسيې اقتصاد ټکنی او له نورو اروپايي هېوادونو، چې په نولسمه پېړۍ کې يې اقتصادي پرمختګ په برخه شوی و، وروسته پاتې کړل. په هر حال، له پورته مسايلو يوازې يو درس اخيستلی شو: د واک کړۍ تل د اقتصادي پرمختګ او هوساينې پر وړاندې خنډ ګرځي، اقتصادي وده يوازې د ډېرو او غوره ماشين الاتو کارونه يا د ډېرو لوستو وګړو لرل نه دي، بلکې د بدلون، بې ثباتۍ او همدارنګه د خلاق تخريب يوه پروسه هم ده. له همدې امله اقتصادي وده يوازې هغه وخت شونې ده، کله چې سياسي او اقتصادي لوبغاړي د دې پروسې پر وړاندې خنډ نه شي.

د کم پيدا سرچينو، عوايدو او واک پر سر شخړه، د لوبې پر قواعدو د شخړې په معنا ده. اقتصادي بنسټونه اقتصادي فعاليتونه مشخصوي او دا په ډاګه کوي چې له يادو بنسټونو ګټه اخيستونکي څوک دي. کله چې شخړه وي، د ټولو بنکېلو ډلو د غوښتنو پوره کېدل شوني نه دي، ځينې يې مغلوب او ناکامېږي، خو ځينې يې بيا بريالي کېږي. د لوبې يا شخړې ګټونکي د هېواد اقتصادي مسير ټاکي، که د اقتصادي ودې پر وړاندې درېدونکې ډلې ګټونکې شي، د اقتصادي ودې پر وړاندې به خنډ شي او په پایله کې دا کار د اقتصادي ځورټيا لامل ګرځي. د ځواک خاوندان يوازې د اقتصادي پرمختګ زېږوونکو بنسټونو د رامنځته کولو پر وړاندې خنډ نه دي، بلکې د سياسي بنسټونو په برخه کې هم ورته چلند کوي. په يو غير ډيموکراتيک رژيم کې يوه ډله کولای شي چې د خپلې خونې اقتصادي بنسټونه جوړ کړي. ايا هغوی به دې ته حاضر شي چې پرانيستي سياسي بنسټونه رامنځته کړي؟ هېڅکله نه، ځکه چې دا کار د هغوی سياسي واک کمزروی کوي. دلته يو ځل بيا د شخړې

له یوه عامل یا سرچینې سره مخ کېږو. له انحصاري بنسټونو زیانمن وگرځي دا هیله نه لري چې مستبد چارواکي به په سیاسي بنسټونو کې بدلونونه راولي او په ټولنه کې د واک وپس ته به غاړه ږدي، په دغسې بنسټونو کې د بدلون یوازینی لار دا ده چې واکمنه طبقه د پرانېستو بنسټونو جوړولو ته مجبوره کړل شي. هېڅ دلیل نه شته چې زېښونکي سیاسي بنسټونه دې په اتومات یا خپلسري ډول له انحصاره راووځي، ځکه چې دا د سیاسي واک د انحصار طبیعي تمایلات دي. بنیایي په یو شمېر ټولنو کې زېښونکو سیاسي بنسټونو لپاره ډېره انگېزه وجود ولري، په ځانگړې توگه په هغو هېوادونو کې چې دغه ډول بنسټونه پکې نشته، مثلاً؛ که په سومالیا کې یوه قبيله انحصاري حکومت جوړ او اقتصادي بنسټونه په خپله ولکه کې واخلي، بنیایي ډېره شتمنه شي، خو څه شی د دې کار مخه نیسي؟ د سیاسي تمرکز د رامنځته کېدو پر وړاندې اصلي خنډ له بدلون څخه وېره ده. هره قبيله، ډله او سیاستوال چې په حکومت کې د واک متمرکز کولو یا انحصار کولو هڅه کوي، په دې معنا ده چې ټول سیاسي واک په خپله ولکه کې اخلي او دا کار به د نورو ډلو، قومونو او خلکو چې د دې بهیر بایلونکي دي، غوسه راوپاروي. د سیاسي تمرکز یا سنټرالیزېشن نه شتون په یوه هېواد کې نه یوازې د نظم او قانون د نشتوالي په معنا دی، بلکې د یوه ډېر زورور لوبغاړي په معنا دی چې د چارو پر وړاندې خنډ گرځي. سیاسي تمرکز هغه وخت ممکن دی، کله چې د خلکو یوه ډله په پوره قوت او ځواک حکومت جوړ کړي. په سومالیا کې د واک یو انډول وجود لري او هېڅ ډله یا

قبيله نه شي کولای چې پر بلې هغې بر لاسې شي، له همدې امله د سياسي تمرکز تشه په خپل ځای پاتې کېږي.

د کانگو اوږد رنځ

په کانگو کې به د دې يوه ډېره ننه بېلگه پيدا کړو چې د زېښنونکو اقتصادي او سياسي بنسټونو تر سيوري لاندې اقتصادي هوساينه څومره ناشونې ده. کله چې پرتگاليانو او هالنډيانو په پنځلسمې او شپاړسمې پېړيو کې له کانگو ليدنه کوله، په دې هېواد کې يې د سختې بېوزلۍ په اړه خبر ورکړ. د اروپايي معيارونو په پرتله کانگويانو ډېره ابتدايي ټکنالوژي لرله، دوی حتی ليک، خرڅ او سپاره «د ځمکې د قلبې اله» هم نه لرل. په کانگو کې د بېوزلۍ او دا چې ولې هغوی د ټکنالوژۍ له پراختيا سره سره بيا هم له هغې گټه پورته نه کړه، عوامل ډېر روښانه دي، چې ريښه يې د دې هېواد د اقتصادي بنسټونو زېښنونکي يا استشاري طبيعت دی. مخکې مو ولوستل چې د کانگو پاچاهي په مبانزا کې د پاچا له لوري اداره کېده چې وروسته بيا د «ساو سلوادور» لاس ته ورغله. د پاچاهۍ له پلازمېنې په لرې پرتو سيمو کې هغو کسانو واک چلاوه، چې د سلطنت په بېلابېلو چارو کې يې د مشرانو په توگه دنده لرله. کروندې او ماليات د لوړ پارکي مهمې عايداتي سرچينې وې چې د مريانو په وسيله به يې لاسته راوړل. مريتوب د اقتصاد اصلي رکن گڼل کېده او واکمنانو به په کروندو کې ترې د بشري ځواک په توگه کار اخيسته او د اروپايانو له لوري نورو سيمو ته صادربدل. ماليات په خپله خونبه ټاکل کېدل او پاچا کولای شول چې يوه دوره ماليه څو ځله راټوله کړي. د کانگو خلکو د شتمن کېدو لپاره بايد سپيا او پانگونه

کړې وای، مثلاً؛ دوی باید د ځمکو لپاره وسایل پېرلی وای، خو خلکو دا حق نه درلود، ځکه هغه اضافي وسایل چې باید په تولید کې ترې کار اخیستل شوی وای، د پاچا او ځایي حاکمانو له لوري راټول او مصادره کېدل. کانگویانو به د گټې وټې او محصولاتو د زیاتوالي لپاره خپل کورونه پرېښودل او لرې سیمو ته به کوچېدل، هغوی هڅه کوله چې له لوټپاری او مریتوبه د خوندي پاتې کېدو لپاره داسې سیمې ته کډه شي، چې له سرکونو او لویو لارو لرې وي. په دې توگه، د کانگو بېوزلي د هغو اقتصادي بنسټونو سوغات و، چې د هوساینې او پرمختگ ټول ماشینونه یې له پښو غورځول او حتی خلک یې دې ته مجبورول چې په مخالف عمل لاس پورې کړي. دولت خلکو ته ډېر ناچیزه عامه خدمات وړاندې کول، حکومت حتی خلکو ته لومړني خدمات لکه د امنیت ټینګښت، د قانون پلي کول او د ملکیتونو د حقوقو خونديتوب هم خپل مسولیت نه گڼل، بلکې برعکس حکومت په خپله د خلکو سر و مال او بشري حقونو ته لوی گواښ و. په کانگو کې د مریانو د ساتنې او راټولونې مرکز په دې معنا و، چې په دې هېواد کې بل هېڅ داسې بازار چې خلکو ته د خپلې خوښې وړ کارونه رامنځته کړي، وجود نه درلود. پر دې سربېره، ټول سوداګریز فعالیتونه د پاچا په واک کې و او د تجارت دروازې یوازې د هغو کسانو پرمخ خلاصې وې چې له پاچا سره یې نږدې اړیکې لرلې. که څه هم د پرتګالیانو له لوري د لیک تر دود کېدو وروسته د ټولني پورته قشر په چټکۍ لیک او لوست زده کړل، خو پاچا د عام ولس د باسواده کولو لپاره هېڅ و نه کړل. دغو ناخوالو او ځېونکې بېوزلی د واک خاوندان وپرسول. په شپاړسمه

میلادي پېړۍ کې د کانگو پاچا او اشرافو دا حق درلود چې ښکلي اروپایي توکي وارد او ځان ته غلامان او خدمتگاران ولري.

د کانگو زېښتونکو اقتصادي بنسټونو په دې هېواد کې د سیاسي واک د وېش له څرنگوالي سره تړاو درلود. له پاڅون پرته بله هېڅ لار نه وه چې پاچا د خلکو د شتمنیو له لوتلو او ځورونې راوگرځوي. که څه هم دغه گوانښ حقیقت درلود، خو د خلکو د ځان او مال د خونديتوب لپاره کافي نه و. د کانگو سیاسي بنسټونو د مطلقه واک یو داسې جوړښت رامنځته کړی و چې پاچا او واکمنې طبقې ځان د هېچا پر وړاندې مسوول نه باله او په ټولنه کې خلکو د نظر څرگندولو حق نه درلود. په کانگو کې د سیاسي بنسټونو او د پرانیستو سیاسي بنسټونو ترمنځ توپیر او د تکر عوامل څرگند دي. په کانگو کې پوځ د مستبد او مطلقه نظام ساتنه کوله. د اولسمې پېړۍ په نیایي کې پاچا پنځه زره کسيز وسله وال پوځ جوړ کړی و، چې اصلي هسته یې له ۵۰۰ وسله والو کسانو څخه جوړه شوې وه، دغه پوځ په خپل وخت کې ستر ځواک گڼل کېده. له همدې امله په اسانۍ پوهېدای شو چې پاچا او اشرافو څنگه گرمې اروپایي وسلې په شور او لېوالتیا وکارولې.

د دې ډول اقتصادي بنسټونو تر سیوري لاندې د اقتصادي ودې هېڅ څرک نه ترسترگو کېده او ان د یوې موقتې اقتصادي ودې لپاره هېڅ راز انگېزه نه وه موجوده. د مالکیت د حقونو په برخه کې د اقتصادي بنسټونو اصلاح کولای شول چې ټولنه شتمنه کړي، په داسې یو حالت کې واکمنې طبقې د پیسو او ثروت د لاسته راوړلو هیله نه درلوده. په لومړي سر کې دغه ډول اصلاحاتو کولای شول چې د مریانو سوداگر او د ځمکو مالکان پر بایلوونکو بدل کړي. په دویم

قدم کې دا اصلاحات هغه وخت شوني وو چې د پاچا او واکمنې طبقې واک محدود کړای شوی وای. مثلاً، د پاچا د پنځه سوه کسيز پوځ په مقابل کې چا دا جرئت کولای شوی چې د مريتوب پر ضد ودرېږي؟ څه تضمين موجود و، چې د اصلاحاتو تر اعلان وروسته هم پاچا له خپل دريځه نه اوښته؟ يوازينی تضمين، په سياسي بنسټونو کې د اصلاحاتو عملي کول و. په دې صورت کې ممکنه وه چې ولس د خپلو حقونو د لاسته راوړلو لپاره د واکمنې ډلې پر وړاندې درېدلې وای. که داسې شوي وای، نو د پاچا او د هغه د پلويانو شتمنۍ او ژوند به د ولس د لېست په لومړيتوب کې نه وای. که غوره اقتصادي بنسټونو په ټولنه کې بدلون ته لار هواره کړې وای، نو د وخت په تېرېدو سره پاچا او اشراف په سياسي او اقتصادي ډگر کې له ماتې سره مخ کېدل.

پنځه سوه کاله مخکې د سياسي او اقتصادي بنسټونو اغېزې اوس هم له دې موضوع سره چې ولې کانگو نن له مرگونې بېوزلۍ سره مخ ده، تړاو لري. د نولسمې پېړۍ په وروستيو کې اروپايانو دغې سيمې او په ټوله کې د کانگو سمندرگي شاوخوا سيمو ته مخه کړه چې دا وخت «د افريقا نيولو هڅه» په نامه يادېږي، دغې چارې په کانگو کې د بشري حقونو او د مالکيت د حقونو داسې يو ناوړين رامنځته کړ، چې کانگو يان ورسره تر استعمار مخکې نه و مخ شوي. اروپايانو په دې هېواد کې له سره استبدادي او استشاري بنسټونه واکمن کړل، چې يوازې د يوې کوچنۍ ډلې د ثروت له ډېرېدو سره يې مرسته کوله، دغه کوچنۍ ډله بلجيمي بنکېلاکگر او په ځانگړې توگه پاچا ليوپولډ و.

په ۱۹۶۰ کال کې، کله چې کانگو خپلواکي ترلاسه کړه، دغه وضعیت یو ځل بیا سر راپورته کړ. د کانگو زېښنونکي اقتصادي بنسټونه یو ځل بیا د سیاسي زېښنونکو بنسټونو له لوري هڅول کېدل. وضعیت لاسپې خراب شو، ځکه چې استعمار په کانگو کې داسې سیاسي او ټولنیز جوړښتونه رامنځته کړي وو چې دولت پرې ډېر لږ کنټرول درلود. ولسمشر موبوتو د ځان او ملگرو د شتمنولو لپاره له خپل واکه ناوړه گټه اخیسته، لکه په ۱۹۷۳ کال کې د زیربانیښن «Zairianization» په نامه یې یو پروگرام عملي کړ چې په اقتصادي فعالیتونو کې د بهرنيانو د ونډو مصادره کول پکې شامل و. موبوتو د یوه داسې غیر متمرکز دولت مشر و، چې د هېواد پر ډېره کمه برخه یې واک درلود. په ۱۹۶۰ لسيزه کې په کاتانگای او کاسای ولایتونو کې له بېلتون پالو سره د مبارزې لپاره، نوموړی اړ و، چې د بهرنيانو مرستو ته لاس وغځوي. د سیاسي مرکزیت نشتوالی د کانگو او د افریقا جنوب صحرا ترمنځ گډه ځانگړنه ښيي.

د کانگو ډیموکراتیک جمهوریت اوس هم همداسې بېوزله پاتې دی، ځکه چې لا هم داسې اقتصادي بنسټونه نه لري چې په خلکو کې انگېزه او خوځښت رامنځته کړي او ټولنه اقتصادي هوساینې ته بوځي. د کانگویانو بېوزلي د جغرافیې، کلتور یا د سیاستوالو د ناپوهۍ له امله نه ده، بلکې لامل یې زېښنونکي اقتصادي بنسټونه دي، دغه بنسټونه له پېړیو راهیسې پر خپل ځای پاتې دي، ځکه چې سیاسي قدرت لا هم له داسې یوې کوچنۍ ډلې سره دی چې د خلکو د حقونو د خونديتوب، د عامه خدمتونو د وړاندې کولو او اقتصادي پرمختګ لپاره د بدلون هوډ نه لري، بلکې په واک کې د پاتې کېدو او د ډېرې گټې د لاسته راوړلو په هڅه کې دي. واکمنان له خپل

قدرته د یوه مرکزي حکومت د جوړولو لپاره کار نه اخلي، ځکه د واک تمرکز کولای شي سیاسي مخالفین او ننگونې وزې پروي او همدا راز ښايي اقتصادي پرمختگ ته لار هواره کړي. همدا راز د افریقا په جنوب صحرا کې د زېښونکو بنسټونو د لاس ته راوړلو لپاره خپلمنځي نښتې د مرکزي حکومت د جوړولو په هدف ټولې هڅې له خنډ سره مخ کوي. د شاهي کانگو پخوانی او اوسنی تاریخ دا په ډاگه کوي چې سیاسي بنسټونه څنگه اقتصادي بنسټونو او له دې لارې اقتصادي فرصتونو او ودې ته لار هواروي. دا همدارنگه د سیاسي مطلقیت او اقتصادي بنسټونو ترمنځ سمبولیکې اړیکې په ډاگه کوي، کوم چې د خلکو د یوې سترې کتلې په بیه یوه کوچنۍ ډله شتمنوي.

د زېښونکو سیاسي بنسټونو تر سیوري لاندې وده

کانگو نن ورځ په نړۍ کې د ناقانونۍ او د مالکیت د نا خوندي حقونو یوه روښانه بېلگه ده. خو په ډېری مواردو کې دغه ډول پورنوونکی وضعیت هم د واکمن پارکي گټې نه شي خوندي کولی، ځکه چې د اقتصاد ټول هڅوونکي عوامل له منځه ځي او د استشار لپاره ډېرې لږې سرچینې پاتې کېږي. د دې کتاب د بحث محوري ټکی دا دی چې اقتصادي وده او هوساینه له پرانېستو سیاسي او اقتصادي بنسټونو سره تړلې دي او استشاري بنسټونه د بېوزلې او بدمرغۍ زېږوونکي دي. البته دا په دې معنا نه ده چې د زېښونکو بنسټونو تر سیوري لاندې اقتصادي وده هېڅ امکان نه لري، یا ټول دغه ډول بنسټونه یو ډول منځپانگه او جوړښت لري. دوه متفاوتې، خو بشپړې نسخې شته چې پر بنسټ یې په سیاسي زېښونکو بنسټونو

کې ودې ته زمينه برابره پرې. د لومړۍ طرحې له مخې که چېرې بنسټونه زېښونکي هم وي، خو چې واکمنه طبقه تر خپل واک لاندې سرچينې د گټې د توليد لپاره وکاروي، ودې ته زمينه برابره پرې، د دې يو ښه مثال د شپاړسمې او اتلسمې پېړۍ ترمنځ په کارابن ټاپوگانو کې موندلی شو. دلته زياتره خلک په مريټوب اخیستل شوي وو او په کرنيزو ځمکو کې يې په ډېرو ناوړه شرايطو سره کار کاوه، ډېری خلک به د ستومانۍ او خوارځواکۍ له امله مړه کېدل. په اتلسمه او نولسمه پېړۍ کې په باربادوس، کيوبا، هايټي او جاميکا کې سياسي واک له يوه کوچني اقليت يعنې ځمکوالو سره و او د غلامانو په شمول يې هر ډول شتمنۍ په واک کې لرلې، په داسې حال کې چې د خلکو لوی اکثریت له دې هرڅه بې برخې و. د ځمکوالو د شتمنيو په ښه توگه ساتنه کېده.

سره له دې چې هلته زېښونکي بنسټونه حاکم وو، خو دغه ټاپوگان د نړۍ تر ټولو بډايه سيمه گڼل کېده، ځکه چې ځايي ځمکوالو او واکدارانو گټې کرل او بيا يې نړيوالو مارکېټونو ته صادرول. د دې سيمې اقتصاد هغه وخت له ځورتيا سره منځ شو، کله چې په اقتصادي فعاليتونو کې د بدلون اړتيا وليدل شوه، داسې فعاليتونه چې د سترو ځمکوالو عوايد او سياسي واک يې له گواښ سره منځ کاوه. د اقتصادي ودې او صنعتي کېدو په برخه کې د پخواني شوروي اتحاد پنځه کلن پلان، چې له ۱۹۲۸ څخه پيل تر ۱۹۷۰ لسيزې پورې يې دوام وکړ، په دې برخه کې بل مثال دی. دلته هم سخت زېښونکي سياسي او اقتصادي بنسټونه فعال وو او پر مارکېټونو سخت محدوديتونه لگول شوي وو. شوروي وکولای شول چې په لږ وخت کې چټکې اقتصادي ودې ته ځان ورسوي، ځکه دولت د کرنې

سکتور هغه سرچینې چې مخکې په ناسم ډول کارېدلې، د صنعت سکتور کې یې په سمه توګه مدیریت کړې. د زېښونکو بنسټونو تر چتر لاندې دویم ډول اقتصادي وده هغه وخت رامنځته کېږي، کله چې ځانګړي شرایط تر یوه بریده پراښتو اقتصادي بنسټونو ته د ودې لار پرانېزي. په زیاترو هېوادونو کې زېښونکي سیاسي بنسټونه د «خلاق تخریب» له وېرې د پراښتو اقتصادي بنسټونو مخه نیسي. په نړۍ کې بېلابېلې حاکمې طبقې په بېلابېلو بڼو واک په خپل انحصار کې اخلي. بنیایي ځیني واکمنان په دې ډاډه وي چې د پراښتو اقتصادي بنسټونو په لور حرکت یې واک ته زیان نه شي رسولای، له همدې کبله ځینو بدلونو ته زړه ښه کوي. بل حالت دا دی چې بنیایي د یوه زېښونکي سیاسي رژیم تاریخي حقیقت نسبتاً پراښتو اقتصادي بنسټونو ته لار هواره کړي، چې دا د زېښونکو سیاسي بنسټونو تر چتر لاندې اقتصادي ودې ته د رسېدو دویمه لار ده.

د جنرال پارک په وخت کې د سوېلي کوریا چټک صنعتي کېدل د همدې پېښې یو ښه مثال دی. پارک په ۱۹۶۹ کال کې د یوې پوځي کودتا په مرسته واک ته ورسېد، خو هغه پر یوې داسې ټولنې واکمن شو چې د امریکا متحده ایالتونو ملاتړ ورسره و او پراښتو اقتصادي بنسټونه پکې حاکم و. سره له دې چې د پارک رژیم غیر ډیموکراتیک یا استبدادي و، خو اقتصاد ته یې ډېره پاملرنه کړې وه او په دې برخه کې خورا فعال و. بنیایي یو لامل یې دا وي چې نظام په مستقیم ډول د زېښونکو اقتصادي بنسټونو له لوري نه حمایت کېده. سوېلي کوریا په ۱۹۸۰ لسيزه کې د شوروي او نورو هغو

هېوادونو برعکس چې زېښونکي بنسټونه يې لرل، د پړانېستو بنسټونو په لور مزل پيل کړ، هغه مزل چې د تېروتنو په جبرانولو سره خپل منزل ته ورسېد.

تر ۱۹۷۰ لسيزې پورې د سوېلي کوريا اقتصادي بنسټونه هغه مهال نسبتاً پړانېستي شول، کله چې په زېښونکو سياسي بنسټونو کې اصلاحات راغلل، پر اقتصادي چارو واکمنې طبقې، له پوځ يا سياسي کړۍ څخه ډېرې سرچينې ترلاسه کولې. سوېلي کوريا کې په عوايدو کې نسبي برابري په دې معنا وه چې واکمنې طبقې له ولسواکۍ او سياسي پلورالېزم وېره نه لرله. د شمالي کوريا گوانبونو ته په پام، په سوېلي کوريا کې د امريکا متحده ايالتونو کليدي رول د دې لامل شو چې پوځ د ولسواکي غوښتونکو غورځنگونو پر وړاندې له زغمه کار واخلي. جنرال پارک په ۱۹۷۹ کال کې ترور شو. له هغه وروسته د «چان دوهان» په مشرۍ يوه بله پوځي کودتا وشوه او «رو تا وو» يې د خپل ځايناستي په توگه وټاکه. تا وو پر سياسي اصلاحاتو لاس پورې کړ چې يادو اصلاحاتو له ۱۹۹۲ کال وروسته په سوېلي کوريا کې يوې پراخ بنسټه ډيموکراسۍ ته غېږ پړانېسته، خو په شوروي کې پيل شوي ورته بهير نتيجه ور نه کړه. د شوروي اقتصاد مخ په ځور شو، په ۱۹۸۰ کال کې د پاشل کېدو خوا ته روان شو او په ۱۹۹۰ لسيزه کې په بشپړه توگه له منځه ولاړ.

د چين اوسنی اقتصاد هم د سوېلي کوريا او شوروي په څېر وضعیت لري. که څه هم د بازار سيستم د اصلاحاتو په بهير کې د چين اقتصادي وده په لومړي سر کې د کرنې سکتور کې په افراطي اصلاحاتو سره پيل شوه، خو د صنعت په برخه کې بيا اصلاحات په ارامۍ سره پلي شول، حتی اوس هم په چين کې دولت او کمونېست

ګوند دا واک لري چې کوم سکتورونه او کومې کمپنۍ پانګه ولري، کوم یو یې پراختیا ومومي او کوم نه. د فرصتونو رامنځته کول او له منځه وړل دواړه یې په لاس کې دي. چین نن ورځ د پخواني شوروي د «سوکالی ورځې» د عصر په څېر په چټکۍ د ودې په حال کې دی، خو دغه وده د دولت تر څارنې او د زیښونکو بنسټونو په محدوده کې روانه ده چې پرانېستو بنسټونو ته د بدلون یا ورتګ ډېرې کمې نښې پکې لیدل کېږي. دا واقعیت چې د چین د اوسنیو اقتصادي بنسټونو او د سوچه پرانېستو اقتصادي بنسټونو ترمنځ ډېر واټن دی، د دې ښکارندويي کوي چې د سوېلي کوریا په څېر د بدلون په لور د چین د حرکت احتمال ډېر لږ دی، خو ناشونی نه دی. په دغه دواړو حالاتو کې کله چې د زیښونکو بنسټونو تر چتر لاندې اقتصادي ودې ته زمینه برابرېږي، د سیاسي واک تمرکز په کې بنسټیز رول لري. په باربادوس، کیوبا، هایتی او جامیکا کې د سیاسي مرکزیت له شتون پرته د پراخو ځمکو خاوندانو نه شواي کولای چې نظم او قانون ټینګ او د خپلو شتمنیو ساتنه وکړي. همدارنګه د یوه مرکزي دولت په نه شتون کې نه د سوېلي کوریا او نه هم د چین کمونېست ګوند د خپلو اصلاحاتو لپاره د کافي امنیت احساس کولای شواي. د مرکزیت د نشتوالي په صورت کې چین او شوروي نه شواي کولای چې د اقتصادي فعالیتونو په موخه خپلې سرچینې په ښه توګه همغږې کړي. په دې توګه هغه څه چې د ښو او بدو زیښونکو سیاسي بنسټونو ترمنځ د بېلتون کرښه ګڼل کېږي، هغه د سیاسي تمرکز کچه یا درجه ده. یو شمېر هېوادونه لکه د افریقا جنوبي صحرا

هېوادونه له دغې ځانگړنې «د سياسي مرکزيت نشتون» څخه کاملاً بې برخې دي او ان محدوده وده په کې هم ناشونې ده.

زېښونکي بنسټونه کولای شي چې محدوده وده رامنځته کړي، خو دوامداره وده نه شي رامنځته کولای او په اطمینان سره چې دغه وده د خلاق تخریب له ډلې نه ده. کله چې سياسي او اقتصادي بنسټونه دواړه زېښونکي وي، د خلاق تخریب لپاره انگېزه او ټکنالوژيکي بدلونونه امکان نه لري. ښايي دولت د سرچينو د تخصیص او مدیریت له لارې تر یوې مودې چټکې اقتصادي ودې ته زمينه برابره کړي، خو دا بهیر له طبیعي خنډونه سره مل وي او کله چې اقتصاد د دې خنډونو پولو ته رسېږي، وده په تپه درېږي، لکه په ۱۹۷۰ یمه لسيزه کې چې په شوروي کې وشول. کله چې شوروي د اقتصادي ودې پر مسیر ور روان شو، د هېواد په بېلابېلو اقتصادي برخو کې ټکنالوژيکي اسانتیاوې ناچیزه وې. که څه هم شوروي اتحاد نظامي برخې ته د ډېرو سرچينو او امکاناتو په ځانگړي کولو سره وکولای شول چې په دې برخه کې یو لړ ټکنالوژيکي پرمختگونه وکړي او ان د یوې لنډې مودې لپاره په فضايي او اتومي برخه کې له متحده ایالتونو څو گامه مخکې هم شو، خو له خلاق تخریب او د ټکنالوژيکي نوښتونو لپاره د پخو بنسټونو له شتون پرته دغه پرمختگ ونه پایید او ناڅاپه ودرېد. پر دې سربېره، د زېښونکو بنسټونو تر څارنې لاندې اقدامات چې د اقتصادي ودې ملاتړ کوي، ماتېدونکي طبیعت لري. ښايي د هغو داخلي اصطکاکونو له امله چې خپله زېښونکي بنسټونه یې زېږوي، دغه اقدامات له منځه لاړ شي. زېښونکي اقتصادي او سياسي بنسټونه په حقیقت کې د داخلي شخړو لپاره تمایل لري، ځکه چې د واکمنې طبقې لاس ته د شتمنۍ

د لوېدو او د سياسي قدرت د متمرکز کېدو لامل کېږي. که نور پر دغې ډلې برلاسي او حکومت په واک کې واخلي، نو له دې قدرت او ثروت څخه به برخمن شي.

په پایله کې لکه څرنگه چې د روم امپراتورۍ او مايا ښارونو د پښتو په اړه به زموږ په بحث کې جوته شي، په مطلقه يا استبدادي حکومتونو کې د واک د لاسته راوړلو لپاره تل کشمکش او مبارزې روانې وي، دا کشمکشونه په وقفه يي او دوراني بڼه زور اخلي او کله هم پر کورنۍ جگړې او کله د نظام په پاشل کېدو تمامېږي. د دې حقيقت يو دليل دا دی چې د زېښونکو بنسټونو تر چتر لاندې ولو که يو هېواد له پيله هم متمرکز نظام ولري، دغه تمرکز به ډېر دوام ونه کړي. په حقيقت کې د زېښونکو بنسټونو د لاسته راوړلو پر سر شخړې او کشمکشونه د کورنيو جگړو او پراخې ناقانونۍ سبب کېږي، هغه څه چې نن د افريقا جنوب صحرا، لاتيني امريکا او سوېلي اسيا په هېوادونو کې ليدل کېږي، د مرکزي دولتونو دوامداره نشتون پر يوه عادي چاره بدلوي. کله چې د زېښونکو سياسي بنسټونو تر چتر لاندې په نسبي پراخو اقتصادي بنسټونو کې اقتصادي وده صورت نيسي- لکه سوېلي کوريا- هلته تل د اقتصادي بنسټونو د استثمالي کېدو وېره موجوده وي او وده ټکنۍ کېږي. بالاخره د واک خاوندان به پوه شي چې که د اقتصادي پرمختگ د هڅونې پر ځای د سيالۍ د محدودولو په موخه خپل واک وکاروي، په عايداتي سرچينو کې خپله ونډه پراخه کړي يا حتی د نورو لوټلو او غلا ته مخه کړي، ډېره گټه به وکړي. تر څو چې سياسي بنسټونه له زېښونکي حالت پرانيستي حالت ته لاړ نه شي، د گټو ټکر او د

واک په عملي کولو کې ناتوانايي به بلاخره د اقتصادي پرمختگ ډېر
بنسټونه کاواکه کړي.

څلورم څپرکی

کوچني توپيرونه او د تاريخ حساسې مقطعي:

د تاريخ وزن

هغه نړۍ چې طاعون رامنځته کړه

په ۱۳۴۶ کال کې طاعون ناروغي «تورمرگی» د تور سمندر د «ډون» سیند غاړې ته څېرمه د «تانا» بندري ښار ته ورسېده. طاعون دغې سیمې ته د صحرايي موږکانو پر بدن د ناستو ورږو له لارې هغو سوداګرو راولېږدوله چې له چین څخه به یې د وړېښمو پر لرغوني لار سوداګریز مالونه تېرول. د سوداګرو له لوري تانا ښار ته د صحرايي موږکانو او ورږو له لارې رالېږدول شوی طاعون ډېر ژر د مدیترانې سیمې ته خپور شو. د ۱۳۴۷ کال په لومړیو کې دغه ناروغي قسطنطنیې او د ۱۳۴۸ کال تر پسرلي پورې فرانسې، د افریقا شمال او اېتالیا ته ورسېده. طاعون به چې هرې سیمې ته خپرېده، له نیمايي ډېر خلک یې له منځه وړل. اېتالوی لیکوال «جیوانی بوکاسیو» د پېښې د عیني شاهد په توګه د خپل سترګو لیدلی حال داسې بیانوي:

«د طاعون د ګډېدو پر وړاندې ټولې انساني هڅې له ماتې سره مخ شوې. طاعون په ډېره بېړه او وحشتناکه توګه خپور شو، خو خپل تباه کوونکي اغېزې راڅرګندې کړې. په ختیځه اروپا کې خلکو ویل چې کله د چا له پزې وینه جاري شي، نو دا یې د حتمي مرګ نښه ده. خو په لوېدیځ کې د دې ناروغۍ نښې نه لیدل کېدې. د دې ناروغۍ لومړنۍ نښې نښانې د بدن د وړانه په بېخ او تخرګ کې د دانو

راختل و، چې ځينو يې د چرگې هگۍ په څېر او ځينو نورو يې د منې شکل درلود... وروسته د ناروغۍ نښې بل ډول شوې، د گڼو خلکو پر مټو، ورنونو او د بدن په نورو برخو باندې تور او شنه داغونه راڅرگند شول. د ډاکټرانو هر ډول هڅې او درمل بې گټې وو او ډېر کله به د پورتنیو نښو له راڅرگندېدو درې ورځې وروسته ناروغ خپل ژوند له لاسه ورکاوه.»

په برېتانيا کې خلک پوهېدل چې طاعون راتلونکی دی او د ناروغۍ له وړانوونکو اغېزو هم خبر وو. د ۱۳۴۸ کال په اگست کې پاچا «درېم ايډوارډ» له ستر پادري څخه وغوښتل چې دعاگانو او عبادتونو ته مخه کړي. يو شمېر پادريانو کښيشانو ته لیکونه واستول خو له هغو خلکو سره مرسته وکړې چې د دې ناروغۍ تر گواښ لاندې و. د بت پادري «رالف شروزبري» خپلو کښيشانو ته وليکل: «مهربانه خدای غواړي د خپل تندر، برېښنا او نورو عذابونو په واسطه چې د هغه له عرشه سرچينه اخلي، خپل هغه رښتيني بنده گان ووهي چې د هغه خوبه ده، نو که خدای ته د زړه له تله دعا ونه کړو، د طاعون هغه ناروغي چې له ختيځه زموږ گاونډ پاچاهۍ ته رسېدلې ده، ډېر احتمال او وېره شته چې د ورته وژونکې ناروغۍ څپه دلته هم راورسېږي او د خلکو ژوند واخلي، نو ټول بايد خدای ته رجوع او عبادتونو ته مخه کړو.»

خو دې کار گټه ونه کړه. طاعون په برېتانيا ورگډ شو او په ډېرې چټکۍ يې د دې هېواد نږدې نيمايي وگړي د مرگ خولې ته ورکړل. دا ډول ناوړينو د ټولني پر بنسټونو ژور اغېز بنډلی شي، دغې ناروغۍ گڼ خلک لېونیان کړل. بوکاسيو ليکي: «ځينو به ويل چې د دې خطرناک شيطان له شره د خلاصون يوه لار دا ده چې درنه نشه

يا څښاک وکړو، له ژونده خوند واخلو، سندرې او زمزمې وکړو، خوشالي وکړو، په داسې يو موکه کې بايد ټولې اړتياوې او خوشالي پوره کړو، داسې چې گویا دا پېښې له مبالغې ډکې او خوشې کيسې دي... دا داستان ښيي، هغه ښځې چې له دغه ناورينه خوندي وتلې وې، وروسته يې ډېرې کمې پاک لمنې پاتې شوې.»

طاعون له سياسي، اقتصادي او ټولنيز پلوه د اروپا د منځنۍ پېړۍ پر ټولنو ژور اغېز وښود. د څوارلسمې پېړۍ په لومړيو کې په اروپا کې فيوډالي نظام واکمن و؛ هغه نظام چې د روم امپراتورۍ له ړنگېدو وروسته په لوېديځه اروپا کې رامنځته شو. دغه نظام د پاچا، خانانو، اشرافو او ټيټې طبقې ترمنځ پر يو لړ سلسله مراتبو ولاړ و. ځمکې د پاچا په لاس کې وې او له هغه به يې يوه برخه لارډانو يا خانانو ته د دې په بدل کې ورکولې چې پاچا ته يې په نظامي برخه کې خدمتونه ترسره کول. خانانو به دغه ځمکې د درنو کارونو او مالياتو په بدل کې خواریکنو کروندگرو ته ورکولې، دا چې دغو کروندگرو مريانو ته ورته وضعيت درلود، نو هغوی به يې سرف («Serf») باله. سرفيان په کروندو کې داسې بوخت کړل شوي وو چې د خانانو له اجازې پرته چېرته خوځېدای نه شول. خانان يوازې د ځمکو مالکين نه وو، بلکې دوی په عين وخت کې قاضي، منصفه پلاوی او پوليس هم وو. دا هغه ملا ماتوونکي او زېښنونکي نظام و، چې د خواریکنو کروندگرو له خوا توليدېدونکې شتمنۍ به د خانانو د يوې کوچنۍ ډلې جېب ته تللې. خو طاعون ناروغۍ په دې سيمه کې بشري ځواک ته سخته ضربه ورسوله او په دې توگه د فيوډالي نظام ستنې يې کاواکه کړې، دا چاره بلاخره د دې لامل شوه چې کروندگر د خپل ژوند د بدلون په

فکر کې شي. د بېلگې په توگه د اینشام په صومعه کې کروندگرو د جريمو د کمولو او له مزد پرته د کار د بندولو غوښتنه وکړه، هغوی خپل هدف ته ورسېدل او د کار نوی تړون يې په دې شعار پيل شو چې د طاعون وژونکې ناروغۍ پرمهال چې په ۱۳۴۹ کال کې خپره شوې وه، په دې سيمه کې يوازې دوه اجاره اخيستونکي پاتې شول او هغوی هم دا شرط ايښی و چې که د نیکولاس ورور چې هغه مهال د صومعې او د ځمکو مشر و، ورسره نوی تړون ونه کړي؛ نو کار به پرېږدي، چې بالاخره د هغوی دا شرط ومنل شو. اینشام ته ورته پېښه په نورو سيمو کې هم وشوه. کروندگرو له جبري کار او د خانانو له ظلمه د خلاصون په موخه هڅې پيل کړې، مزد لوړ شو، دولت هڅه کوله چې د دې بهير مخه ونيسي او په ۱۳۵۱ کال کې يې د کارگرانو نظامنامه اعلان کړه: «د خلکو يوه لويه برخه په ځانگړې توگه کارگران او خدمتگاران د طاعون ناروغۍ له امله مړه شوي دي، ځينې د خانانو د بې عدالتۍ او د کارگرانو د کمښت له امله کار ته زړه نه ښه کوي او ډېر مزد غواړي... موږ د هغو ستونزو د مخنيوي لپاره چې ښايي له دې امله پېښې شي، امر کوو چې: د برېتانيا د پاچاهۍ ټول اوسېدونکي (ښځې او نارينه) اړ دي خو د هغه چا خدمت ته ورشي چې خپله يې د ځان لپاره مناسب گڼلي دي او دا کارگر بايد يوازې هغه مزد، د قرارداد له درکه امتيازات او نور هغه مياشتني حقوق لاسته راوړي چې زموږ د حکومت په شلم کال کې او يا پنځه-شپږ کاله مخکې په هغه ځای کې چې دی خدمت ته استخدام شوی و، ورته ورکول کېدل.»

په عمل کې د دې فرمان موخه دا وه چې مزد هماغسې چې له طاعون يا تورمرگي مخکې ورکول کېده، ثابت وساتي. هغه څه چې انگرېز

نخبگان يې ډېر اندېښمن کړي وو، د اشرافو له لوري د خپلو ځمکو لپاره د کم پيدا کړونديو يرغمل کول و. د دې ستونزې د هوارې لار دا وه چې هر هغه چا چې د خپل کارمشر له اجازې پرته کارځای پرېښوده، بايد زندان ته اچول شوی وای: «که لوگری، کړوندي يا بل هر څوک چې پر خدمت بوخت دی، له ټاکلې نېټې مخکې او له کوم منطقي دليل پرته کار پرېږدي، جزا به يې زندان وي. ددې ترڅنګ، لکه څرنګه چې وويل شول هېڅوک اجازه نه لري... مزد، لباس، د قرارداد پيسې يا تر ټاکلې اندازې زيات حقوق چا ته ورکړي او يا هم چاته د هغو د ورکړې اجازه ورکړي.»

د بنسټي بدلونونو او د طاعون ناروغۍ له امله د مزد په برخه کې د رامنځته شوي وضعيت د بدلولو په موخه د برېټانيا د دولت هڅو نتيجه ورنه کړه. د لرې کليو او بانډو اوسېدونکو په ۱۳۸۱ کال کې په پاڅون لاس پورې کړ او د «واټ ټايلر» په مشرۍ يې د لندن ښار ځيني برخې ونيولې. که څه هم پاڅونوال مات او ټايلر اعدام شو، خو دولت د نظامنامې د عملي کېدا هڅه ونه کړه. کار ته د خلکو په جبري ډول استخدام ورو ورو کم شو، په برېټانيا کې پرانيستي مارکېټونه رامنځته او مزد زيات شو. طاعون د نړۍ ډېرو برخو ته خپور شو او ډېر خلک يې ووژل. دغې ناروغۍ لکه څرنګه چې په ختيځه اروپا کې ډيموگرافيکې اغېزې تر شا پرېښودې، دغه راز لوېديځه اروپا او برېټانيا يې هم له ورته برخليک سره مخ کړل. د هغوی ټولنيز او اقتصادي ځواک هم سره ورته و. کاري قوه محدوده وه او خلکو د لا ډېرو ازاديو غوښتنه کوله، خو په ختيځ کې يو بل متناقض منطق موجود و، د کار په يوه پرانيستي مارکېټ کې د ډېرو

لږو کسانو شتون د لوړ مزد په معنا و، خو دغه وضعیت په ختیځ کې اشرافو او خانانو ته قوي انگېزه ورکړه چې د کار بازار استشار او کروندگر په مریتوب کې وساتي. البته په برېټانیا کې هم دغه ډول انگېزه لکه خرنگه چې د کارگرانو په نظامنامه کې ورته اشاره شوې وه، موجوده وه؛ خو کارگرانو د خپلو موخو د ترلاسه کولو لپاره کافي قوت درلود. په ختیځه اروپا کې وضعیت بل ډول و. له طاعون وروسته کروندگرو سترو ځمکو ته مخه کړه او خپلې ځمکې یې چې پخوا هم د لوېدیځې اروپا د ځمکو په پرتله پراخې وې، لا پسې پراخې کړې، ښارونه کمزوري او کم نفوسه و، کارگران د دې پرخای چې لا ډېره ازادې ترلاسه کړي، شته ازادې یې هم په خطر کې شوه. د دې وضعیت تاثیرات له ۱۵۰۰ کال وروسته هغه وخت رابرسېره شول کله چې د ختیځې اروپا د کرنیزو محصولاتو لکه غنمو، وریجو او مالدارۍ لپاره د لوېدیځې اروپا تقاضا زیاته شوه. امستردام ته اتیا سلنه غنم له الب، ویستولا او د اودر سیند له درو څخه واردېدل. د هالنډ د مخ پر ودې سوداگرۍ مخه ډېر ژر د ختیځې اروپا په لور شوه. څومره چې د لوېدیځوالو تقاضا لوړېده، هغومره د ختیځ کروندگرو په تدریجي توګه پر کاري قوې خپله ولکه ټینګوله، څو عرضه لوړه کړي. دغه وضعیت چې د «دویم مریتوب» په نوم یادېده، په منځنۍ پېړۍ کې د هغه د اصلي بڼې په پرتله ډېر متفاوت او سخت و. خانانو او ځمکوالو پر اجاره اخیستونکو مالیات خورا لوړ کړل، چې کابو له نیمايي ډېره ګټه به یې د دوی جېب ته ورتله. په ۱۵۳۳ کال کې د پولنډ په کورسین کې خانانو د کار په بدل کې پیسې ورکولې، خو په ۱۶۰۰ کال کې له نیمايي ډېرو کارگرو له مزد پرته کار وکړ. په ۱۵۰۰ کال کې د جرمني د ختیځ په مکلمبورګ کې

کارگرو په کال کې يوازې څو ورځې له مزد پرته کار کاوه، خو په ۱۵۵۰ کال کې دا بيگاري په اونۍ کې يوه ورځ او په ۱۶۰۰ کال کې په اونۍ کې درې ورځو ته ورسېده. د ټيټې طبقې يا عامو خلکو بچيان اړ وو، چې کلونه کلونه اشرافو ته وړيا کار وکړي. د پولنډ ځمکوالو په ۱۵۱۴ کال کې د هر تن لپاره په اونۍ کې يوه ورځ بېگار ټاکلې و. په ۱۵۵۰ کال کې په اونۍ کې دوه ورځو او د پېړۍ په وروستيو کې درې ورځو ته لوړ شو. هغه سرفيان چې د دې قوانينو تر حکم لاندې راتلل، د کليوالي سيمو د نفوس ۹۰ سلنه يې جوړول.

په ۱۳۴۶ کال کې د سياسي او اقتصادي بنسټونو په برخه کې د ختيځې او لوېديځې اروپا ترمنځ ډېر لږ توپير و، خو په ۱۶۰۰ کال کې دغه دوه نړۍ سره جلا شوې. په لوېديځه اروپا کې کارگران له فيوډالي مقرراتو، جريمو او نورو مکلفيتونو څخه معاف و او د بازار سيستم پر غوړېدونکي اقتصاد بدلېدونکی و. په ختيځ کې هم کارگران په ورته اقتصاد کې شامل و، خو د سرفيانو په څېر په بيگاري بوخت کړل شوي وو، دلته د بازار نظام ته ورته يو اقتصاد حاکم و، خو پرانېستی نه و، د بنسټونو دا بېلتون د هغه وضعیت پایله وه، چې د يادو برخو ترمنځ توپيرونه په لومړي سر کې ډېر کوچني وو: په ختيځ کې اشراف لږ شان نښه منظم شوي وو، حقوق يې يو څه ډېر او د ځمکوالۍ قواعد يې ټينگ و، هلته ښارونه کوچني او کمزوري وو او خلک يې هم منظم يا سازمان شوي نه وو. د تاريخ په يوه روښانه انځور کې، دغه توپيرونه ناچيزه گڼل کېږي، خو کله چې طاعون يا تورمرگي فيوډالي نظم څپخپانده کړ، همدغه ناچيزه

توپيرونه د لوېديځ او ختيځ د اوسېدونکو په ژوند کې د مثبت بدلون او پراختيا سبب شول. تورمرگي د تاريخ د يوې حساسې مقطعي بېلگه، يوه ستره پېښه يا د هغو قوتونو پيوست کول دي چې په ټولنه کې موجوده سياسي او اقتصادي انډول له خنډ سره مخ کوي. د تاريخ حساسه مقطعه دوه مخې تورې ته ورته ده چې ښايي د يوه ملت په لار کې د تېزې څرخېدا لامل شي، دا توره له يوې خوا کولای شي چې له زېښونکو بنسټونو گرد چاپېرې کړي. ماتولو ته لار خلاصه کړي او پرانيستو بنسټونو ته چانس ورکړي- لکه برېټانيا- له بل پلوه کولای شي چې د ختيځې اروپا په څېر د مريټوب دويمې ښې نظام په رامنځته کولو سره د زېښونکو بنسټونو لا ډېر تکامل او پياوړتيا ته لار هواره کړي. په دې اړه پوهېدل چې تاريخ او حساسه مقطعه، سياسي او اقتصادي بنسټونه په کوم لوري بيايي، موږ هڅوي چې د بېوزلۍ او بډاينې د رينښې موندنې لپاره غوره تيوري او نظريې وړاندې کړو. ددې ترڅنگ دا کار موږ ته فرصت راکوي چې د نا انډوله نړۍ د لوړو ژورو په اړه پوه شو او دې پوښتنې ته چې ولې ځيني هېوادونه د پرانيستو سياسي او اقتصادي بنسټونو په لور ځي او ځيني نور بيا له دې پروسې پر شا کېږي، ځواب پيدا کړو.

د پرانيستو بنسټونو جوړول

په اولسمه پېړۍ کې د برېټانيا اقتصادي وده په نړۍ کې بېسارې وه. په برېټانيا کې يوه سياسي انقلاب د ځانگړو پرانيستو بنسټونو يوه ټولگه دغه هېواد ته په ميراث پرېښوده چې دغه بنسټونه وروسته د نورو اقتصادي بدلونونو او پرمختگونو لپاره پيلامه شول. دغو بنسټونو نه يوازې پر اقتصادي هوساينې او انگېزو، بلکې پر هغو کسانو يې

هم ژور اغېز وښود چې د يادو بنسټونو له امتيازاتو يې گټه اخيسته. په برېتانيا کې دا بنسټونه د عمومي اجاع له لارې نه دي رامنځته شوي، بلکې د واک پر سر د بېلابېلو ډلو ترمنځ د سختو نښتو په پايله کې رامنځته شول. هرې ډلې هڅه کوله چې بنسټونه په خپله گټه را وخرخوي. په شپاړسمه او اولسمه پېړۍ کې د بنسټونو پر سر دغه مبارزه بلاخره پر دوو برخليک ټاکنو کې پېښو تمامه شوه: د برېتانيا کورنۍ جگړه (۱۶۴۲ - ۱۶۵۱) او پرتمين انقلاب (۱۶۸۸).

پرتمين انقلاب د پاچا او د هغه د کابينې واکونه محدود او د اقتصادي بنسټونو د څرنگوالي واک يې پارلمان ته پرېښود. دغه انقلاب په ورته وخت کې د ټولني د بېلابېلو افسارو پر مخ د سياسي نظام دروازي پرانېستې، چې په دې توگه خلکو ته د حکومت پر کړنو او کارونو د نظارت حق ورکړل شو. پرتمين انقلاب د يوې پراخ بنسټه¹ ټولني په لور حرکت و او دغه راز د سياسي مرکزيت يا سنټراليزېشن رامنځته کېدا ته يې لار پرانېسته او دا بهير لاسپې چټک شو. پرتمين انقلاب د پرانيستو بنسټونو يوه ټولگه وزېږوله او په پايله کې اقتصادي بنسټونو هم د پرانيست والي پر لور حرکت پيل کړ. د اولسمې پېړۍ په لومړيو کې په برېتانيا کې د فيوډالېزم د وخت مړيتوب او سخت محدوديتونه نور له منځه تللي وو، خو لا هم د خلکو د اقتصادي فعاليتونو پر وړاندې بلا خنډونه پراته وو؛ کورنۍ اقتصاد او بهرنۍ سوداگري له سخت انحصار سره مخ وو، حکومت په خپل سر د مالياتو ټاکلو ته مخه کړې وه او په حقوقي سيستم کې يې لاسوهنه کوله، د ځمکو په برخه کې داسې زاړه او سولېدلي

¹ Pluralistic

قوانين حاکم وو، چې د سوداګرۍ او پانګونې پر وړاندې يې خنډونه رامنځته کړي وو، خو له پرتمین انقلاب وروسته وضعیت بدل شو. حکومت د اقتصادي بنسټونو يوه داسې ټولګه رامنځته کړه چې پانګونه، سوداګري او نوښتونه يې هڅول. د دې بنسټونو پر مټ د مالکیت حقوق- له دې جملې د نوښت يا اختراع د ثبت حقوق او په ټوله کې د فکري مالکیت حقوق پلي او په رسمیت وپېژندل شول. په پایله کې د نوښتونو د پنځولو انگېزه ایجاد شوه او د قانون او نظم ټینګښت ته لار هواره شوه. هغه څه چې له تاريخي پلوه يو بېساری ګام بلل کېده، هغه د برېټانیا پر ټولو وګړو د قوانينو عملي کول و. خپلسري ماليات او انحصارات په بشپړ ډول له منځه يووړل شول، حکومت تشبثات او اقتصادي فعالیتونه وهڅول، حکومت د صنعت د پراختیا په موخه نه يوازې د دې سکتور پر مخ پراته خنډونه اوبه کړل، بلکې ټول سمندري ځواک يې د برېټانويانو د کاروبار د خونديتوب لپاره وقف کړ. د مالکیت حقونو په بنسټيزه کېدو سره، دولت د اقتصادي ودې په موخه د زېربنا او په ځانګړې توګه د سرکونو، کانالونو او وروسته د رېل کرښو پر جوړولو لاس پورې کړ چې د صنعت په پراختیا کې يې حیاتي رول درلود. دغو بنسټونو له شک پرته خلک هڅول، د اقتصاد پرمختګ ماشين يې په خوځښت راوست او په پایله کې صنعتي انقلاب ته نوره هم لار هواره شوه. په دې لړ کې تر ټولو مهمه خبره دا وه چې صنعتي انقلاب پر ټکنالوژيکي پرمختګونو ولاړ و او دا انقلاب په اروپا کې د تېرو پېړيو له علمي لاسته راوړونو خړوبېده. دا د تېر په پرتله يو بېساری پرمختګ و، چې د علمي څېړنو او د يو شمېر کسانو د نبوغ پرمټ رامنځته شو. د انقلاب انرژي له مارکېټه سر راپورته کړې و چې د

ټکنالوژۍ د پراختيا او ايجاد لپاره يې گټور فرصتونه رامنځته کړل. دا د مارکېټ پرايستي طبيعت و، چې خلک يې هڅول څو خپله وړتيا او پوهه وکاروي. دا بدلون همدا راز پر زده کړو او مهارتونو ولاړ و، ځکه چې هغه وخت همدا وړتيا او زده کړې وې چې کارگرانو د ټکنالوژۍ پنځونې ته مخه کړه. دا کومه تصادفي پېښه نه وه، چې له پرتيم انقلاب يوازې څو لسيزې وروسته په برېتانيا کې صنعتي انقلاب هم پيل شو. د برېتانيا ستر مخترعين لکه د بخار ماشين بشپړوونکی جېمز واټ، د بخار د لومړني لوکوموتيف جوړوونکی «ريچارډ تروتيک»، د نساجۍ ماشين مخترع «ريچارډ ارکرايټ» او د بخار کښتۍ مخترع «ايسبارډ کېنگ ډام بروئل»؛ خپلې طرحې او ايډياوې هغه وخت برياليتوب ته ورسولې، کله چې د مالکيت حقونو له خونديتوب څخه ډاډه شول. دوی داسې مارکېټونه وموندل چې محصولات او نوښتونه په ښه گټه پکې پلورل کېدل او په لويه کچه ترې استفاده کېده. جېمز واټ په ۱۷۷۵ کال کې وروسته له هغه چې په د بخار ماشين يا د هغه په وينا د «اور ماشين» د اختراع مالکيت يا حق تمديد کړ، خپل پلار ته يې په ليک کې وليکل:

«گرانه پلاره! له يو لړ مخالفتونو او جنجالونو وروسته په دې وتوانېدم چې د خپل اورماشين د مالکيت حق په اړه له پارلمان قانوني سند واخلم، دا سند به په ټوله برېتانيا او د هغه په مستعمرو کې د راتلونکو ۳۵ کلونو لپاره زما او زما د ځايناستو حقوق تضمينوي، هيله لرم چې دا به زما لپاره ډېر گټور وي، په داسې حال کې چې اوسمهال د دې ماشينونو لپاره د پاموړ تقاضا موجوده ده.»

په ليک کې دوه شيان ډېر څرگند دي: واټ په برېتانيا او د هغې په مستعمرو کې د بازار هغو فرصتونو هڅولې و، چې ده يې اټکل کړی و. دويم دا چې واټ څنگه بريالۍ شو چې له پارلمان نه د خپل فکري مالکيت د حقوقو په اړه سند ترلاسه کړي؟ په برېتانيا کې ټکنالوژيکي پرمختگونه، کار ته د کسبگرو او کارگرو جذبول، د پانگونې هڅول او له وړتياوو او مهارتونو گټوره استفاده، ټول د پرانيستو اقتصادي بنسټونو پر مټ ممکن شول. دغه بنسټونه په خپل وار په دې هېواد کې له سياسي بنسټونو سره تړلي وو. د برېتانيا د سياسي بنسټونو په وده او پراختيا کې دوه عوامل خورا اغېزناک و؛ لومړی عامل سياسي بنسټونه وو چې متمرکز سياسي نظام يې رامنځته کړی و او دې کار بيا په برېتانيا کې د پرانيستو بنسټونو جوړېدا ته لار هواره کړه. که څه هم دغه فکتور برېتانيا پر نورې نړۍ برلاسې کوله، خو نور اروپايي هېوادونه لکه فرانسه او هسپانيا هم ترې کم نه و. تر دې هم مهم فکتور، د پرتمين انقلاب په نتيجه کې د پاچا او دولتي چارواکو د واکونو محدودېدل و. دغې پېښې د پراخ بنسټه سياسي بنسټونو جوړېدو ته لار پرانيسته او بيا وروسته د پرانيستو اقتصادي بنسټونو په رامنځته کېدو سره لومړنی صنعتي انقلاب را وټوکېد.

کوچني؛ خو مهم توپيرونه

د برېتانيا له صنعتي انقلاب سره نړيواله نابرابري په ډراماتيک ډول زياته شوه، ځکه چې ټکنالوژي او نوښتونه سراسري شوي نه وو او د ارکرايت او واټ په څېر يوازې د نړۍ يوې کوچنۍ برخې دغو اسانتياوو ته لاسرسی درلود. د ټکنالوژۍ د دغې را پورته شوې څپې

په وړاندې د نړۍ ملتونو دوه انتخابه لړل: يا به بېوزلی ته تسليمېدل او يا به يې د دوامدارې اقتصادي ودې په لور گامونه اخيستل. دغه بدلون په لويه کچه له هغو بنسټونو سرچينه اخيسته، چې د نړۍ هېوادونو د تاريخ په اوږدو کې ځان ته غوره کړي وو. د اتلسمې پېړۍ په نيمايي کې د نړۍ په بېلابېلو برخو کې په سياسي او اقتصادي بنسټونو کې د پاموړ توپيرونه موجود و، خو دغه توپيرونه له کوم ځايه راغلي وو؟

په ۱۶۸۸ کال کې د برېتانيا سياسي او اقتصادي بنسټونه د يو شمېر هېوادونو لکه فرانسې او هسپانيې په پرتله د سياسي پراختيا لور ته په حرکت کې و، خو که سل کاله مخکې حالاتو ته نظر وکړو، يعنې په ۱۵۸۸ کال کې دغه توپيرونه کابو له صفر سره ضرب و. په درې واړو هېوادونو کې استبدادي شاهي نظامونه واکمن و: لومړۍ اليزابت په برېتانيا کې، دويم فليپ په هسپانيا کې او دويم هنري په فرانسه کې. دغه واکمنان د ټولني له ولسي بنسټونو لکه په برېتانيا کې له پارلمان، په هسپانيا کې له کورټس او په فرانسه کې له جنرل اسټيټس سره په تقابل کې و. دوی د ډېرو حقوقو او پر پاچاهۍ د نظارت غوښتنه کوله. د يادو بنسټونو د واکونو او د عمل ازادۍ ترمنځ توپير موجود و، مثلاً: د برېتانيا پارلمان او د هسپانيا کورټس دواړو پر مالياتو د نظارت حق درلود، خو د فرانسې جنرل اسټيټس دا واک نه درلود. په هسپانيا کې دا موضوع ډېره کمرنگه هم وه، ځکه چې له ۱۴۹۲ کال وروسته هسپانوي واکمنانو د امريکا لويه وچه کې ستره امپراتوري جوړه کړې وه او هلته يې له سرو او سپينو زرو عظيمه گټه ترلاسه کوله. په برېتانيا کې بل ډول حالت و. لومړۍ اليزابت په مالي چارو

کې پوره خپلواکه نه وه، نو له دې کبله د ډېرو مالياتو وضعه کولو لپاره يې د پارلمان رضایت ته اړتیا درلوده، خو پارلمان د دې کار په بدل کې له الیزابت څخه د انحصاراتو په برخه کې د هغې د واکونو محدودېدل غوښتل. په دې کشمکش کې پارلمان بالاخره گټونکی شو، خو په هسپانیا کې ورته لوبه د کورټس پر زیان پای ته ورسېده. هلته کاروبار او سوداګري نه یوازې انحصار شوه، بلکې دا انحصار د هسپانوي سلطنت لاس ته ولوېد. دغه تویرونه چې په لومړي سر کې کوچني ګڼل کېدل، په اوولسمه پېړۍ کې يې ډېر اهمیت پیدا کړ. سره له دې چې د امریکا لویه وچه په ۱۴۹۲ کال کې کشف شوې وه او «واسکو ډا ګاما» په ۱۴۹۸ کال کې د «Cape of Good Hope» په دورې وهلو سره د افریقا د سوېل په وروستی برخه کې هند ته رسېدلې و، خو له ۱۶۰۰ کال وروسته و، چې په نړۍ او په ځانګړې توګه په اتلانتيک کې د سوداګرۍ د پراختیا بهیر پیل شو. په ۱۵۸۵ کال کې برېتانيا د اوسنۍ شمالي کارولینا په رینونیک «Roanoke» ټاپو کې خپله مستعمره جوړه کړه. په ۱۶۰۰ کال کې د برېتانيا ختیځ هند کمپنۍ جوړه شوه. دغې کمپنۍ په ۱۶۰۲ کال کې هالنډي سیال پیدا کړ. ویرجینیا کمپنۍ په ۱۶۰۷ کال کې د جېمز ټاون مستعمره مېشتی ښار جوړ کړ. په ۱۶۲۷ کال کې د باربادوس تر اشغال وروسته، د کارابین بحیرې شاوخوا سیمې هم په ۱۶۲۰ مه لسيزه کې د استعمار منګولو ته ولوېدې. فرانسه هم د اتلانتيک په لور راوخوځېده او په ۱۶۰۸ کال کې يې کیوبک چې اوسنۍ کاناډا يې بولي، د خپل نوې پلازمېنې په توګه وټاکله. د اقتصادي پراختيايي غوښتنې دغو سیاستونو د فرانسې او هسپانې په پرتله د برېتانيا پر بنسټونو ډېر متفاوت اثرات پرېښودل. لومړۍ الیزابت او د هغې


ځايناستي د امريکا په لويه وچه کې د تجارت په انحصارولو بريالي نه شول، خو نورو اروپايي پاچاهانو دا کار وکړ. په برېتانيا او اتلانتيک کې استعمار د شتمنو سوداگرو يوه ستره ډله رامنځته کړې وه او له شاهي دربار سره يې دومره اړيکې نه لرلې، خو په هسپانيا او فرانسه کې داسې نه و. انگرېزي سوداگرو د پاچا نظارت نه مانه او په سياسي بنسټونو کې د بدلون او همدارنگه د پاچا د واکونو محدودول يې غوښتل. هغوی د برېتانيا په کورنۍ جگړه او پرمين انقلاب کې مهم رول ولوباوه. په نورو ځايونو کې هم ورته پېښې وشوې. د ۱۶۴۸ او ۱۶۵۲ کلونو ترمنځ د فرانسې پاچاهي د فرانډ («Fronde») پاڅون سره مخ وه، خو د فرانسې او برېتانيا ترمنځ توپير دا و، چې په برېتانيا کې د استبداد مخالفين واک ته ورسېدل، ځکه هغوی نسبتاً شتمن او په فرانسې او هسپانيې کې د استبداد ضد ډلو په پرتله مخکښ او بانفوذ و. هغه جلا مسيرونه چې برېتانيا، فرانسې او هسپانيا په اولسمې پېړۍ کې طي کړي وو، د تاريخ په يوه حساسه مقطعه کې د کوچنيو بنسټي توپيرونو غبرگون په ډاگه کوي. د حساسې مقطعي په جريان کې يوه مهمه تاريخي پېښه کولای شي چې د يوه هېواد د سياسي او اقتصادي قدرت ترمنځ موجوده توازن کاواکه کړي، دا ډول پېښې کولای شي چې يوازې يو هېواد اغېزمن کړي، لکه په ۱۹۷۶ کال کې چې د چين د کمونېست گوند د مشر «ماوو» مرگ د کمونېست چين لپاره د تاريخ يوه حساسه مقطعه رامنځته کړه. په دې توگه حساسه مقطعه معمولا د ټولني يوه ستره برخه متاثره کوي، لکه استعمار او تر استعمار وروسته حالاتو چې نړۍ يې اغېزمنه کړه. د تاريخ دا حساسه مقطعه ډېره مهمه گڼل

کېږي، ځکه چې د زېښونکو سياسي او اقتصادي بنسټونو ترمنځ همکاري او له يو بل څخه ملاتړ، د تدريجي پراختيا پر وړاندې غټ خنډ دی. د دې وضعیت دوام يوه خبيثه کړۍ رامنځته کوي. هغه کسان چې له دغسې وضعیت څخه گټه اخلي، شتمن او په ښه توگه منظم شوي دي؛ نو ځکه په اسانۍ بدلون او اصلاحاتو ته غاړه نه ږدي. کله چې حساسه مقطعه رارسېږي، ځيني کوچني توپيرونه خپل ارزښت په ډاگه کوي او دا لومړني بنسټي اختلافونه دي چې د دې حساسې مقطعې پر وړاندې د ډېرو متفاوتو غبرگونونو د رامنځته کېدو لامل کېږي. دا چې ولې د پراختيايي بهير د تاريخ په اوږدو کې د فرانسې، برېتانيا او هسپانيا ترمنځ ناچيزه توپيرونه موجود دي، لامل يې همدا دی. د تاريخ دا ټولې حساسې مقطعې له هغې پېښې سرچينه اخلي، کله چې اروپايان په اتلانتيک کې له اقتصادي فرصتونو برخمن شول.

د تاريخ په دې برخليک ټاکونکي پړاو کې ان کوچني بنسټي توپيرونه هم مهم رول لوبوي، پاتې شول لوی توپيرونه چې ارزښت يې تر دې هم لوړ دی. په ۱۵۸۸ کال کې د فرانسې او برېتانيا ترمنځ توپيرونه ډېر لږ، خو د ختيځې او لوېديځې اروپا ترمنځ ډېر ژور و. په لوېديځ لکه برېتانيا، فرانسې او هسپانيا کې متمکز حکومتونه موجود و، چې د پارلمان، کورټس او جنرل اسټيټس په څېر مشروطه بنسټونو څخه برخمن و. د دوی ترمنځ د اقتصادي بنسټونو په برخه کې ځيني شباهتونه موجود و، لکه د سرفېم يا د خان-رعيت طبقې پکې نه وې. په ختيځه اروپا کې وضعیت بل ډول و، د بېلگې په توگه؛ د پولنډ-

څلورم څپرکی: کوچني توپيرونه او د تاريخ حساسې مقطعي 1731

لېتوانيا پاچاهي د سلکتا¹ په نوم د يوه ډله اشرافو له خوا اداره کېده. دوی ډېر ځواکمن وو چې حتی د پاچا د ټاکلو لپاره يې په خپل منځ کې ټاکنې کولې. دا پاچاهي د فرانسې په څېر نه وه چې پاچا څوارلسم 'لويي' په يوازې ځان اداره کوله، بلکې د واکمنانو د يوې ډلې گډه پاچاهي وه او زېښونکو سياسي بنسټونو ته ورته بڼه يې لرله. سلکتا معمولاً پر يوې کليوالي ټولني حکومت کاوه چې اوسېدونکي يې تر ډېره سرفيان وو، کوم چې هېڅ ډول سياسي ازادي يې نه لرله او له اقتصادي فرصتونو محروم وو. په لرې ختيځ کې د روس امپراتور «ستر پېتر» ان د فرانسې د څوارلسم لويي په پرتله هم يو سخت استبدادي او زېښونکی رژيم ساز کړی و. اتمه نقشه د نولسمې پېړۍ په ترڅ کې د ختيځې او لوېديځې اروپا ترمنځ شته ستر توپيرونه په ډاگه کوي.



۸مه نقشه: په ۱۸۰۰ کال کې خان-رعیت نظام په اروپا کې

دا نقشه بنسټي چې په ۱۸۰۰ کال کې په کومو هېوادونو کې طبقاتي نظامونه موجود او په کومو کې نه و. هغه هېوادونه په تټ يا پيکه رنگ ښودل شوي دي، هلته دا نظام موجود و او هغه چې په تور تېز رنگ ښودل شوي دي، هلته له منځه تللي وو. ختيځه اروپا په تټ رنگ او لوېديځه په تېز رنگ ښودل شوي دي، خو په لوېديځ کې بنسټونه د ختيځ هغو په پرتله ډېر متفاوت نه و. لکه څرنگه چې ومو ليدل، د دواړو ترمنځ توپيرونه په څوارلسمه پېړۍ يعني په ۱۳۴۶ کال کې هغه مهال چې طاعون په اروپا کې خپور شوی و، رابرسېره شول. له دې وړاندې د لوېديځ او ختيځ د سياسي او اقتصادي بنسټونو ترمنځ توپيرونه ډېر لږ و، حتی برېتانيا او هنگري د يوې کورنۍ د غړو «Angevins» له خوا اداره کېدل. هغه مهم بنسټي توپيرونه چې د طاعون له خپرېدو وروسته رابرسېره شول، په اولسمه، اتلسمه او نولسمه پېړۍ کې يې د پاموړ توپيرونو ته زمينه برابره کړه. خو دغه کوچني بنسټي توپيرونه چې وروسته د سترو توپيرونو د پيل سبب شول، لومړی له کومه ځايه پيل شول؟ ولې ختيځې اروپا په څوارلسمه پېړۍ کې د لوېديځې اروپا په پرتله متحول سياسي او اقتصادي بنسټونه لرل؟ ولې د فرانسې او هسپانيې په پرتله په برېتانيا

کې د پارلمان او پاچا ترمنځ د قدرت انډول متفاوت و؟ په راتلونکي څپرکي کې به ولولو، چې حتی هغه ټولني چې د نننيو هغو په پرتله ډېر لږ پېچلی جوړښت لري، داسې اقتصادي او سياسي بنسټونه زېږوي چې د وگړو پر ژوند يې ژور اغېز بندي، لکه څرنگه چې په نننۍ بوتسوانا کې د «سن» وگړو د ټولني په اړه له مطالعې څخه جوتهږي، دا چاره حتی د «د ښکار له سرچينو تغذيه کېدونکو ټولنو» په اړه چې دايمي استوگنځي يې نه لرل او کرنې ته يې مخه نه وه کړې، هم صدق کوي. دوه ټولني هېڅکله مشابه بنسټونه نه شي جوړولای. دوی هر يو جلا دودونه، د مالکيت جلا سيستمونه او ان د ښکار شوې غوښې د وېش په برخه کې جلا کرنلارې لري. ښايي ځيني يې د مخورو او سپين بېرو واک ته په درنښت قايل وي، خو ځيني يې په رسميت نه پېژني، يو شمېر يې په هماغه لومړيو کې د واک سياسي تمرکز رامنځته کوي، خو نور يې نه کوي. انساني ټولني تل د تاريخي توپيرونو، واک او يا يوازې د تصادف له امله له سياسي او اقتصادي کشمکشونو سره مخ وي، چې دا شخړې په بېلابېلو طريقو حل و فصل کېږي. دا توپيرونه ښايي په لومړي سر کې کم وگڼل شي، خو وروسته ژور کېږي او د بنسټي بېلتون يوه پروسه رامنځته کوي. لکه د موجوداتو دوه جلا شوې ډلې چې د جينتيکي دوران په نامه پروسه کې له يوه بل څخه په ځنډ جلا کېږي، ځکه په تصادفي ډول نور بېلابېل جينتيکي بدلونونه ورسره يو ځای کېږي. نو په دې توگه دوه مشابه ټولني هم په ورته ډول خو په ځنډ له يوه بله په بنسټي توگه جلا کېږي. جينتيکي بدلون د ټولنيز بدلون په څېر مسير يې له وړاندې نه شي اټکل کېدای او هېڅ اړتيا هم نه شته چې له يو

بل سره یو ځای شي. دا پېړۍ وخت نيسي تر څو د دوی بدلون محسوس شي او ځینې وخت خو حتی ستر بدلونونه پکې رامنځته کېږي. د نړۍ په بېلابېلو برخو کې د اقتصادي ودې متفاوت مثالونه له هغه تعامل سره بشپړه اړیکه لري چې د تاریخ په حساسه مقطعه او د بنسټي انتقال پروسه کې رامنځته شوې وي. موجوده سياسي او اقتصادي بنسټونه چې د انتقال په یوه بنسټي پروسه کې رامنځته شوي وي او ځیني یې بیا د متقابل غبرگون نتیجه وي، داسې بنیادونه جوړوي چې پر اساس یې یاد بدلونونه رامنځته کېږي.


طاعون او له ۱۶۰۰ کال وروسته د سوداګرۍ بېسارې پراختیا، دواړه د اروپايي قدرتونو لپاره د تاریخ حساسه مقطعه وه او له لومړنیو متفاوتو بنسټونو سره تعامل یو ستر توپیر رامنځته کړ. دا چې په ۱۳۴۶ کال کې د لوېدیځې اروپا اوسېدونکو د ختیځې اروپا په پرتله ډېره خپلواکي او قدرت درلود، هلته طاعون د فیوډالېزم په زوال تمام شو، خو په ختیځ کې یې د سرفدام یا د فیوډالي نظام دویمه بڼه رامنځته کړه، ځکه چې ختیځې او لوېدیځې اروپا په څوارلسمه میلادي پېړۍ کې په سياسي او اقتصادي لحاظ له یو بل څخه بېلتون ته مخه کړې وه. دغه راز د اولسمې، اتلسمې او نولسمې پېړیو اقتصادي فرصتونو هم د دوی لپاره متفاوتې پایلې لرلې. له دې کبله چې په ۱۶۰۰ کال کې د برېتانيا پاچا د فرانسې او هسپانې د پاچاهانو په پرتله محدود واکونه لرل، په اتلانتيک سیمه کې د سوداګرۍ پیل شوي بهیر په برېتانيا کې نویو بنسټونو او سياسي پلورالېزم ته لار هواره کړه، خو په فرانسې او هسپانې کې برعکس، سلطنتي نظامونه لاسپې ټینګ شول.

د تاريخ پېښېدونکې واقعي

د حساسې مقطعي په جريان کې د پېښو پايلې د تاريخ وزن ته په کتو خپله پرېکړه کوي؛ ځکه چې موجوده سياسي او اقتصادي بنسټونه د قواوو توازن ته شکل ورکوي او دا څرگندوي چې له سياسي پلوه کوم شيان ممکن دي. البته دا پايلې له تاريخي پلوه له مخکې اټکل شوې نه دي، بلکې محتملې يا پېښېدونکې وي. په دې لړ کې د بنسټي ودې کره مسير په دې پورې تړلی چې کوم سيال قدرتونه به برلاسي کېږي، کومې ډلې به مخکښ اېتلافونه تشکيلوي او کوم مشران کولای شي چې پېښې په خپله گټه را وڅرخوي.

که په برېتانيا کې د پرانېستو سياسي بنسټونو شاليد راوسپړو، نو د پېښېدونکو واقعاتو رول به راته په ښه توگه جوت شي. د برېتانيا د ۱۶۸۸ پرتمين انقلاب کې نه يوازې د انقلابينو د برياليتوب پايلې له وړاندې اټکل شوې نه وې، بلکې ټول هغه انتخاب شوي مسيرونه چې دغه بدلون ته يې لار هواره کړه، د پېښېدونکو واقعاتو محصول و. د گټونکو ډلو برياليتوب د تاريخ له هغې مقطعي سره نه شلېدونکې اړيکه درلوده چې په اتلانتيک کې يې د سوداگرۍ په برخه کې بدلون ته لار هواره کړې وه، ځکه چې دغې پېښې د پاچا مخالف سوداگر شتمن او زړور کړل. خو يوه پېړۍ وروسته دا امکان ډېر کم ليدل کېده چې گنې برېتانيا به يوه ورځ پر سمندر تسلط پيدا کوي، د کارابين حوزې او شمالي امريکا ډېرې برخې به اشغالوي او يا د امريکا لويې وچې او د ختيځ د گټور تجارت ډېره برخه به خپلوي. په برېتانيا کې نه لومړۍ اليزابت او نه له هغې مخکې واکمنان په دې وتوانېدل چې يوه ځواکمنه سمندري قوه رامنځته کړي. د برېتانيا

سمندري ڄواک د سوداگرو له شخصي بېړيو او ماڼوگانو جوړه وه چې د هسپانيې په پرتله ډېره کمزورې وه، خو په اتلانتيک حوزه کې شته گټو او فرصتونو دغه ماڼوگان ځان ته راکاږل او هلته يې د هسپانيا انحصار وننگاوه. هسپانيا په ۱۸۵۵ کال کې د دې ستونزې د هوارې او همدارنگه په هالنډ-هسپانيا کې د برېټانيا د مداخلې د مخنيوي لپاره اقدام وکړ. د هسپانيا پاچا دويم فليپ د سيدونيا په مشرۍ د «ارمادا» په نامه ستره جنګي بېړۍ واستوله، په لومړي سر کې داسې گڼل کېده چې انگرېزان به حتمي ماته خوري او هسپانيان به په اتلانتيک سمندرګي کې خپلې پښې ټينګوي او حتی د لومړۍ اليزابت د راپرځېدو او د هسپانيانو په لاس د برېټانوي ټاپوگانو د نيول کېدو وړاندوېنې کېدې، خو د تمې خلاف پېښه وشوه. خرابه هوا او د سيدونيا ستراتيژيکې تېروتنې چې د يوه تجربه کار قومندان تر مړينې وروسته تازه ټاکل شوی و، د ارمادا د ماتې لامل شول. انگرېزانو د هسپانيانو ډېر شمېر بېړۍ ويجاړې کړې. اتلانتيک سمندر اوس له لا ډېرو فرصتونو سره د انگرېزانو پرمخ پرانيستل شو، له دغې غير متوقع بريا مخکې ممکنه نه وه چې له پرتيمین انقلاب وروسته په برېټانيا کې رامنځته شوي بنسټونه دې په نښه توگه پرمختګ وکړي. نهمه نقشه هسپانوي بېړۍ نښي چې انگرېزانو د جگړې پرمهال د برېټانوي ټاپوگانو شاوخوا په نښه کړې.



۶مه نقشه: د هسپانوي ارمادا ماتې شوې کینټی او هغه مهمې سیمې چې حساسې مقطعي یې و زېږولې.

په ۱۸۵۵ کال کې هېچا نه شواى کولای چې د دې بریا پایلې اټکل کړي. هغه وخت ښايي ډېر لږ کسان په دې پوهېدل چې دا بریا د تاريخ حساسه مقطعه زېږوي او یوه پېړۍ وروسته به یوه مهم سياسي انقلاب ته لار هواروي. داسې باید ونه انگېرل شي چې د

تاريخ هره حساسه مقطعه يو بريالی سياسي انقلاب يا مثبت بدلون رامنځته کوي. په تاريخ کې د ډېرو داسې انقلابونو او خوځښتونو مثالونه شته چې يو استبداد يې ختم کړی، خو بل ته يې لار هواره کړې، هغه مثال چې جرمني ټولنپوه رابرټ مېشلز يې «د اوليگارشي اوسپنيز قانون» بولي. دا قانون د «خبیثه کړی» يو مضر جوړښت دی.

تر دويمې نړيوالې جگړې په راوړسته لسيزو کې د استعمار د دورې له منځه تگ، د نويو خپلواکو دولتونو لپاره حساسې مقطعي وزېږولې. په افريقا او اسيا کې نويو ازاد شويو دولتونو هر يو د رابرټ مېشلز د کتاب پانې ځان ته ځانگړې کړې او د خپلو نيکونو تېروتنې يې بيا تکرار کړې. دوی تر ډېره د واک د وپس کړی راتنگي کړې، استبداد يې پيل کړ او حتی هغه نسبي هڅونکي عوامل يې هم له منځه يوړل چې تر دې مخکې اقتصادي بنسټونو د پانگونې د جذب او اقتصادي ودې لپاره په ځان کې لرل. ډېر کم شمېر ټولنو لکه بوتسوانيا د تاريخ له دې حساسې مقطعي څخه د سياسي او اقتصادي بدلونونو په موخه گټه واخيسته. د تاريخ حساسه مقطعه دغه راز کولای شي چې د زېښونکو بنسټونو د فلجولو پر ځای د هغوی په گټه کار وکړي، دا تکاملي سايکل کولای شي چې معکوس حرکت وکړي او د حساسې مقطعي په جريان کې د شته ننگونو له امله بنيادي ورو ورو د استثماری کېدو لور ته ميلان وکړي. دا چې دغه پېښه رامنځته کېږي او که نه، دا بيا د وړاندوېنې وړ نه ده. لکه خرنگه چې په شپږم څپرکي کې به يې ولولو، په منځنۍ پېړۍ کې د وينز جمهوريت د پرانېستو سياسي او اقتصادي بنسټونو په لور مهم او چټک گامونه واخيستل، خو دا حرکت د برېتانيا د پرتمين انقلاب

برعکس د زېښنونکو بنسټونو د رامنځته کېدا لامل شو او يوې کوچنۍ ډلې سياسي او اقتصادي قدرت په خپل انحصار کې واخيست.

د ځمکې لوړې ژورې

په اتلسمه پېړۍ کې په برېتانيا کې د پرانيستو بنسټونو تر چتر لاندې د بازار اقتصاد او د دوامدارې اقتصادي ودې څپه د نړۍ نورو هېوادونو ته هم خپره شوه او دې کار برېتانويانو ته فرصت برابر کړ چې د نړۍ يوه لويه برخه اشغال کړي. که څه هم د برېتانيا د اقتصادي ودې اغېز د نړۍ گوټ گوټ ته وغځېد، خو دغه بدلون نه شواى کولى چې د نړۍ د هېوادونو اقتصادي او سياسي بنسټونه په اتومات ډول له ځان سره راوغاړي. د صنعتي انقلاب خپرېدو پر نړۍ داسې اغېز وښود، لکه طاعون چې لوېديځه او ختيځه اروپا اغېزمن کړل. دغه راز په اتلانتيک کې د سوداگرۍ پراختيا د برېتانيا او هسپانيا برخليکونه بدل کړل، همدغه بېلابېل بنسټونه وو چې د نړۍ په بېلابېلو برخو کې يې پايلې په يو بل پسې راڅرگندېدې. دا بنسټونه په حقيقت کې له يو بل څخه ډېر متفاوت و، د دوى ترمنځ کوچني توپيرونه د وخت په تېرېدو او د تاريخ د حساسې مقطعي په جريان کې ژور شول. دغه بنسټي يا ساختاري توپيرونه او د هغې اغېزې دا تمايل لري چې د سپېڅلې او خبيثه کړۍ د شتون له امله موجوده وضعيت حفظ کړي. دا هغه مهم موضوعات دي چې موږ ته په نړۍ کې د نابرابرۍ او زموږ گردچاپېره د ځمکې لوړې ژورې رابښي.

يو شمېر هېوادونو برېتانيا ته ورته بنسټونه رامنځته کړل، خو له مختلفو ليدلورو. دا موضوع په اروپايي مستعمرو لکه کاناډا، استراليا

او امریکا متحده ایالتونو کې ډېر صدق کوي. که څه هم د صنعتي انقلاب په لړ کې د یادو هېوادونو سیاسي او اقتصادي بنسټونه تازه د جوړېدو په حال کې وو. لکه څرنګه چې په لومړي څپرکي کې مو ولوستل، هغه بهیر چې په ۱۶۰۷ کال کې د جېمز ټاون بنار په جوړېدو سره پیل او د متحده ایالتونو د خپلواکۍ جګړې او بیا د اساسي قانون د تصویب پر مهال اوج ته ورسېد، د برېټانیا پر تمین انقلاب سره ډېر مشترکات لري، ځکه چې په متحده ایالتونو کې پیل شوي دغه بهیر هم د یوه متمرکز او پراخ بنسټه سیاسي نظام جوړېدو ته لار هواره کړه. وروسته صنعتي انقلاب ډېر ژر یادو هېوادونو ته خپور شو. د صنعتي انقلاب په پېر کې لوېدیځه اروپا د تاریخ د بېلابېلو پړاوونو په تېرولو سره ایله د برېټانیا په څېر بنسټونو څخه برخمنه شوه. د برېټانیا او نورو اروپایي هېوادونو ترمنځ کوچني؛ خو مهم توپيرونه د دې لامل شول چې صنعتي انقلاب په برېټانیا کې سر راپورته کړي، نه په فرانسه کې. دغه انقلاب د اروپایي هېوادونو لپاره کاملاً نوی حالت او ننگونې وزېږولې او د فرانسې انقلاب په رامنځته کېدو سره یې د شخړو او ټکر نوی تخم وکړه. د فرانسې انقلاب د تاریخ بل هغه حساس پړاو یا مقطعه وه، چې د لوېدیځې اروپا بنسټونه یې د برېټانیا په څېر کېدو ته هڅول، خو ختیځه اروپا نوره هم پر شا ولاړه. د نړۍ نورو هېوادونو نورې لارې تعقیب کړې. اروپایي استعمار د امریکا په لویه وچه کې بنسټي توپيرونه رامنځته کړل.

په داسې حال کې چې په متحده ایالتونو او کاناډا کې پرانیستي بنسټونه رامنځته شول، خولاتیني امریکا بیا زېږونکي بنسټونه خپل کړل، چې په امریکا کې د اقتصادي نابرابرۍ وضعیت په ډاګه کوي.

په لاتينه امريکا کې له هسپانوي ښکېلاکه په ميراث پاتې بنسټونه پر خپل ځای پاتې شول، چې په پايله کې يې د يادې سيمې لويه برخه د بېوزلۍ د بلا خولې ته ورکړه. خو ارجنټاين او چيلي د دې سيمې ښکمرغه هېوادونه وو، په يادو دوو هېوادونو کې سرچينې کمې او اوسېدونکي يې بومي خلک وو، نو ځکه هسپانويانو خپل ټول پام د ازتېک، مايا او اينکا تمدنونو قلمرو په لور اړولی و او هغوی يې هېر کړي وو. دا چې د ارجنټاين شمال لوېديځه سيمه ډېره بېوزله ده، کوم تصادف نه دی، ځکه ياده سيمه يو وخت د هسپانوي استعمار تر قلمرو لاندې وه. په دې سيمه کې دوامداره فقر چې د زېښتونکو بنسټونو ميراث دی، هغه ناورين ته ورته دی چې «پوتسي» د ميتا بنسټونو په واسطه په پيرو او بوليويا کې رامنځته کړی و. (لومړی څپرکی)

افريقا د نړۍ هغه لويه وچه وه چې د صنعتي انقلاب په پايله کې له رامنځته شويو فرصتونو څخه يې په ډېره کمه پيانه گټه پورته کړه، دغه لويه وچه په تېرو ۱۰۰۰ کلونو کې له يو څو محدودو برخو پرته؛ د سياسي پراختيا، ټکنالوژۍ او اقتصادي هوساينې په برخو کې له نورې نړۍ ډېره وروسته پاتې ده. دا د نړۍ هغه لويه وچه ده چې پياوړې متمرکز دولتونه په کې ډېر وروسته او په ډېر ناقص ډول رامنځته شول. د کانگو په څېر په گڼو افريقايي هېوادونو کې استبدادي نظامونه واکمن و، چې معمولاً لنډ عمر يې درلود او ډېر ژر ړنگېدل. افغانستان، هايتي او نيبال هم له افريقا سره په دې ميراث کې شريک دي، دغه درې هېوادونه پر خپل قلمرو کې د سراسري حاکميت په ټينگولو او ان نسبي اقتصادي پرمختگ ته په

رسېدو کې پاتې راغلي دي. که څه هم افغانستان، هائيټي او نيپال د نړۍ په نورو برخو کې موقعيت لري، خو د بنسټونو له پلوه د افريقا جنوبي صحرا او نورو بېوزلو هېوادونو سره نږدې ورته والی لري. دا چې افريقايي بنسټونه ولې همداسې تر ننه په استشاري بڼه پاتې شول، لامل يې د تاريخ هغه حساسه مقطعه وه چې د اتلانتيک سيمه کې د مريانو تجارت د پراختيا پرمهال رامنځته شوې وه. کله چې اروپايي سوداگر اتلانتيک ته ورسېدل، هلته د کانگو پاچاهۍ لپاره گڼ نوي اقتصادي فرصتونه په مخ کې پراته وو. د لرې واټن تجارت چې اروپا يې بدله کړې وه، پر کانگو يې هم اغېز وښود، خو بيا هم لومړنيو بنسټي توپيرونو ځان راڅرگند کړ. له زېښونکو بنسټونو سره مل استبدادي حکومت د خلکو کرنيز محصولات په زور اخيستل او ډلې ډلې خلک به يې د مريانو په توگه د وسلو او اشرافو ته د زينتي توکو په بدل کې پر پرتگاليانو پلورل.

د برېټانيا او کانگو ترمنځ لومړني توپيرونه په دې معنا چې، څومره چې د لرې واټن نويو اقتصادي فرصتونو په يوه حساسه مقطعه کې نور هېوادونه د پراخ بنسټه سياسي بنسټونو په لور سوق کول، همدومره په کانگو کې د استبداد له منځه تلو ته هيله مندي کمه وه. د مريتوب په سوداگرۍ کې د پرېمانه گټې له امله نه يوازې په افريقا کې دا پدیده لا پسې پراخه شوه او ان د خلکو د مالکيت حقوق يې وگواښل، بلکې د شخړو او د بنسټونو د ويجاړتيا سبب شوه. هلته د پېړيو په اوږدو کې د حکومت د مرکزي کولو هر ډول هڅې له ناکامۍ سره مخ شوې او گڼو افريقايي حکومتونو د ړنگېدو بډې پېښې تجربه کړې. که څه هم د مريتوب د گټورې سوداگرۍ له کبله په افريقا کې يو شمېر ځواکمن دولتونه هم رامنځته شول، خو دا

دولتونه پر جگړې او لوتهاری ولاړ وو. د امریکا د لويې وچې کشف
بنايي د تاريخ د يوې حساسې مقطعي په توگه د برېتانيا د پراښتو
بنسټونو له پراختيا سره مرسته کړې وي، خو افريقي بنسټونه يې له
پخوا هم پسې زېښنونکي کړل. له ۱۸۰۷ کال وروسته د مريټوب
سوداگري تر ډېره ختمه شوې وه، خو د اروپايي استعمار نوي پيل نه
يوازې د افريقا لويې وچې په سوېل او لوېديځ کې اقتصادي بيارغونه
پر شا وتمبوله، بلکې د نظام په داخل کې يې هر ډول احتمالي
اصلاحات هم له خنډ سره مخ کړل. دا په دې معنا و، چې حتی بهر
سيمو لکه کانگو، ماداگاسکار، نامبيا او تانزانيا کې - هغه سيمې چې
غلا، نامنی او جنایت پکې خورا زيات و- د بنسټونو د بدلون لپاره
ډېر لږ چانس درلود. تر ټولو ناوړه دا چې د استعمار له پای ته رسېدو
وروسته په ۱۹۶۰ مه لسيزه کې، له استعمار پاتې پېچلو جوړښتونو
افريقي هېوادونه د استعمار له دورې هم پسې له بدو بدتر کړل. په
زياترو افريقي هېوادونو کې د اقتصادي او سياسي بنسټونو پراختيا
په دې معنا وه چې، د دې پرځای چې د خپلواکۍ ترلاسه کول د
وضعيت د بدلون لپاره حساسه مقطعه وگرځوي، نااهله مشرانو نور
هم د بنسټونو استثماری کولو ته مخه کړه. کومې انگېزې چې يادو
جوړښتونو رامنځته کړې، د هغو تاريخي پېښو بيا تکرار و، چې د
مالکيت حقوق په کې غير خوندي، استبداد په کې حاکم او د واک
مرکزيت په نشت حساب و. افريقا اوس هم د صنعتي انقلاب مزه نه
ده ځکلې، ځکه چې دغه لويه وچه د زېښنونکو سياسي او اقتصادي
بنسټونو د يوې خبيثه کړۍ په منگلو کې ايساره ده. بوتسوانا يوه
استثنا ده. لکه څرنګه چې په راتلونکي څپرکي کې به يې ووينو، په

نولسمه پېړۍ کې پاچا خاما «له ازادۍ وروسته د بوتسوانا د لومړي وزير سپرټس خاما لمسی» د خپلې قبیلې د سیاسي او اقتصادي بنسټونو په اصلاح او مودرنیزه کولو لاس پورې کړ، دا بدلونونه د استعمار په وخت کې له منځه لاړ نه شول، چې لامل یې د استعمار پر وړاندې د خاما او نورو قبایلي مشرانو ځیرکانه مبارزه وه. د تاریخ حساسې مقطعي سره چلند چې له استعمار څخه د خپلواکۍ ترلاسه کول و، د بوتسوانا لپاره د اقتصادي او سیاسي بریالیتوبونو زړې وکرل. دا هم د تاریخ د کوچنیو توپيرونو یوه بله پېښه وه. دلایل شته چې تاریخي پېښې د ژورو رینسو لرونکو پتو قوتونو پایلې گڼل کېږي. مور که څه هم په دې باور یو چې د سیاسي او اقتصادي بنسټونو تاریخ ملتونو ته بدمرغي او نېکمرغي ورکوي، خو په دې هم باور مند یو چې د برېټانیا د پرتمین انقلاب په څېر ناټکل شوې پېښې هم بنیایي یو مهم عامل وگڼل شي. کله چې سپرټس خاما په ۱۹۴۰ مه لسیزه کې په اروپا کې زده کړې کولې، د «رات ویلیمز» په نامه پر یوې سپین پوستې نجلی مین شو. د سوېلي افریقا اپارتاید رژیم د برېټانیا حکومت وهڅاوه چې بوتسوانا ته د نوموړي د راتگ مخه ونیسي، دا سیمه چې هغه مهال د بچوالېند په نامه یادېده، د سوېلي افریقا د عالي کمېشنرۍ له لوري اداره کېده. هغه له خپلې پاچاهۍ استعفا وکړه. کله چې نوموړی بېرته د استعمار ضد مبارزې لپاره راستون شو، دا ځل یې د پخوانیو بنسټونو پر ځای د نویو بنسټونو د ایجاد طرحه له ځان سره راوړې وه. خاما یو ځانگړی انسان و، له مال او شتمنۍ سره یې مینه نه درلوده او د هېواد بادی سره یې مینه لرله. ډېری افریقایي هېوادونو داسې بخت نه درلود. په بوتسوانا کې د بنسټونو تاریخي پراختیا او هم ناټکل شوي عوامل، دواړه په دې

برخه کې له اهميت څخه برخمن و، ځکه چې دا عوامل د بوتسوانا په گټه تمام شول.

په نولسمه پېړۍ کې د اسيا لويې وچې په لويه برخه کې اېسولوتېزم يا استبدادي رژيمونو د افريقا او ختيځې اروپا په څېر د صنعتي کېدو مخه ډپ کړه. په چين کې مطلق العنان استبدادي نظام واکمن و. مستقل بڼارونه، سوداگر او صنعتکاران يا نه وو او يا له سياسي پلوه ډېر کمزوري وو. چين له اروپايانو پېړۍ-پېړۍ مخکې يو ستر سمندري ځواک و، چې د لرې واټن په سوداگرۍ کې يې پراخه ونډه لرله، خو دغه هېواد هغه مهال له سمندر ګوښه کړل شو، کله چې د پنځلسمې پېړۍ په لومړيو کې د مينگ امپراتورۍ پرېکړه وکړه چې د لرې واټن د سوداگرۍ پراختيا چې خلاق تخريب له ځان سره لري، واکمنۍ ته يې گواښ جوړولی شي. په هند کې د بنسټي حرکت بهير متفاوتې پايلې لرلې، دلته يو ځانگړی طبقاتي او ميراثي نظام رامنځته شو چې د بازار فعاليتونه او په اړونده برخو کې د کاري قوې وېش يې محدوداوه. دا هغه حالت و، چې په منځنۍ پېړۍ کې د اروپا فيوډالي نظام حاکم کړی و. هند دغه راز د مغولو تر واک لاندې يو بل مطلقه نظام هم تجربه کړ. په منځنۍ پېړۍ کې زياترو اروپايي هېوادونو دا ډول نظامونه لرل. «بېکر»، «کوپر» او «سمپت» په هند کې هغه انگليسي کورنۍ وې چې د بېلابېلو شغلونو د ايجاد او ميراث بنسټگر گڼل کېږي. بېکريان پخوانکي وو، چې خواړه به يې تيارول، کوپريان د بيرل جوړولو کاروبار کاوه او سمپت کورنۍ اهنگرې کوله. خو د کارونو د وېش دغه ډلبندي هېڅکله په هند کې د کېست نظام په څېر توپيرونه نه لرل او د افرادو د شغل په اړه شوې

وړاندوېنې په تدريج خپل ارزښت له لاسه ورکړ. که څه هم هندي سوداگرو د هند سمندر کې پر سوداگري بوخت وو او په دې هېواد کې د نساجي ستر صنعت راتوکېدلی و، خو د مغولو استبدادي او کېست نظامونو د پرانيستو اقتصادي او سياسي بنسټونو د جوړېدو مخه ډپ کړې وه. په پنځلسمه پېړۍ کې، کله چې هند د انگرېزي ښکېلاک لاس ته ولوېد، د دې هېواد صنعتي کېدل ناشوني شول. چين هېڅکله د اروپايي زبرځواکونو له لوري اشغال نه کړل شو، خو د ۱۸۳۹ او ۱۸۴۲ کلونو ترمنځ او بيا د ۱۸۵۶ او ۱۸۶۰ کلونو په اوږدو کې د برېتانيا پر وړاندې د ترياکو په نامه جگړه کې له ماتې وروسته مجبور شو چې ننگينو ترونونو ته غاړه کېږدي او اروپايي توکو ته اجازه ورکړي چې چينايي مارکېټونو ته لار پيدا کړي. په اسيا کې له جاپان پرته؛ هند، چين او نور هېوادونه چې د سوداگريزو فرصتونو په گټه اخیستنه کې پاتې راغلي وو، له لوېديځې اروپا چې په چټکۍ د پرمختگ په حال کې وو؛ وروسته پاتې شول. د بنسټونو د پراختيا هغه مسير چې جاپان په نولسمه پېړۍ کې ځان ته ټاکلی کړی و، يو ځل بيا مور ته د حساسې مقطعي او کوچنيو توپيرونو پر وړاندې چلند يا غبرگون په گوته کوي. جاپان هم د چين په څېر مطلقه نظام درلود. د توکوگوا کورنۍ چې په ۱۶۰۰ کال کې واک ته ورسېده، په هېواد کې فيوډالي سيستم حاکم کړی و، چې بهرنی تجارت پکې منع شوی و. په جاپان هم د لوېديځ د مداخلې په پايله کې د تاريخ حساسې مقطعي سر راپورته کړ. د ۱۸۵۳ کال په جولای کې د «متيو سي پيري» تر قوماندې لاندې «ايدو» خليج ته څلور امريکايي جنگي بېړۍ داخلې شوې. امريکايانو هم له جاپان څخه هغسې امتيازات وغوښتل لکه د ترياکو جگړې پرمهال چې برېتانيا له

چين څخه اخيستي وو، خو په جاپان کې دغې حساسې مقطعي ډېر متفاوت رول ولوباوه. که څه هم په چين او جاپان کې رامنځته شويو دواړو پېښو ډېر نږدېوالي سره درلود، خو په نولسمه پېړۍ کې دواړو هېوادونو د بنسټونو له پلوه جلا مسيرونه او لارې غوره کړې وې. توکوگاوا کورنۍ که څه هم په جاپان کې استشاري او استبدادي حکومت چلاوه، خو پر ځايي فيوډالي حکومتونو او مشرانو يې ډېر لږ کنټرول درلود، چې ورته يو ستر چلنج گڼل کېده. خو د کروندگرو پر پاڅونونو او کورنيو شخړو سربېره، په چين کې مطلقه نظام پياوړی او مخالفين کمزوري وو. په چين کې هېچا دا وړتيا نه لرله چې د حکومت پر وړاندې ودرېږي او د خپلې خونبې بنسټونه جوړ کړي. همدې کوچنيو بنسټي توپيرونو چې چين او جاپان يې له لوېديځې اروپا څخه جلا کاوه، سيمې ته د امريکا او برېتانيا د راتگ په پايله کې د رامنځته شوې حساسې مقطعي په جريان کې پرېکنده اغېزې تر شا پرېښودې.

چين د ترياکو له جگړې وروسته هم استبدادي ډوله رژيم ته دوام ورکړ، خو د جاپان پر وړاندې د امريکا گوانښ د حکومت مخالفين د توکوگاوا حکومت سره پيوستون ته وهڅول او دغه وضعيت په جاپان کې يوه سياسي انقلاب يعنې د امپراتور مېجې بياراتگ ته لار هواره کړه. سياسي انقلاب په جاپان کې د پرانيستو سياسي او اقتصادي بنسټونو پراختيا ته لار پرانېسته او په راتلونکي کې يې د چټکې اقتصادي ودې اساس کېښود، په داسې حال کې چې چين د استبداد تر مراندو لاندې نور هم کمزوری شو. دا چې جاپان څنگه د بنسټونو د بدلون پروسې په پيلولو سره د امريکا د جنګي بېړيو پر وړاندې

غبرگون وښود، له مور سره مرسته کوي چې زموږ گردچاپېره د ځمکې په نورو لوړو ژورو هم پوه شو: له ځورتيا تر چټکې ودې.

تر دويمې نړيوالې جگړې وروسته سوېلي کوريا، تايوان او چين د هغه ډول مسير د انتخاب په پايله کې چې جاپان ځان ته غوره کړی و، بېسارې اقتصادي وده تجربه کړه. دا وده په اقتصادي بنسټونو کې د تاريخي اصلاحاتو نتيجه وه. خو په سياسي بنسټونو کې اصلاحات را نه وستل شول چې ښه مثال يې چين دی. دا منطق چې د چټکې اقتصادي ودې بهير ولې ناڅاپه ټکنی کېږي او معکوس حرکت خپلوي، له همدې مسئلې سره تړاو لري، څومره چې د پرانېستو بنسټونو په لور رغنده گامونه چټکه اقتصادي وده زېږولی شي، په همدې کچه له دغه ډول بنسټونو څخه واټن او لرېوالی اقتصادي ځورتيا او رکود رامنځته کوي. د چټکې اقتصادي ودې د درېدو لامل چې شوروي او ارجنټاين ورسره مخ شول، تر ډېره د زېښنونکو بنسټونو موجوديت دی. لکه څرنگه چې ومو ليدل، ښايي دا موضوع د استخبار د غنيمتونو پر سر د کشمکشونو له امله پېښه شي يا د رژيم د پرځېدو لامل شي او يا هم د استخباري بنسټونو تر سيوري لاندې د نوبتونو او خلاق تخريب د نشتوالي له کبله رامنځته شي او د دوامداره ودې پر وړاندې خنډونه ايجاد کړي. له دې ډول خنډونو سره د شوروي اتحاد د مخ کېدو په اړه به په راتلونکو څپرکو کې تفصيلي خبرې وکړو. که د ۵۰۰ کلونو په اوږدو کې د لاتيني امريکا ټول اقتصادي او سياسي بنسټونه د هسپانوي استعمار په لاس جوړ شوي وو، په منځني ختيځ کې بيا دا ډول بنسټونه د عثماني امپراتورۍ له لوري رامنځته شول. د عثماني امپراتورۍ بنسټگر سلطان محمد فاتح په ۱۴۵۳ کال کې قسطنطنيه تصرف او هغه يې خپله پلازمېنه

وټاکله، عثمانيانو د همدې پېړۍ په ترڅ کې د بالکان او نننۍ ترکيې پاتې سيمې لاندې کړې. د شپاړسمې پېړۍ په لومړۍ نيمايي کې د عثماني امپراتورۍ قلمرو ټول منځني ختيځ او شمالي افريقا ته وغځېد. په ۱۵۶۶ کال کې د سلطان سليمان د مړينې پرمهال د عثماني امپراتورۍ پولې په ختيځ کې تر تونس، مصر او د مکې په اوږدو کې عربي ټاپو وزمې او تر ننني عراق پورې رسېدلې وې. عثماني خلافت يو مطلق العنان رژيم و. دولت‌مشر چې سلطان يې باله، د نورو په وړاندې ډېر لږ ځواب ويونکي او واک يې ټول ځان ته منحصر کړی و. د عثمانيانو له لوري جوړ شوي اقتصادي بنسټونه کاملاً زېښنونکي وو، شخصي مالکيت نه و او حکومت د ټولو ځمکو او جايدادونو رسمي مالک گڼل کېده. د ځمکو او کرنيزو محصولاتو ماليات د دولت مهمې عايداتي سرچينې وې، خو عثماني خلافت ونه شواى کولى چې ان د خپل اصلي پلازمېنې اناتوليا يا پر لاتينيې امريکا د هسپانوي ښکېلاک په اندازه هم د منځني ختيځ پر ټوله خاوره ولکه ټينگه کړي. عثماني امپراتوري به په پرله پسې توگه د صحرا مېشتو عربانو او نورو قبايلو له لوري له ننگونو سره مخ کېده. عثمانيانو نه يوازې په ټول منځني ختيځ کې ټيکاو او ثبات ټينگ نه شوى کړى، بلکې د مالياتو د راټولولو په برخه کې يې لازم ظرفيت هم نه درلود، له همدې امله به يې د مالياتو راټولولو امتياز د قرارداد په ډول پر نورو پلوره او قرارداديانو به له خپلې خوښې سره سم له خلکو ماليات اخيستل، دغه قرارداديان د وخت په تېرېدو ځواکمن او خپلواک شول. په منځني ختيځ کې د مالياتو کچه ډېره لوړه وه چې د کروندگرو د ټولو محصولاتو له نيمايي سره معادل گڼل کېدل او د دې

مالياتو لويه برخه د قراردادبانو چپ ته ورتله. له دې کبله چې عثماني حکومت په سيمه کې د نظم او ثبات په ټينګښت کې پاتې راغلی و، د مالکيت حقوق ډېر ناخوندي او د قدرت پرسر د ځايي وسله والو ډلو ترمنځ سياليو ناقانوني او شوکاري اوج ته رسولې وه. مثلاً، د شپاړسمې پېړۍ په وروستيو کې په فلسطين کې وضعيت دې حد ته ورسېد، چې کروندگرو خپلې کرنيزې ځمکې پرېښودې او د لوټپارۍ له امله غرنیو سيمو ته کډه شول. د عثماني امپراتورۍ په بناري سيمو کې زېښونکي اقتصادي بنسټونه لږ زېښونکي نه و، سوداګري د دولت په کنټرول کې وه او صنفي/انحصاري اتحاديو پر کاري شغلونو جدي مقررات وضع کړي وو.

په ټوله کې د صنعتي انقلاب په پېر کې د منځني ختيځ اقتصادي بنسټونه استثمالي وو او همدا لامل و، چې دا سيمه له اقتصادي پلوه له رکود سره مخ شوه. عثمانيانو په ۱۸۴۰ لسيزه کې د بنسټونو د اصلاح هڅه وکړه. د بېلګې په توګه، په قرارداد يا اجارې د مالياتو ورکولو سيستم يې لغوه او ځايي خپلواک حکومتونه يې کابو کړل، خو مطلقيت يا استبداد تر دويمې نړيوالې جګړې دوام وکړ. په واک کې يو شمېر ډلو له خلاق تخريب او د اصلاحاتو په پايله کې د هغوی د نامشروع ګټو د له منځه تلو له وېرې د دې اصلاحي بهير مخه نيوله. که څه هم عثماني اصلاح غوښتونکو د کرنيزو حاصلاتو د ډېروالي په موخه د خصوصي مالکيت د حقونو د خونديتوب خبره کوله، خو له سياسي واک او مالياتو سره د لېونۍ مينې له امله هېڅ عملي ګام وانخيستل شو. له ۱۹۱۸ کال وروسته د عثماني استعمار ځای اروپايي استعمار ډک کړ. کله چې اروپايي استعمار پای ته ورسېد، د افريقا په څېر واک د حريصو ډلو لاس ته ورغی او د ځايي

حکومتونو مشرانو د استعمار د وخت زېښنونکي بنسټونه ولکه کړل. په ځينو مواردو کې لکه د اردن پاچاهۍ په څېر واکمنه طبقه د استعماري قدرتونو لاسپوڅي وو. لکه څرنگه چې وروسته به پرې خبرې وکړو، دا ډول پېښې په افريقا کې هم په پرله پسې ډول تکرار شوي. د منځني ختيځ هغه هېوادونه چې نفت نه لري، عوايد يې د لاتيني امريکا بېوزلو هېوادونو سره ورته دي. دوی د غلامانو د تجارت په څېر له ناوړه پديدې څخه بچ وو او له هغې ټکنالوژۍ څخه برخمن شول چې له اوږدې مودې راهيسې له اروپا څخه د هغوی په لور ور ماته شوي وه. همداراز منځنی ختيځ په منځنۍ پېړۍ کې د نړۍ د اقتصاد بنسټاً پرمختللي سيمه گڼل کېده، له همدې امله ده چې نننی منځنی ختيځ د افريقا هومره بېوزله نه دی، که څه هم ډېری وگړي يې د بېوزلي تر کرښې لاندې ژوند کوي.

ومو ليدل چې نه د جغرافيايې، نه د کلتور او نه هم د ناپوهۍ نظريه د ملتونو له بډاينې او بېوزلي سره تړاو لري. دا نظريې په نړۍ کې د موجوده نابرابرۍ په اړه قانع کوونکي ځوابونه او دلايل نه شي وړاندې کولای، لکه: د اتلسمې او نولسمې پېړيو په ترڅ کې له صنعتي انقلاب سره هممهاله په برېتانيا کې د بنسټونو د بدلون پروسه چې وروسته ختيځې او لوېديځې اروپا او د هغو مستعمرو ته وغځېده؛ د امريکا لويه وچه کې د بنسټونو ترمنځ د توپيرونو دوام؛ په منځني ختيځ او افريقا کې بېوزلي؛ د ختيځې او لوېديځې اروپا ترمنځ بنسټي توپيرونه او يا له څورتيا څخه د ودې په لور حرکت او

ځينې وخت د چټکې ودې ناڅاپه درېدل. زموږ د بنسټونو تيوري دغو ټولو پوښتونو ته ځواب وايي.

په پاتې څپرکو کې به د بنسټي تيوري په اړه پراخ بحثونه وکړو او همدارنگه پر هغو پديدو به وغږېږو چې د دې تيوري په لا روښانتيا کې راسره مرسته کوي. دا بحث د «نوي ډبرې انقلاب» عصر څخه پيل او د بېلابېلو تمدنونو تر محوه کېدو پورې موضوعات په ځان کې رانغاړي، چې هر يو يا د طبيعي محدوديتونو په پايله کې د زېښونکو بنسټونو د موجوديت او يا د پرانېستو بنسټونو په لور د لازمو گامونو د نه اخیستو له امله ناکام شول. په راتلونکو بحثونو کې به دغه راز ووينو چې برېتانيا د پرتمين انقلاب په جريان کې ولې او څه ډول د پرانېستو سياسي بنسټونو پر لور گامونه واخيستل. موږ به په ځانگړې توگه لاندې موضوعات وڅېړو:

- ولې په اتلانتيک کې د سوداگري په پراخېدو سره د حساسې مقطعي د رامنځته کېدو په پايله کې په برېتانيا کې پرانيستي بنسټونه رامنځته شول؟

- ولې د دې بنسټونو يو شمېر يې د خبيثه کړۍ او ځينې يې د ناټکل شويو پېښو له امله دوام پيدا او مستحکم شول، خو صنعتي انقلاب ته زمينه برابره کړي؟

- ولې د استبدادي او استشاري بنسټونو لرونکي سياسي نظامونه د صنعتي انقلاب په پايله کې د پراخېدونکې ټکنالوژۍ پر وړاندې ودرېدل؟

- ولې اروپايانو په خپلو مستعمرو کې د اقتصادي ودې فرصتونه وځپل خو د هغوی گټې ونه گواښي؟

څلورم څپرکی: کوچني توپيرونه او د تاريخ حساسې مقطعي | 1951

- ولې خبيثه کړۍ د استخباري بنسټونو دوام ته زمينه برابره کړه او هغه سيمې چې د صنعتي انقلاب تر پوښښ لاندې رانغلې، نسبتاً پېوزله پاتې شوې؟

- ولې صنعتي انقلاب او ټکنالوژي د نړۍ هغو سيمو ته چې متمرکز دولتونه يې پيدا نه کړل، ونه غځېدل او بنيادي په راتلونکي کې هم ونه شي؟

دا به هم ولولو چې ځيني ځانگړې سيمې لکه فرانسه او جاپان چې د پرانېستو بنسټونو د خپلولو په لور يې گامونه واخيستل، يا د متحده ايالتونو او استراليا په څېر هېوادونه چې د زېښتونکو بنسټونو مخه يې ونيوله؛ صنعتي انقلاب ته هرکلی ووايه او د نړۍ تر نورو هېوادونو مخکې شول. د برېتانيا تاريخ ښيي چې په دې هېواد کې د بنسټونو د پراختيا بهير له ستونزو خالي نه و، بلکې پرانېستو بنسټونو په خپل پيل کړي حرکت کې د خبيثه کړۍ دننه د موجوده قوتونو او کله هم د تاريخ د ناټکل شوي مسير له امله د رامنځته شويو ننگونو پر وړاندې مقاومت وکړ.

په پايله کې به پر دې خبرې وکړو چې ولې د ملتونو ماتېدل د هغوی د بنسټونو له تاريخ څخه اغېزمن دي؟ وړاندې شوې تگلارې ولې پر ناسمو فرضيو ولاړې او گمراه کوونکي دي؟

همدارنگه د نړۍ هېوادونه څنگه کولای شي چې د تاريخ حساسه مقطعه غنيمت وگني او د خپلو بنسټونو د اصلاح او اقتصادي هوساينې په موخه موجوده جوړښتونه مات کړي.

پنځم څپرکی

ما راتلونکي ليدلې او روښانه ده

تر زېښونکو بنسټونو لاندې وده

ما راتلونکي ليدلې

بنسټي توپيرونه د تاريخ په بېلابېلو پړاوونو کې د اقتصادي ودې په څرنگوالي کې اساسي رول لوبوي، خو ايا هغه ټولنې چې د تاريخ په اوږدو کې يې زېښونکي سياسي او اقتصادي بنسټونه لرل، کوم وخت يې اقتصادي وده تجربه کړې؟ څرگنده ده چې نه! زېښونکي بنسټونه د خپل منطق له مخې بايد يوې ځانگړې ډلې ته ثروت توليد کړي، خو استشار ته زمينه برابره شي. هغه واکداران چې سياسي قدرت انحصاروي او مرکزي حکومت په واک کې لري، کولای شي چې قوانين او مقررات په خپله خوښه پلي او اقتصادي فعاليتونه کنټرول کړي، خو تر زېښونکو بنسټونو لاندې اقتصادي وده په خپل ذات کې د پرانيستو بنسټونو په پرتله ډېره متفاوته ده، لوی توپير يې دا دی چې دغه وده تلپاتې او پر ټکنالوژيکي بدلونونو استواره نه وي، بلکې يوازې له موجوده ټکنالوژۍ څخه گټه اخيستل کېږي. د شوروي اتحاد اقتصادي وده يې يو ښه مثال دی چې ښيي تر زېښونکو بنسټونو لاندې د حکومت له لوري د ودې پيل شوې پروسه له څه ډول برخليک سره مخ شوه.

لومړۍ نړيواله جگړه پای ته رسېدلې وه، فاتح او مغلوب دولتونه پاريس ښار ته څېرمه د ورسا په ښکلي ماڼۍ کې د سولې د خبرو په تړاو سره جرگه شوي وو. د غونډې د ټولو گډونوالو ترمنځ د امريکا

متحده ایالتونو د ولسمشر «ووډرو وېلسن» حضور ډېر برجسته و، خو ددې ترڅنگ په غونډه کې د روسیې د استازو نه شتون د ټولو پام ځان ته ور اړولی و. د روسیې پخوانی تزارې نظام د ۱۹۱۷ کال په اکتوبر کې د بلشویکانو له خوا و پرځول شو. د بلشویک انقلاب په پایله کې د سرو «بلشویکانو» او سپینو ترمنځ کورنۍ جگړه پیل شوه. برېتانيا، امریکا او فرانسې د بلشویکانو د ځپلو په موخه ځواکونه ولېږل، په دې وخت کې د ځوان ډیپلومات «ویلیم بولېټ» په مشرۍ چې روڼ اندی ژورنالېست «لینکولن سټېفنس» هم ورسره ملگری و، مسکو ته یو پلاوی واستول شو، خو د انقلاب له مشر لینین سره د بلشویکانو د موخو او له هغوی سره د جوړجاړي په اړه خبرې وکړې. سټېفنس له دې امله ډېر مشهور شوی و، چې تل به یې په امریکا کې د پانگوالۍ او پانگوالو په اړه سپینې خبرې او رسوا کوونکي مطالب خپرول. هغه د انقلاب پر مهال په روسیه کې و. په لېږل شوي پلاوي کې د نوموړي گډون د دې لپاره و، چې د مقابل لوري باور خپل کړي. پلاوی له یو لړ داسې یادښتونو سره چې لینین به په نوي رامنځته شوي شوروي اتحاد کې د سولې لپاره څه کوي، راستون شو. هغه څه چې سټېفنس په شوروي رژیم کې د ستر پوتنشیل یا ظرفیت په توگه لیدلې وو، نوموړی یې سخت اغېزمن کړی و. هغه په ۱۹۳۱ کال کې په خپل ژوندلیک کې ولیکل: ((روسیه - شوروي له تکاملي پلان سره یو انقلابي دولت و. د هغوی تگلاره دا نه وه د بېوزلۍ، د شتمنۍ انحصار، مالي فساد، ځانگړي امتیازونه، استبداد او د جگړې په څېر شیطاني پدیدې په مستقیمه توگه له منځه یوسي، بلکې هغوی د دغو ناخوالو په رښو

پسې تلل او هغه يې له منځه وړل. هغوی يوه ديکتاتوري جوړه کړې وه چې د يوې کوچنۍ روزل شوې ډلې له خوا حمايه کېده، خو د اقتصادي قوتونو يو نوی علمي جوړښت رامنځته او د څو نسلونو لپاره يې خوندي کړي، چې دا به په لومړي پړاو کې اقتصادي ډيموکراسي او په پايله کې به پر سياسي ډيموکراسۍ بدلېږي.)

سټېفنس له ډيپلوماتيک ماموريت څخه تر سټېنډو وروسته د خپل پخواني مجسمه جوړوونکي ملگري «جو ډيويد سن» ليدو ته ورځي او گوري چې نوموړی د «برنارډ باروچ» په نوم د يوه شتمن کس د انځور په جوړولو لگيا دی. باروچ پوښتنه کوي: له روسيې بېرته راغلي؟ سټېفنس ځواب ورکوي: «زه له هغې راتلونکې راستون شوی يم، چې روښانه ده» نوموړي دا خبره د هغه تاريخي روايت پر بنا کړې وه چې وايي: «ما راتلونکې ليدلې او روښانه ده.»

د ۱۹۸۰ يمې لسيزې تر لومړيو پورې زياترو لوېديځوالو د نړۍ راتلونکې د شوروي اتحاد کې په پرمختگ کې لیده او په دې باور وو، چې د شوروي تگلاره د ستونزو يوازينۍ نسخه ده. لينين په ۱۹۲۴ کال کې مړ شو او جوزېف ستالين تر ۱۹۲۷ کال پورې پر هېواد واکمني وکړه. هغه يو په بل پسې خپل سيالان له مخې لرې کړل او د هېواد د صنعتي کېدو چټکه پروسه يې پيل کړه. ستالين دا پلان د دولت د پلان جوړونې کمېټې «گوسپلن» په تقويه کولو سره چې په ۱۹۲۱ کال کې جوړه شوې وه، پلي کړ. گوسپلن خپل لومړنی پنځه کلن پلان چمتو او د ۱۹۲۸ او ۱۹۳۳ کلونو ترمنځ يې پلي کړ. د ستالين ماډل اقتصادي وده ساده او اسانه وه: د دولت تر کنټرول لاندې د صنعت پراختيا او پر کروندگرو د مالياتو لوړولو له لارې صنعت ته د سرچينو برابرول. کمونېستي دولت يو کارنده مالياتي

سیستم نه درلود او ستالین د هغه پر ځای د کرنې سکتور په اشتراکي سازی¹ لاس پورې کړ. د اشتراکي کېدو په بهیر کې د خصوصي مالکیت لغوه کول او د کمونېستي دولت تر کنټرول لاندې سترو کرنیزو ځمکو ته د ښاري خلکو کډه کول شامل و، ځکه ستالین غوښتل چې په دې توګه کرنیز محصولات تر خپل کنټرول لاندې راوړي او د هغو خلکو د مړولو لپاره یې وکاروي چې په کارخانو کې بوخت وو. دغه کار د کلیوالي سیمو د اوسېدونکو لپاره تباہ کوونکې پایلې لرلې. اشتراکي کروندو خلکو ته د کار هېڅ انگېزه نه ورکوله، له همدې کبله تولید له سخت سقوط سره مخ شو. هغه څه چې تولیدېدل ايله د دولت اړتیا یې پوره کوله، چې له همدې کبله ګڼ خلک له لوږې مړه شول. د کمونېستي دولت د دې پروګرام په پایله کې نږدې ۵۰ میلیونو انسانانو د قحطۍ له امله ژوند له لاسه ورکړ. دغه راز د زور او جبر له لارې د اشتراکي کولو پروسې په پایله کې زرګونه نور ووژل شول او یا سایبیریا ته تبعید کړای شول. له اقتصادي پلوه نه نوی صنعت او نه هم د ځمکو اشتراکیت اغېزناک او ګټور و، یعنې هغه سرچینې چې شوروي اتحاد په واک کې لرلې، سمه ګټه ترې واخیستل شوه. دا اقتصادي ناوړین او ځوړتیا او که مبالغه ونه شي، پاشلتیا ته ورته عمل و. خو شوروي اتحاد په چټکۍ وده وکړه. پر عواملو یې پوهېدل سخت نه دي. د دې لپاره چې یوه ټولنه له خپلو سرچینو سمه ګټه واخلي، اړتیا ده چې د بازار نظام په چوکاټ کې خلکو ته د تصمیم نیولو حق ورکړل شي، خو کله چې حکومت او یوه کوچنۍ ډله سرچینې په خپل کنټرول کې اخلي، نو نه

¹ Collectivization

به د اقتصادي فعاليتونو لپاره کومه انگېزه رامنځته شي او نه به هم د خلکو له وړتياوو او مهارتونو څخه اغېزناکه گټه واخيستل شي. البته بنيابي په ځينو ځانگړو برخو کې د کاري ځواک او پانگې اغېزمنتوب او گټمنتيا لوړه وي، لکه د شوروي د درنو صنايعو سکتور؛ يعنې داسې چې بنيابي د زېښنونکو بنسټونو تر چتر لاندې يوه پروسه له پورته څخه لاندې خوا ته وده رامنځته کړي. په درېيم څپرکي کې مو ولوستل چې د کارابین ټاپوگانو په باربادوس، کيوبا، هائيتي او جاميکا کې استثمالي بنسټونو وکولای شول چې نسبتاً لوړ عوايد توليد کړي، ځکه چې هلته ټولې سرچينې د بورې د توليد لپاره چې هغه مهال په نړيوال مارکېټ کې گټور محصول و، ځانگړې شوې. د بورې د توليد لپاره د گنيو په کروندو او فابريکو کې د مريانو استخدام په هېڅ صورت اغېزناک نه و او په يادو ټولنو کې ټکنالوژيکي بدلونونه يا خلاق تخريب هم نه و، خو نه شتون يې تر زېښنونکو بنسټونو لاندې د يوه اندازه اقتصادي ودې پر وړاندې خنډ نه شو. په شوروي اتحاد کې هم ورته وضعيت و او دلته صنعت په کارابین کې د بورې د توليد په څېر رول لوباوه. سره له دې چې شوروي اتحاد هغه مهال د ټکنالوژۍ په برخه کې د امريکا متحده ايالتونو او اروپا په پرتله وروسته و، خو د صنعت د ودې او پراختيا لپاره له وړاندې اسانتياوې برابرې شوې وې، نو له همدې امله د صنعت سکتور ته د سرچينو په بېلولو سره کېدای شوای چې په لويه کچه گټه ترلاسه شي؛ که څه هم دا هر څه په ناسم ډول او د زور له لارې ترسره کېدل. له ۱۹۲۸ کال وړاندې د روسيې زياتره وگړو له ښارونو د باندې ژوند کاوه. کروندگرو ډېره ابتدايي ټکنالوژي کاروله او د گټې د توليد لپاره ډېره لږه انگېزه موجوده وه. په روسيه کې د

فیوډالېزم وروستی پاتې شوني په حقیقت کې د لومړۍ نړیوالې جگړې یو څه مخکې له منځه تللې وې. له کرنې څخه صنعت ته د بشري ځواک استخدام او ځانگړي کول یو نا اشنا او ستر اقتصادي ظرفیت رامنځته کوي. په شوروي کې له همداسې یو ظرفیت څخه د استفادې لپاره د ستالین د صنعتي کېدو بهیر یوه ظالمانه تگلاره وه. دغه بشري سرچینې چې په ډېر ناسم ډول کارول کېدې، د ستالین په امر د صنعت سکتور ته ولېږدول شوې. که په صنعت کې ستونزې هم وای، خو کېدای شوی چې یادې سرچینې په صنعت کې په ښه ډول کارول شوې وای. د ۱۹۲۸ او ۱۹۶۰ کلونو ترمنځ د شوروي کلني ملي عاید وده شپږ سلنه (۶٪) وه، چې احتمالاً په نړۍ کې تر ټولو چټکه اقتصادي وده وه چې نن یې هم ساری نه لیدل کېږي. دا وده د ټکنالوژیکي بدلونونو پرمټ نه وه رامنځته شوې، بلکې د کاري ځواک د ځانگړي کولو او د نویو وسایلو او فابریکو د جوړولو له لارې د پانگې په غونډولو سره رامنځته شوې وه. دا وده دومره چټکه وه چې نه یوازې لینکلن سټېفنس بلکې د لوېدیځ څو نسلونه یې غافل کړي وو. د امریکا د مرکزي استخباراتو اداره «سي ای ای» او حتی په خپله د شوروي مشران هم پرې غلط شوي وو، لکه نیکیتیا خروچوف چې لوېدیځو ډیپلوماتانو ته په یوه غونډه کې وویل: موږ به تاسې تر خاورو لاندې کړو!

یوه انگلیسي اقتصاد پوه په ۱۹۷۷ کال کې په خپل معتبر درسي کتاب کې ولیکل چې شوروي ډوله اقتصاد د ودې له پلوه د کار پنځونې، د بیو د ثبات او ان د هغو خلکو د روزنې په برخه کې چې د بشریت د گټو لپاره قربانۍ ورکوي، د پانگوال نظام په پرتله غوره

دی. د لوېدیځ شپېدلې پانگوال نظام یوازې د سیاسي ازاديو په برخه کې یو څه پرمختګ کړی و. د نوبل جایزې گټونکي «پاول ساموېلسن» د اقتصاد په اړه په خپل مشهور کتاب کې چې په پوهنتونونو کې تدریس کېده، تکراراً وړاندوینه کوله چې د شوروي پراخېدونکې اقتصاد به ډېر ژر نړۍ ولکه کړي. ساموېلسن په ۱۹۶۱ کال کې په خپل کتاب کې وړاندوینه کړې وه چې تر ۱۹۸۴ یا تر ۱۹۹۷ کلونو پورې به د شوروي ملي عواید د امریکا متحده ایالتونو په پرتله لوړ شي. کتاب په ۱۹۸۰ کال کې له یو څه بدلونونو سره بیا چاپ شو، خو د هغه یادې دوه اټکل شوې نېټې تر ۲۰۰۲ او ۲۰۱۲ کلونو پورې هم رښتیا نه شوې. که څه هم د ستالین او د شوروي د نورو مشرانو د سیاستونو په پایله کې د دې هېواد اقتصادي وده چټکه شوه، خو تلپاتې او دوامداره نه وه. د اقتصادي ودې بهیر په ۱۹۷۰ یمه لسیزه کې کابو په تپه ودرېد. تر ټولو مهم درس چې باید زده یې کړو، دا دی چې زېښتونکي بنسټونه د دوو لاملونو پر بنسټ نه شي کولای چې ټکنالوژیکي بدلونونه رامنځته کړي: د هڅوونکو انګېزو نه شتون او د دې ډول بدلونونو پر وړاندې د واکمنې طبقې خنډونه. پر دې سربېره، ټولې هغه سرچینې چې مخکې په ناسم ډول کارول کېدې، که صنعت ته ځانګړې شي، د اقتصادي هوساینې او پرمختګ هیله ترې نه شي کېدای. د شوروي کمونېست نظام هم د ټکنالوژیکي نوښتونو او د اقتصادي هڅوونکو انګېزو د نشتون له امله له داسې خنډونه سره مخ شو، چې د هر ډول پرمختګ احتمال یې ناشونی کاوه. یوازینی سکتور چې شوروي په کې پرمختګ وکړ، پوځي او فضايي برخه وه. شوروي د دغو هڅو په پایله کې «یوري ګرګارین» له یوه سپي «لیکا» سره فضا ته واستاوه او دغه راز د

«Ak47» په نوم سپکه وسله یعنې کلاشینکوف یې نړۍ ته په میراث پرېښود. گوسپلن د پلان جوړونې یو پیاوړی بنسټ و، چې د شوروي په اقتصاد کې یې د متمرکزې پلان جوړونې مسوولیت پرغاړه درلود. د گوسپلن پنځه کلن پلان لرلید دا و، چې په اوږد مهال کې به د رښتینې پانګونې د جذب او د نوښتونو د رامنځته کولو لپاره زمينه برابروي، خو هغه څه چې په عمل کې ترسره کېدل، له پلان سره یې ډېر لږ ورته والی درلود. که څه هم پر پلان به یو ځل له سره کتنه کېده او ځینې بدلونونه به په کې راتلل یا به بېخي له پامه غورځول کېده. د صنعت پراختیا د ستالین او د کمونېست ګوند مرکزي دفتر «پولیت بورو» په امر ترسره کېده، وخت نا وخت به یې نظریات بدلول او پر پخوانیو پرېکړو به یې له سره کتنه کوله. ټول پلانونه به د خامو طرحو په توګه پاتې کېدل. یوازې یوه طرحه چې د برېښنا صنعت په برخه کې وه، په ۱۹۳۹ کال کې د عمل ډګر ته وړاندې شوه. ستالین به خپله ویل: «یوازې بیروکراتان کولای شي فکر وکړي چې د پلان جوړونې چارې د پلان په رامنځته کولو پای ته رسېږي، پلان یوازې د کار پیل دی، د دې دواړو برخو له بشپړېدو وروسته پلان رښتینې بڼه خپلوي.» ستالین ته هغه څوک ډېر نږدې او له واکونو برخمن و، چې نوموړي ته یې سیاسي وفاداري درلوده. خو هغه څوک چې نه و، هغه مجرم ګڼل کېده. د گوسپلین رول دا و، چې ستالین ته د هغه د دوستانو او دښمنانو په اړه اطلاعات راټول کړي. د گوسپلین غړو به زړه نه ښه کاره چې کومه پرېکړه وکړي، ځکه چې د ناسمې پرېکړې جزا مرګ و او له همدې کبله یې غوره ګڼله چې یې مسوولیته کار تر سره کړي. د ۱۹۳۷ کال سرشمېرنه په دې اړه

هغه ژوندی مثال دی چې که تاسو د کمونېست گوند د غوښتنو په اړه د حدس وهلو پر ځای خپله در سپارل شوي دنده جدي گڼلې وای، څه به پېښ شوي وو؟ د دې سرشمېرنې پایلې د شوروي ټول نفوس په اټکلي توگه ۱۶۲ ميليونه ښوده چې دا شمېر د ستالین له ۱۸۰ ميليونه اټکل شوي نفوس څخه کم و. د شوروي نفوس په حقيقت کې له ۱۶۸ ميليونه څخه چې ستالین په ۱۹۳۴ کال کې اعلان کړی و، کم و. د ۱۹۳۷ کال کې سرشمېرنه له ۱۹۲۶ کال وروسته لومړنۍ سرشمېرنه وه چې د پراخې قحطۍ او د ۱۹۳۰ لسيزې په لومړيو کې د سياسي تصفيې په لړ کې ترسره شوه. د نفوس کره شمېر، د دې پېښو څرگندونه کوي. ستالین د سرشمېرنې يو شمېر مامورين ونيول، څه يې ووژل او يو شمېر نور يې سايبيريا ته تبعيد کړل. د هغه د نوي فرمان له مخې په ۱۹۳۹ کال کې نوې سرشمېرنه ترسره شوه. دا ځل مامورينو خپله دنده سمه ترسره کړه، هغوی وموندل چې د شوروي اصلي نفوس ۱۷۱ ميليونه وو. ستالین پوهېده چې د شوروي په اقتصاد کې د سخت کار لپاره د خلکو انگېزه کمه ده. طبيعي عواملو کولای شول چې دا ډول انگېزې وزېږوي، نوموړي به ځيني وخت همداسې کول لکه هغو سيمو ته يې خوراکي توکي لېږدول چې محصولات يې د افتونو په پايله کې له منځه تللي وو. پردې سربېره نوموړي په ۱۹۳۱ کال کې د «سوسيالېست نارينه او ښځه» تر نامه لاندې ايډيا هم، چې له مخې يې ښځو او نارينه وو بايد له مالي انگېزې پرته کار کړی وای، شا ته وغورځوله. هغه په خپله يوه مشهوره وينا کې د «برابرنيت پلور» په اړه سختې نيوکې وکړې او په دې توگه د بېلابېلو کسبونو خاوندانو نه يوازې بېلابېل مزدونه ترلاسه کول، بلکې ترڅنگ يې يو امتيازي سيستم هم رامنځته شو. دا د زده

کړې لپاره له تجربو ډک یو عمل و. د متمرکزې پلان جوړونې له مخې به معمولا د هرې فابریکې لپاره د تولید کچه ټاکل شوې وه، خو ځینې وخت به پر دغو پلانونو بیا کتنه هم کېده. له ۱۹۳۰ کال وروسته د فابریکو هغو کارگرانو میاشتنی امتیاز یا بونېس ترلاسه کولای شوای، چې ټاکلی هدف یې پوره کړی و. دا د لوړې کچې مدیرانو او انجینرانو له ۳۷ سلنه مزد څخه یو څه ډېر و. د امتیازونو په ورکړه کې دا ډول توپيرونه د ټکنالوژیکي بدلونونو لپاره د کاري انگېزو د وړنې لامل کېده. مثلاً: د یوه نوښت یا پنځونې لپاره باید د تولید په جریان کې کارېدونکې منابع لري کړل شوې وای، چې دغه کار نه یوازې د تولید لپاره د ټاکل شوي هدف مخه نیوله، ترڅنگ یې کارگرانو ته د امتیاز یا بونېس د نه ورکول کېدو لامل هم کېده. د یو بل مثال په توګه، د تولید لپاره نوی هدف به معمولا د تېر تولید په اندازه ټاکل کېده، دې کار به یوه ستره انگېزه رامنځته کوله چې تولید هېڅکله پراخ نه شي، ځکه چې دغه کار په راتلونکې کې ډېر تولید ته لار هواروله او کولای یې شول چې د تولید هدف څو ځله لوړ کړي. د کارگرانو لپاره ټاکل شوي هدف ته د رسېدو او د امتیاز ترلاسه کولو اسانه لار په کارونو کې ناغېرې کول و. میاشتنی امتیازات د دې لامل شوي وو، چې ټول پر موجوده وضعیت بسنه او تمرکز وکړي، په داسې حال کې چې د نوښت پرمټ د سبا ګټې لپاره نن باید قرباني ورکړل شي. دا چې میاشتنی امتیازات او انگېزې د سلوک د بدلون په برخه کې اغېزناک و، نو دې چارې نورې ستونزې وزېږولې. مرکزي پلان جوړونه پر هغه څه عوض کول چې د اتلسمې پېړۍ ستر اقتصاد پوه ادم سمېټ یې د بازار «پټ لاسونه» بولي، هم

بې گټه کار و. کله چې پلان په ټننو اوسپنيزو ورقو کې ليکل کېږي، نو له شک پرته چې ډېر وزن به لري. په ۱۹۴۰ مه لسيزه کې، که د شوروي اتحاد لوېديځوال مینان خبر نه وو، خو د شوروي مشران په دې حقيقت ښه پوهېدل. د شوروي مشرانو داسې گڼله چې گڼې د تخنيکي ستونزو له امله رامنځته شوی وضعیت د کابو کولو دی. د بېلگې په توگه، هغوی د ټاکل شوي توليدي هدف پر اساس امتيازات لغوه کړل او شرکتونو ته يې اجازه ورکړه چې د امتيازاتو د ورکړې لپاره د خپلو گټو له يوې برخې تېر شي، خو دواړو سيستمونو ونه شواي کولای چې نوبتونه تشويق کړي. د گټې د محاسبې لپاره د قېمتونو سيستم د نوبتونو او ټکنالوژۍ له ارزښتونو سره هېڅ اړيکه نه لرله. د بازار اقتصاد خلاف، په شوروي کې د توکو بېي د دولت له لوري ټاکل کېدې چې له همدې امله يې د خدمتونو او توکو له ارزښت سره بې معنا اړيکه درلوده. د نوبتونو د هڅونې په موخه، شوروي په ۱۹۴۶ کال کې د امتيازونو د ورکړې يو بل پروگرام معرفي کړ. سره له دې چې د ۱۹۱۸ کال قوانينو له مخې نوبتگر يا پنځوونکي اشخاص بايد په نغدي مکافاتو ستايل شوي وای، خو دا مکافات ډېر لږ او د نوې ټکنالوژۍ په تناسب له نشت سره حساب و، خو دا مقررې په ۱۹۵۶ کال کې نوې شوه او امر وشو چې امتيازات بايد له نوبت سره متناسب وي. دا چې د توليد گټه د قېمتونو سيستم له مخې محاسبه کېده، نو دا هم د نوبتونو د تشويق لپاره چندانې گټور کار ثابت نه شو. ددې گمراه کوونکې طرحې ډېر مثالونه وړاندې کولای شو. د مثال په توگه، نوبتونو ته د ځانگړې شوې بوديجې کچه د شرکت د پانگې په کچې پورې محدوده وه. دا چاره د نوبتونو د رامنځته کولو انگېزه چې کولای شي د کار په قوه

کې سپا رامنځته کړي، په چټکۍ سره کموي. د دې ډول سیستمونو او طرحو د رامنځته کولو موخه دا وه چې د نظام پر نیمگړتیاوو او ستونزو پرده واچوي. تر هغې چې واک او ځواک د کمونېست گوند په لاس کې و، شونې نه وه چې کار ته د خلکو په انګېزه بنسټیز بدلون راوستل شي.

د هغو کارگرانو لپاره چې په کارونو کې یې ناغېرې کوله، د جزایي قوانینو یوه ټولګه جوړه شوه. د مثال په توګه، له کار څخه د تېښتې د مخنیوي په موخه په ۱۹۶۰ کال کې ځانګړی قانون جوړ شو، چې له مخې یې هغه کسان چې ۲۵ دقیقې غیر حاضر او یا به یې وخت ضایع کاوه، جزا یې شپږ میاشتې سخت کار او ۲۵ سلنه کسر معاش و. دا ډول ډېرې جزاګانې تعین او پلې شوې. د ۱۹۴۰ او ۱۹۵۵ کلونو ترمنځ څه باندې ۳۶ میلیونه وګړي چې د ټول نفوس یو پر درېیمه برخه یې جوړوله، په کار کې د سرغړونو له امله پر بېلابېلو جزاګانو محکوم شوي وو، له دې ډلې یوازې ۱۵ میلیونه یې زنداني او ۱۳ زره نور پر ګولیمو ووژل شول. هر کال یو میلیون لویان د کاري سرغړونو له امله زندان ته اچول کېدل. ۲،۵ میلیونه نور خلک چې ستالین د جبري کار لپاره سایبریا ته تبعید کړي وو، په دې ډله کې نه دي شمېرل شوي. په دې توګه د کمونېست گوند هېڅ تگلاره کارنده نه وه. کېدای شي یو څوک په مرګ د ګواښولو او زنداني کولو له لارې کار ته په ورتګ مجبور کړو، خو د زړه له تله کار او په خپل کار کې نوبت ته یې نه شواي مجبورولی. دغه ډول جبر کېدای شي په باربادوس او جامیکا کې د بورې د تولید په زیاتوالي کې مرسته کړې وي، خو په یوه موډرن اقتصاد کې د انګېزې نه شتون نه شي

جبرانولی. دا چې د یوې متمرکزې پلان جوړونې اقتصادي نظام کې ولې هڅوونکې انگېزه نه وه، لامل یې د امتیازاتو په سیستم کې تخنیکي ستونزې نه وې، بلکې زېښونکي بنسټونه وو چې د رښتیني ودې مخه یې نیوله. د حکومت تر کنټرول او څارنې لاندې اقتصادي وده کولای شي چې لومړنۍ اقتصادي ستونزې هوارې کړي، خو تلپاتې اقتصادي ودې ته د رسېدو لپاره خلک باید خپلې وړتیاوې او مفکورې په کار واچوي، خو د شوروي په اقتصادي نظام کې ددې شونتیا نه وه. د شوروي اتحاد مشرانو زېښونکي اقتصادي بنسټونه باید له منځه وړي وای، خو دې کار یې سیاسي واک له خطر سره مخ کاوه. کله چې میخایل گورباچوف په ۱۹۸۷ کال کې د زېښونکو بنسټونو د له منځه وړلو هڅې پیل کړې، د کمونېست گوند واک او شوروي اتحاد دواړه وپاشل شول. شوروي اتحاد د زېښونکو بنسټونو پرمت په لومړیو کې چټکه اقتصادي وده تجربه کړه، ځکه چې بلشویکانو یو پیاوړی مرکزي دولت جوړ کړی و او د هغه پرمت یې د صنعت لپاره د سرچینو په برابرولو کې کار واخیست، خو له دې کبله چې شوروي د نورو هېوادونو په څېر ټکنالوژي له پامه غورځولې وه، اقتصادي وده یې دوامداره نه وه. وده په لومړي سر کې پخه او وروسته چورلټ ودرېده. دا عجولانه وده په عین حال کې څرگندوي چې زېښونکي بنسټونه د اقتصادي فعالیتونو په هڅونه کې څه ډول کردار لوبولی شي.

د تاریخ په اوږدو کې زیاتره هغه ټولنې چې د زېښونکو بنسټونو له لوري اداره شوې دي او په هېواد کې یې څه ناڅه نظم ټینګ کړی، ان د محدودې ودې مزه یې هم نه ده ځکلی. په حقیقت کې د تاریخ د حساسو مقطعو یوه ځانگړنه هغه نوښتونه وو چې زېښونکي

بنسټونه یې پیاوړې کول او له زبېښاک څخه د گټې اخیستنې په برخه کې یې د یوې ځانگړې ډلې واک و ځواک ډېرول. د دې څپرکي په پیل کې به لومړی د بنسټي نوښتونو پر ماهیت چې د دولت د مرکزیت کچه ممکنه او د زبېښونکو بنسټونو په اډانه کې ودې ته زمینه برابروي، بحث وکړو، وروسته به روښانه کړو چې څنگه دا ایډیاوې د نوې ډبرې انقلاب په پوهېدو کې له موږ سره مرسته کوي، ځکه چې دا انقلاب کرنې ته د ورتگ یوه برخلیک ټاکونکې پروسه وه او زموږ د ننني تمدن ډبرې برخې یې بنا کړې دي. موږ به د مایا دولت-ښارونو د مثال په وړاندې کولو سره وښیو چې تر زبېښونکو بنسټونو لاندې وده محدوده ده، دا نه یوازې د ټکنالوژیکي نوښتونو د نشتوالي له امله، بلکې د هغو ډلو د خپلمنځي شخړو له کبله چې غواړي پر واک او سرچینو کنټرول ترلاسه کړي. په دې ډول به دا څپرکی پای ته ورسوو.

د کاسای پر غاړو

د کانگو سیند یو لوی مرستیال یا څانگه د کاسای سیند دی، چې له انګولا څخه سرچینه اخلي او شمال لور ته په بهېدو سره، د کینشاسا په شمال ختیځ کې د کانگو اوسني ډیموکراتیک جمهوریت پلازمېنې ته رسېږي. کانگو د نړۍ ډېر بېوزله هېواد دی، دلته د اقتصادي هوساینې په برخه کې د خلکو ترمنځ همېشني نابرابري حاکمه ده. کاسای سیند په دې هېواد کې د دوو پارکيو يعنې د شتمنو او بېوزلو ترمنځ د بېلتون کرښه ده. کانگو ته په رسېدو سره د ختیځې تراړې په اوږدو کې په «بوشونګ» سیمه کې د «لې لې» په نوم یوه ډله خلک ژوند کوي. [شپږم نمبر نقشه]

د دوی په لیدو سره به په کانگو کې د دوو ډلو ترمنځ له اقتصادي پلوه لږ توپیر تر سترگو شي. دوی یوازې د یوه سیند په واسطه له یو بله جلا شوي دي چې د یوې کوچنۍ کښتۍ له لارې د سیند دواړو غاړو ته تگ راتگ کولای شي. دا دوه قبیلې گډه ژبه او گډه قومي رېښه لري. پر دې سربېره، ډېر شیان لکه کورونه، جامې او لاسي صنایع یې سره ورته دي. خو کله چې اړکيا لوجیست یا لرغون پېژندونکي ماري ډاگلاس «Mary Douglas» او تاریخ پوه جان واسینا «Jan Vansina» په ۱۹۵۰ مه لسيزه کې د دوی په اړه څېړنې وکړې، ترمنځ یې هیښوونکي توپيرونه په ډاگه کړل. ډاگلاس لیکي: «لې لیان بېوزله، خو بوشونگان شتمن دي... هغه څه چې لې لیان لري او یا غواړي ترسره یې کړي، د هغې په پرتله څو چنده زیات یې بوشونگان لري او په ښه توگه یې ترسره کولای شي.» د دې نابرابرۍ لامل ډېره ساده و. یو عمده توپیر - چې په پیرو کې د پوتسي میتا نظام ریادوي- دا و، چې لې لیانو یوازې د ځان لپاره خواړه او توکي برابرول، په داسې حال کې چې بوشونگانو بازار ته د خرڅلاو لپاره هم تولیدول. ډاگلاس او وانسینا همدا راز ومونده چې لې لیان ډېره ناکاره ټکنالوژي استعمالوي. د بېلگې په توگه، هغوی د ښکار کولو لپاره له لومې څخه استفاده نه کوله، په داسې حال کې چې دا ډېره گټوره وسیله وه. د ډاگلاس په باور: «د ښکار لپاره د لومې نه کارول د لې لې خلکو شوق او لېوالتیا څرگندوي، ځکه چې دوی د وخت سپا او د دوامداره کاري وسایلو شتون نه غواړي.» همدارنگه د یادو قبیلو ترمنځ د کرنیزې ټکنالوژۍ او نظم په برخه کې د پاموړ توپيرونه موجود وو: بوشونگانو د کښت یو داسې سیستم درلود چې د کال په دوو فصلونو کې به یې له خپلو ځمکو پنځه ډوله

محصولات راټولول. هغوی د کچالو بېلابېل ډولونه، حبوبات او لویا کرل او په کال کې به یې د جوارو دوه یا درې فصله محصولات ترلاسه کول. د نظم او قانون له پلوه هم د سیند دواړه غاړې ډېرې متفاوتې وې. لې لیان په بندو کلیو کې اوسېدل، چې ترمنځ به یې دوامداره شخړې وې. که چا به د دوه کلیو ترمنځ سفر کاوه او یا به د خوړو پیدا کولو لپاره ځنگل تلل، حمله پرې کېده او یا تېښتول کېده. خو د بوشنگانو په سیمه کې دا ډول پېښې ډېرې کمې وې. د دواړو قومونو ترمنځ د تولید، کرنیزې ټکنالوژۍ او نظم په برخه کې د شته توپيرونو راز په څه کې دی؟

دا هېڅ امکان نه لري چې گنې د لې لې خلک د جغرافیوي موقعیت له کبله په ښکار او کښت کې ناکاره ټکنالوژي کاروي. ناپوهي هم نه وه، ځکه چې دوی د بوشنگانو له لوري له کارول کېدونکې ټکنالوژۍ سره اشنا وو. که د کلتور خبره وي، نو ایا دا کلتور و، چې لې لیان یې د ښکار لپاره د دام کارولو او د ښکلو او کلکو کورونو جوړولو ته نه هڅول؟ دا هم دلیل نه شي کېدای. لېلیانو د کانگو د نورو وگړو په څېر د ټوپک اخیستو سره علاقه لرله او ان ډاگلاس هم دې موضوع ته اشارې کړې ده: «له وسلې سره د هغوی لېوالتیا څرگندوله چې کلتور یې د نوې ټکنالوژۍ مخالف نه و.»

نو په دې توگه د ټکنالوژۍ په اړه نه کلتوري محدودیتونه، نه ناپوهي او نه هم جغرافیه کولای شي چې د دواړو قبیلو ترمنځ اقتصادي توپيرونه واضح کړي. د دواړو قبیلو ترمنځ د توپیر اصلي عامل د سیاسي بنسټونو تفاوت دی. مخکې مو یادونه وکړه چې لېلیان په مورچل ډوله کلیو کې اوسېدل او واحد سیاسي جوړښت یې نه

درلود، خو د سیند بلې غاړې ته وضعیت بل ډول و. په ۱۶۲۰ کال کې د «شیام» په نوم د یوه کس په مشرۍ سیاسي انقلاب راوتوکېد چې دا انقلاب د کیوبا پاچاهۍ په رامنځته کېدو تمام شو. (۶ مه نقشه وگورئ). شیام په خپله پاچا و او بوشنگان د دې پاچاهۍ په زړه کې پراته وو. تر دې دمه د لېلیانو او بوشنگانو ترمنځ توپیر ډېر لږ و، خو د سیند د ختیځ او لوېدیځ ترمنځ ژور توپيرونه هغه مهال راڅرگند شول، کله چې شیام د خپلې سیمې د مدیریت لپاره نوې تگلاره غوره کړه، هغه یو دولت او د سیاسي بنسټونو یو هرم رامنځته کړل، هغه نه یوازې تر پخوا یو قوي متمرکز نظام جوړ کړ، بلکې ډېر دقیق اداري جوړښتونه یې رامنځته کړل. شیام او د هغه ځایناستو د مالیاتو د زیاتولو او د قوانینو د پلي کولو لپاره سیستمونه او پولیس رامنځته کړل. هغه مشران چې له پرېکړو مخکې باید ورسره مشوره شوې وای، د شوراگانو له لوري به څارل کېدل. دلته له منصفه پلاوي جوړه محکمه هم موجوده وه چې دا تر استعمار مخکې د افریقا جنوبي صحرا په سیمه کې د تاریخ نادره پېښه ده. خو له دې ټولو ځانگړنو سره سره، د شیام حکومت د استخبار وسیله او په لوړه کچه مستبد و. هغه د خلکو په رایه انتخاب شوی نه و. د حکومت پالیسۍ د خلکو له مشارکت پرته له پاسه په یو اړخیز ډول عملي کېدې.

دغه سیاسي انقلاب په کیوبا کې یو متمرکز دولت، قانون او نظم رامنځته کړ، چې وروسته یې بیا اقتصادي انقلاب ته لار پرانېسته، کرنې ته یې نوې ساه ورکړه او د تولید د زیاتوالي لپاره نوې ټکنالوژي وکارول شوه. د پخوانیو کښتونو ځای د امریکا لویې وچې

څخه رالېږدول شویو هغو کښتونو ونيوه چې ډېر حاصلات یې ورکول، لکه کچالو، جوار او سره مریچ.

په دې وخت کې د ترکیبې کښت سایکل هم ترویج شو او د سړي سر خوراکي توکو د تولید کچه دوه برابره شوه، د دې محصولاتو د کښت او د کرنې سایکل د بیا تنظیم په موخه بشري قوې ته اړتیا وه، له همدې امله د واده کولو قانوني سن ۲۰ کلنۍ ته راټیټ شو چې دا کار په کرڼه کې د نارینه وو د بوختیا سبب کېده. په دې برخه هم کې د دواړو قبیلو ترمنځ د پاموړ توپیر و. لېلیانو غوره گڼله چې په پنځه دېرش کلنۍ کې واده وکړي، ځکه تر دې مخکې به په جگړو کې مصروف و. د سیاسي او اقتصادي انقلابونو ترمنځ اړیکه ساده وه. پاچا شيام او د هغه پلویانو غوښتل چې له کیویایانو مالیات او شتمنۍ ترلاسه کړي. سره له دې چې شيام او د هغه ملگرو په ختیځ کاسای کې پرانیستي بنسټونه جوړ نه کړل، خو موجوده زېښونکو بنسټونو په طبعي ډول یوه اندازه اقتصادي هوساینه رامنځته کړه، چې دغه وضعیت تر یوه بریده سیاسي مرکزیت او نظم حاکم کړی و. البته شيام او ډله یې د اقتصادي فعالیتونو هڅولو ته لېواله وو، ځکه چې له دې پرته هغوی ته د استشار لپاره بل څه په لاس نه ورتلل. شيام عین د ستالین په شان د حکومت تر کنټرول لاندې د بنسټونو یوه ټولگه جوړه کړه چې د هغه د دولت د بقا لپاره یې ثروت تولیداوه. د کاساس د بلې څنډې په پرتله چې نظم او قانون پکې نه و، د دې ثروت؛ حتی که یوه لویه برخه د شيام او واکمنې طبقې له لوري ترلاسه کېدلې، نو د پاموړ اقتصادي هوساینه یې رامنځته کولای شوه، خو دا بریالیتوب محدود و. د کیویا پاچاهۍ کې هم د شوروي په

خېر له لومړنيو بدلونونو وروسته، نور هېڅ ډول خلاق تخريب او ټکنالوژيکي نوښتونه رامنځته نه شول. دې وضعیت د کيوبا او د بلجيم استعماري چارواکو ترمنځ د نولسمې پېړۍ په وروستيو کې د لومړني ټکر تر وخته پورې دوام وکړ. د شيام حکومت ښيي چې د زېښنونکو بنسټونو تر چتر لاندې محدوده اقتصادي وده څنگه ترلاسه کېدای شي. د مرکزي دولت د جوړولو لپاره غالباً چې يوه سياسي انقلاب ته اړتيا ده. کله چې شيام د مرکزي دولت په جوړولو بريالی شو، له خپل واک څخه په استفادې يې اقتصادي چارې تنظيم کړې او له خلکو يې په ډاډه زړه ماليات راټولول. ولې دا انقلاب بوشونگانو وکړ، نه لېليانو؟ ايا ممکنه نه وه چې لېليانو هم يو شيام لرلی؟

هغه څه چې شيام ترسره کړل، د بنسټونو نوښت و چې له جغرافيايي، کلتور يا ناپوهۍ سره هېڅ تړاو نه لري. لېليانو هم کولای شول چې ورته انقلاب او د بنسټي بدلون په لور حرکت وکړي، خو ويې نه کړ، ښايي د دې لامل دا وي چې د ټولني په اړه د لږې پوهې له امله مو ځان نه وي پوه کړی. په ډېر احتمال سره چې لامل يې د تاريخ نا اټکل شوې پېښې دي. ښايي دولس سوه کاله مخکې هم هغه وخت چې په منځني ختيځ کې ځينو ټولنو د بنسټي نوښتونو په لور حرکت پيل کړ او دا کار وروسته د خلکو د مېشتېدنې او د څارويو او بوټو د اهلي کولو لامل شو، د تاريخ ورته نا اټکل شوی بهير پيل شوی و.

اوږد اوږی

Long summer

له میلاد څخه شاوخوا پنځلس زره کاله مخکې د اقلیم تودېدو د کنگل عصر ته د پای ټکی کېښود. د گرینلنډ له یخي هستو څخه ترلاسه شوي معلومات ښيي، چې په یوه لنډ وخت کې د ځمکې تودوخه د سانتي ګرېډ ۱۵ درجو ته پورته شوه. ښکاري چې د هوا تودوخې د نفوس له ډېروالي سره مرسته وکړه، ځکه چې د ځمکې گرمښت د حیواناتو او نباتاتو ډېروالی له ځان سره درلود. له میلاده شاوخوا ۱۴ زره کاله مخکې د اقلیم بیا بدلون چې د «Younger Dryas» په نامه یادېږي، بېرته په چټکۍ معکوس حرکت پیل کړ او هوا سره شوه، خو له میلاد څخه مخکې په ۹۶۰۰ کال کې د ځمکې تودوخه د یوې لسيزې په ترڅ کې د سانتي ګرېډ تر اووه درجو پورته لاړه او په همدې حالت کې پاتې شوه. لرغونپوه بریان فاګان دغه عصر د اوږده اوږي¹ په نوم یادوي. د هوا ګرمېدل د تاریخ هغه حساسه مقطعه وه چې د نوې ډبرې انقلاب ته یې زمينه برابره کړه. دا انقلاب سبب شو چې انسان ګډ ژوند، کرنې او مالدارۍ ته مخه کړي. دا او د نړۍ په تاریخ کې راوړسته پېښې ټولې د همدې اوږده اوږي په جریان کې پېښې شوې دي. د کرنې او مالدارۍ او پر ښکار او نباتاتو ټولولو ولاړ ژوند ترمنځ مهم توپيرونه وجود لري. لومړی د کرنې او مالدارۍ عصر د حیواناتو او نباتاتو پر اهلي کولو ولاړ دی، خو په دې توګه د هغوی د ژوند په سایکل یا څرخ کې فعال رول ولوبوي او په جنیټیکي بدلون سره یې د بشر لپاره د لا استفادې وړ وګرځوي. اهلي کونه، یو ټکنالوژیکي بدلون دی چې انسان ته د خوړو د تولید لپاره له موجوده نباتاتو او حیواناتو څخه د

¹ Long Summer

نبې استفادې فرصت په لاس ورکوي. د بېلگې په توگه، د جوارو اهلي کول هغه وخت پيل شول کله چې انسانانو د تيوسينټ «teosinte» وحشي بوټي چې د جوارو مور بوټي بلل کېږي، وکاراوه. د تيوسينټ وړې ډېر لنډ و او ډېرو لږو به يې څو ساتي متره لوړ قد کاوه، خو بشر ورو-ورو د تيوسينټ د غټو او نه رږډونکو وړو په غوره کولو سره، د جوارو نوي نسل په لاس راوړ، هغه بوټي چې په يوه ټوټه ځمکه کې يې تر پخوا ډېر حاصلات ورکول. لومړني شواهد بڼي چې د کرنې، مالدارۍ او د وحشي نباتاتو او حيواناتو د اهلي کولو پروسه په منځني ختيځ کې پيل شوه. دا شواهد په ځانگړې توگه له زرغون هلال¹ سيمې څخه ترلاسه شوي چې د اوسني اسرائيل له سوېل څخه تر فلسطين او بيا د اردن سيند تر لوېديځې څنډې، له سوريې څخه د ترکيې تر سوېل ختيځ پورې، د عراق شمالي او د ايران لوېديځې سيمې په ځان کې رانغاړي. له ميلاده شاوخوا ۹۵۰۰ کاله مخکې په لومړي ځل د غنمو او اوريشو دوه بوټي د اردون سيند په لوېديځه څنډه جريکو «Jericho» کې او همدارنگه نخود او دال د سوريې د شمال په «الاسود» سيمه کې وموندل شول. دا دواړه سيمې د ناتوفيان په فرهنگي حوزه کې شاملې وې او دواړو سترې سيمې په ځان کې رانغاړلې وې. په جريکو کې هغه وخت په اټکلي ډول شاوخوا ۵۰۰ کسانو ژوند کاوه. ولې په لومړي ځل هغه کلي او ټولنې چې کرنه يې ترويج کړه، دلته رامنځته شول، نه د نړۍ په بل ځای کې؟ ولې نخود او دال په لومړي ځل ناتوفيانو اهلي کړل، نه نورو قومونو؟ ايا دا د

¹ Hilly flanks

بخت مسئله وه او په تصادفي ډول په داسې ځای کې مېشت شوي وو چې هلته د اهلي کولو لپاره ډېرې بالقوه سرچينې موجودې وې؟ دا خبره سمه ده، خو دا ډول خلک هم وو چې د وحشي نباتاتو د اهلي کولو لپاره يې هېڅ ونه کړل. لکه څرنگه چې په ۴ مه او ۵ مه نقشه کې وليدل شول، لرغونپوهانو او جنټيک پوهانو د اهلي شويو نباتاتو او حيواناتو د پيدايښت په اړه څېړنې کړې دي. په دې څېړنو کې په ډاگه شوې چې اوسني اهلي شوي حيوانات او نباتات د ميليونونو كيلومترو په مساحت د نړۍ په بېلابېلو برخو کې موجود و. د حيواناتو لومړني وحشي ډولونه په ټوله ايروشيا سيمه کې موجود و. سره له دې چې زرغون هلال سيمه د وحشي نباتاتو له بېلابېلو ډولونو ډکه وه، خو هغه يوازې نه وه. هغه نباتات چې د ناتوفيانو په سيمه کې پيدا کېدل، يوازې تر همدې سيمې پورې محدود نه و. ياد قوم مخکې له دې چې د حيواناتو او نباتاتو اهلي کولو ته مخه کړي، لومړی يې گډ ژوند پيل کړ. په دې اړه شته شواهد د ناتوفيانو له لوري د ښکار شوې هوسۍ په غاښونو کې د «cementum» په نوم يو کلک هډوکۍ دی. دا هډوکۍ ته ورته ماده ده چې د لايې په بڼه وده کوي. د پسرلي او اوړي په موسمونو کې سپمنټوم ډېره وده کوي او د هغې لايې رنگ چې د ژمي په موسم کې يې وده کړې، د هغې لايې له رنگ سره توپير لري چې په اوړي کې يې کوي. د غاښونو د برس کولو په واسطه کولای شو چې د وروستۍ لايې رنگ چې د هوسۍ تر مرگ مخکې جوړه شوې وه، مشخص کړو. په دې ډول معلومېږي چې هوسۍ په ژمي کې مړه شوې او که په اوړي کې. د ناتوفيانو په سيمه کې هوسۍ په ټولو فصلونو کې ښکار شوې دي. دا

ښيي چې په دې سيمه کې دايمي هستوگنه شوې ده. د فرات سيند په غاړه د ابوهريره کلي د ناتوفيانو يو هستوگنځی و، چې په اړه يې تر ټولو سخته او ژوره څېړنه شوې ده. لرغونپوهانو د دې سيمې په اړه څلورېنست کاله څېړنه وکړه او د دې څېړنې په پايله کې په ډاگه شوه چې د نوې ډبرې انقلاب په نتيجه کې د کرنې په عصر کې دلته انسانانو گډ ژوند کړی دی. گډ اوسېدل ممکن له ميلاد څخه ۹۵۰۰ کاله پخوا پيل شوي وي او د دې کلي يا سيمې اوسېدونکي احتمالاً کرنې له ورتگ وړاندې له گډ ژوند وروسته هم پنځه سوه کاله ښکاري ژوند درلود. د لرغونپوهانو د اټکل له مخې کرنې ته تر ورتگ مخکې په دې سيمه کې د ۱۰۰-۳۰۰ تنو په شاخوا کې کسان مېشت وو.

تاسو کولای شئ، په دې اړه چې ولې ټولنو گډ ژوند ته مخه کړه، بېلابېل دلايل وړاندې کړئ. حرکت بيه لري. ماشومان او لويان بايد ولېږدول شي او کله چې په اوږده سفر خوځېږئ، نو ممکنه نه ده چې د خوراکي توکو ذخيره مو خلاصه نه شي. پردې سربېره، د ژرندي د پل او لور په څېر وسايلو لېږد چې د وحشي نباتاتو او حيواناتو د چمتو کولو لپاره اړين گڼل کېږي، اسانه خبره نه ده. شواهد ښيي چې په ښکار تغذيه کېدونکې ټولنې به له يوه ځايه بل ته د کوچېدو پرمهال خپل خوراکي مواد په سوريو کې انبارول. د جوارو يوه ځانگړنه دا ده چې په ډېره ښه توگه ذخيره کېږي او همدا لامل دی چې کښت يې د امريکا په لويه وچه کې په پراخه پيمانه رواج وموند. د خوړو دغه ذخيره کول ښايي د گډ ژوند لپاره يوه ښه انگېزه وي. ښايي ټول په دې خوښ وي چې گډ ژوند وکړي، خو دا په دې معنا نه ده چې خامخا به داسې کېږي. د دې کار لپاره د ټولو

خواوو توافق شرط دی. ځینو لرغونپوهانو د نفوسو د ډېروالي او د ژوند د معیارونو د کموالي لامل گډ ژوند بللی دی، خو د ناتوفیانو په کلیو کې د نفوسو ډېرښت د پخوانیو هغو په پرتله ډېر نه دی. نو ویلی شو چې د دې ادعا د اثبات لپاره کوم سند نشته. کشف شوي هډوکي او غابڼونه هم ښيي چې هغوی د روغتیا او سلامتیا له پلوه کومه ستونزه نه لرله. مثلاً: د خوړو د کمښت له امله د انسان د غابڼونو پر مینا نرۍ کرښې راڅرگندېږي چې هایپوبلاسیا یې بولي. دا ډول نښې د ناتوفیانو په نسبت له هغوی په راوروسته قومونو کې ډېرې لیدل کېږي. که څه هم گډ ژوند گڼې ښېگڼې لري، خو بدگڼې هم لري. د گډ مېشته انسانانو ترمنځ د شخړو هواری یوه ستونزمنه مسئله وه. کله چې انسانانو د هستوگنې لپاره ودانۍ جوړې کړې او غیر منقوله شتمنۍ یې پیدا کړه، نورو سیمو ته کوچېدو خپل جذابیت یا رابنکون له لاسه ورکړ. په دې توگه، کلیو د شخړو د هواري او د شتمنیو د تنظیم په برخه کې اغېزناکو قوانینو او مقرراتو ته اړتیا لرله. د مقرراتو له مخې پرېکړه باید په دې ډول شوې وای چې کلي ته څېرمه کرنیزې ځمکې ته نږدې څوک موقعیت لري، څوک د ونې کوم ډول مېوې ته لاسرسی لري او څوک د سیند په کومه برخه کې کبان نیولی شي. قوانین او د قوانینو د عملي کولو بنسټونه باید رامنځته شوي وای. نو دا یقیني خبره ده چې پر ښکار تغذیه کېدونکو قومونو باید گډ ژوند غوره کړی وای، دا د بنسټونو په برخه کې یو نوښت دی چې واک د یوې ډلې په لاس کې متمرکز کوي او دا ډله ښايي په ټولنه کې پر واکمن سیاسي پارکي بدله شي، د مالکیت حقوق پلي او نظم ټینګ کړي او همدارنگه په ټولنه کې د شته سرچینو له استشار

څخه برخمن شي. په حقيقت کې يوه سياسي انقلاب، لکه څرنګه چې پاچا شيام پيل کړی و، د ګډ ژوند لپاره زمينه برابره کړه.

د لرغونپوهنې شواهد نښي چې ناتوفيان يوه پېچلې ټولنه وه چې کرنې ته له ورتګ کلونه وړاندې يې له سلسه مراتبو، نظم او نابرابرۍ سره اشنايي درلوده. هغه مستند شواهد چې په ناتوفيانې ټولنه کې سلسله مراتب او نابرابري تايدوي، د هغوی له قبرونو څخه لاسته راغلي دي. دوی خپل يو شمېر مړي په قبرونو کې د اوبسیديان obsidian په نامه له تور رنګه ځلېدونکو ډبرو او د ډينټاليم dentalium مرغلرو سره چې د مديترانېې د ساحلي سيمو له مونت کارمېل څخه ترلاسه کېدل، بنځ کړي دي. له دوی سره د تزيني توکو نور بېلابېل ډولونه لکه غاړکۍ، جرابې او لاسبنډ چې د سپي له غاښونو او د هوسۍ د پنځې له هډوکي جوړ شوي وو، بنځ شوي. خو له نورو مړو سره دا ډول شيان بنځ شوي نه وو. مرغلرې او اوبسیديان ډبرې په تجارت کې کارول کېدې او په دې تجارت کې ښکېلتيا ښايي د قدرت او نابرابرۍ يوه مهمه سرچينه وه. د سياسي او اقتصادي نابرابرۍ په اړه ډېر شواهد د ناتوفيان سيمې له «عين ملاحا» څخه ترلاسه شوي دي چې د اوسني فلسطين د جليليه سيند په شمال کې موقعيت لري. د شاوخوا پنځوسو کوډلو او کندو په ډله کې چې د توکو د زېرمه کولو لپاره کارېدل، له گچو جوړه يوه ودانۍ ښکاري، چې په منځنۍ برخه کې موقعيت لري. دا ودانۍ ښايي د کوم مشر کور و. په دې لرغونې سيمه کې د شته قبرونو په ډله کې يو شمېر يې د ډبرو جزيياتو لرونکي دي. دلته همدارنګه د جمعې د عبادت مراسم په اړه شواهد شته چې ښايي د نيکونو د عبادت نښه وي. دا ډول مراسم په ځانګړې توګه په جيريچو کې دود و. د ناتوفيان مېشت

ځایونو په اړه کره شواهد نښي چې دا یوه پخوانۍ ټولنه وه چې حساس بنسټونه یې لرل او له واکمن پارکي څخه نورو ته په میراث پاتې وو. دوی په لرې سیمو کې تجارت کاوه او د مذهب او سیاسي سلسله مراتبو ابتدایي جوړښت یې درلود. ډېر احتمال لري چې د واکمنې ډلې یا سیاسي نخبگانو پیدایښت لومړی گډ ژوند او بیا کرنې ته د ورتگ لامل شوي وي. لکه څرنګه چې د ناتوفیانو له سیمو څخه څرګندېږي، گډ ژوند یوازې د کرنې او مالدارۍ په معنا نه و. ځینو کسانو کولای شول چې گډ ژوند وکړي، خو لا یې هم ښکاري ژوند او د وحشي نباتاتو ټولولو ته دوام ورکاوه. په هر حال، اوږد اوږي وحشي نباتاتو، محصولاتو او ښکار ته جذابیت ور بخښلی و. ډېری خلک ښایي د «وخوره او مه مړه» له دې ژوند څخه چې ډېره خواري په کې نه وه، راضي و، حتی ټکنالوژیکي نوښتونه د کرنیزو تولیداتو د ډېرښت په معنا نه و. د «یر یورونټ» په نوم په استرالیا کې د بومي خلکو د یوې ډلې ترمنځ مروج مهم ټکنالوژیکي نوښتونه لکه تبر د تولید له زیاتوالي سره مرسته ونه کړه، بلکې د لا ډېر استراحت او لټۍ سبب شو. دغې وسیلې د اړتیا وړ خوراکي توکو چمتو کول اسانه کول، خو دې کار ته انګېزه ډېره کمه وه. د نیولیتیک یا نوې ډېرې انقلاب په اړه د جراد ډيامونډ د سنتي نظریې د بحث محوري ټکی دا دی چې هغه بېلابېل ډول وحشي نباتات او حیوانات چې په اسانۍ اهلي کېدای شول، شمېر یې خورا زیات و. له همدې امله ده چې کرڼه او مالداري د انسانانو د پام وړ وگرځېده او د هغوی لپاره یې گډ ژوند کولو ته لار پرانېسته. وروسته له هغه چې انسانانو گډ ژوند او کرڼه پیل کړل، سیاسي او مذهبي سلسله

مراتب او پېچلي بنسټونه رامنځته شول. سره له دې چې دا نظريه په پراخه کچه منل شوې ده، له ناتوفيان څخه ترلاسه شوي شواهد په ډاگه کوي چې دا سنتي نظريه د اس شاته د گاډۍ تړل دي. په انساني ټولنو کې بنسټي بدلونونه د کرنې له دود کېدو مخکې رامنځته شول، چې بنيايي دواړه د گډ ژوند په لور د حرکت دلایل وي. دې چارې بنسټي بدلونونه تقويه او وروسته يې نيوليتيک انقلاب ته زمينه برابره کړه. دا خبره نه يوازې د زرغون هلال په اړه ترسره شويو پراخو مطالعاتو تاييد کړې، بلکې د امريکا لويې وچې، د افريقا جنوب صحرا او ختيځې اسيا څخه ترلاسه شوي شواهد هم پرې د تاييد مهر لگوي.

کښت ته مخه کولو، نباتي محصولات زيات او په نړۍ کې يې د انسانانو د نفوس له ډېرښت سره د پاموړ مرسته وکړه. د بېلگې په توگه، د جريکو او ابوهريره سيمې بنسټي چې هلته تر نيوليتيک انقلاب وروسته رامنځته شوي کلي تر هغو ډېر ستر دي چې تر دې مخکې موجود و، يعنې هغه وخت چې انسانانو کرنې ته مخه نه وه کړې. پر دې سربېره، د دې انقلاب په بهير کې ډېر نور پرمختگونه هم شوي دي، هلته حرفوي تخصص پالنه او چټک ټکنالوژيکي پرمختگونه موجود وو او بنيايي پېچلي سياسي او نانډوله بنسټونه هم رامنځته شوي وي؛ خو دا پېښه چې په يوه ځانگړې سيمه کې رامنځته شوه، له دې سره تړاو نه لري چې گڼې هلته د حيواناتو او نباتاتو بېلابېل ډولونه موجود وو، بلکې دا د خلکو پرمټ رامنځته شوي سياسي، ټولنيز او بنسټي نوښتونه وو چې گډ ژوند او کرنې ته يې زمينه برابره کړه. سره له دې چې اوږد اوږي او د حيواناتو او نباتاتو بېلابېلو ډولونو، انسانانو ته ددې بدلون زمينه برابره کړه، خو د هوا تودېدو دا

نه وه مشخصه کړې چې بدلون باید په کومه سیمه کې پیل شوی وای، بلکې دا پېښه له کوچنیو، خو مهمو توپيرونو سره د تاریخ حساسې مقطعي ته د ځواب ویلو لامل شوه. کله چې هوا توده شوه، یو شمېر ټولنو لکه ناتوفیانو د متمرکزو بنسټونو عناصر او سلسله مراتب رامنځته کړل، په داسې حال کې چې دا بنسټونه د اوسنیو دولت-ملتونو په پرتله کوچني او ناچیزه وو. هغوی خپلې ټولنې د بوشونگانو د مشر شیان په څېر منظمې کړې، څو د حیواناتو او نباتاتو څخه له لاسته راغلو گټو برخمن شي. بې له شکه چې د ټولنې واکمن یا نخبه پارکي د نویو فرصتونو او سیاسي مرکزیت اصلي گټه اخیستونکي وو. د نورو سیمو اوسېدونکو چې لږ متفاوت بنسټونه یې لرل، خپل سیاسي مشران پرېښودل چې د سیاسي مرکزیت، گډ ژوند او پېچلې ټولنې په جوړولو کې د تاریخ له دې حساسې مقطعي څخه گټه پورته کړي. دا کار بدلون ته لار پرانېزي، هغسې چې مخکې مو یادونه وکړه. په دې موده کې رامنځته شوي بدلونونه د نړۍ ځینو برخو ته وغځېدل او ځینو ته نه. د مثال په توگه، له میلاده شاوخوا ۶۵۰۰ کاله مخکې، کرنه د کډوالو په واسطه له منځني ختیځ څخه اروپا ته ولېږدول شوه. اروپایي بنسټونو د موثریت او پوخوالي له پلوه د نړۍ د نورو سیمو او په ځانگړې توگه د افریقایي بنسټونو په پرتله متفاوته بڼه خپله کړه. په افریقا کې لومړني بنسټونه ډېر متفاوت و او هغه نوبسټونه چې د اوږده اوږي په جریان کې په منځني ختیځ کې رامنځته شوي وو، ډېر وروسته افریقا ته ورسېدل او حتی کله چې هلته ورسېدل، ډېره متفاوته بڼه یې اختیار کړه.

سره له دې چې د ناتوفيانو بنسټي نوښتونو په ډېر احتمال سره د نيوليتيک يا نوې ډبرې انقلاب ملا ور ووتله، خو د نړۍ تاريخ ته يې کوم څه په ميراث پرې نه ښودل او نه يې هم خپلې مورنۍ خاورې (اوسني فلسطين، سوريې او عراق) ته هوساينه ډالۍ کړه. سوريه او فلسطين د نوې نړۍ بېوزله هېوادونه دي او د اسرايلو اقتصادي پرمختگ د هغو يهوديانو د پرمختللي تعليم او پرمختللي ټکنالوژۍ له برکته دی، چې له دويمې نړيوالې جگړې وروسته دلته مېشت کړل شول. د ناتوفيانو لومړنۍ اقتصادي وده د شوروي اتحاد په څېر دوامداره نه وه، دا وده چې په خپل وخت کې لويه لاسته راوړنه او انقلاب گڼل کېده، تر زېښونکو بنسټونو لاندې وده بلل کېږي. پر دې سربېره، په ناتوفيان کې دغې ډول ودې بنايي د زېښونکو بنسټونو د کنټرول پر سر د ټولنو ترمنځ ژورو درزونو ته لار هواره کړې وای. په دې ډول ټولنو کې هر يو هڅه کوي چې له زېښونکو بنسټونو بل رانسکور او خپله واک ته ورسېږي، خپلمنځي شخړې کله کله يوه واکمنه ډله پر بلې هغې عوض کوله. دې شخړو به همدارنگه ځيني وخت استثنايې خپلې ټولني او دولتونه رنګول، هغه برخليک چې زرگونه کاله مخکې د مايا د مشهور تمدن دولت-ښارونه ورسره مخ شول.

بې ثباته زېښاک

کرنه د نړۍ په بېلابېلو برخو کې په جلا- جلا ډول دود شوه. په اوسنۍ مکسيکو کې داسې ټولني رامنځته شوې وې چې دولتونه او استوګنځايونه يې جوړ کړل او کرنې ته يې مخه کړه. دوی هم په منځني ختيځ کې د ناتوفيانو په څېر د اقتصادي ودې يو حد ته

ورسېدل. مایا دولت-ښارونو د مکسیکو د سوېل په بلايز، گواتيمالا او ختيځ هندوراس کې د ځانگړو زېښونکو بنسټونو تر سيوري لاندې ظاهراً يو پرمختللی تمدن رامنځته کړ. د مایا تجربه مور ته نه يوازې دا رانښيي چې تر زېښونکو بنسټونو لاندې اقتصادي وده ممکنه ده، بلکې د دې ډول ودې پر وړاندې اساسي محدودیتونه هم په گوته کوي: يعنې سياسي بې ثباتي چې د زېښونکو بنسټونو پر سر د مختلفو ډلو ترمنځ سيالی او شخړې بالاخره دولت او ټولنه د پاشل کېدو پر پوله دروي. په مایا ښارونو کې لومړنۍ اقتصادي وده له ميلاد څخه شاوخوا ۵۰۰ کاله مخکې پيل او له ميلاد څخه نږدې يوه پېړۍ مخکې له منځه لاړه. وروسته نوی سياسي جوړښت رامنځته شو او دغه جوړښت د ۲۵۰ او ۹۰۰ ميلادي کلونو ترمنځ د کلاسيک عصر بنسټ کېښود. دا د مایا تمدن او کلتور د غوړېدو او پرمختگ عصر و، خو دا پرمختللی تمدن هم ۶۰۰ کاله وروسته له منځه لاړ. د شپاړسمې پېړۍ په لومړيو کې، کله چې هسپانويان دې سيمې ته ورغلل؛ د مایا سترې لرغونې ماڼۍ او معبدونه لکه «Tikal»، «Palenque» او «Calakmul» تر نولسمې پېړۍ پورې تر ځنگلونو لاندې ناسپړلي او ناکشف شوي پاتې وو. مایا ښارونه هېڅکله د يوې واحدې امپراتورۍ تر قلمرو لاندې رانغلل، که څه هم ځيني ښارونه يې د نورو دولتونو تابع و. دوی معمولاً د جگړې پرمهال له يو بل سره همکاري کوله. د يادو ښارونو ترمنځ د اړيکو ټينگولو مهمه وسيله هغه گډه ژبه وه چې نږدې ۳۱ لغاتونه يې لرل. مایانو يو ليکنی سيستم جوړ کړ او شاوخوا پنځلس زره ډبرليکونه ترې پاتې دي چې د کلتور، دين او واکمنې طبقې بېلابېل اړخونه په

کې بيان شوي دي. هغوی همدارنگه د «اوردې شمېرنې» په نامه د تاريخونو د ثبت لپاره يو پېچلی کاليز سيستم يا جنټري درلوده. دا جنټري زموږ اوسنۍ هغې سره ډېر ورته والی لري چې له مخې يې کال له يوې ځانگړې نېټې څخه پيلېږي. د مایانو د اوردې شمېرنې کاليز سيستم له ميلاد څخه مخکې له ۳۱۱۴ څخه پيلېږي، خو موږ نه پوهېږو چې مایان په کوم حساب ځان په دې تاريخ پورې چې د دوی له پيدايښت څخه زرگونه کاله پخوا ته ورگرځي، تړي.


مایان ډېر ماهر معماران وو چې سيمنټ يې اختراع کړل. له دوی څخه پاتې شوې ودانۍ او په ډبرليکونو کې له نېټو سره ليکل شوې پېښې موږ ته د مایا ښارونو د خط سيرونو په اړه مهم معلومات په لاس راکوي. په دې توگه لرغونپوهان کولای شي معلومه کړي چې دلته په کال کې څومره ودانۍ جوړې شوې دي. په ۵۰۰ ميلادي کال کې په ډېرو لږو جوړو شويو څليو او تاريخي آډو کې نېټې ليکل شوې دي. مثلاً؛ لس تاريخي ابدات شته چې د اوردې شمېرنې د ثبت نېټه يې له ۵۱۴ ميلادي کال سره سمون خوري. خو دا شمېر وروسته زياتېږي، په ۶۷۲ کال کې ۲۰ او د اتمې پېړۍ تر نيمايي پورې ۴۰ دا ډول ابدات جوړ شوي وو، خو تر دې وروسته د نېټه لرونکو اثارو شمېر مخ په ځوړ ځي. په نهمه پېړۍ کې په کال کې ۱۰ او په لسمه پېړۍ کې بېخي صفر ته رابښکته کېږي. دغه نېټه لرونکي ډبرليکونه موږ ته په لومړيو کې د مایا ښارونو د پراختيا او بيا د اتمې پېړۍ په وروستيو کې ددې پراختيا د ټکنې کېدو يو روښانه انځور وړاندې کوي. د دې نېټو تحليل له موږ سره د مایا پاچاهانو د نوملړ په بشپړولو کې مرسته کوي. د مایا په کوپان ښار کې چې د اوسني هندوراس لوېديځه سيمه ده، د «Q. Altar» په نامه يو

مشهور ځلی وجود لري. په دې ځلي کې د ټولو پاچاهانو نومونه لیکل شوي دي چې پیل یې د «K'inich Yax K'uk' Mo» سلسلې بنسټگر یا د زرغون لمر لومړي پاچا «کیوتزال ماکو» څخه شوی دی. په یاد ځلي کې د لیکل شوې نېټې له مخې مورې پوهېږو چې دغه پاچا په ۴۲۶ میلادي کال کې په کویان کې واک ته رسېدلی و. د واکمنۍ هغه سلسله چې نوموړي تاسیس کړه، څلور سوه کاله یې پر دغې خاوره حکومت وکړ. د دې پاچا یو شمېر ځایناستو هم د ده په څېر تصویري نومونه لرل. د دیارلسم پاچا په اړه لیکل شوی ډبرلیک په «۱۸ سوی یا خرگوش» ژباړل کېږي، له ده وروسته «د لوگي بیزو» او ورپسې «د لوگي مرغلره» واک ته رسېږي، کوم چې په ۷۶۳ م کال کې مړ شوی دی. پر ځلی لیکل شوی وروستی نوم د پاچا «Yax Pasaj Chan Yoaat» دی چې د دې سلسلې شپاړسم پاچا گڼل کېږي او د لوگي مرغلرې پاچا تر مړینې وروسته واک ته رسېدلی و. تر دې وروسته د «Ukit Too» په نامه یوازې یو بل پاچا پېژنو چې د قبمټي ډبرې خدای یې باله او د ځلي په یوه جلا شوې برخه کې یې نوم لیکل شوی دی. له یاکس پاساج څخه وروسته د ودانیو او څلیو جوړول بند شول او گومان کېږي چې له دې وروسته به په کمه موده کې دا سلسله پای ته رسېدلې وي. داسې ښکاري چې ممکن «یوکیت ټو» رښتینی پاچا نه بلکه یو دروغجن مدعي و. په کویان کې د دې شواهدو د کره والي په اړه یو شمېر لرغونپوهانو لکه «AnnCorinne Freter»، «Nancy Gonlin» او «David Webste» څېړنه کړې ده.

دغو خپرونکو د کوپان رامنځته کېدا او سقوط په یوه ۸۵۰ کلنه دوره کې (۴۰۰ - ۱۲۵۰) د نقشي پرمخ کېنلې دي. هغوی د دې کار لپاره د اوبسیدیان ډبرې د هایدريشن له تکنیک څخه کار واخیست چې له مخې یې اوبه پر استخراج شوي ډبرې ازمایل کېږي، کله چې په اوبسیدیان کې اوبه په ټاکلې اندازه کمې شي، لرغونپوهان کولای شي چې د ډبرې د استخراج کره نېټه معلومه کړي. فرېټر، گونلین او وېسټر وکولای شول خو هغه ځایونه چې له اوبسیدیان جوړېږي لیکونه په کې پیدا شوي وو، پر نقشه رسم او د ښارونو د پراختیا او څوړتیا مسئلې ته انکشاف ورکړي. دا چې په یوه مشخصه ساحه کې د ودانیو او کورونو د شمېر د معلومولو شونتیا موجوده وه، نو د تاریخ په هر پړاو کې د ښار ټول نفوس په اټکلي توګه معلومېدای شوای. د ۴۰۰ او ۴۴۹ کلونو ترمنځ نفوس کم و چې ټولټال ۶۰۰ کسان اټکل شوي وو. خو د ۷۹۹-۷۵۰ کلونو ترمنځ دا شمېر په تدریج سره زیات شو او ۲۸ زرو ته ورسېد. دا شمېر ښایي د اوسنیو ښارونو د نفوس په پرتله کم وي، خو هغه مهال ډېر لوی نفوس و. دغه محاسبه ښيي چې کوپان هغه مهال تر لندن او پاریس ډېر وګړي لرل. د مایا یو شمېر ښارونه لکه تیکال او کالاکمول له شک پرته چې ډېر ستر وو. هغه شواهد چې د اوږدې شمېرنې پر اساس د تاریخ معلومولو له لارې لاسته راځي، ښيي چې په ۸۰۰ میلادي کال کې د کوپان د نفوسو وده اوج ته رسېدلې وه. خو وروسته دا شمېر کمېږي او په ۹۰۰ میلادي کال کې شاوخوا ۱۵ زره کسانو ته راښکته کېږي. دا وضعیت همداسې دوام کوي، تر دې چې په ۱۲۰۰ میلادي کال کې بېرته د ۸۰۰ کال مودې ته وګرځي.

په کلاسیک عصر کې د مایا اقتصاد، بوشونگانو او ناتوفیانو ته ورته و، یعنې د زېښتونکو بنسټونو او تر یوه بریده د متمرکز حکومت رامنځته کول. دغو بنسټونو څو مهم عناصر لرل. له میلاد څخه شاوخوا ۱۰۰ کاله وروسته د اوسنۍ گواتیمالا په «تیکال» ښار کې د پاچاهۍ یوه نوې سلسله رامنځته شوه. د اجاو («Ajaw») په نامه یوه واکمنه ډله راوتوکېده چې مشر یې کهول اجاو یا الهی واکمن نومېده. تر ده وروسته د اشرافو سلسله مراتب و. الهی واکمن به د همدې اشرافو په مرسته پر ټولني حکومت کاوه او له معبودانو سره هم په اړیکه کې و. لیدل کېږي چې په نویو سیاسي بنسټونو کې سیاسي مشارکت ته اجازه نه وه، خو خلکو ته یې ثبات راوستی و. کهول اجاو به له کروندگرو باج اخیسته او په کارگرو به یې ستر یادگاري ځلي جوړول. دغو بنسټونو د اقتصادي پراختیا لپاره اغېزناک اساسات رامنځته کړل. د مایا اقتصاد پر شغلي تخصص پالنې ولاړ و چې کولالي، اوبدنه، نجاري او ترکاني په کې شامل و. هغوی همدا راز په مکسیکو کې په بېلابېلو موسمونو کې په خپل منځ کې د اوبسیدیان قېمتي ډبرو، د پرانگ پوستکو، سمندري مرغلو، ککو، مالگې او د مرغانو د ښکو سوداگري کوله. هغوی احتمالاً چې پیسې هم لرلې او د اړتېکیانو په څېر یې د ککو دانې د کرنسې په توگه کارولې. د مایا کلاسیک عصر له دې اړخه د بوشونگانو وضعیت سره ورته والی درلود، چې دغه عصر د زېښتونکو سیاسي بنسټونو د رامنځته کېدو لامل شو. یاکس اهب اکسوک په تیکال کې هغسې رول ولوباوه لکه شپام چې په بوشونگ کې لوبولی و. د نویو سیاسي بنسټونو رامنځته کېدو له اقتصادي پراختیا او هوساینې سره

مرسته وکړه چې له گټو يې تر ډېره د کهول اجاو ملگري برخمن وو. خو په ۳۰۰ ميلادي کال کې کله چې نظام استحکام پيدا کړ، ټکنالوژيکي بدلونونه په ډېره ټيټه کچه کې و. که څه هم ځيني شواهد شته چې د اوبو لگونې او د اوبو سيستم د ټکنیکونو بهتروالی نښي، خو کرنيزه ټکنالوژي په ابتدايي حالت کې وه او داسې نه ښکاري چې کوم بدلون دې پکې راغلی وي. معماري او هنري فنونو د وخت په تېرېدو پرمختگ وکړ، خو نوښتونه کم وو. دلته هېڅ راز خلاق تخريب نه و، خو د تخريب يو بل ډول موجود و، هغه شتمنۍ چې زېښونکو بنسټونو کهول اجاو او د مايا اشرافو ته په لاس ورکوله، د وخت په تېرېدو د شخړو او وړانۍ سبب شوه. د مايا په ډبرليکونو کې د پرله پسې شخړو او جگړو نېټې د اوږدې شمېرنې سيستم پر اساس ثبت شوې دي. زهره سياره د جگړې اساني پرنښته وه او مايايانو به د دې سيارې ځيني برخې د جگړې د پيل لپاره نېک شگون گانه. هغه ډبرليکونه چې د جگړو تاريخونه په کې ليکل شوي دي او لرغونپوهان يې د «ستورو جگړه» گڼي؛ مور ته هغه سياره رانښيي چې پر ځمکه اوبلن توکي - چې ښايي اوبه يا وينه وي - تويوي. په ډبرليکونو کې همدا راز د مايا دولت-ښارونو ترمنځ د اتحاد او سيالۍ مسايل هم بيان شوي دي. د ځينو سترو ښارونو لکه تيکال، کالاکمول، کوپان او پلنکا ترمنځ د واک پرسر اوږدې سيالۍ او شخړې روانې وې او يادو ښارونو کوچني حکومتونه لرل. په دې اړه شواهد په هغو ډبرليکونو کې ليدل کېږي چې د پاچاهانو د واک ته رسېدو نېټې په کې ثبت شوې دي. شواهد ښيي چې کوچني ښارونه د لويو ښارونو له لوري مات شوي او غير بومي واکمنانو په کې حکومت کړی دی.



۱۰ مه نقشه: د مایا دولت- ښارونه او د ښارونو ترمنځ اړیکې او شخړې

لسمه نقشه د مایا اصلي ښارونه او د هغوی ترمنځ په بېلابېلو برخو کې د ارتباط نمونې رانښيي چې د دوو تنو لرغونپوهانو «نیکولای گروپ» او «سیمون» له لوري چمتو شوي دي. دغه نقشه ښيي چې که څه هم د کلاکمول، دوس پیلان، پېپراس نېگراس او یاکسچیلان ترمنځ پراخې ډیپلوماتیکې اړیکې موجودې وې، خو ځینو به یې یو بل تر خپلې ولکې لاندې راوستل او کله به په خپلمنځي شخړو کې هم سره کېوتل. د مایا د پاشل کېدو په اړه په زړه پورې دا ده چې دا پېښه د کهول اجاو د سیاسي موډل له منځه تلو سره هممهاله ده.

په ۸۱۰ ميلادي کال کې په کويان کې د ياکس پاساج تر مړينې وروسته نور پاچاهان واک ته راغلل او تقريبا په همدې وخت کې شاهي ماني پرېښودل شوې وې. د کويان په «کيورېگوا» ښار کې چې د شمال په ۲۰ مايله مترۍ کې پروت دی، وروستی پاچا «Jade Sky» د ۷۹۵-۸۰۰ ميلادي کلونو ترمنځ واک ته ورسېد. وروستی يادگاري څلی چې د اوږدې شمېرنې نېټه په کې ليکل شوې ده، له ۸۱۰ ميلادي کال سره تړاو لري چې د ياکس پاساج د مړينې له نېټې سره برابره ده. يو څه موده وروسته ښار پرېښودل شو، د مايا په گوټ گوټ کې کيسه همدا ډول ده: هغه سياسي بنسټونه چې د تجارت، کرنې او د خلکو هستوگنې ته يې زمينه برابره کړې وه، له منځه لاړل، سلطنتي دربارونه فلج شول، د يادگاري څليو او تاريخي ځايونو د جوړېدو بهير په تپه ودرېد او ماني خالي پاتې شوې. د سياسي او ټولنيزو بنسټونو په له منځه تلو سره، د حکومت د متمرکز کېدو پروسه هم ټکنۍ شوه، اقتصاد مخ په ځور شو او نفوس خورا کم شو.

په ځينو مواردو کې د پراخو شخړو له امله مهم مرکزونه ړنگ شول، د گواتيالا پټېکس باتون سيمه چې لوی معبدونه يې ويجاړ او له ډبرو يې مورچلونه جوړ شول، ددې پېښې يو ژوندی مثال دی. هغه څه چې په دې سيمه کې پېښ شول، د روم امپراتورۍ سره ډېر ورته والی لري. ان کويان ښار چې د مايا د پاشل کېدو پرمهال پکې د تاوتریخوالي او جگړو ډېرې کمې نښې ليدل کېږي، ډېری تاريخي ابدات او څلي يې زيانمن او يا هم ويجاړ شوي دي. په ځينو سيمو کې اشراف ان د کهول اجاو له پرځېدو وروسته هم تر يوې مودې پر خپل ځای پاتې شول. په کويان کې ځيني شواهد ښيي چې اشرافو ان تر ۲۰۰ کلونو پورې د ودانيو جوړولو ته دوام ورکاوه، خو په

ځینو سیمو کې بیا د شواهدو پر اساس اشراف طبقه د الهي واکمنانو له پرځېدو سره هممهاله له منځه تللي دي. د لرغونپوهنې شته شواهد نه شي کولای دا په گوته کړي چې کهول اجاو او له هغه گرد چاپېره اشراف او په ټوله کې د مایا د کلاسیک عصر بنسټونه ولې له منځه لاړل. مور پوهېږو چې دا پېښه په ښارونو کې د خپلمنځي شخړو او جگړو په پایله رامنځته شوه او دا یو احتمال دی چې د ښار دننه جگړه مارو دې بنسټونه نړولي وي. هغه زېښونکي بنسټونه چې مایا رامنځته کړي وو، که څه هم د ښارونو د هوساینې، د شتمنۍ د تولید، د واکمنې طبقې د مړولو، د هنري اثارو د پنځولو او سترو تاریخي ابدو په رغولو کې یې د پاموړ رول ولوباوه؛ خو یو باثباته نظام نه و. زېښونکو بنسټونو چې د واکمنې طبقې یوې کوچنۍ ډلې پرې خپته اچولې وه، لویه نابرابري وزېږوله او د هغو کسانو ترمنځ یې د جگړې زړې وکرل چې غوښتل یې د شتمن کېدو لپاره زېښناک ته لاس واچوي. دغو شخړو په پایله کې مایا تمدن درې وړې کړ.

ستونزه چېرته ده؟

زېښونکي بنسټونه په تاریخ کې له دې کبله ډېر معمول دي چې ځواکمن منطق لري، دوی کولای شي چې محدوده هوساینه رامنځته او دا هوساینه د ټولني د لوړپارکي د یوې کوچنۍ ډلې ترمنځ ووېشي. د دې کار لپاره سیاسي سنټرالیزېشن یا تمرکز ته اړتیا ده. کله چې دغه ډول شرایط برابر شي، حکومت یا واکمنه طبقه د پانگونې او ثروت تولید ته انگېزه پیدا کوي او نور خلک پانگونې ته هڅوي، څو هغوی استثمار کړي او حتی د پرانېستو بنسټونو او پرانېستو بازارونو تمثیل کوي. د کارابین په کرنیز اقتصاد کې د زېښونکو بنسټونو

تگلاره داسې وه چې واکمن پارکي به غلامان د گڼيو په کروندو کې جبري کار ته اړ اېستل. خو په شوروي اتحاد کې بيا د کمونېست گوند له لوري له دې بنسټونو څخه د صنعت لپاره د کرنيزو سرچينو د ځانگړي کولو او د مديرانو او کارگرانو لپاره د انگېزو د رامنځته کولو په موخه کار واخيستل شو. لکه مخکې مو چې ولوستل، دا ډول انگېزې د نظام د څرنگوالي او ماهيت له امله له ماتې سره مخ شوې. هغه ظرفيت چې سياسي تمرکز يې د استشاري ودې د ايجاد په موخه رامنځته کوي، دا تمرکز نور هم غښتلی کوي. دا هغه عامل دی چې پاچا شيام يې د کيوبا پاچاهۍ جوړولو ته هڅولی و. دغه حقيقت ښايي د دې لپاره هم يو وضاحت وي چې ناتوفيانو ولې په منځني ختيځ کې د نظم، قانون، سلسله مراتبو او زېښنونکو بنسټونو يوه ابتدايي بڼه رامنځته کړې وه چې بالاخره د نوي ډبرې انقلاب رامنځته کېدو ته يې لار هواره کړه. ورته پېښې ښايي د امريکا لويه وچه کې کرنې او گډ ژوند ته د خلکو د ورتگ لامل شوې وي، همدارنگه کولای شو ووايو هغه پرمختللی تمدن چې مايايانو د سختو زېښنونکو بنسټونو پر مټ رامنځته کړی و، عام خلک مجبور وو چې د يوې کوچنۍ ډلې گټې تامين کړي.

په هر حال، هغه وده چې د زېښنونکو بنسټونو پر مټ ترلاسه کېږي، له هغې سره ډېر توپير لري چې پرانيستي بنسټونه يې رامنځته کوي. تر ټولو مهم توپير پکې دا دی چې د زېښنونکو بنسټونو تر سيوري لاندې وده بې ثباته وي. زېښنونکي بنسټونه د خپل طبيعت له کبله خلاق تخريب نه رامنځته کوي او په تر ټولو غوره حالت کې محدود ټکنالوژيکي پرمختگونه پنځوي، نو له همدې امله دغه ډول وده يوازې تر يوې لنډې مودې پورې دوام کولای شي. شوروي-روسيه

چې کله په نړۍ کې یو لړ ټکنالوژیکي پرمختګونه وپنځول او د کرنیز سکتور سرچینې یې صنعت ته ځانګړې کړې، توفاني وده یې تجربه کړه؛ خو هغه انګېزې چې د بېلابېلو سکتورونو لکه صنعت او کرنې په برخو موجودې وې، و نه شوی کړای چې ټکنالوژیکي پرمختګونه وهڅوي. په شوروي کې ټکنالوژیکي پرمختګ یوازې تر هغو برخو پورې محدود و چې سرچینې ورته ځانګړې شوې وې او له لوېدیځ سره په سیالی کې اخته و. د شوروي اقتصادي وده که څه هم چټکه وه، خو عمر یې ډېر لنډ و او په پایله کې په ۱۹۷۰ کال کې له پښو وغورځېده. د خلاق تخریب او نوبتونو نشتوالی د زېښونکو بنسټونو د ودې په لار کې یوازینی خنډ نه دی. د مایا دولت-ښارونو تاریخ یو شوم پای او له بده مرغه یو معمول بهیر رابښي چې بیا هم د زېښونکو بنسټونو له منطقه سرچینه اخلي. څومره چې دغو بنسټونو د واکمنانو لپاره د پاموړ ثروت تولیداوه، هغومره یې خلک د واک د لاسته راوړلو لپاره جګړې ته هڅول. په دې توګه کورنۍ شخړې او بې ثباتۍ، د زېښونکو بنسټونو ذاتي ځانګړنه ده او دغې چارې نه یوازې ناکارۍ ته لار هواروله، بلکې د سیاسي مرکزیت هر ډول هڅې یې هم پر شا تمبولې، کله کله به د نظم او قانون د اخلال او ګډوډۍ سبب هم کېده؛ هغه څه چې د مایا دولت-ښارونه د کلاسیک عصر په جریان کې ورسره مخ شول. سره له دې چې د زېښونکو بنسټونو پر مټ وده په خپل ذات کې محدوده ده، خو د خپل جوش او اوج په جریان کې جذابه ښکاري. له ۱۹۲۰ مې لسیزې څخه تر ۱۹۶۰ مې لسیزې پورې په شوروي اتحاد او لوېدیځ کې ډېری کسان د شوروي چټکې اقتصادي ودې ته ګوته په غاښ وو، لکه نن چې د

چین توفانی ودې د نړۍ پام ځان ته ور اړولی دی. که څه هم په پنځلسم څپرکي کې به د چین په اړه په تفصیل خبرې وکړو، خو هغه څه چې باید روښانه شي دا دي، چې د کمونېست گوند تر واک لاندې چین هغه مثال دی چې تر زیښونکو بنسټونو لاندې ودې ته رسېدلی دی، دا وضعیت په چین کې تلپاتې یا دوامداره نه شي پاتې کېدای، مگر دا چې د پرانېستو بنسټونو په لور د سیاسي انتقال پروسه پیل کړي.

شپږم څپرکی

جلا کېدل

وینز ښار ولې موزیم شو؟

وینز ښار د ټاپوگانو ټولګه ده چې د ادرياتيک سمندرګي په وروستی برخه کې موقعیت لري. وینز په منځنۍ پېړۍ کې د نړۍ شتمن ښار و، چې یو لړ پرائیستي اقتصادي بنسټونه یې لرل او دغه بنسټونه د تازه تاسیس شویو پرائیست وزمه سیاسي بنسټونو له ملاتړه برخمن وو. وینز په ۸۱۰ میلادي کال کې خپلواکي ترلاسه کړه، چې د دې هېواد لپاره یوه نېکمرغه دوره ګڼل کېده. اروپا له هغه اقتصادي رکود وروسته چې د روم امپراتورۍ د ړنګېدو له امله ورسره مخ وه، بېرته ورو- ورو په غوړېدو وه. یو شمېر پاچاهانو لکه شارلییان د یوه واحد مرکزي نظام جوړولو ته متې بد و هلې وې، چې دغه چاره د ثبات د ټینګښت او د سوداګرۍ د پراختیا لامل شوه. وینز ته دا وخت یو استثنايي فرصت په لاس ورغلی و چې له دې امتیازه پوره ګټه واخلي. وینزیان له اوبو او سمندر سره آشنا قوم و، چې د مدیترانې سیمې په منځنۍ برخه کې اوسېدل. له ختیځه واردېدونکو درملو، له بېزانس څخه بېلابېلو توکو او مریانو؛ وینز ښه شتمن کړ. له یوې پېړۍ اقتصادي ودې وروسته، یعنې په ۱۰۵۰ میلادي کال کې د دې سیمې نفوس ۴۵،۰۰۰ ته ورسېد. دا شمېر د ۵۰ سلنې په ډېروالي سره په ۱۲۰۰ میلادي کال کې ۷۰،۰۰۰ ته ورسېد. په ۱۳۳۰ کال کې یو ځل بیا د پنځوس سلنې په ډېروالي سره ۱۱۰،۰۰۰ ته لوړ شو. وینز هغه مهال د پراخوالي له اړخه د پاریس ښار په اندازه او غالباً د

لندن درې برابره ستر و. د وينز د اقتصادي پرمختگ مهم عامل د سوداگريزو معاملاتو په برخه کې يو لړ نوښتونه وو، چې د پرائيستو اقتصادي بنسټونو جوړېدو ته يې لار هواروله. دلته د سوداگرۍ په برخه کې تر ټولو مشهور نوښت «کومېندا»¹ نومېده چې د سهامې شرکت ابتدايي بڼه يې لرله او يوازې د سوداگريز ماموريت لپاره جوړېده. کومېندا دوه شريکان لرل، چې يو په وينز کې مېشت او بل يې له کاروان سره تلونکی کس و، مېشت کس به د پانگې چمتو کولو دنده پرغاړه لرله، خو دويم پارټنر يا شريک به د خرڅلاو لپاره مالونه لېږدول. که پانگه گډه وه، نو لويه برخه به يې مېشت يا مقیم کس ورکوله. په دې توگه هغو ځوانانو چې پانگه نه لرله او غوښتل يې چې کاروبار پيل کړي، نو د سوداگريزو کاروانونو په لېږدولو سره يې کولای شول چې په کار کې شريک شي. دا د ټولنيز پرمختگ په لور د حرکت يو کلیدي مسير و. په کاروبار کې هر ډول تاوان به د ونډه وال ونډې ته په کتو وېشل کېده. که په سفر کې به ډېره گټه ترلاسه کېده، نو گټه به د کومېندا ډول ته په کتو په مختلفو طريقو وېشل کېده. که کومېندا به يو اړخيزه وه، نو مېشت کس به د پانگې ۱۰۰ سلنه برابروله او گټه يې ۷۵ سلنه ترلاسه کوله. په شريکه يا دوه اړخيزه پانگونه کې به مېشت کس د پانگې ۶۷ سلنه ورکوله او د گټې نيمايي يعنې ۵۰ سلنه يې ترلاسه کوله. د رسمي اسنادو مطالعه ښيي چې کومېندا د ټولنيز تحرک په لور د حرکت څومره ځواکمنه وسيله وه. په اسنادو کې به تاسو ډېر نوي نومونه وگورئ، داسې نومونه او خبرې چې پخوا د وينز د اشرافو په ډله کې نه وو. د ۱۹۶۰، ۱۹۷۱ او

¹ commenda

۹۸۲ میلادي کلونو په دولتي اسنادو کې نوي نومونه په ترتیب سره د ټولو ثبت شویو مشخصاتو ۶۹ سلنه، ۸۱ سلنه او ۶۵ سلنه جوړوي. د اقتصاد دا پرانیستوالی او د سوداګرۍ له لارې د نویو کورنیو راتوکېدل ددې لامل شول چې سیاسي نظام نور هم پراخ بنسټه شي. دوج^۱ چې د وینز حکومت په سر کې و، د یوې عمومي اسامبلې له لوري د عمر ترپایه ټاکل کېده. که څه هم دا اسامبله د ټولو خلکو ګډه ټولنه وه، خو په عملي ډول د مخورو کورنیو تر اغېز لاندې وه. د وینز جمهوریت په لومړیو کې دوج ډېر ځواکمن و، خو د وخت په تېرېدو او په سیاسي بنسټونو کې د بدلونونو په پایله کې د نوموړي واکونه محدود شول. له ۱۰۳۲ میلادي کال وروسته د دوج ترڅنګ د دوکال^۲ په نوم نوې تاسیس شوې شورا هم ټاکل کېده چې دنده یې د دوج له لوري د واک د انحصار مخنیوی و. لومړنی دوج «ډومینکو فلاښانکو» چې د ورېنمو شتمن سوداګر و، تر دې وړاندې یې هېڅ کوم لوړ رسمي مقام نه درلود. د وینز په بنسټونو کې دغه بدلون د سوداګرۍ او سمندري ځواک د پراختیا لامل شو. وینز په ۱۰۸۲ کال کې په قسطنطنیه کې پراخ سوداګریز امتیازات لاسته راوړل. دلته د وینزیانو یو ښار رامنځته او ډېر ژر د لسګونو زرو خلکو پر استوګنځي بدل شو، چې ورسره پرانیستي سیاسي او اقتصادي بنسټونه هم جوړ شول.

د وینز اقتصادي پرمختګ د سیاسي بدلونونو لپاره د سختو فشارونو لامل شوی و او له همدې کبله په ۱۱۷۱ کال کې د دوج له مړینې

¹ Doge

² Ducal Council

وروسته په اقتصادي او سياسي بنسټونو کې بدلونونه پيل شول. لومړنۍ نوبت د لويې شورا جوړول و، چې په وينز کې د سياسي واک نهايي مرجع وه. دا شورا د قاضيانو په گډون د وينز حکومتي چارواکو څخه جوړه شوې وه، چې د اشرافو تر نفوذ لاندې وه. پر يادو چارواکو سربېره، د شورا لپاره هر کال ۱۰۰ تنه نوي غړي د يوې څلور کسيزې کمېټې له لوري ټاکل کېدل او دا څلور کسان بيا د لويې شورا له لارې غوره کېدل. لويې شورا به دوه نورې فرعي شوراگانې يعنې سنا او څلوېښت کسيزه شورا ټاکله چې هرې شورا د قانون جوړونې په برخه کې جلا واکونه لرل. لويې شورا همدا راز د دوک شورا ټاکله چې شمېر يې له دوو څخه شپږو ته ډېر شوی و. دويم نوبت د پچه اچونې له لارې د لويې شورا له منځه د يوې بلې شورا جوړول و، چې دنده يې د نوي دوج ټاکل و. دوج بايد د عمومي اسامبلې له لوري تاييد شوی وای، ځکه چې دې مقام ته يوازې يو کس غوره کېده. درېيم نوبت دا و، چې دوج بايد سوگند ياد کړی وای چې د دوکيانو واک به محدودوي، دا محدوديتونه د وخت په تېرېدو سره ډېر شول، خو دوج په راتلونکي کې د قاضيانو تابع اوسي او پرېکړې يې بايد د دوکيانو تاييد ته اړتيا ولري. د دوکيانو شورا همدارنگه دنده لرله څو تضمين کړي چې دوج به د لويې شورا پرېکړې پر ځای کوي. دا سياسي بدلونونه د قانون، خپلواکو قاضيانو، محاکمو او خصوصي قراردادونو د قانونمندی په برخو کې د پراخو نوښتونو او پرمختگونو لامل شول. دغو نويو اقتصادي بنسټونو نويو سوداگريزو فعاليتونو او قراردادونو ته لار پرانېسته، دا په مالي برخه کې چټک نوښتونه وو چې په وينز کې هغه مهال د موډرنې بانکوالۍ د رامنځته کېدو پيلامه گڼل کېده. د

پرانيسټو بنسټونو په لور د وينز خوځنده پرمختگ نه درېدونکي بنکارېده، خو يوه اندېښنه موجوده وه؛ هغه اقتصادي وده چې د وينز بنسټونو له ملاتړه برخمنه وه، له خلاق تخريب سره مله وه. د کاروباري ځوانانو هغه ډلې به چې د کومېنډا سيستم يا نورو ورته بنسټونو له لارې شتمن کېدل، د لوړ پارکي اقتصادي فعاليتونه او گټې يې له خطر سره مخ کولې. يوازې اقتصادي گټې نه وې، بلکې سياسي گټې او قدرت يې هم خوندي نه وو. په دې توگه په لويه شورا کې د لوړ پارکي استازو تل هڅه کوله چې د دغو نويو سوداگرو پرمخ د کاروبار لارې بندې کړي.

په لومړي سر کې په لويه شورا کې غړيتوب يو کلن و. مخکې مو هم يادونه وکړه، چې د سل کسيزې شورا لپاره کانديدان د څلور کسيزې کمېټې له لوري ټاکل کېدل، خو د ۱۲۸۶ کال د اکتوبر په درېيمه د لويې شورا غړيتوب ته د کانديد کېدو قانون د اصلاح وړانديز وشو چې له مخې يې د لويې شورا غړي بايد د څلوېښت کسيزې شورا د رايو په اکثريت چې د واکمنې کورنۍ تر نفوذ لاندې وه، ټاکل شوي وای. دې کار واکمنې طبقې ته واک ورکاوه چې نويو غړو د راتگ مخه ونيسي، خو دا وړانديز ونه منل شو. د ۱۲۸۶ کال د اکتوبر په پنځمه بل پېشنهاد وړاندې او ومنل شو. له دې وروسته د هغه چا غړيتوب په اتومات ډول منل کېده چې مخکې يې پلار يا نیکه په شورا کې غړی و، له دې پرته بايد د دوکيانو شورا له لوري غړيتوب يې تاييد شوی وای. د اکتوبر په اولسمه په قانون کې بل نوی بدلون هم راغی چې له مخې يې د لويې شورا غړيتوب د څلوېښت کسيزې شورا، دوج او دوکيانو شورا تاييد ته اړتيا درلوده. د ۱۲۸۶ کال

مبارزات او اصلاحات د وينز د سياسي حبس «La Serrata» لپاره پيلامه گڼل کېده. د ۱۲۹۷ کال په فبروري کې پرېکړه وشوه چې که څوک څلور کاله مخکې د لويې شورا غړي وو، نوماندې او غړيتوب يې په اتومات ډول منل کېږي. په دې توگه د لويې شورا دغو غړو بايد له څلوېښت کسيزې شورا څخه د تاييد لپاره لږ تر لږه دولس رايې ترلاسه کړې وای. د ۱۲۹۸ کال د سپتمبر له يوولسمې وروسته مخکينيو غړو او د هغوی کورنيو نور تاييد ته اړتيا نه لرله. لويې شورا ته د تازه غړو راتگ ډاډمن شوی و او لومړني غړي د اشرافو ميراثي طبقه وه. دا بهير په ۱۳۱۵ کال کې د Libro d'Oro يا «زرين کتاب» په چمتو کولو سره چې د وينزي اشرافو نومونه يې په رسمي توگه ثبت کړي وو، د پوځوالي پړاو ته ورسېد. هغه کسان چې له دې نوې پروسې بيرون پاتې وو، اجازه يې نه ورکوله چې له کوم مقاومت پرته واک له لاسه ورکړي. د ۱۲۹۷ او ۱۳۱۵ کلونو ترمنځ په وينز کې سياسي کشمکشونه له وقفې پرته اوج ته ورسېدل. لويې شورا د غړو د شمېر په زياتولو سره ستونزې ته د پای ټکی کېښود. د مخالفينو د خولې بندولو لپاره د شورا د ټولو غړو شمېر له ۴۵۰ څخه ۱۵۰۰ کسانو ته لوړ شو. دا لانجه په ځينې سره پای ته ورسېده. په ۱۳۱۰ کال کې په لومړي ځل پوليس ځواکونه رامنځته شول او د نظم د ټينگښت لپاره له زور او ځواکه کار اخيستل زيات شول.

لويې شورا د سياسي حبس «political Serrata» پلان تر عملي کولو وروسته، اقتصادي حبس ته لاس واچاوه. زبېښونکو اقتصادي بنسټونو ته لاس ورکول، له شک پرته چې د زبېښونکو سياسي بنسټونو په لور حرکت و. په دې برخه کې تر ټولو لومړی کار د کومېډيا قراردادونو بندول و؛ د وينز هغه بنسټي نوښت چې له برکته

يې دغه ښار شتمن شوی و. څومره د حيرانۍ خبره ده! کومېنډا نوي سوداگر شتمن کړل او اوس اشرافو هڅه کوله چې هغوی له صحنې گوښه کړي. دا د زېښنونکو اقتصادي بنسټونو په لور لومړنی گام و. دويم گام هغه وخت واخيستل شو، کله چې د وينز حکومت په ۱۳۱۴ کال کې تجارت ملي کړ او کنټرول يې په خپل لاس کې واخيست. دولت د سوداگريزو توکو د لېږد رالېږد لپاره بېرې فعالې کړې او له ۱۳۲۴ کال وروسته يې پر نويو سوداگرو درنه ماليه وضعه کړه. له لرې پرتو سيمو سره سوداگري د اشرافو په انحصار کې پرېوته. دا د وينزيانو د اقتصادي هوساينې د زوال پيل و. د اشرافو له لوري د کاروبار او سوداگريزو چارو انحصار اقتصادي ځوړتيا له ځان سره لرله. په لومړيو کې داسې انگېرل کېده چې وينز به د نړۍ لومړۍ پرانېسته ټولنه وي، خو په دې هيلو يرغل وشو. سياسي او اقتصادي بنسټونه په لويه کچه زېښنونکي شول او په پايله کې د وينز اقتصاد مخ په ځوړ روان شو. تر ۱۵۰۰ کال پورې د وينز ټول نفوس ۱۰۰ زرو ته راکم شو او د ۱۶۵۰-۱۸۰۰ کلونو ترمنځ هغه مهال چې په اروپا کې نفوس مخ په زياتېدو و، د وينز نفوس لا پسې کم شو. اوسمهال يوازېني اقتصاد چې وينز يې لري، تورېزم او کب نيونه ده. وينزيان د سوداگرۍ او اقتصادي بنسټونو په مسير د حرکت پرځای اوس پيښا پخوي، ايس کریم جوړوي او نور تجملي توکي توليدوي او بيا يې پر بهرني سيلانيانو پلوري. د نړۍ له گوټ گوټ څخه خلک د وينز ښار د عجايبو ليدو ته راځي؛ د دوج مانۍ او سنټ مارک کليسا زمريان چې وينزيانو پر مديترانې د خپلې واکمنۍ

پرمهال له بيزانس امپراتورۍ څخه لوتلې وو. بالاخره وينز بناړ د اقتصاد له خوځنده ماشين څخه د نړۍ پر موزيم بدل شو.

په دې څپرکي کې موږ د نړۍ په بېلابېلو برخو کې د بنسټونو پر تاريخي تحولونو تمرکز کوو او دا به روښانه کړو چې ولې هر هېواد يو متفاوت مسير خپل کړی دی. په څلورم څپرکي کې مو وليدل چې لوېديځې اروپا څنگه له ختيځې اروپا واټن ونيو او د برېتانيا او لوېديځې اروپا ترمنځ توپير له کومه پيل شو. دا په حقيقت کې د کوچنيو بنسټي توپيرونو پايله وه، چې د تاريخ حساسې مقطعي ته د غبرگون په پايله کې لاسته راغله. فرض کړئ چې دا بنسټي توپيرونه په اوبو کې د يوه ژور کنگل څوکه ده او د اوبو پرسر د لوېديځې اروپا او برېتانيا بنسټونه گورو چې زرگونه کاله مخکې د ځينو تاريخي پېښو په واسطه په نړۍ کې له نورو مروجو بنسټونو جلا شوي دي. باقي لکه چې مشهوره ده، تاريخ دی. دوه دلایل شته چې دا نظريه ردوي. لومړی د پرانېستو بنسټونو په لور پر مخ تگ لکه څرنگه چې په وينز کې مو وليدل، ښايي بېرته پر شا تگ ولري. وينز هوساينې ته ورسېد، خو سياسي او اقتصادي بنسټونه يې وشرېدل او نېکمرغي له هغې لارې چې راغلې وه، په هماغې بېرته لاړه. وينز نن يوازې له دې اړخه شتمن دی چې خلک «سيلانيان» ددې بناړ د برم د ستاينې لپاره هغه پيسې چې په بل ځای کې يې گټلې دي، دلته مصرفوي. دا حقيقت چې د پرانېستو بنسټونو په لور حرکت بېرته پر شا تگ لري، څرگندوي چې د بنسټونو د ښه والي لپاره هېڅ ساده پروسه وجود نه لري.

دویم، کوچني بنسټي توپيرونه چې د تاريخ د حساسو مقطعو په جريان کې يې کليدي رول لوبولی دی، په طبيعي ډول لنډ عمر لري.

دا توپيرونه له دې کبله چې کوچني دي، بنایي پر شا تگ يا معکوس حرکت خپل کړي، يا بېرته له سره راژوندي شي او بيا بېرته پر شا لاړ شي. په دې څپرکي کې به ووينو، بې له دې چې کلتوري او جغرافيوي فرضيو ته مراجعه وکړو، برېتانيا چې په اولسمه پېړۍ کې يې د پرانيستو بنسټونو په لور گامونه واخيستل، د نوې ډبرې تر انقلاب زرگونه کلونه وروسته ان د منځنۍ پېړۍ په لومړيو او د لوېديځ روم امپراتورۍ تر سقوط وروسته هم د تاريخي بدلونونو په محراق کې نه و. د برېتانيا ټاپوگان چې د روم امپراتورۍ په څنډو کې پراته وو، د لوېديځې اروپا، شمالي افريقا، بالکان، قسطنطنيې او يا منځني ختيځ په پرتله له دومره ارزښت څخه برخمن نه وو. په پنځمه ميلادي پېړۍ کې کله چې لوېديځ روم وپاشل شو، برېتانيا هغه مهال له بشپړې ځورتيا سره مخ وه. خو سياسي او بنسټونونه چې بالاخره صنعتي انقلاب ته يې لار هواره کړه؛ نه په اېتاليا، نه په ترکيې او نه هم په لوېديځه اروپا کې، بلکې په برېتانيا کې رامنځته شول. پر دې سربېره چې په برېتانيا او نورو هېوادونو کې د صنعتي انقلاب د شاليد په اړه پوه شو، د روم ميراث د څو دلایلو له مخې ارزښت لري. لومړی؛ روم د وينز په څېر يو لږ ابتدايي نوښتونه بنا کړي وو. د روم ابتدايي اقتصادي برياليتوبونه د وينز په څېر پر پرانيستو بنسټونو ولاړ وو. دغه بنسټونه د وخت په تېرېدو سره د وينز په برخليک اخته شول، په روم کې دغه وضعيت له جمهوريت څخه [۵۱۰ - ۴۹ ق م] امپراتورۍ [۴۹ - ۴۷۶ م] ته په ورتگ تمام شو.

که څه هم روميانو د جمهوريت پرمهال د پاموړ امپراتوري جوړه کړې وه او د لرې واټن سوداگري او لېږد رالېږد سيستم يې درلود،

خو د اقتصاد ډېره برخه يې پر استخبار ولاړه وه. له جمهوريت څخه امپراتورۍ ته ورتگ، استخبار لاپسې پراخ کړ او په پايله کې خپلمنځي شخړو، بې ثباتۍ او پاشلتيا روم د مايا له برخليک سره مخ کړ. دويم او تر ټولو مهمه دا چې، موربه ووينو چې په لوېديځه اروپا کې د بنسټونو په برخه کې پېښېدونکي بدلونونه د روم ميراث نه و، بلکې د هغې حساسې مقطعي پايله وه چې د لوېديځ روم امپراتورۍ د ړنگېدو پرمهال په دې سيمه کې عامه وه. دغو پېښو د نړۍ نورو برخو لکه افريقا، اسيا او امريکا کې له پېښو سره لږ ورته والی درلود. که څه هم د ايتوپيا د تاريخ د مطالعې په پايله کې به ووينو چې کله يو شمېر نور ملتونه هم د تاريخ له دغه شان حساسو مقطعو سره مخ شوي، نو ځيني وختونه يې د تاريخ دغه ازمایښت ته مشابه ځواب ورکړی دی. د روم ځورتيا د فيوډالېزم په پایښت تمام شو او په نتيجه کې يې مريتوب ختم شو، د اشرافو او پاچاهانو د نفوذ له دایرې بهر ښارونه رامنځته شول او په تدريج سره داسې بنسټونه را وټوکېدل چې د واکمنانو سياسي قدرت يې محدوداوه. طاعون فيوډالي وضعيت په بل مخ کړ، کروندگر او ښارونه يې د پاچاهانو، اشرافو او ځمکوالو په بيه ځواکمن کړل. په اتلانتيک کې سوداگريز فرصتونه هم په دغسې يو وضعيت کې رامنځته شول، خو د نړۍ ډېری نورو ملتونو له دغه ډول فرصتونو گټه پورته نه کړه او له نورو په جلا لار روان شول.

رومي نېښکنيې ...

د روم د عوامو جرگې تربيون «وياند» تيبريوس گراکچوس¹ له ميلاد څخه مخکې په ۱۳۳ کال کې د سناتورانو له لوري ووژل شو او مړی يې له هر ډول رسمي مراسمو پرته د «تير» سيند ته ور وغورځول شو. د هغه قاتلين په خپله د تيبريوس په شان اشراف وو او د وژنې پلان يې د ترور زوی «پبليوس کورنليوس» جوړ کړی و. تيبريوس گراکچوس يو بې غرضه اشراف و، چې د روم جمهوريت د نوموتو مشرانو لکه د «ايليريان» جگړې او د «پانيک» د دويمې جگړې اتل «لوسيوس اميلیوس پاولوس» او همدارنگه «سيپو افريکانيس» سره يې کورنی تراو درلود. خو ولې ځواکمن سناتوران او حتی د ترور زوی يې د هغه پر وړاندې ودرېدل؟ د دې پوښتنې ځواب موږ ته د روم جمهوريت د خپلمنځي شخړو او بيا وروسته د دې جمهوريت د راپرځېدو په اړه حقايق روښانه کوي. د دغو ځواکمنو سناتورانو پر وړاندې د تيبريوس مبارزه د ځمکو د تخصيص د څرنگوالي او د عوامو د حقوقو د خونديتوب لپاره وه، چې د وخت اساسی ستونزه گڼل کېده.

د تيبريوس گراکچوس پرمهال روم يو باثباته جمهوريت گڼل کېده. د روم سياسي بنسټونه او د سرباز وگړي «citizen-soldiers» په نامه رومي ارزښتونه لا هم د تاريخ پوهانو له لوري د دې جمهوريت د کارنامو او لاسته راوړنو په توگه پېژندل کېږي. رومي وگړو له ميلاده شاوخوا ۵۱۰ کاله مخکې د «لوسيوس تارکوينيوس سوپربوس» د پاچاهۍ په راپرځولو سره نوی جمهوريت تاسيس کړ. دغه

¹ Tiberius Gracchus

جمهوريت په څيرکانه ډول داسې سياسي بنسټونه رامنځته کړل چې د پرانيست والي دېرې ځانگړنې پکې وې. حکومت د هغو داورانو له لوري اداره کېده، چې د يوه کال لپاره انتخابېدل، دې کار مرسته کوله چې په واک کې د ډېر وخت لپاره د چاوراکو د پاتې کېدو او له دندې د ناوړه استفادې مخه ونیول شي. د جمهوريت بنسټونه د چک او بيلانس سيستم څخه برخمن وو واک يې په پراخه او مناسبه توگه وپشه. دا چې د رايې ورکونې سيستم غير مستقيم و، نو ټولو خلکو په استازولي او سياست کې برابره ونډه نه لرله. همدارنگه دلته گڼ شمېر مريان اوسېدل چې د ټول نفوس يو پر درېيمه برخه يې جوړوله او د اېټاليا په يو شمېر مهمو سيمو کې په توليد کې يې کلیدي رول درلود. مريان له هر ډول حقونو محروم وو، سياسي استازولي خو لرې خبره وه. د وينز په څېر د روم سياسي بنسټونو کثرت پاله يا پراخ بنسټه عناصر لرل. عوامو ځان ته جلا اسامبله لرله چې تربيون يا استازی يې ټاکه. دغه تربيون کولای شول چې د داورانو پرېکړې ونيو کړي، د عوامو جرگې غونډه راوبولي او د قانون طرحه پېشنهاد کړي. عمومي اسامبلې په ۱۳۳ ق م کې تېريوس گراکچوس واک ته ورساوه. د اسامبلې قدرت پر «بېلتون» ولاړ و؛ چې د عوامو له لوري يو ډول اعتصاب گڼل کېده، په ځانگړې توگه سرتېري به له ښاره بهر غونډيو ته تلل او تر هغو به چې داورانو يې شکايتونو ته رسېدنه نه وه کړې، اعتصاب ته يې دوام ورکاوه. د جگړې پرمهال به دې مسئلې ته ډېر پام کېده. ويل کېږي چې له ميلاده مخکې په پنځمه پېړۍ کې د يوه بېلتون په ترڅ کې خلک بريالي شول چې خپل تربيون وټاکي او هغه قوانين چې له مخې يې ټولنه اداره کېده، تصويب کړي. سياسي او قانوني مصونيت له هغوی سره مرسته وکړه

چې خلکو ته د پاموړ اقتصادي فرصتونه او پرانېستي اقتصادي بنسټونه جوړ کړي. په پایله کې د روم جمهوریت په مشرۍ سوداګري په ټوله مدیترانه کې وغوړېده. د لرغونپوهنې شواهد ښيي، په داسې حال کې چې زیاتره رومیانو او مریانو «وڅوره او مه مه» ژوند درلود، د عادي اوسېدونکو په ګډون نورو رومیانو بیا د پاموړ عوایدو ته لاسرسی پیدا کړ، چې ښاري کانالیزاسیون او د شپې له خوا د سرکونو د روښنایي اسانتیاوو څخه برخمن وو. د روم د اقتصادي ودې په اړه نور شواهد هم شته. د رومیانو د شتمنۍ کچه د هغوی له پاتې شویو کښتو څخه معلومولای شو. هغه امپراتوري چې رومیانو جوړه کړې وه، د بندري ښارونو یوه شبکه وه چې په ختیځ کې له اتن، انطاکیه او سکندریې څخه تر روم پورې او په لرې ختیځ کې له کارتاج او کادېس څخه تر لندنه پورې سیمې یې په برکې نیولې. د روم قلمرو په پراخېدو سره، سوداګري او د بېړۍ چلونې بهیر هم پراخ شول او دا حقیقت د هغو شواهدو پر بنسټ په اثبات رسولای شو چې لرغونپوهانو د مدیترانې سمندر په تل کې له ډوبو شویو بېړیو څخه ترلاسه کړي دي. ددې پاتې شونو نېټه له بېلابېلو لارو معلومېدای شي. په یادو بېړیو کې به د شرابو ځمړې¹ او د زیتونو تېل له روم څخه ګالیا او هسپانیا ته لېږدول کېدل او د هسپانیا د زیتونو تېل به د خرڅلاو یا وړیا وېش لپاره روم ته راتلل. د شرابو پر ځمړو به معمولا د جوړوونکي نوم او د تولید نېټه لیکل کېده. د تیبیر سیند ته څېرمه د «Monte Testacci» په نامه یوه

اوردۀ خټین لوبښي دي چې پخوا به په کې شراب یا نور مايعات ساتل کېدل. د افغانستان به ځینو سیمو کې ورته چاټی

هم وایي¹

کوچنی غونډه پرته ده، چې د «Monte dei Cocci» یا د کولالی غونډی په نامه هم یادېږي. دغه غونډی له نږدې ۵۳ میلیونه ځمرو څخه جوړه شوې ده. کله چې به ځمري له بېړۍ څخه تخلیه کېدلې، نو خالي ځمري لري غورځول کېدې او په دې توگه د بېړيو په اوږدو کې د ځمرو له انبار څخه یاده غونډی جوړه شوه. نور توکي او همدارنگه په خپله کښتۍ هم کولای شو چې د راډيو کاربن په وسیله یې تاریخ معلوم کړو، دا هغه مروجه او ډاډمنه طریقه ده چې لرغونپوهان یې د نباتي بقایاوو د عمر معلومولو په موخه کاروي. نباتات د فوتوسنتیز عمليې پرمټ انرژي تولیدوي چې دغه انرژي بیا کاربن ډای اکساید پر قند تبدیلوي. هغوی د دې عمليې په ترڅ کې یوه اندازه کاربن-۱۴، یعنې ددې عنصر یو طبیعي راډيو ایزوتوپ زېرمه کوي. کله چې نباتات له منځه ځي، کاربن ډای اکساید د راډيو اکتيف د خوسا کېدو له امله په تدریج له منځه ځي. کله چې لرغونپوهان د یوې کښتۍ پاتې شوني ترلاسه کوي، کولای شي چې له همدې کاربن-۱۴ څخه په استفادې د هغې تاریخ معلوم کړي. دا عملیه موږ ته د ونې د پرې کولو او وهلو یو اټکلي تاریخ هم په واک کې راکوي. یوازې ۲۰ کښتۍ دي چې تاریخ یې له میلاده ۵۰۰ کاله مخکې دی، دا کښتۍ په ډېر احتمال سره چې رومي نه وي، مثلاً؛ بنایي چې کارتجنی «Carthaginian» وي، خو تر دې وروسته د رومي کښتیو شمېر په چټکۍ سره ډېرېږي. د حضرت عیسی (ع) په وخت کې د دې کښتیو شمېر ۱۸۰ ته رسېږي.

د لرغونو زمانو د ډوبو شویو بېړيو په اړه څېړنې د روم جمهوریت د اقتصادي او سوداگریزو حدودو د روښانه کولو په برخه کې یوه کارنده طریقه ده. دغه څېړنه د لرغوني روم د اقتصادي ودې په اړه

شواهد په لاس راكوي. بنايي چې د يادو كښتيو دوه پر درېيمه برخه مالونه د روم حكومت اړوند و او دا مالونه هغه ماليات او جزيې وې چې له ولايتونو څخه پلازمېنې ته لېږدول كېدل، يا هم بنايي هغه غنم او د زيتونو تېل به وو چې د افريقا له شماله راوړل كېدل او بيا د ښار خلكو ته په وړيا توگه وپشل كېدل. دا هغه استخباري مېوې وې چې د «Monte Testaccio» لويه برخه يې جوړه كړه. د اقتصادي ودې په اړه د شواهدو لاسته راوړلو لپاره يوه بله اغېزناکه لار د گرینلنډ يخي هستو په اړه شويو څېړنو ته مراجعه ده. د اوورې هغه دانې چې له اسانه پر ځمکه توپېږي، په هوا کې او په ځانگړې توگه پر اوسپنې، سپينو زرو او مسو يو مقدار ككړوالي خپروي، كله چې پر شوې واوړه نوره واوړه ورېږي، يخ يې وهي او ډېرې ترې جوړېږي. په گرینلنډ کې زرگونه كلونه پرله پسې واوړه وربدلې ده او دا كار ساينس پوهانو ته فرصت وركوي چې زرگونه كاله مخکې د هوا د ككړتيا كچه معلومه كړي. په ۱۹۹۰ او ۱۹۹۲ كلونو کې د گرینلنډ د يخي هستو د څېړنې پروژې په ترڅ کې د يخ ۳۰۳۰ متره لاندي سطحه وکيندل شوه، چې تاريخ يې ۲۵۰،۰۰۰ كاله پخوا زمانو ته رسېږي. په دې څېړنه کې يوه مهمه خبره دا وه چې له ۵۰۰ ق م ميلاد وروسته كلونو کې د هوا په ككړوالي کې د پاموړ زياتوالي راغلی دی. د اوسپنې، مسو او سپينو زرو اتوموسفيري مقدار وروسته په منظم ډول زيات شوی او د لومړۍ ميلادي پېړۍ په اوایلو کې خپل لوړ حد ته رسېدلی. په ديارلسمه ميلادي پېړۍ کې دا كچه يو ځل بيا لوړېږي. دا موندنې نښي چې په روم کې كان كيندنې پخوا او اوس څومره توپير درلود، يعنې د وخت په تېرېدو دا بهير

چټک او پراخ شوی دی. په کان کیندنه کې دا زیاتوالی ښيي چې اقتصادي فعالیتونه خومره پراخ شوي وو. خو د روم اقتصادي وده دوامداره نه وه، ځکه چې دا وده د داسې بنسټونو په اډانه کې رامنځته شوې وه چې یوه برخه یې پرانېستي او بله برخه یې زېښنونکې وه. که څه هم رومیان له سیاسي او اقتصادي حقونو برخمن وو، خو مریټوب او استشار هم په کې ښه پرېانه و او اشرافو (سناتوریل کلاس) سیاست او اقتصاد دواړه انحصار کړي وو. د مثال په توګه، د عمومي اسامبلې او د هغې د تریبون له شتون سره سره، بیا هم اصلي واک له سنا سره و، چې غړي یې له سناتوریل طبقې څخه د سترو ځمکوالو له منځه ټاکل کېدل. د رومي تاریخ لیکونکې لېوي «Livy» په وینا، سنا د روم د لومړي پاچا رومولوس له لوري تاسیس شوه او سل غړي یې لرل. ددغو لومړنیو غړو لمسیان د سناتوریل طبقې په نامه ونومول شول، که څه هم ځیني نوې کورنۍ هم پکې شاملې وې. د ځمکو وېش ډېر نا انډوله و او احتمالاً چې له میلاد څخه دوه پېړۍ مخکې وضعیت نور هم پسې سخت شو. د ستونزې رېښه همدا وه چې ګراکچوس د اسامبلې د تریبون په توګه د هغې د وچولو هڅه کوله.

روم د مدیترانې په ګوټ ګوټ کې د خپل قلمرو په پراخولو سره ډېره شتمنۍ هم لاسته راوړه، ددې شتمنۍ لویه برخه د سناتوریل شتمنۍ کورنۍ ته ورسېده چې دې کار د بېوزلو او بډایو ترمنځ نا انډولتیا نوره هم پراخه کړه. سناتورانو نه یوازې له بډایو ولایتونو، بلکې په ایټالیا کې له خپلو سترو ځمکو او املاکو څخه هم شتمنۍ ترلاسه کولې. په دې املاکو کې هغو مریانو کار کاوه چې د روم په جګړه کې اسیر شوي وو، خو د دې املاکو ځمکې له کومه شوې وې؟

د جمهوریت په دوران کې د روم پوځ له ولسي سرتېرو¹ څخه جوړ و، چې لومړی په روم او وروسته د اېتالیا په نورو برخو کې د ځمکو کوچني مالکین وو. هغوی په سنتي ډول یوازې د اړتیا په وخت کې د پوځ په لیکو کې جنګېدل او بیا له جګړې تر ستنېدو وروسته به بېرته خپلو کروندو ته ستنېدل. د روم قلمرو په پراخېدو او د جګړه ییزو ماموریتونو په غځېدو سره، د جګړې دا تگلاره نوره بدله شوې وه. سرتېري به کلونه له خپلو ځمکو لېرې وو او بالاخره کروندې به یې شارپې پاتې کېدې. د سرتېرو کورنیو به له سختې لورې او د پورونو له دروند بار سره لاس و پنجه نرموله. په دې توګه له کښت څخه پاتې شارپې ځمکې د سناتوریل په برخه شوې. د سناتوریل کلاس په لاندې شتمن کېدو سره، له پوځه د ترخیص شویو بې ځمکو کسانو یوه ستره ډله په روم کې دېره شوه. دا چې هغوی ته هېڅ ځمکه ور پاتې نه وه، نو په ښار کې د کار موندنې په لټه کې شول. له میلاده مخکې د دویمې پېړۍ په وروستیو کې شرایط د جوش خطرناکې نقطې ته ورسېدل، هم له دې کبله چې د بېوزلو او بډایو ترمنځ واټن په بېساري ډول ژور شوی و او هم دا چې په روم کې د ناراضه وګړو یوه ستره برخه دېره وه. دغه ناراضیان د شته بې عدالیتو په غبرګون کې د اشارفو پرضد مقابله ته چمتو وو، خو سیاسي واک د شتمنو ځمکوالو او د سناتوریل پارکي په لاس کې و چې په وروستیو دوو پېړیو کې د موجوده شرایطو په برکت خورا شتمن شوي وو. د دوی دېره ان د نظام د بدلون په فکر کې هم نه و، ځکه چې حالاتو دېره مست کړي وو.

¹ citizen-soldiers

د رومي تاريخ ليکونکي پلوتارک په وينا کله چې تيروس گراکچوس د اوسنۍ مرکزي اېتاليا په اريترويا سيمه کې سفر کاوه، چې د ولسي سرتېرو د کورنيو له کړاوو ډک ژوند ته يې پام شو. نوموړي د سناتورانو له مخالفت سره سره، په اېتاليا کې د ځمکو د وېش په برخه کې يوه اصلاحي طرحه چمتو کړه. هغه له ميلاد څخه مخکې په ۱۳۳ کال کې د عمومي اسامبلې تربيون يا وياند وټاکل شو او له خپل دغه مقام څخه په گټې اخيستې يې د ځمکو پر اصلاحاتو لاس پورې کړ. ده د يو کمېسيون د جوړېدو وړانديز وکړ، خو معلومه کړي چې هغه څوک چې تر ۳۰۰ ايکړه (۱۲۰ هکتاره) ډېره ځمکه لري، اضافي يې بايد د روم هغو اړمنو وگړو ته ووېشل شي چې ځمکه نه لري. د ۳۰۰ ايکړه معيار ټاکل په حقيقت کې د هغه پخواني قانون حکم و، چې له څو پېړيو راهيسې له پامه غورځول شوی و او نه عملي کېده. د گراکچوس دغه پلان د سناتوريال طبقې ترمنځ سختې اندېښنې راوپارولې او په دې بريالي شول چې د گراکچوس د ارضي اصلاحاتو پروگرام تر يوې مودې وځنډوي، خو گراکچوس په اسامبله کې د خپلو ملاتړو په مرسته يو تن تربيون چې د ځمکو د اصلاحاتو د طرحې د ویتو گواښ يې کړی و، عزل کړ او په پايله کې پېشنهاد شوی کمېسيون جوړ شو. سناتورانو کمېسيون ته د مالي امکاناتو او سرچينو د نه ورکولو پرېکړه وکړه او گراکچوس يې په غبرگون کې کمېسيون ته هغه شتمنۍ ځانگړې کړې چې د يوناني ښار د پاچا «پېرگاموم» څخه د روم خلکو ته پاتې وې. په دې توگه، کړکېچ نور هم اوج ته ورسېد. نوموړي هڅه کوله چې يو ځل بيا د عمومي اسامبلې تربيون يا وياند وټاکل شي، ځکه که له واکه گونبه شي، نو ښايي د سناتورانو له لوري محاکمه او اعدام شي. دې


موضوع سناتورانو ته ښه پلمه په لاس ورکړه او گراکچوس يې پر دې تورن کړ چې غواړي ځان پاچا کړي. هغه او ملگرو ته يې دسيسه جوړه شوه او د يوې حملې په نتيجه کې ووژل شول. خو د گراکچوس په وژنې سره دا انگېزه مړه نه شوه. که څه هم د هغه لارويانو هڅه وکړه چې د ځمکو وېش او د ټولني په نورو اقتصادي برخو کې اصلاحاتو ته دوام ورکړي، خو هغوی هم له ورته برخليک سره مخ شول. مثلاً؛ د گراکچوس ورور گايوس غونبتل چې د خپل ورور ځای ونيسي، خو د ځمکوالو له لوري ووژل شو.

د راتلونکې يوې پېړۍ په ترڅ کې دغه ډول شخړې او کړکېچونه په دوراني ډول يو ځل بيا راڅرگند شول او په ځانگړې توگه د ۹۱-۸۵ ق م کلونو ترمنځ کشمکشونه پر «ټولنيزو شخړو» واوښتل. د سناتوريال د گڼو سرسخت ملاتړي کارنليوس سولا لوسيوس «Cornelius Sulla Lucius» نه يوازې د بدلونونو په اړه پورته شوي غږونه په بې رحمۍ سره غلي کړل، بلکې د عمومي اسامبلې د تربيونونو يا وياندويانو واکونه يې هم محدود کړل. کله چې جيوليوس سزار له سنا سره په مبارزه کې د روميانو ملاتړ خپل کړ، دغې موضوع هم د عامه ملاتړ خپلولو په برخه کې محوري رول درلود. جيوليوس سزار په ۴۹ ق م کې کله چې له خپلو سپاهيانو سره د روبيکان له سيند څخه تېرېده، هغه سياسي بنسټونه يې له منځه يووړل چې د روم جمهوريت مرکزي هسته يې جوړوله. روبيکان سيند هغه سيمه ده چې د روم ولايتونه «Cisalpine Gaul» له اېتاليا څخه جلا کوي. روم د سزار لاسته ولويد او يوه بله کورنۍ جگړه پيل شوه. جگړه د سزار په گټه پای ته ورسېده، خو وروسته نوموړی په ۴۴ ق م

کې د «بروتوس» او «کاسیوس» په مشرۍ د مخالفو سناتورانو له لوري ووژل شو. روم جمهوریت آرام نه شو او د سزار د پلویانو، په ځانگړې توگه د «مارک انتوني او اوکتاویان» او د سناتورانو ترمنځ بله کورنۍ جگړه ونښته. انتوني او اوکتاویان له بريالي کېدو وروسته په خپلو کې سره ونښتل، چې بلاخره له میلاد څخه مخکې په ۳۱ کال کې اوکتاویان د «اکتیوم» په جگړه کې بريالی شو. هغه چې وروسته په ۲۸ ق م کال کې د «اگوستوس سزار» په نامه یادېده، پنځه څلوېښت کاله پر روم په یوازې ځان واکمني وکړه. اگوستوس په روم کې امپراتوري نظام رامنځته کړ. نوموړي غوره گڼله چې امپراتورۍ ته یې د پرنسپ «princep» چې د [برابرو ترمنځ لومړی] معنا ورکوي، خطاب وشي او خپل رژیم یې پرنسپات باله. یوولسم (۱۱) نمبر نقشه له میلاد څخه وروسته په ۱۷۷ کال کې د روم امپراتورۍ حدود رانیسي چې تر ټولو وروستي برید ته رسېدلې وه. په دې نقشه کې د روبیکان سیند ساحه چې د سزار لپاره برخلیک ټاکونکې سیمه وه، ترسیم شوې ده.

جمهوریت څخه پرنسپات ته او بیا وروسته د امپراتورۍ په لور ورتگ، روم له زوال سره مخ کړ. هغه نیم بنده پرانېستي سیاسي بنسټونه چې اقتصادي هوساینې ته یې لار هواروله، سوکه سوکه له پامه وغورځول شول. سره له دې چې په روم جمهوریت کې د «ځمکو لوبه» د سناتورپال او نورو شتمنیو پارکيو په گټه روانه وه، خو یاد جمهوریت یو استبدادي یا ټولغوښتونکی نظام نه و او نه یې واک په کوم ځانگړي مقام پورې متمرکز کړی و. هغه بدلونونه چې اگوستوس پلي کړل، په وینز کې «سېراتا» ته ورته پروسه وه، چې په لومړیو کې یې یوازې سیاسي اړخ درلود، خو وروسته یې اغېزناکې

اقتصادي لاسته راوړنې لرلې. لوېدیځ روم چې د دغو بدلونونو له امله له امپراتورۍ جلا شوی و، په پځمه میلادي پېړۍ کې هم له مالي او هم له اقتصادي پلوه له سختې ځورتیا سره مخ شوی و او د ړنگېدو پر پوله ولاړ و.



۱۱مه نقشه: د روم امپراتورۍ په ۱۱۷م کال کې

...رومي بدگنې

فلاويوس اتیوس چې د «روم امپراتورۍ زوال او سقوط» په نامه د کتاب لیکوال اډوارډ گیبون، نوموړی «وروستی رومي» بولي؛ د روم امپراتورۍ یوه مهمه او رانښکونکې څېره وه. مخکې له دې چې نوموړی د امپراتور «درېیم والتینیان» په دستور ووژل شي، هغه د یوه

پوځي سردار په توگه د روم امپراتورۍ مخکښه او ځواکمنه څېره وه. هغه د روم امپراتورۍ کورنۍ او بهرنۍ سياست منظم کړ او له سرکښو بدوي قبایلو او په کورنيو جگړو کې له ښکېلو روميانو سره يې مبارزه وکړه. په کورنيو جگړو کې د ښکېلو پوځيانو ترمنځ هغه يوازینی کس و، چې د واک او امپراتورۍ د لاسته راوړلو په هڅه کې نه و. د دويمې ميلادي پېړۍ له پای ته رسېدو وروسته، په روم کې کورنۍ جگړه د ورځني ژوند پر واقعيت بدله شوې وه. په ۱۸۰ ميلادي کال کې د مارکوس اريليوس (Marcus Aurelius) د مړينې پرمهال او په ۴۷۶ کال کې د لوېديځ روم امپراتورۍ د سقوط په موده کې ډېر لږ داسې وخت راغی چې کورنۍ جگړې به نه وې او يا به د امپراتورۍ پر وړاندې د کودتاگانو هڅې نه کېدلې. ډېر لږ امپراتوران يا په خپل طبيعي مرگ مړه شول او يا هم د جگړې په ډگر کې ووژل شول، بلکې ډېر شمېر يې د واک غوښتونکو ډلو او يا هم په خپله د پوځ له خوا له منځه يووړل شول. د اتیوس شغل د روم جمهوريت او د روم امپراتورۍ کې د بدلونونو په اړه موږ ته يو تصوير په لاس راكوي. د هغه رول نه يوازې په ناپايه کورنيو جگړو کې او همدارنگه د امپراتورۍ په لومړيو کې د هېواد په چارو کې يې واک د جنرالانو او سناتورانو له محدودو واکونو څخه توپير لري، بلکې د نوموړي د ژوند پېښې څرگندوي چې د روميانو برخليک څنگه د يادو دوو پېړيو ترمنځ بدلون ته سوق شوی و.

بربريان چې د امپراتورۍ په وروستيو کلونو کې لومړی مغلوب او بيا په پوځي ليکو کې ځای پرځای شوي وو او يا هم د مريانو په توگه ترې کار اخيستل کېده، د هېواد پر ډېری سيمو واک ټينگ کړ. اتیوس په ځوانۍ کې د بربريانو- لومړی د الاریک په مشرۍ د

گاتانانو او بیا وروسته د هونانو- له لوري برمه کړای شو. له بربریانو سره د روم اړیکې د هغو بدلونونو ښکارندويي کوي چې د جمهوریت عصر په پایله کې رامنځته شوې وې. الاریک یو ډاروونکی دښمن او په عین وخت کې یو متحد گڼل کېده، داسې چې په ۴۰۵ میلادي کال کې نوموړی د روم په پوځ کې د جنرالۍ تر ټولو لوړې رتبې ته ورسېد. البته دا یوه موقتي چاره وه. الاریک په ۴۰۸ کال کې د رومیانو پر ضد جنگېده، چې ایټالیا یې ونیوله او په روم کې یې لوتباري پیل کړه. هونیان په عین حال کې چې یو بیاوړی دښمن گڼل کېده، ترڅنګ یې د روم همېشني متحد او ملاتړی هم و. که څه هم هغوی لومړی اتیوس برمه کړی و، خو وروسته د کورنۍ جگړې پرمهال د هغه ترڅنګ ودرېدل. خو هونیان به تل له یوه لوري سره ژمن او متحد نه پاتې کېدل او په ۴۵۱ کال کې یې د ایتلا په مشرۍ د «راین» سیند پورې غاړه د رومیانو پر ضد جگړې ته را ودانگل په دې وخت کې گاتانو د تیودوریک په مشرۍ د روم د دفاع لپاره جگړه کوله. د دغو ټولو پېښو په جریان کې د روم اشرافو بې درېغه هڅې کولې چې بربر قومندانانو ته ډاډ ورکړي. دا ډاډ ددې لپاره نه چې د بربریانو په مقاومت د روم پولې وساتي، بلکې د دې لپاره چې اشراف به یوه ورځ د واک د تصاحب لپاره په کورنیو شخړو کې دا ډله وکاروي. د مثال په توګه، ونډالیانو د پاچا قیصر په مشرۍ د اوسنۍ هسپانیا د ایبریا پر ټاپو وزمې یرغل وکړ او له ۴۲۹ میلادي کال وروسته یې د افریقا په شمال کې د رومیانو لویه برخه کرنیزې ځمکې ولکه کړې. د روم امپراتور درېیم والنتینین ددې برید په غبرګون کې قیصر ته خپله کوچنۍ لور د واده په ډول پېشنهاد کړه.

سره له دې چې قيصر تازه د گاتانو د يوه مشر له لور سره واده کړی و، خو د روم امپراتور دا وړانديز يې رد نه کړ. قيصر خپله لومړۍ مېرمن په دې پلمه چې د ده د وژلو پلان يې درلود، طلاق او د غوږونو او بزې په پرې کولو سره يې خپلې کورنۍ ته ولېرله. نوې ناوې ډېره بختوره وه چې د کم عمر له امله په اېتاليا کې ساتل کېده او واده يې هېڅکله ترسره نه شو. نوموړې وروسته د پټرانيوس مکسيموس په نامه يوه ځواکمن جنرال ته واده شوه او پټرانيوس هغه څوک و چې د امپراتور درېيم والنتينيان په مرسته يې د اتیوس د وژنې پلان جوړ کړی و، خو وروسته خپله امپراتور د دې توطيې قرباني شو. مکسيموس د امپراتورۍ پر تخت کېناست، خو حکومت يې ډېر دوام ونه کړ، ځکه چې د قيصر له لوري پر اېتاليا د ونډاليانو د يرغل په پايله کې ووژل شو، دا هغه يرغل و چې د روم په سقوط او وحشيانه لوټېني تمام شو.

د پنځمې پېړۍ په لومړيو کې بربريان د روم د دروازو خولې ته رسېدلي وو. ځيني تاريخ ليکونکي دا پېښه له دې سره تړلې گڼي چې گنې روم د امپراتورۍ په وروستيو کلونو کې له پياوړو سيالانو سره مخ شوی و. خو د گاتانو، هونيانو او ونډاليانو برياليتوبونه د روم د زوال نښې وې، نه د سقوط اصلي عوامل. د جمهوريت پرمهال روم له ډېرو خطرناکو او سازمان شويو رقيبانو لکه کارتاژيانو سره مخ شو. د روم زوال د مایا دولت-ښارونو له سقوط او زوال سره ډېر ورته والی لري. د روم زېښونکي سياسي او اقتصادي بنسټونه وو چې کورنۍ جگړې او د امپراتورۍ د سقوط پېښې يې وزېږولې. د روم د زوال رينې هغه وخت ته ورگرځي کله چې اگوستوس واک ته ورسېد، دغې پېښې د بدلونونو يوې داسې مرحلې ته لار پرانېسته چې

سیاسي بنسټونه یې ورځ تر بلې استشاري کول. د یادو بدلونونو له ډلې یو هم د پوځ د سترکچر یا جوړښت بدلول و، چې بېلتون یا تجزیه یې ممکنه کړه. دې کار هغه حیاتي عنصر چې د سیاست په ډگر کې یې د عامو رومیانو رول خوندي کاوه، له منځه یووړ. امپراتور تبریوس هم، کله چې په ۱۴ میلادي کال کې واک ته ورسېد، عمومي اسامبله منحل او د هغې واک یې سنا ته ولېږد اووه. رومیان ددې پرځای چې په سیاست کې ونډه او ځای ولري، په غنمو، د زیتون تېلو، شرابو او د خنزیر په وړیا غوښو او همدارنگه د گلادیاتورانو په تفریحي پروگرامونو یا سرکسونو بوخت کړای شول. د هغو اصلاحاتو له امله چې اگستوس پلي کړي وو، امپراتوري نظام د دې پرځای چې د پخوا په څېر د روم 'ولسي سرتېرو' لښکر باندې تکیه وکړي؛ د امپراتورۍ گارد ته یې مخه کړه. دا هغه ځانگړی پوځ و چې د اگوستوس په لاس جوړ شوی و. دا ځانگړی گارد ډېر ژر پر یوې داسې وسیلې بدل شو چې د امپراتورانو په سقوط او بریالي کولو کې یې پوره لاس درلود، داسې چې ځانگړي گارد به د کورنیو جگړو او شخړو په وخت کې د توطیو له لارې یو امپراتور رانسکور او بل یې واک ته رساوه. اگوستوس دغه راز اشراف د عامو وگړو پر وړاندې تقویه کړل او په دې توگه هغې ژورې نا انډولۍ چې د تبریوس گراکچوس او اشرافو ترمنځ د شخړې سبب شوه، دوام پیدا کړ او ان لاپسې پراخه شوه. په مرکز کې د واک راغونډېدو د عامو وگړو د مالکیت د حقوقو د خونديتوب مسئله له گواښ سره مخ کړه. د امپراتورۍ په راتگ سره، د دولت له لوري د ضبط شویو ملکیتونو او شتمنیو کچه لوړه شوه او د روم په ځینو برخو کې د مصادره یا

ضبط شویو ځمکو کچې د ټولو ځمکو نیایي جوړوله. په ځانگړې توگه د امپراتور او له هغه د چاپېره کړۍ له لوري د قدرت د تمرکز له امله د مالکیت حقوق بې ثباته و. د واک د لاسته راوړلو پر سر دغه کشمکش چې د مایا دولت سره دومره توپیر نه لري، بلاخره اوج ته ورسېد. ان مخکې تر دې چې بربریان له ناورینه ډکه پنځمه میلادي پېړۍ کې واک ترلاسه کړي، کورنۍ جگړه پر عادي چاره بدله شوې وه. د مثال په توگه، «سیپتیموس سوروس» له «ډیډیوس جولیانوس» څخه واک ترلاسه کړ. جولیانوس هغه څوک و چې د «پرتیناکس» له وژلو وروسته په ۱۹۳ کال کې واک ته رسېدلی و. درېیم امپراتور سپوروس د تخت د نورو مدعیانو جنرال «پسنیوس نایجر» او جنرال «کلیودوس البینوس» پر وړاندې وجنگېد او هغوی ته یې په ترتیب په ۱۹۴ او ۱۹۷ کلونو کې ماتې ورکړې. نوموړي د کورنیو جگړو په ترڅ کې د خپلو ټولو مخالفینو شتمنۍ او مالونه مصادره یا ضبط کړل. که څه هم ځواکمنو واکمنانو لکه تراجان (۹۸-۱۱۷) او وروسته ادریان او مارکوس اورلیوس، د روم د شپږدو او سقوط مخه څه ناڅه ونیوله، خو یو یې هم د بنسټونو د اساسي ستونزو په حل کې بریالي نه شول، دوی یا نه غوښتل او یا یې له وسه پورته خبره وه. له یادو واکمنانو څخه هېچا له امپراتوري نظام څخه د لاس اخیستو او همدارنگه د جمهوري اصولو پر بنسټ په روم کې د اغېزناکو سیاسي بنسټونو د بیا رغښت هوډ نه درلود. مارکوس خپل زوی کودوس خپل ځایناستی ټاکلی و چې نوموړی د نیرو او کالیگولا په پرتله تر ډېره پلار ته ورته و.

د امپراتورۍ اړونده سیمې او ښارونه د پراخېدونکې بې ثباتۍ شاهدې وې. په درېیمه میلادي پېړۍ کې د روم امپراتورۍ ټول ستر

ښارونه په دفاعي دېوالونو راچاپېر شوي وو. په زیاترو مواردو کې تاریخي ځایونه او ابدات د دې لپاره ویجاړ شول چې له ډبرو او توتو څخه یې دفاعي دېوالونه او سپر جوړ کړي. له میلاده مخکې په ۱۲۵ کال کې گول ته درومیانو تر ورتگ مخکې، یادو خلکو د دفاع او خونديتوب په موخه خپل کورونه د غونډیو له پاسه جوړول. د رومیانو په راتگ سره لومړني هستوگنځي پر دښتو او شاړو ځمکو بدل شول، خو په درېیمه میلادي پېړۍ کې بیا دغه وضعیت معکوسه بڼه خپله کړه.

د سیاسي بې ثباتۍ له ډېرېدو سره، ټولنه د داسې بدلون په لور سوق شوه چې اقتصادي بنسټونه یې لاپسې زېښنونکي یا استثماري کړل. د سیتیزنشیپ یا ښاروندۍ لمن دومره پراخه شوې وه چې په ۲۱۲ میلادي کال کې د امپراتورۍ ټول ازاد وگړي له دې حقه برخمن وو او سیتیزن گڼل کېدل، خو په دې موده کې په ټولنه کې منفي بدلونونو دا هرڅه اړینه کړل. هغه وختونه له منځه لاړل چې ټول وگړي به د قانون په وړاندې له مساوي حقونو برخمن وو، په ځانگړې توگه کله چې ادريان (۱۳۸-۱۱۷) واک ته ورسېدل، د هرې ډلې لپاره بېلابېل قوانین عملي کېدل. یو بل ټکی چې یادول یې اړین دي، هغه د ښاوندۍ د وضعیت بدلون دی چې د جمهوریت په پرتله په دې دوره کې خلکو په سیاسي او اقتصادي چارو کې د گډون ونډه نه لرله. مریتوب د روم په گوټ گوټ کې پر خپل ځای پاتې شو. د امپراتورۍ نظام په تینگېدو سره، کروندگر د مریتوب ډوله شرایطو په لور ورتپل وهل شول او په ځمکو کې بوخت کړل شول. د دغو مري

ډوله وگړو حالت چې کلوني¹ يې بلل، په رسمي اسنادو لکه «Codex Theodosianus» او «Codex Justinianus» کې په تفصيل سره بيان شوی دی، چې رېښه يې احتمالا د ډيوکلتين حکومت (۳۰۵-۲۸۴) مودې ته ور رسېږي. پر کلوني د ځمکوالو حقوق نور پسې زيات شول. په ۳۳۲ ميلادي کال کې امپراتور قسطنطين ځمکوالو ته اجازه ورکړه، څو کلونيس يا د کلوني هغه غړي چې د تېښتې په جرم تورن دي، زولانه کړي او همدارنگه له ۳۶۵ ميلادي کال وروسته کلوني کروندگرو د ځمکوالو له اجازې پرته د خپلو شخصي ملکيتونو د پلور اجازې نه لرله. لکه څرنگه چې د ډوبو شويو بېړيو او د گرینلنډ له يخې هستو څخه معلومولی شو چې په لومړيو بېړيو کې د روم اقتصادي وضعيت څه ډول و، همدغسې له يادو شواهدو څخه په گټې اخيستې د روم د سقوط او ځورنې عوامل هم روښانه کولای شو.

تر ۵۰۰ ميلادي کاله پورې د روم د ټولو ډوبو شويو بېړيو شمېر له ۱۸۰ څخه ۲۰ ته راټيټ شو. کله چې روم مخ په ځور روان شو، سوداگري په مديترانه کې کمه شوه او د ځينو په وينا ان تر نولسمې بېړۍ پورې پخواني حالت ته ونه گرځېده. د گرینلنډ يخونه هم عين شې داستان بيانوي. روميانو به له سپينو زرو سکې جوړولې او د اوسپنې استعمال هم په کې ډېر دود و، چې تر ډېره د پايونو او لوبنو په جوړولو کې به ترې کار اخيستل کېده. د ميلاد تر لومړۍ بېړۍ وروسته په يخې هستو کې د اوسپنې، سپينو زرو او مسو د استعمال کچه مخ په کمېدو ښکاري. د جمهوريت د وخت اقتصادي وده د

¹ Coloni

نړۍ د نورو زېږېدونکو بنسټونو لکه د شوروي اتحاد په څېر حيرانوونکې وه، خو دغه وده چې حتی تر يوه بريده د نيمه پړانېستو بنسټونو په وجود کې ترسره کېده، محدوده وه او دوامداره پاتې نه شوه. د روم اقتصادي وده د کرنيزو محصولاتو پر نسبتاً لوړ توليد، جزیې او د لېرې واټن تجارت باندې ولاړه وه، خو دغه وده له ټکنالوژيکي پرمختگونو او خلاق تخريب څخه بې برخې وه. روميانو ته يو لړ اساسي ټکنالوژۍ لکه اوسپنيز وسايل، وسلې، سواد او سپاره « د ځمکې د قلبه کولو وسيله» په ميراث پاتې وو، خو د جمهوريت په لومړيو کې يې ځيني نورې لاسته راوړنې هم لرلې، لکه په ودانيو کې د سيمينټو کارول، پمپ او د اوبو څرخ. تر دې وروسته د امپراتورۍ په وخت کې ټکنالوژيکي نوښتونه او بدلونونه په تېره ودرېدل. د مثال په توگه، د کبستيو په ډيزاين او جوړونه کې ډېر لږ تحول راغی او د بېرې د حرکت لپاره له لرگيو جوړ راشېبل هېڅکله په شاتنۍ برخه کې څرخ باندې بدل نه شو. د اوبو د څرخونو د ترويج پروسه ډېره ټکنۍ وه او له همدې امله اوبه هېڅکله د روم په اقتصاد کې د انقلاب سبب نه شوې، حتی په ځينو بنسټيزو پروژو لکه د اوبو رسونې کانالونو او ښاري کاناليزاسيون جوړولو کې هم له پخوانۍ ټکنالوژۍ څخه کار اخيستل شوی و. له نوښت پرته او پر پخوانۍ ټکنالوژۍ تکيه تر يوه بريده اقتصادي وده رامنځته کولای شواى، خو دا چې ياده وده له خلاق تخريب څخه خالي وه، دومره ونه پاييده. د مالکيت حقونو په نا خوندي کېدو سره د وگړو اقتصادي او سياسي حقونه هم په خطر کې شول او اقتصادي وده ټکنۍ شوه. د روم د لرغوني عصر د ټکنالوژۍ په اړه د پاموړ ټکي دا

دی چې د ټکنالوژۍ پنځونه او ترویج د حکومت په لارښوونه ترسره کېدل. دا کار تر هغه سم دی کله چې دولت د خلاق تخریب له وېرې ټکنالوژیکي پرمختګ ته زړه نه ښه کوي. د روم ستر لیکوال «پیلیني» د هغه سړي کیسه بیانوي چې د تبریوس د واکمنۍ پرمهال یې ناشکن ښیښه اختراع کړې وه او د جایزې اخیستو په موخه امپراتور ته تللی و. نوموړي خپله اختراع تبریوس ته وړاندې کړه او تبریوس وپوښتل چې په دې اړه یې څوک خبر کړي دي او که نه؟ سړي ځواب ورکړ، نه. تبریوس یاد کس پر ځمکه راچپه او ویې واژه، خو «طلا د خاورې په څېر بې ارزښته شي».

په دې داستان کې دوه په زړه پورې ټکي نغښتي دي: لومړی، یاد مخترع د نوي کاروبار د جوړولو او له خپلې اختراع کړې ښیښې څخه د گټې اخیستې په پار د امپراتوار دربار ته تللی و، چې دا پر ټکنالوژۍ د حکومت کنټرول او انحصار ښيي. دویم، تبریوس په دې خوښ و، چې د ناوړه سیاسي عواقبو له امله د نوښتونو مخه نیسي، چې دا هماغه له خلاق تخریب څخه وېره وه. د امپراتورۍ پرمهال د خلاق تخریب د مخنیوي په اړه دلته له مور سره هیښوونکي مثالونه شته. سویټونیوس د هغه چا کیسه کوي چې امپراتور و سپاسیان (۶۹-۷۹م) ته راغی او خپله اختراع یې ورته وړاندې کړه. نوموړي داسې وسیله اختراع کړې وه چې د روم نوې جوړېدونکې ماڼۍ ته یې ستنې یا پایې په ډېر کم لگښت لېږدولې. ستنې ډېرې غټې، درنې او لېږدول یې خورا ستونزمن و، یادې ستنې لېرې په کانونو کې جوړېدلې او روم ته د هغو رالېږدول زرگونو کارگرانو او ډېر لگښت ته اړتیا لرله. و سپاسیان مخترع کس ونه واژه، خو نوښت یې رد کړ او زیاته یې کړه: «په دې وسیلې به ځنګه وکولای شم چې خپل خلک

ماږه کړم؟» بیا هم وینو چې یو مخترع دولت مشر ته ورغلی و. تمه وه چې د ناشکن بنیښې برعکس ددې وسیلې په اړه یوه متفاوته پریکړه وشي، ځکه چې د روم دولت د استخراج او ستنو جوړولو په چارو کې ښکېل و؛ خو دا نوښت هم بالاخره له خلاق تخریب څخه د وېرې له امله چې تر ډېره سیاسي بڼه یې لرله، رد شو. وسپاسیان اندېښنه لرله چې که خلک خوشاله او تر خپل کنټرول لاندې ونه ساتي، نو سیاسي بې ثباتي به سر راپورته کړي. د روم خلک باید بوخت ساتل شوي وای او د دې کار لپاره غوره وه چې د ودانیزو ستنو په څېر کارونو ته سوق شوي وای. امپراتور به خلکو ته وړیا ډوډۍ ورکوله او د هغوی د ساتېرۍ لپاره یې سرکسونه جوړول. د یادونې ده چې یادې دوه پېښې د جمهوریت له پاشل کېدو په کمه موده کې واقع شوې. د روم امپراتورانو د جمهوریت دورې د واکمنانو په پرتله د بدلونونو د مخنیوي لپاره ډېر ځواک درلود.

په روم کې د ټکنالوژیکي نوښتونو د نشتوالي یو بل مهم لامل د مریتوب دود و. رومیانو د خپلو فتوحاتو په لړ کې گڼ کسان د مریانو په توگه ونيول او په پراخو ځمکو کې د کار لپاره یې اېټالیا ته بیول. ډېری رومي وگړو کار کولو ته اړتیا نه لیده، ځکه چې د دولت په وړیا مرستو چلېدل. نو نوښت به له کومه شوی وای؟

ومو ویل چې نوښت له هغه ځایه سرچینه اخلي چې کله افراد نوې ایډیاگانې یا طرحې او د زرو مسایلو لپاره نوې حل لارې ولري. په روم کې پر تولید بوخت کسان مریان او مریانو ته ورته کسان (کلوني) وو چې د نوښت انګېزه په کې وژل شوې وه، ځکه چې د کار ټوله گټه د اشرافو جیب ته تلله. لکه څرنګه چې په دې کتاب کې

به يې تکراراً وگورو، د کارگرانو او سيستمونو پر زېښناک ولاړ اقتصاد لکه مريتوب او خان-رعيت نظام «Serfdom» په ښکاره ډول نوبت خپونکی دی. دا حقيقت له لرغونې زمانې څخه تر اوسني يا مودرن عصر پورې څرگند دی. د مثال په توگه، په امريکا متحده ايالتونو کې يوازې د دې هېواد شمالي ايالتونو په صنعتي انقلاب کې برخه واخيسته، نه سوېلي ايالتونو. که څه هم مريتوب او خان-رعيت نظام د اشرافو او واکمنې طبقې لپاره پراخ ثروت توليدوي، خو ټولني ته ټکنالوژيکي نوبتونه او هوساينه نه وربښي.

له وينډولانډيا څخه نور ليکونه نه راځي

په ۴۳ ميلادي کال کې د روم امپراتوار 'کلاډيوس' برېتانيا ونيوله، خو د سکاټلنډ په نيولو بريالی نه شو. په دې برخه کې وروستۍ بې نتيجه هڅه د روم د گورنر «اگرېکولا» وه، چې نوموړی هم وروسته پرېشا شو او په ۸۵ ميلادي کال کې يې د برېتانيا له شمالي پولې څخه تر سکاټلنډ پورې د ساتنيزو دېوالونو يوه لړۍ بنا کړه. ددې دېوالونو له ډلې يو ستر دېوال د نيوکاسټل د لوېديځ په ۳۵ مايله مترۍ کې په وينډولا کې موقعيت درلود. دغه دېوال په (۱۱) نمبر نقشه کې د روم امپراتورۍ د شمال غرب په لړۍ پرته سيمه کې ښودل شوی دی. وروسته وينډولا په هغه دفاعي دېوال کې مدغم شو چې ادريان جوړ کړی و، خو کله چې په ۱۰۳ کال کې د کانديدوس په مشرۍ د پوځ يو کنډک هلته مېشت شو، دا يو جلا دېوال و. کانديدوس خپل ملگري اوکتايوس ته د قرارگاه د اکمال او تجهيز په اړه ليک واستاوه او اوکتايوس يې په ځواب کې وليکل: «د اوکتايوس له لوري خپل ورور کانديدوس ته سلامونه او نېکې هيلې! خو ځله مې درته په

ليک کې يادونه کړې چې ما پنځه زره وږي غنم اخيستي دي، چې له همدې امله اوس نغدو پيسو ته اړتيا لرم. که پنځه سوه ديناره راته را ونه لېږې، نو هغه درې سوه ديناره به چې د پېشکې په ډول مې ورکړې دي، له لاسه ورکړم او شرمنده به شم. له تاسو هيله کوم چې زر تر زره پيسې راولېږې. هغه خرمن چې تاسو يې يادونه کړې، هغه په کاتاراکنيوم کې ده. هغوی ته وليکه چې ماته يې راوسپاري او همدارنگه د هغه واگون يا گاډۍ په اړه هم وليکه چې تاسو په ليک کې ورته اشاره کړې ده. که په لاره کې د ځناورو وېره نه وای، نو اوس به مې وختي دا کار تمام کړی و. له ترتيبوس سره د هغو ۵، ۸، ديناړو په اړه وگوره چې له فاتاليس څخه يې اخيستي دي. هغه تراوسه ماته نه دي راسپارلي. ما ته د نغدو پيسو د لېږلو په اړه اطمينان راکړه، ترڅو د غنمو وږي واخلم. سپيکتاتوس او فيرموس ته سلامونه وايه. په مخه ښه.»

د کانديدوس او اوکتايوس ترمنځ دا مکاتبه د روم امپراتورۍ تر ولکې لاندې د برېتانيا د اقتصادي پرمختگونو په اړه ځيني واقعيتونه روښانه کوي. دا ليک موږ ته رانښيي چې رومي-برېتانيا هغه مهال له مالي خدماتو سره مل له پرمختللي پولي اقتصاد څخه برخمنه وه. دا ليک همدا راز موږ ته په برېتانيا کې د سرکونو موجوديت رانښيي، که څه هم هغه مهال په ناوړه وضعيت کې و. هلته همدارنگه يو مالياتي نظام موجود و، چې ټکس يې وضعه کړی و، خو کانديدوس ته مزد ورکړي. تر ټولو مهمه دا چې دواړه کسان باسواده وو او کولای يې شول چې له پوستي خدمتونو گټه واخلي. برېتانيا دغه راز د کولالي لوبنو د توليد گڼې کارخانې او په ځانگړې توگه په 'اکسفورډشائر'

کې لرلې چې په لوړ کیفیت محصولات یې تولیدول. په ښاري سیمو کې هامونه او عامه ودانۍ موجودې وې او د ودانیو په غولي کې به کاشي او ښکلې ډبرې کارول کېدې، خو په څلورمه پېړۍ کې دا هرڅه منځ په څوړ شول او له ۴۱۱ میلادي کال وروسته د روم امپراتورۍ له برېتانيا لاس واخیست او رومي پوځیان له دغې خاورې ووتل. هغوی چې هلته پاتې شول، معاش یا پیسې ورنه کړل شوې او د روم امپراتورۍ له ړنگېدو وروسته خلکو ځایي واکمنان وشرل. تر ۴۵۰ میلادي کاله پورې د اقتصادي هوساینې ټولې پانې ورژېدې، پیسې له چلښته ولوېدې، ښاري سیمې خالي شوې او ودانۍ د ډبرو پر ډبرۍ بدلې شوې، پر سرکونو وښه او بوټي راشنه شول. د کولالۍ یوازې یو ډول تولید پاتې شو، چې هغه هم په لاس جوړېدل. خلکو په ودانیو چارو کې د مصالې کارول هېر کړي وو او د سواد کچه په بېساري ډول راټیټه شوه. د کورونو په غولي کې بوس کارول کېدل، نه کاشي یا خښتې. نور څوک پیدا نه شول چې له وینډولانډا څخه لیک ولیکي.

له ۴۱۱ میلادي کال وروسته برېتانيا له اقتصادي رکود سره مخ او پر یوه شاړه کنډواله بدله شوه. البته دا لومړی ځل نه و، چې دغه هېواد له داسې وضعیت سره مخ کېږي. مخکې مو ولوستل چې له میلاد څخه ۹۵۰۰ کاله وړاندې په منځني ختیځ کې د نوې ډبرې انقلاب څنګه پیل شو. هغه مهال چې د اریکا او ابوهریره اوسېدونکو په کوډلو او کوچنیو کروندو کې ژوند کاوه، انګرېزان لا هم په ښکار او د بوټو په راټولولو بوخت وو. انګرېزانو ۵۵۰۰ کاله وروسته هم دغه ډول ژوند درلود او حتی له دې وروسته هم په برېتانيا کې کرنه او مالداري په خپله د انګرېزانو په نوښت رامنځته او دود نه شول،

بلکې له منځني ختيځ څخه اروپا ته د تللو کېدو له لوري دود شول. هغه مهال چې انگرېزانو دې کار ته مخه کړه، د منځني ختيځ وگرې د ښارونو د ابادولو، د ليک او کولالۍ د اختراع په حال کې وو. له ميلاده ۳۵۰۰ کاله مخکې په بين النهرين يا اوسني عراق کې د «اوروک» او «اور» ستر ښارونه جوړ شول. د اټکل له مخې اوروک هغه مهال ۱۴ زره اوسېدونکي لرل، چې موده وروسته يې شمېر ۴۰ زرو ته لوړ شو. هغه وخت چې څرخ د لېږد رالېږد لپاره کارول کېده، په عين وخت کې د کولالۍ څرخ هم په بين النهرين کې اختراع شو. لږ وروسته د مصريانو لرغونې پلازمېنه ممفيس رامنځته شوه. په دواړو سيمو کې ليک په جلا-جلا ډول رامنځته شو. کله چې مصريانو له ميلاد څخه ۲۵۰۰ کاله مخکې د «گيزا» درې گوني اهرامونه جوړول، انگرېزانو خپله لرغونې آبه «ډبرينه دايره»¹ جوړه کړه. که څه هم دا آبه د انگرېزانو د وخت له معيارونو سره برابره وه؛ خو دومره ستره نه وه، چې حتی د مصر په يوه هرم کې د خښ شوي فرعون «خوفو» پښو ته خښه شوې کښتۍ په کې ځای شي. له منځني ختيځه د برېتانيا او اروپا وروسته پاتې والي، د روميانو تر دورې دوام وکړ. پر دغه بدمرغه تاريخ سربېره، بيا هم په لومړي ځل پراښتې ټولنه په برېتانيا کې رامنځته شوه او صنعتي انقلاب هم همدلته سر را پورته کړ. مخکې مو يادونه وکړه چې دا د کوچنيو بنسټي توپيرونو او د تاريخ د حساسو مقطعو په وړاندې د غبرگونونو پايله ده، لکه طاعون او د امريکا لويې وچې کشف. له نورو پر جلا مسير د برېتانيا روانېدو، تاريخي رينسې لرلې؛ خو که

¹ the stone circle

پېښې ته د وينډولانډا له زاويې وگورو، نو وبه وينو چې دغه رينېډي دومره ژورې نه دي او دغه پېښې له تاريخي پلوه هېڅکله نه وې اټکل شوې. د نوې ډبرې انقلاب او حتی د روميانو د څو پېړۍ واکمنۍ پرمهال هم د يادو پېښو په اړه نښې نښانې نه ليدل کېدې. په ۴۵۰ ميلادي کال کې چې تاريخ ليکونکي يې د «تورتم عصر» بولي، برېتانيا يوځل بيا د بېوزلۍ او سياسي اردور څولې ته ولوېده او پېړۍ پېړۍ له مرکزي او کارنده دولت څخه بې برخې وه.

د جلا کېدو مسيرونه

په برېتانيا کې د پرانيستو بنسټونو او وروسته د صنعتي انقلاب پېښې، د روم د دورې ميراث نه گڼل کېږي، خو دا په دې معنا نه ده چې د لوېديځ روم د امپراتورۍ د سقوط په پايله کې چې د نړۍ په تاريخ کې مهمه پېښه گڼل کېږي، د پاموړ بدلونونه رامنځته نه شول. دا چې د اروپا بېلابېلو برخو شريکه حساسه مقطعه لرله، نو بنسټونو يې هم بايد مشابه تحول موندلی وای. د روم امپراتورۍ سقوط ددې شريکو حساسو مقطعو مهمه برخه جوړوي. د بدلون دا اروپايي مسير د افريقا، اسيا او د امريکا د طی شويو مسيرونو په پرتله متفاوت دی. دلته د پراختيا بڼې متفاوتې دي، ځکه چې حساسې مقطعې يې سره شريکې نه وې. په برېتانيا کې د رومي واکمنۍ ړنگېدو هنگامه خپره کړه. دا پېښه د اېتاليا يا د روم تر واکمنۍ لاندې گال (اوسنۍ فرانسه)، يا حتی د افريقا د شمال په اړه چې زاړه بنسټونه پکې تر ډېره په خپل ځای پاتې شول؛ لږ صدق کوي. په دې کې شک نه شته چې په روم کې له يوه واحد حکومت څخه د گڼو حکومتونو په لور تگ چې د فرانکيانو، ويسگاتيانو، اوستراگاتيانو، ونډاليانو او بورگنډيانو

له خوا اداره کېدل، له خپل ارزښت څخه برخمن و. ددې حکومتونو د واک ساحه ډېره محدوده وه او د گاونډیانو د پرله پسې یرغلونو له امله تل زیان منونکي وو. له شمال لوري به ویکینگیان او ډانیان له خپلو کښتو سره راسم شول، له ختیځه به پر اسونو سپاره هونیانو یرغل راوړ او په پایله کې اسلام د یوه نوي دین او سیاسي قوت په توګه د حضرت محمد (ص) تر وفات یوه پېړۍ وروسته په ۶۳۲ میلادي کال کې د نوي اسلامي دولت بنسټ کېښود، چې د بیزانس امپراتورۍ لویه برخه، شمالي افریقا او د هسپانیا سیمې یې په ځان کې رانغاړلې. دغو پېښو اروپا ته تکان ورکړ او په پایله کې په اروپا کې یوه ځانګړې ټولنیز نظام چې د فیوډالېزم په نامه یادېږي، سر راپورته کړ. فیوډالي ټولنو غیر متمرکز جوړښت درلود، ځکه چې پیاوړې مرکزي حکومتونه له منځه تللي وو. که څه هم یو شمېر واکمنانو لکه شارلمان هڅه وکړه چې دغه ډول حکومتونه یوځل بیا را ژوندي کړي، خو بريالي نه شول. فیوډالي بنسټونو چې د بشري قوې په برخه کې یې پر غیر ازادو کارگرانو یا غلامانو تکیه کوله، زېښونکي بڼه لرله. یادو بنسټونو په منځنۍ پېړۍ کې په اروپا کې د ټکنۍ اقتصادي ودې او زېښناک اساس کېښود. خو له دې سره سره، یادو بنسټونو په راتلونکې پراختیا کې رول درلود. د مثال په توګه، کله چې د کلیوالي وګړو ټولنیز وضعیت د خان-رعیت («serfdom») بڼه خپله کړه، مریتوب په اروپا کې له منځه لاړ. کله چې واکمن پارکي د کلیوالو ټولنیز وضعیت له مریتوب څخه د خان-رعیت بڼې ته رانښکته کاوه، نو ددې اړتیا نه لیدل کېده چې د پخوانیو ټولنو په څېر دې د مریانو یوه جلا طبقه موجوده وي.

فيودالېزم همدارنگه د واک تشه رامنځته کړه چې له امله يې خپلواکو بنارونو په توليد کې تخصص پيدا کړ او سوداگري و غوړېده، خو له طاعون ناروغۍ وروسته کله چې په اروپا کې د واک انډول بدل شو او په لوېديځه اروپا کې د خان-رعيت نظام ړنگېدل پيل شول، له مريانو څخه د يوې پاکې کثرت پاله يا پراخ بنسټه ټولنې جوړېدو ته لار هواره شوه. د تاريخ هغه حساسې مقطعې چې فيودالي ټولنې يې وزېږولې، له يو بله متفاوتې دي؛ خو دا په دې معنا نه ده چې يوازې اروپا د تاريخ داسې حساس پړاوونه وهلي دي. ورته مثال افريقايي هېواد ايتوپيا دی چې د اکسوم «Aksum» پاچاهۍ د پراختيا په پايله کې رامنځته شو. د اکسوم پاچاهۍ بنسټ له ميلاده شاوخوا ۴۰۰ کاله مخکې کېښودل شو. دا په خپل وخت کې له اقتصادي پلوه نسبتاً يوه پرمختللي پاچاهي وه چې له هند، سعودي عرب، يونان او د روم امپراتورۍ سره يې نړيوالې تجارتي اړيکې لرلې. دا پاچاهي هغه مهال له بېلابېلو اړخونو د ختيځ روم امپراتورۍ سره د پرتلې وړ وه. په اکسوم کې پيسې دود وې، تاريخي ابدات، عامه ودانۍ او سرکونه پکې جوړ شوي وو او د کرنې او بېړۍ چلونې په برخو کې يې ختيځ روم ته ورته ټکنالوژي لرله. له عقيدتي اړخه هم د روم او اکسوم ترمنځ ډېر په زړه پورې مشابهتونه شته. د روم امپراتور قسطنطين په ۳۱۲ ميلادي کال کې مسيحيت ومانه. د اکسوم پاچا ايزانا هم په دغه وخت کې په ورته عمل لاس پورې کړ. دولسم (۱۲) نمبر نقشه د اکسوم د لرغوني دولت موقعيت چې د اوسنۍ ايتوپيا او اريتريا سيمې دي، رانښيي. د روم امپراتورۍ له زوال سره هممهاله اکسوم هم له ورته برخليک سره مخ شو او د دې دولت د تاريخي ماتې څرنگوالی د لوېديځ روم امپراتورۍ سره ورته والی لري. څرنگه چې

هونيانو او ونډاليانو د روم په کمزوري کولو او ځورتيا کې رول ولوباوه، همدغسې د اکسوم په سقوط کې هغو عربو فعاله ونډه لرله چې په اوومه پېړۍ کې يې خپل نفوذ تر سرې بحيرې او د عرب ټاپو وزمې تر سوېل پورې پراخ کړی و. اکسوم په عربستان کې خپلې مستعمرې او سوداگريز مسيرونه له لاسه ورکړل، چې دغه کار د اکسوم د اقتصادي ځورتيا بهير لاپسې چټک کړ. د سکې ضرب ودرېد، د بناري سيمو نفوس کم شو، حکومت په کورنيو ستونزو کې گير شو او قلمرو يې د نننۍ ايتوپيا په اندازه محدود شو.

په اروپا کې د مرکزي حکومتونو په له منځه تلو سره، فیوډالي بنسټونه را وتوکېدل. په ایتوپیا کې د گلت «gult» نظام په رامنځته کېدو سره ورته وضعیت سر راپورته کړ، چې له مخې به یې د امپراتور له خوا

خلکو ته ځمکه ورکول کېده. که څه هم گومان کېږي چې دا بنسټونه په ډېرې پخوا زمانې پورې اړه لري، خو د دیارلسمې پېړۍ په لیکنیزو اثارو کې ورته اشاره شوې ده. د گلت کلیمه اهمري رېښه لري چې معنا یې ده: «هغه ځمکه ځانگړې کړه». هغه څوک چې له دې حقه برخمن کېدل، په بدل کې یې باید امپراتور ته په پوځي برخه کې خدمت کړی وای. گلت ته حق ورکړل شوی و، چې له کروندگرو څخه د باج په توگه امتیاز واخلي. تاریخي شواهد څرگندوي چې د گلت حق لرونکو کسانو به د کوچنیو کروندگرو له نیایي ډېر محصولات په خپل نوم کول. سره له دې چې دغه جلا نظام د لوېدیځې اروپا له فیوډالېزم سره ډېر مشابهتونه لرل، خو تر هغه هم څو چنده زېښنونکی و. د فیوډالېزم د اوج په مرحله کې په برېتانيا کې سرفيانو یا رعیت نسبتاً اسانه شرایط لرل او د خپلو کرنیزو محصولاتو نږدې نیایي برخه به یې خانانو ته ورکوله. خو ایتوپیا د ټولې افریقا مثال نه و، د افریقا لویې وچې په نورو سیمو کې د خان-رعیت نظام «Serfdom» د مریتوب ځایناستی نه شو. مریتوب او د دې پدیدې ملاتړ او تقویه کوونکو بنسټونو څو پرله پسې پېړۍ په افریقا کې دوام وکړ، حتی نیایي د ایتوپیا نهامي مسیر به ډېر متفاوت و. ایتوپیا له اومې پېړۍ وروسته له هغو بدلونونو چې اروپایي بنسټونه یې اغېزمن کړل، وروسته پاتې شوه، په دې بدلونونو کې د خپلواکو ښارونو رامنځته کېدل، پر نویو شاهي نظامونو لگېدلي محدودیتونه او د امریکا لویې وچې په کشف پسې په اتلانتيک کې د سوداگرۍ پراختیا شامل و. په پایله کې د ایتوپیا مطلقه او استبدادي بنسټونه له هر ډول ننگونې پرته په خپل ځای پاتې شول. د افریقا

لويه وچه وروسته په ډېر متفاوت ظرفيت، له اروپا سره د سيالي ډگر ته داخله شوه. ختيځه افريقا د عربي نړۍ لپاره د مريانو د عرضه کولو په ترټولو ستر مارکېټ بدله شوه او په اتلانتيک کې د سوداگرۍ د غوړېدو له امله د اروپايي پراختيا په جريان کې ختيځې او لوېديځې افريقا په نړيوال اقتصاد کې د مريانو د عرضه کولو رول ترسره کړ. دا چې په اتلانتيک کې سوداگرې څنگه په لوېديځه اروپا او افريقا کې د متفاوتو مسيرونو د رامنځته کېدو سبب شوه، د بنسټي توپيرونو هغه مثال دی چې د تاريخ د حساسې مقطعي ته د ملتونو له غبرگون نه د سره تړاو لري. د مريانو سوداگرۍ په برېتانيا کې د استبداد يا اېسلوټېزم مخالفين شتمن کړل، خو په افريقا کې يې بيا استبداد او د استبداد پياوړتيا سره مرسته وکړه. له اروپا وړهاخوا، د بنسټونو د جلا کېدو پروسې خپل مسير ته دوام ورکړ. د مثال په توگه، د امريکا لويه وچه چې له ميلاده شاوخوا ۱۵،۰۰۰ کاله مخکې د يخ د اوبه کېدو په پايله کې له اروپا څخه جلا شوه، د ناتوفيانو په څېر له مشابه بنسټي نوښتونو څخه برخمنه وه چې په دغو نوښتونو کې گډ ژوند، سلسله مراتب او د زېښنونکو بنسټونو په اډانه کې نابرابري شامل وو. دغه نوښتونه لومړی په بوليويا، مکسيکو او پيرو کې راڅرگند شول، چې بالاخره يې د جوارو بوټي په اهلي کېدو سره د امريکا لويه وچه کې د نوې ډبرې انقلاب راوپنځاوه. د مايا دولت په اړه مو مخکې ولوستل، همدغه سيمه وه چې د زېښنونکې يا استشاري ودې لومړنۍ نښې په کې راڅرگندې شوې، خو څرنگه چې د پرانېستو بنسټونو او اقتصادي ودې راپورته شوې څپه د روم تر واکمنۍ لاندې د اروپا ټولو سيمو ته خوره نه شوه، همدغسې په امريکا کې هم پرانېستي بنسټونه دغو لرغونو تمدني سيمو ته پراخ نه

شول. په حقیقت کې، لکه په لومړي څپرکي کې مو چې ولوسټل، دغو تمدنونو په ډېره ناوړه بڼه له اروپایي بنکېلاک سره تعامل وکړ، تر دې چې خپل بخت یې بایلود او د امریکا هغه سیمې چې تر دې مخکې خورا شتمنې وې، د فقر خولې ته پېل وهل شوې. متحده ایالات او کاناډا چې هغه مهال د مکسیکو، پیرو او بولیویا د تمدنونو په پرتله ډېرې وروسته پاتې سیمې وې؛ اوسمهال د امریکا په لویه وچه کې تر ټولو شتمن هېوادونه دي.

د لومړني اقتصادي ودې پایلې

د نوې ډبرې انقلاب چې له میلاده ۹۵۰۰ کاله مخکې او د برېتانيا صنعتي انقلاب چې د اتلسمې میلادي پېړۍ په وروستيو کې رامنځته شول، په نړۍ کې د اقتصادي ودې د پیل او اوج پړاوونه بلل کېږي. دغو پرمختگونو له بنسټي (نهادي) نوښتونو سرچینه اخیسته چې وروسته مخ په ځور شول. په لرغوني روم کې د جمهوریت د وخت بنسټونو چې په دې سیمه کې یې یوه اندازه اقتصادي خوځښت رامنځته او یوه ستره امپراتوري پنځولې وه، د جولیس سزار د کودتا او د اګوستوس په مشرۍ د امپراتورۍ د تاسیس په پایله کې له منځه لاړل. د روم نهایی زوال پېړۍ وخت ونيوه او ډېر ځنډنی شو، خو کله چې د جمهوریت د وخت نسبتاً پرانېستو بنسټونو زېښتونکو هغو ته لار ورکړه، اقتصادي شانگ او ځورټیا یې بېخي یقیني کړل. د وینز اقتصادي تحرک هم ورته وضعیت درلود. د وینز جمهوریت اقتصادي وده پر هغو بنسټونو ولاړه وه چې د پرانېست والي مهمې ځانگړنې یې په ځان کې لرلې. خو کله چې واکمني طبقې د نویو

سوداگرو او پانگوالو پرمخ د نظام دروازې بندې کړې، دغه بنسټي ځانگړنې کاواکه شوې.

که څه هم د روم تجربه په خپل ځای له ارزښته برخمنه ده، خو دا د روم ميراث نه و، چې په برېتانيا کې يې له پرانيسټو بنسټونو او صنعتي انقلاب سره مرسته وکړه. سمه ده چې تاريخي پېښې د بنسټونو برخليک ټاکي، خو دا له پخوا ټاکل شوی تقدير نه دی. د روم او وينز تاريخ ښيي چې د اقتصادي ودې په لور لومړني گامونه څنگه بېرته پر شا شول. هغه اقتصادي او بنسټي بستر چې روم په گرده اروپا او منځني ختيځ کې رامنځته کړی و، په را وروسته پېړيو کې يې د پرانېستو بنسټونو په رامنځته کولو کې مرسته ونه کړه. په حقيقت کې دغه ډول بنسټونه په لومړي ځل په برېتانيا کې رامنځته شول؛ هغه هېواد چې په پنځمه ميلادي پېړۍ کې د روم تر کاواکې ولکې لاندې و او دغه ولکه له کوم ژور اغېز پرته ژر له منځه لاړه. خو د دې په عوض، لکه څرنگه چې په څلورم څپرکي کې مو پرې بحث وکړ. تاريخ د بنسټونو ترمنځ د واټن رامنځته کولو او جلا کېدو کې مهم رول لوبوي. دا واټن يا جلا کېدنه داسې توپيرونه رامنځته کوي چې وروسته د تاريخ حساسې مقطعي پر وړاندې د غبرگون پرمهال تقويه کېږي. له دې کبله چې دغه توپيرونه کوچني دي، کېدای شي په اسانۍ بېرته معکوس حرکت پيل کړي او معمولاً دا د يوې ساده پروسې نتيجه نه ده.

له شک پرته چې روم پر اروپا اوږد مهاله اغېزې وښودلې. رومي قوانينو او بنسټونو، د لوېديځ روم تر سقوط وروسته د بربريانو په لاس جوړ شوي بنسټونه او قوانين تر اغېز لاندې راوستل. همدارنگه د روم د سقوط په پايله کې په اروپا کې متمرکز حکومتونه

له منځه لاړل او ځای یې فیوډالېزم ونيوه. د مریټوب له منځه تلل او د مستقلو ښارونو را ټوکېدل، د دې پېښې اوږدمهاله اغېزې وې. دغو پېښو هغه وخت ارزښت پیدا کړ چې طاعون ناروغی د اروپا فیوډالي ټولنې ته سخت ټکان ورکړ. د طاعون یا تورمرګي د اېرو له منځه ییاوړي ښارونه راټوکېدل او عام وګړي نور په ځمکو پورې تړلي پاتې نه شول او له ملا ماتوونکو فیوډالي مکلفیتونو خلاص شول. د عطف دا ټکی یا د تاریخ دا حساسه مقطعه د روم امپراتورۍ تر سقوط وروسته پېښه شوه او د قوي بنسټي جلا کېدنې په پایله کې یې اروپا په هغه مسیر ور سمه کړه چې له افریقا، اسیا او امریکا څخه کاملاً جلا و.

په شپاړسمه پېړۍ کې اروپا د بنسټونو له اړخه د افریقا جنوبي صحرا او د امریکا لویې وچې سره کاملاً متفاوته وه. که څه هم اروپا په اسیا کې د هندي او چینایي تمدنونو په پرتله دومره بډایه نه وه، خو په ځینو کلیدي برخو کې یې ترمنځ توپیر و. مثلاً؛ اروپا په سیاسي نمایندګۍ او مشارکت ولاړ بنسټونه لرل، په داسې حال کې چې په اسیا کې نه و. دې ډول بنسټونو د پرانېستو بنسټونو په پراختیا کې د پاموړ رول لوباوه. لکه څرنګه چې په راتلونکو دوو فصلونو کې به یې وویښو، په اروپا کې له کوچنیو بنسټي توپيرونو څخه یو یې له ارزښت څخه برخمن و. دا توپيرونه په حقیقت کې د برېتانيا په ګټه تمام شول، ځکه چې د فیوډالي نظام په کمزوري کېدو سره، په برېتانيا کې سوداګرو او صنعتکارانو ته لار خلاصه شوه. دغو سوداګرو، صنعتکارانو او کروندګرو له پاچاهانو څخه د فکري مالکیت د حقونو د خونديتوب، د سیاسي مشارکت او پرانېستو بنسټونو د تامین

غوښتنه كوله. دغه بهير په اولسمه پېړۍ كې د خپل تكامل اوج ته ورسېد.

اووم خپرکی

د عطف ټکی

Turning Piont

له نساجانو سره ستونزه

ویلیم لی په کمبریج پوهنتون کې د زده کړو له بشپړولو وروسته په ۱۵۸۳ کال کې د برېتانيا کالورتین ته راستون شو، خو د ځایي کشیش دنده واخلي. لومړۍ ملکې الیزابت (۱۶۳۰-۱۵۵۸) تازه د یوه فرمان له لارې ټولو برېتانویانو ته امر کړی و، چې اوبدل شوې خولۍ پر سر کړي. ویلیم لی په دې اړه په خپلو یادښتونو کې لیکلي دي: «دا ډول پوښاک یوازې اوبدونکو تیارولۍ شوای، خو ډېر وخت یې نیوه، ما په دې برخه کې د یوه نوښت د پنځولو لپاره فکر وکړ. ما لیدل چې مور او خور به مې ستنې په لاس په تیاره خونه کې ناست ول او اوبدل یې کول. کله چې د یوې خولۍ د اوبدلو پرمهال د یوې بڅۍ لپاره په عین وخت کې دوه ستنې کارول کېږي، نو ولې خو ستنې ونه کارول شي؟» دا نوې ایډیا په پایله کې د نساجۍ ماشین د اختراع سبب شو. لی دداسې یوه ماشین د جوړولو په فکر کې شو چې وکولی شي اوبدونکي له دغې ناتمامه خواری څخه خلاص کړي. هغه زیاتوي: «د کلیسا او کور کارونه مې لږ-لږ شا ته پرېښودل او ټول پام مې ددې دستګاه پر جوړونې راټول کړ.»

په پایله کې په ۱۵۸۹ کال کې د نساجۍ ماشین یا د لی په خبره «stocking frame» تیار شو. نوموړی له ملکې الیزابت سره د لیدو لپاره په بېره لندن ته ولاړ او ملکې ته یې د نوې اختراع کړې الې د

گټو په اړه معلومات ورکړل او له هغې يې وغوښتل چې د فکري مالکيت حق يې خوندي کړي. نوموړي د ماشين د نصبولو لپاره يوه ودانۍ کرایه کړه او د پارلمان د وکیل «ريچارد پارکينز» په مرسته په دې بريالی شو چې د ملکې د ځانگړې شورا له يوه تن غړي «هنري کېري» سره وگوري. کېري ددې زمينه برابره کړه چې اليزابت راشي او ماشين وگوري، خو کله چې اليزابت راغله، غبرگون يې ډېر سوړ و. هغې د اختراع حق د خونديتوب په اړه د لي وړانديز رد کړ او ويې ويل: «ته مست يې ښاغلی لي! ته خپله فکر وکړه چې ستا دا ماشين به زما بېوزله خلکو سره څه مرسته وکړي؟ دا ماشين به تيا کونکې بېکاري رامنځته کړي او خلک به گدايي ته کېنوي.»

لي چې ډېر ناهیلی شوی و، فرانسې ته وخوځېد، چې هلته هم خپل بخت وازمايي، خو له هغه ځايه هم خالي لاس بېرته برېتانيا ته ستون شو، خو د لومړۍ اليزابت له ځايناستي لومړي جېمز (۱۶۲۵-۱۶۰۳) څخه د اختراع حق د خونديتوب غوښتنه وکړي. جېمز هم د لومړۍ اليزابت په څېر د دلایلو په وړاندې کولو سره د لي وړانديز رد کړ. هغوی وېرېدل چې د نساجۍ ميکانيزه کېدل به د ټولني نظم گډوډ کړي او د بېکارۍ د زياتېدو له امله به خلک د پاچا پر ضد راپاڅي. د لي ماشين هغه اختراع وه چې د توليداتو د زياتوالي پيغام يې له ځان سره درلود، خو خلاق تخريب ورسره مل و. د 'لي' د دې بېسارې اختراع په اړه غبرگونونه په دې کتاب کې زموږ د بحث پر منځپانگې د تاييد مهر لگوي. د نوې ډبرې انقلاب څخه نيولې د صنعتي انقلاب تر عصر پورې، له خلاق تخريب څخه وېره تل په ټولنه کې د دوامدارې اقتصادي ودې پر وړاندې اساسي خنډ واقع شوی دی. ټکنالوژيکي نوښتونه بشري ټولني بډايه کوي، خو د زاړه

پر نوي بدلېدو او د ځينو ډلو د سياسي او اقتصادي گټو د وچېدو حتمي پېښې له ځان سره لري. موږ د پايداره اقتصادي ودې لپاره نوې ټکنالوژۍ او د چارو د ترسراوي لپاره نويو کړنلارو ته اړتيا لرو، چې دغه نوې کړنلارې ښايي د کاروبار ډگر ته د «لي» په څېر د نويو راغلو کسانو له خوا وړاندې شي. دا کار ښايي ټولنه شتمنه کړي، خو خلاق تخريب له ځان سره لري. تر ټولو مهمه دا چې د لي د نساجۍ ماشين په څېر نوبستونه کولای شي چې د ځانگړو ډلو سياسي قدرت له خطر سره مخ کړي. دا چې لومړۍ اليزابت او لومړي جېمز لي ته د فکري مالکيت د خونديتوب حق نه ورکاوه، لامل يې دا نه و چې ددې اختراع له امله به خلک وزگار شي، بلکې د هغوی لويه اندېښنه دا وه چې د ټکنالوژۍ په پراختيا سره به بېکاري زياته او بالاخره خلک به د واکمنې طبقې پر ضد را پاڅي. لکه څرنګه چې مخکې مو د لوديتيانو په اړه ولوستل، د ټکنالوژيک پرمختگونو او ماشينۍ پر وړاندې د لاسي صنايعو د کارگرانو او په تېره بيا د اوبدونکو غبرګون يوه حتمي خبره ده، خو پر دې سربېره واکمنه طبقه او په ځانگړې توګه هغه کسان چې خپل واک په خطر کې ويني، د نوبست او اختراع پر وړاندې جدي خنډونه را ولاړوي. ټولنه هغو کسانو ته اړتيا لري چې نوبستيز فکر او طرحې لري او دغه کسان چې د خپل نوبست په پايله کې خلاق تخريب له ځان سره لري، د ننگونو او په ځانگړې توګه د واکمنې کړۍ د مخالفتونو پر وړاندې بايد مقاومت وکړي. په برېتانيا کې تر اولسمې پېړۍ مخکې حاکم بنسټونه د تاريخ په اوږدو کې زېښنونکي يا استشاري پاتې شول. دغو بنسټونو په هغه صورت کې اقتصادي وده رامنځته کولای شوای، چې

د روم او وینز په څېر د پرانیست والي عناصر یې په ځان کې لرلی. خو خلاق تخریب ته په کې ځای نه و. هغه وده چې یادو بنسټونو رامنځته کوله، تلپاتې نه وه او د سرچینو د کنټرول پر سر د شخړو له امله لکه په وینز کې چې پېنس شول، دا وده ژر له منځه تلونکې وه. ژوند ته د هیله مندی، د کچې په برخه کې د ناتوفیان د ابوهریره سیمې د اوسېدونکو او د روم د اوسېدونکو ترمنځ دومره توپیر نه و. په اولسمه پېړۍ کې ژوند ته د رومیانو د هیله مندی اوسط کچه له انګلیسانو سره ورته و. د عوایدو په برخه کې د روم امپراتور «ډیو کلیټین» په ۳۰۱ میلادي کال کې یو فرمان صادر کړ چې له مخې یې د کارگرانو لپاره مزد وټاکل شو. مور نه پوهېږو چې د امپراتور فرمان څومره عملي شو، خو کله چې اقتصادي مورخ «رابرت آلن» د امپراتور یاد فرمان مطالعه او وڅېړه، د روم د کارگرانو مزد په اولسمه پېړۍ کې د اېټالوي کارگرانو له امتیازونو او مزد سره یو شان و. خو په شمالي برخو یعنې په برېټانیا کې مزد لوړ او نور هم د لوړېدو په حال کې و او دغه راز حالات هم د بدلون په لور روان وو. دا چې دا پېښه څنګه رامنځته شوه، د همدې څیرکي د بحث موضوع ده.

دوامداره سیاسي شخړې

د بنسټونو او سرچینو د کنټرول پر سر شخړې د تاریخ یو څرګند حقیقت دی، مثلاً ومو لیدل چې په لرغوني روم او وینز کې کورنیو خپلمنځي شخړو دغه هېوادونه په کوم برخلیک اخته کړل. هلته کورنۍ جګړې د واکمنې طبقې په ګټه تمامې شوې، ځکه چې له دې لارې یې په واک کې د پاتې کېدو هڅه کوله. د برېټانیا تاریخ هم د واک پر سر د شاهي کورنۍ، د بېلابېلو ډلو او د اشرافو او عامو وګړو

ترمنځ له شخړو او جگړو ډک دی. دغو شخړو د هېڅ یوې ډلې د واک له ټینګښت سره مرسته ونه کړه. په ۱۲۱۵ کال کې بارونیان چې تر پاچا وروسته د اشرافو په توګه د واک په دویمه کړۍ کې و، د پاچا «جان» پر وړاندې پاڅېدل او نوموړی یې دې ته مجبور کړ چې ستر منشور «Magna Carta» لاسلیک کړي- (نهم نمبر نقشه وګورئ). په دې سند کې یو لړ مهمې غوښتنې ځای په ځای شوې وې چې د پاچا واکونه یې ننگول. په سند کې تر ټولو مهم ټکی دا و چې پاچا به د مالیاتو په زیاتولو کې له بارونیانو سره سلا مشورې کوي، خو تر دې هم ننگوونکې د مګناکارتا ۶۱ مه ماده وه: «بارونیان له خپل منځه ۲۵ کسان په خپله خوښه ټاکي، څو د سولې او ازاديو په برخه کې په دې منشور کې د راغلو احکامو د عملي کېدو څارنه وکړي.»

بارونیانو ۲۵ کسيزه شورا جوړه کړه، څو د پاچا له لوري د منشور عملي کېدل وڅاري. د منشور د نه عملي کېدو په صورت کې بارونیانو حق درلود چې کلاګانې، ځمکې او نورې شتمنۍ په خپله ولکه کې واخلي. پاچا د مګناکارتا په اړه خوښ نه و او کله چې بارونیان تیت و پرک شول، سملاسي یې له پاپ څخه د منشور د لغوه کېدو غوښتنه وکړه، خو پر دې سربېره هم د بارونیانو د سیاسي واک او د مګناکارتا منشور اغېزې په خپل ځای پاتې شوې. برېټانیا زړه نازړه د پلورالېزم یا کثرت پالنې په لور لومړني ګامونه اوچت کړي وو. د سیاسي بنسټونو یا ادارو پرسر شخړې روانې وې او په ۱۲۶۵ کال کې د منتخب پارلمان له لوري د پاچا واکونه محدود شول. د روم د عوامو جرګې یا عمومي اسامبلې برعکس، د برېټانیا پارلمان له

فيوډالانو، مخورو او شتمنو اشرافو څخه جوړ و. که څه هم د برېټانيا پارلمان د ټولني له لور پارکي يا اشرافو څخه جوړ و، خو دوه متفاوتو ځانگړنو پکې وده وکړه. لومړی؛ پارلمان يوازې پاچا ته د نږدې اشرافو استازيتوب نه کاوه، بلکې د نورو ذينفع ډلو لکه د اشرافو د هغه کوچني اقليت استازيتوب هم کاوه چې د سوداگرۍ او صنعت په گډون په بېلابېلو برخو کې فعال وو، همداراز د اعيانو يوه نوې طبقه چې په سوداگرۍ او کرنيزو چارو کې بوخته وه، په دې ډله کې راتله. په دې توگه، پارلمان د هغه وخت له معيارونو سره سم د ټولني يوه ستره برخه شتمنه کړه. د پارلمان دويمه ځانگړنه دا وه چې غړو به يې تل د پاچا د واکونو له زياتوالي سره مخالفت کاوه او د هغو مبارزينو سنگر پاتې شو چې د کورنيو جگړو په جريان کې د پاچا پر وړاندې او بيا وروسته د پرتمين انقلاب لپاره جنگېدل. له مگناکارتا او لومړني منتخب پارلمان سره سره، د واک او پاچاهۍ پرسر شخړو او جگړې دوام وموند، دغه جگړه د «Roses» په جگړې سره چې د پاچاهۍ پر سر د «لانکسټر» او «يورک» کورنيو ترمنځ ونښته، پای ته ورسېده. په دې جگړه کې لانکسټريان بريالي شول او په ۱۴۸۵ کال کې يې هنري تيودور د «اووم هنري» په نامه د سلطنت لپاره غوره کړ. په دې وخت کې دوه نورې پېښې وشوې. لومړی د سياسي مرکزيت پياوړي کول و، چې د تيودوريانو په کاري پلان کې شامل شو. اووم هنري له ۱۴۸۵ کال وروسته اشراف بې وسلې کړل او په دې توگه يې د مرکزي دولت د واک په ټينگولو لاس پورې کړ. وروسته د نوموړي زوی «اتم هنري» د خپل لومړي وزير «توماس کرامول» په مرسته په دولت کې انقلاب يا تحول ته لار هواره کړه. کرامول په ۱۵۳۰ مه لسيزه کې د يوه نوي بيروکراتيک

دولت بنسټ کېښود. د هغه په اند دولت باید یوازې د پاچا خصوصي دربار یا دېره ونه گڼل شي، بلکې دولت باید د کارنده بنسټونو یوه ټولگه وي. دا بهیر د هنري له لوري د روم کاتولیک کلیسا څخه په پرېکون او د صومعو په له منځه وړلو سره چې له مخې یې هنري د کلیسا اړونده ټولې ځمکې مصادره کړې، پای ته ورسېد. له کلیسا څخه د واک اخیستل د دولت د مرکزي کولو د هڅو یوه برخه وه. په دولت کې د اصلاحاتو دغه بهیر په دې معنا و، چې په لومړي ځل پرانېستو سیاسي بنسټونو ته لار هوارېږي. دغه بهیر چې لومړی د اووم هنري او وروسته د اتم هنري له لوري پیل شوی و، یوازې دولتي بنسټونه یې متمرکز نه کړل، بلکې سیاسي مشارکت ته یې هم لار هواره کړه. په هغه صورت کې چې واکمن یا پاچا په ټولنه کې د واک د نورو حلقو په ماتولو بریالی شي. د واک تمرکز کولای شي چې یو ډول استبدادي نظام وزېږوي. څنگه مو چې په درېیم څپرکي کې ولوستل، د واک له تمرکز سره د مخالفت یو عمده لامل همدا دی. د دې برعکس؛ د دولتي ارگانو متمرکز کول کولای شي چې پلورالېزم ته تقاضا زیاته کړي، لکه څرنگه چې په برېټانیا کې د تیودوریانو په وخت کې دا کار وشو. کله چې اشراف ویني چې قدرت د متمرکز کېدو خوا ته روان دی او یو وخت ددې کار مخنیوی ستونزمن کېږي، نو غواړي چې په دې پروسه کې مداخله وکړي. په برېټانیا کې د پنځلسمې او شپاړسمې پېړیو په وروستیو کې دا چاره د دې لامل شوه چې د واک بېلابېل جهټونه د پارلمان په تقویه کولو سره دغه ارگان د دولت پر وړاندې د واک د توازن په توگه وکاروي. په دې توگه د تیودوریانو تگلارې نه یوازې سیاسي

تمرکز ته لار پرانېسته، بلکې پلورالېزم چې د پرانېستو بنسټونو لپاره يې د ملا تير حيثيت درلود، رامنځته کړ. په سياسي بنسټونو کې دغه بدلونونه په ټولنه کې د سترو بدلونونو پيلامه شوه، په ځانگړې توگه د سياسي شخړو پراخېدل د پاموړ و، ځکه چې دې کار ځواکمنو ډلو ته واک ورکاوه، خو پر پاچا او اشرافو خپلې غوښتنې ومنې. په ۱۳۸۱ کال کې د کليوالو پاڅون د عطف يو ټکی و چې وروسته اشراف د عمومي پاڅونونو له يوه توند توفان سره مخ شول. سياسي واک له سره وپشل کېده، خو يوازې له پاچا څخه اشرافو ته نه، بلکې له اشرافو څخه عامو خلکو ته هم. دغو بدلونونو او د پاچا د واک کمېدو دواړو، د مطلقه العنان نظام پر وړاندې يو ستر ايتلاف ته لار هواره کړه چې په پايله کې يې پراخ بنسټه سياسي بنسټونه وزېږېدل. له تيودوريانو څخه په ميراث پاتې بنسټونه چې د لاسته راوړلو لپاره يې سيالۍ روانې وې، همداسې زېښنونکي پاتې شول. د اتم هنري لور لومړۍ اليزابت چې په ۱۵۵۳ کال کې واک ته ورسېده، په ۱۶۰۳ کال کې يې اولاده مړه شوه او په دې توگه ستورات کورنۍ د تيودوريانو ځايناستې شوه. د ستورات کورنۍ لومړي پاچا «لومړي جېمز» ته نه يوازې پخواني بنسټونه، بلکې د دې بنسټونو پراسر شخړې او سيالۍ هم په ميراث پاتې شوې. هغه غوښتل چې يو مطلق العنان واکمن اوسي. سره له دې چې دولت متمرکز او ټولنيزو بدلونونو په ټولنه کې د واک بيا وپش ته زمينه برابره کړې وه، خو سياسي بنسټونه لا تر اوسه پلورالاييز يا پراخ بنسټه شوي نه وو. زېښنونکي بنسټونه نه يوازې د ويليم لي په څېر د نوښتونو پرضد په مقابله کې ولاړ و، بلکې د انحصار، انحصار او بيا هم د انحصار بڼه يې خپله کړې وه. په ۱۶۰۱ کال کې د پارلمان په

یوه غونډه کې د انحصاراتو یو لېست ولوستل شو او د پارلمان یو تن استازي د ملنډو په دود وویل: «ایا ډوډی هم په دې لېست کې شته؟» تر ۱۶۲۱ کال پورې د انحصاراتو شمېر تر سلو واوښت. انگرېز مورخ کرسټوفر هېل په دې اړه د یوه کس د ژوند کیسه داسې بیانوي: «یوه سړي له انحصاري خښتو جوړ کور کې ژوند کاوه، چې کړکیو یې انحصاري بښینې لرلې، چې د انحصاري ډبرو سکرو په وسیله گرمېده، چې منقل یې له انحصاري اوسپنې څخه جوړ شوی و... ځان یې په انحصاري صابون او جامې یې په انحصاري پوډرو مینځلې، چې جامې یې له انحصاري ټوکر، انحصاري جالی، انحصاري خرمن او د سرو زرو له انحصاري ټوټو څخه جوړې شوې وې... په جامو کې یې انحصاري کمربند، انحصاري تڼی او انحصاري ستنې کارول شوې وې. هغه انحصاري کوچ، انحصاري ممیز، انحصاري کبان او انحصاري خواړه خوړل. هغه په خوړو کې انحصاري مالگه، انحصاري مرچ، انحصاري سرکه او ... کارول. نوموړي په انحصاري قلمونو پر انحصاري کاغذ لیکل کول، د انحصاري عینکو او انحصاري شمعو په مرسته یې انحصاري چاپ شوي کتابونه مطالعه کول.»

دغو انحصاراتو یو شمېر ډلو او افرادو ته اجازه ورکوله، چې د توکو تولیدات په خپل کنټرول او ولکه کې واخلي. هغوی د مهارتونو د تخصیص پر وړاندې چې د اقتصادي ودې لپاره حیاتي ارزښت لري، خنډونه جوړول. لومړی جېمز او د هغه زوی لومړی چارلېز په دې هڅه کې وو، چې د فرانسې او هسپانیې په څېر خپله پاچاهي پیاوړې، د پارلمان واک محدود او استبدادي بنسټونه غښتلي کړي.

دوی د قدرت د بقا او اشراف پر اقتصادي او استثمالي سرچینو د کنټرول خاړه پسې اخیستي وو. د لومړي جېمز او پارلمان ترمخ کشمکشونه په ۱۶۲۰ لسيزه کې اوج ته ورسېدل. ددې شخړو اصلي محور په برېټانیا کې دننه او بهر پر سوداګرۍ کنټرول و. د انحصاراتو د ورکړې حق د پاچا واک و او دا د حکومت د عوایدو یوه مهمه سرچینه وه. دغه استثمالي بنسټونه چې د پانګونې او د بازار نظام پر وړاندې غټ خنډ وو، له شک پرته د پارلمان د غړو کاروبار ته یې هم ضربه رسوله. پارلمان په ۱۶۲۳ کال کې د «انحصاراتو قانون» تصویب کړ چې د نویو انحصاراتو په برخه کې یې د پاچا لاسونه تړل. خو دا چې پارلمان د بهرني تجارت په برخه کې واک نه درلود، پاچا کولای شول چې د تېر په څېر خلکو ته په خپله خوښه د انحصار حق ورکړي. پارلمان منظمې غونډې نه لرلې او غونډې باید د پاچا له لوري رابلل شوې وې. هغه غونډې چې د مګناکارټا له لاسلیک وروسته جوړې شوې، لامل یې دا و چې پاچا د مالیاتو د لوړولو لپاره باید د پارلمان هوکړه ترلاسه کړې وای. کله چې لومړی چارلېز په ۱۶۲۳ کال کې واک ته ورسېد، له ۱۶۲۹ کال وروسته یې د پارلمان غونډې محدودې کړې او د یوه مطلقه رژیم د پایښت لپاره یې د لومړي جېمز تګلاره لا پیاوړې کړه. هغه د اجباري پورونو سیستم رامنځته کړ چې له مخې یې خلک اړ ایستل کېدل چې نوموړي ته پورونه ورکړي. هغه حق درلود چې د پورونو شرایط په خپله خوښه بدل کړي او ډېر کله به یې د خلکو پورونه بېرته نه ورکول. پاچا چې د بهرني تجارت په برخه کې یې د انحصاراتو د عملي کولو واک درلود، بې دریغه انحصارات رامنځته او دا حق یې وپلوره. نوموړي دغه راز د قضایه قوې خپلواکي تر پوښتنې لاندې

راوخته او هڅه یې کوله چې په قضایي چارو کې مداخله وکړي. هغه گڼې جرمې او مالیات وضعه کړل چې تر ټولو جنجالي هغه یې د «بېرۍ پیسې» وې. په ۱۶۳۴ کال کې ساحلي ښارونه په دې مکلف شول چې د شاهي سمندري ځواکونو د تمویل او ملاتړ لپاره باید مالیه پرې کړي او په ۱۶۳۵ کال کې داخلي ښارونه هم تر دې فرمان لاندې راغلل. د بېرۍ پیسې تر ۱۶۴۰ کال پورې هرکال وضع کېدې. د چارلېز استثماری او استبدادي سیاستونه په هېواد کې د خلکو له سخت نفرت او مقاومت سره مخ شول. په ۱۶۴۰ کال کې کله چې نوموړی په سکاټلند کې پر جگړه بوخت و او د پوځ لپاره د مالي سرچینو له کمښت سره مخ شو، د مالیاتو د راغونډولو لپاره یې په ناچارۍ د پارلمان غونډه راوغوښته. د «لنډ پارلمان» په نامه دغو ناستو یوازې درې اونۍ دوام وکړ. د پارلمان یو شمېر غړي چې له نورو سیمو لندن ته راغلي وو، د مالیاتو په اړه له خبرو کولو ډډه وکړه او د دې پرځای یې پر حکومت د نیوکو خوله خلاصه کړه چې په پایله کې چارلېز د پارلمان ټول غړي بېرته رخصت کړل. سکاټلنډیانو چې ولیدل چارلېز د خلکو ملاتړ له لاسه ورکړی، پر بریتانیا یې یرغل وکړ او نیوکاسټل یې ونیوه. چارلېز مذاکرې ته مخه کړه او سکاټلنډیانو غوښتنه وکړه چې پارلمان هم باید په دې موضوع کې شامل کړل شي. چارلېز اړ و چې د پارلمان غړي بیا راوغواړي. د پارلمان دا غونډه د «اوږد پارلمان» په نامه مشهوره ده چې د غونډو بهیر تر ۱۶۴۸ کال پورې دوام وکړ او ان کله چې چارلېز د پارلمان د رخصتۍ غوښتنه وکړه، وکیلانو یې غوښتنه رد کړه. په ۱۶۴۲ کال کې د چارلېز او پارلمان ترمنځ کورنۍ جگړه ونښته. په دې جگړه کې

ځيني کسان د پاچا په ملاتړ راووتل. د پارلمان او سلطنت ترمنځ دغه شخړې د سياسي او اقتصادي بنسټونو پرسر وې. پارلمان د مطلقه رژيم د پای ته رسېدو غوښتنه کوله، خو پاچا بيا د نظام د پايښت او پياوړتيا په لټه کې و. دغو شخړو اقتصادي رينډې لرلې. د پاچا پلويان له هغه سره په گټه کې شريک وو او د انحصاراتو له برکته خورا شتمن شوي وو. د مثال په توگه، پاچا دوه تنه مخکښ سوداگر «شروزبري» او «اوسټري» چې محلي انحصارات ټول د دوی په کنټرول کې وو، د لندن مېشتو سوداگرو په مقابل کې حمايه کول. همدغه سوداگر بيا په کورنۍ جگړه کې د پاچا پلويان وو. خو بل پلو، په بيرمنگهم کې د فلزکاری صنعت ځکه پراخ شوی و چې هلته انحصارات کمزور و او صنعت ته نوي راتلونکي کسان اړ نه وو، چې د کار زده کړې اووه کلنه دوره بشپړه کړي؛ هغه دوره چې د هېواد په نورو برخو کې حتمي وه. همدې صنعتکارانو د کورنۍ جگړې پرمهال پارلمان ته تورې جوړولې او د جگړې لپاره يې داوطلب سرتېري استخدامول. همدارنگه له ۱۶۴۰ کال وړاندې په «لنکشایر» سيمه کې د صنفي قواعدو د نشتوالي له امله د «New Draperies» په نامه د نوي ستايل جامو توليد پراختيا ومونده. هغه سيمه چې دغه محصولات پکې توليدېدل د لنکشایر يوازينۍ برخه وه چې د پارلمان ملاتړ يې کاوه. د اليور کرامول په مشرۍ پارلمانيان چې د ويښتانو د ځانگړي ستايل له امله په «Roundheads» باندې مشهور وو، د پاچا پلويانو «Cavaliers» ته ماتې ورکړه. چارلېز په ۱۶۴۹ کال کې محاکمه او اعدام شو، خو د هغه را پرځېدل او وژل کېدل د پرانېستو بنسټونو سبب نه شول، بلکې ځای يې د کرامول ديکتاتوري ونيوه. د چارلېز له مړينې وروسته پاچاهي نظام يوځل

بېرته پخواني حالت ته ستون شو او د پاچا هغه امتیازات چې په ۱۶۴۹ کال کې د چارلېز له مرگ وروسته لغوه شوي وو، یو ځل بیا جاري شول. وروسته د لومړي چارلېز زوی دویم چارلېز په برېتانيا کې د استبدادي یا مطلقه نظام لړۍ له سره پیل کړه. د هغه له مرگ وروسته، په ۱۶۸۵ کال کې ورور یې دویم جېمز پر تخت کېناست او هغه هم همدغې تگلارې ته دوام او قوت ور وبخښه. په ۱۶۸۸ کال کې د نوي استبداد د را ژوندي کولو لپاره د جېمز هڅو یو نوي ناورین او کورنۍ جگړې ته لمن ووهله. پارلمان داخل پیاوړې سازماندهي او اتحاد درلود. هغوی د هالنډ مشر «ویلیم» او د هغه مېرمن «ماری» ته چې د پروتستانت جېمز لور وه، بلنه ورکړه چې د جېمز پرځای د سلطنت چارې په لاس کې واخلي. ټاکل شوې وه چې ویلیم د تاج او تخت د ترلاسه کولو لپاره پوځ تیار کړي او د یوه مستبد یا مطلق العنان پاچا په توگه نه، بلکې د اساسي قانون پر بنسټ یو مشروطه شاهي نظام رامنځته کړي. دوه میاشتې وروسته د برېتانيا ټاپوگان په «بریکسام» سیمه کې د ویلیم لښکرې پیاده شوې، چې په دې توگه جېمز ماتې وخوړه او فرانسې ته وتښتېد.

پرتمین انقلاب

په برېتانيا کې د پرتمین انقلاب له بريالي کېدو وروسته، پارلمان او ویلیم د نوي اساسي قانون د جوړولو لپاره په خپلو کې سره جرگه شول. د ویلیم اعلامیه چې پر برېتانيا تر برید مخکې صادره شوې وه، د راتلونکو بدلونونو لپاره زېږی و. دغو بدلونونو وروسته د 'حقوقو اعلامیې' په چوکاټ کې چې په ۱۶۸۹ کال کې تصویب شوه، رسمیت او مشروعیت وموند. یاده اعلامیه د ویلیم د تاج اېښودنې

مراسمو پر مهال ولوستل شوه. د دې اعلاميې چې پر قانون تر بدلېدو وروسته د 'حقوقو لايحه' په نامه ونومول شوه، ډېری مادې گونگې وې. خو بيا هم له ارزښته برخمنه وه، ځکه چې د اساسي قانون مهم اصول په کې بيان شوي وو. د اعلاميې پر بنسټ د پاچا ځايناستی مورثي نه و، يعنې د پاچا تر مړينې وروسته د هغه کورنۍ غړو د پاچاهۍ حق نه درلود. د حقوقو اعلاميې دغه راز ټينگار کاوه چې پاچا د قوانينو د لغوه کولو واک نه لري او د پارلمان له هوکړې پرته د مالياتو ټاکل غير قانوني و. پردې سربېره، د پارلمان له موافقې پرته د هر ډول دايمي پوځي تشکيل پر جوړېدو بنديز ولگول شو، خو يو شمېر مادې يې گونگې وې، لکه په اتمه ماده کې راغلي وو «د پارلمان غړي بايد په ازادانه توگه وټاکل شي»، دلته روښانه نه وه چې دغه «ازادي» بايد څه ډول تامين شي. تر دې هم گونگه، ۱۳ مه ماده وه چې ويل يې د پارلمان غونډې بايد پر له پسې وي. له دې کبله چې له کابو يوې پېړۍ راهيسې په برېتانيا کې د پارلمان غونډې پر يوې جنجالي موضوع باندې بدله شوې وه، تمه وه چې دغه ماده به ستونزه هواره کړي. د دې مبهمې جمله بندۍ دليل روښانه و، قانون بايد عملي شوی وای. د دويم چارلېز په وخت کې د قانون له مخې پارلمان بايد په کال کې لږترلږه درې غونډې کړې وای، خو د چارلېز د نه پاملرنې له امله قانون پلې نه شو، ځکه چې د قانون د تطبيق لپاره ضمانت نه و موجود. خو له ۱۶۸۸ کال وروسته پارلمان کولای شول چې د قانون اجرايوي ضمانت تعريف او خوندي کړي، هغسې لکه بارونيانو چې د مگناکارتا منشور د تطبيق او څارنې لپاره شورا جوړه کړې وه. پارلمان په دې اړه پرېکړه ونه کړه، ځکه چې اړتيا يې نه لیده او لامل يې دا و چې له ۱۶۸۸ کال وروسته واک او اختيار

پارلمان ته لېږدول شوی و. پاچا ویلیم د قانون له مخې عمل کاوه او له هغو کارونو یې ډډه کوله چې پخوانیو پاچاهانو ترسره کول. نوموړي په قضایي پرېکړو کې مداخله بنده کړه او د ګمرکي عوایدو په ګډون له خپل یو شمېر امتیازونو او حقونو هم تېر شو. په سیاسي بنسټونو کې دغو بدلونونو په ټوله کې پر پاچا د پارلمان بری او په برېتانيا کې د مطلقه نظام د تېر ټولېدو او په پایله کې د لویې برېتانيا د جوړېدو پیغام له ځان سره درلود، لکه همداسې چې وشول او په ۱۷۰۷ کال کې د اتحاد تړون په لاسلیک سره برېتانيا او سکاټلنډ سره یوځای او متحد شول. له دې وروسته پارلمان خپل ټول پام د دولت پر کړنو څار ته ور ټول کړ. دې کار لوی توپيرونه رامخه کړل، ځکه چې د پارلمان او ستیورات کورنۍ د پاچاهانو د ګټو ترمنځ لوی توپيرونه موجود و. له دې کبله چې د پارلمان ډېری غړو د سوداګرۍ او صنعت په برخو کې پانګونه کړې وه، د مالکیت حقونو څخه یې په کلکه دفاع کوله. که ستیوراتانو د مالکیت حقوق تر پښو لاندې کول، نو پارلمان یې دفاع کوله. ددې ترڅنګ، تر هغه وخته چې د دولت عواید او بودیجه د ستیورات کورنۍ په کنټرول کې وو، پارلمان د حکومت له لوري د مالیاتو د زیاتوالي مخالف و او د حکومت د واک پیاوړتیا یې نه غوښته. پارلمان یوازې په هغو برخو کې د مالیاتو له زیاتولو او د بودیجې لګولو سره موافق و، چې د دوی ګټې پکې نغښتې وې. د سمندري ځواکونو پیاوړتیا د پارلمان لپاره لومړیتوب درلود، ځکه چې د برېتانيا له پولو بهر یې په بهرنۍ سوداګرۍ کې د پارلمان د غړو امنیت او ګټې خوندي کولې. هغه څه چې دلته د پارلمان د غړو له ګټو هم ډېر ارزښت لري، هغه د پرانېستو سیاسي

بنسټونو راتوکېدل دي چې پراخ بنسټه ځانگړنې يې لرلې. د پارلمان له لوري د رامنځته شويو سياسي او اقتصادي ادارو دروازې د خلکو پرمخ پرانېستې وې، ځکه چې د پارلمان غړي انتخابي او د خلکو استازي وو. دا چې برېټانيا هغه وخت تازه د ولسواکۍ په لور سفر پيل کړی و او يوې رښتينې ولسواکۍ ته د رسېدو لپاره يې لوی واک ته په مخ کې پروت و، نو سياسي او اقتصادي بنسټونو ته د خلکو د لاسرسي کچه محدوده وه. په دې دوره کې يوه ستره نابرابري او بې عدالتي د رايې ورکونې محدود حق و، چې په اتلسمه پېړۍ کې د برېټانيا د ټولو وگړو يوازې ۲ سلنه يې د رايې ورکونې حق درلود او هغه هم ټول نارينه و. د برېټانيا لويو ښارونو لکه بېرمنگهم، لېډز، مانچسټر او شيفيلډ چې د صنعتي انقلاب مرکزونه گڼل کېدل، په پارلمان کې استازي نه لرل. خو برعکس، کليوالي سيمو له ټاکلي شمېر زيات استازي لرل. د دې دورې يوه بله بدگڼه دا وه چې په کليوالي سيمو «counties» کې د رايې ورکونې حق د ځمکې مالکيت پر بنسټ ورکول کېده او د ښار په زياترو برخو کې ټاکنيزې حوزې د اشرافو د کوچنيو ډلو په ولکه کې وې چې نويو صنعتکارانو ته يې د رايې ورکونې اجازه نه ورکوله. مثلاً: د بوکنگهم په ټاکنيزه حوزه کې ټولې ديارلس رايې د «بورگسيانو» په نوم يوې ډلې ته ځانگړې شوې وې. له دې هم بدتر، ويجارې ټاکنيزې حوزې وې. دغو سيمو که څه هم له تاريخي پلوه د رايې حق درلود، خو د ځايي خلکو د کوچېدو او يا د برېټانيا په ختيځه څنډه کې د ساحل د ښوېدو په پايله کې د دانويچ کلي د ويجارېدو له امله، په يادو سيمو کې رايه ورکونه او نمايندگي ممکنه نه وه. په دې حوزو کې رايه ورکوونکو د پارلمان لپاره ډېر لږ شمېر استازي ټاکل، لکه پخواني

ساروم ۷ رایې او دانویچ ۳۲ رایې لرلې چې هر یوه یې دوه استازي ټاکل. پارلمان او اقتصادي بنسټونو ته د لاسرسي نورې لارې چارې هم موجودې وې، چې مهمه یې عریضه کول و. له پرتمین انقلاب وروسته د پلورالېزم د راټوکېدو په پایله کې عریضه کولو تر ولسواکۍ ډېر مهم رول ولوباوه، هرچا کولای شول چې پارلمان ته خپل عرایض وړاندې کړي او په حقیقت کې هرچا دا کار کاوه. په زړه پورې دا چې پارلمان به د خلکو عرض اورېده. دې کار په برېټانیا کې د مستبد او مطلقه نظام رېښې نورې هم کاواکه کړې، چې دا له ۱۶۸۸ کال وروسته په دې هېواد کې د ټولني یوې سترې کتلې ته د واک ورکولو او د پلورالېزم د ځلېدو پیلامه وه. د انحصاراتو موضوع دا چاره په ښه توګه موږ ته روښانه کوي. وړاندې مو ولیدل چې په اولسمه پېړۍ کې انحصاراتو څنګه پر زېښونکو اقتصادي بنسټونو سیوری غوړولی و. په ۱۶۲۳ کال کې د انحصاراتو قانون په تصویبېدو سره، دغه یو اړخیز امتیازات له منځه لاړل او د کورنۍ جګړې پرمهال د ستونزې اصلي محور وګرځېد. «اوږد پارلمان» ټول هغه انحصارات چې د خلکو په زیان وو، لغوه کړل. که څه هم دویم چارلېز او لومړي جېمز ونه شوی کولای چې د کورني انحصار مخه ونیسي، خو د بهرني انحصار حق یې ځان ته خوندي کړ. له دې ډلې یوه د افریقا سلطنتي کمپنۍ وه چې دویم چارلېز په ۱۶۶۰ کال کې ورته د انحصار حق ورکړی و. د یادې کمپنۍ اصلي مدیر او ونډه وال چې د افریقا ګڼو تجارت یې انحصار کړی و، د چارلېز ورور جېمز و چې د چارلېز تر مړینې وروسته پر تخت کېناست. خو له ۱۶۸۸ کال وروسته یادې کمپنۍ نه یوازې خپل مدیر، بلکې حامی یا ملاتړي یې

هم له لاسه ورکړل. جېمز د دې کمپنۍ د انحصاري حق د ننگې او دفاع لپاره د کمپنۍ د سيالانو پر وړاندې کلکه مبارزه کړې وه. دا سيالان هغه خپلواک سوداگر و، چې غوښتل يې له افريقا مريان وپېږي او بيا يې امريکا ته صادر کړي. دا ډېر گټور تجارت و، خو د افريقا سلطنتي کمپنۍ په دې برخه کې له سختو ننگونو سره مخ شوه، ځکه چې په اتلانتيک کې د مريانو پر سوداگرۍ بنديز لگول شوی و. کمپنۍ په ۱۶۸۹ کال کې د «نايتينگل» په نامه د خپل يو تن سيال سوداگريز کاروان (کارگو) يرغمل کړ. ناييتينگل په دې اړه دولت ته شکايت وکړ او د محکمې رييس «هالت» د کمپنۍ دا کړنه غير قانوني وبلله، ځکه چې کمپنۍ د پخواني پاچا له لوري ورکړل شوي انحصاري حق څخه استفاده کړې وه. هالت استدلال وکړ چې د انحصار حق يوازې د قانون له مخې جواز لري او دا قانون بايد د پارلمان له لوري تصويب شوی وي. په دې توگه قاضي هالت نه يوازې د افريقا سلطنتي کمپنۍ انحصاري حق، بلکې نور وضع کېدونکي انحصارات يې هم د پارلمان په واکونو کې شامل کړل. که قاضي هالت له ۱۶۸۸ کال مخکې دا ډول پرېکړه کړې وای، بنايي د لومړي جېمز له لوري گونبه شوی وای، خو له ۱۶۸۸ کال وروسته وضعيت بشپړ بدل شوی و. دا چې د انحصار په اړه د پرېکړې حق پارلمان ته ورکړل شو، پر پارلمان د عريضه کوونکو سپل ورمات شو. ازادو سوداگرو (د کمپنۍ سيالانو) په يوه عريضه کې ۱۳۵ لاسليکونه راټول کړل، چې په اتلانتيک سمندر کې يې د ازادو تجارتي فرصتونو غوښتنه کوله. سلطنتي کمپنۍ هم په ورته کار لاس پورې کړ، خو د کمپنۍ د موافقت په پرتله د مخالفت عريضې يې زياتې وې. ازادو سوداگرو له يادې کمپنۍ سره خپل مخالفت د

شخصي گټو لپاره نه، بلکې د ملي گټو په ژبه بیانوه. د ۱۳۵ عریضو له ډلې ۵ له لندنه او پاتې ۷۳ یې له لندنه بهر راغلې وې، په داسې حال کې چې د افریقایي کمپنۍ له لوري ۸ عریضې وړاندې شوې وې. له مستعمرو څخه هم عریضې منل کېدې. ازادو سوداگرو له مستعمرو څخه ۲۷ او کمپنۍ ۱۱ عریضې راټولې کړې. همدارنگه په عریضو کې د ازادو سوداگرو د لاسلیکونو شمېر د کمپنۍ په پرتله ډېر و، یعنې ۸۰۰۰ لاسلیکونه د ۲۵۰۰ لاسلیکونو په مقابل کې!

دغه ناندري تر ۱۶۹۸ کال د سلطنتي کمپنۍ تر لغوه کېدو پورې روانې وې. له ۱۶۸۸ کال وروسته پارلمان په یادو برخو پر بدلونونو سربېره، په اقتصادي بنسټونو او د دولت په پالیسیو کې هم بنسټیز بدلونونه راوستل چې په پایله کې یې صنعتي انقلاب ته لار هواره کړه. د مالکیت حقوق چې د سټیوراتیانو په وخت کې کمزوري شوي وو، له سره تقویه شول. د صنعت د پیاوړتیا په موخه د بېڅایه مالیاتو د وضعه کولو او خنډونو رامنځته کولو پر ځای، د پارلمان له خوا د اقتصادي بنسټونو د اصلاح بهیر پیل شو. په ۱۶۸۹ کال کې پر اورتونونو^۱ د کلنیو مالیاتو وضعه کولو د تولیدوونکو مخالفت او غوسه راوپاروله، چې د ویلیم او ماري په واک ته رسېدو سره یاد مالیات لغوه او پرځای یې پارلمان پر ځمکو مالیه وضعه کړه. دا له تولید څخه د ملاتړ په موخه د پارلمان یوازینی اقدام نه و، بلکې د مارکېټ د پراختیا او د وړینو تولیداتو ملاتړ په موخه یې گڼ قوانین او مقررات تصویب کړل. د پارلمان دغه کار سیاسي رنګ درلود، ځکه چې د پارلمان زیاتره غړو چې د جېمز په مخالفت کې درېدلي وو،

توليدې کارخانې لرلې. پارلمان همدارنگه د مالکیت حقونو د خوندیتوب په برخه کې نوي قوانین تصویب کړل او زاړه هغه یې لغوه کړل. د پارلمان بل لومړیتوب په مالي سیستم کې اصلاحات و. که څه هم د پرتمین انقلاب په لومړیو کې بانکوالي په برېتانيا کې پراختیا موندلې وه، خو په ۱۶۹۴ کال کې د «انگلیند بانک» په جوړېدو سره دغه سکتور لا وده وکړه. دا د پرتمین انقلاب یوه بله لاسته راوړنه وه. یاد بانک مالي انقلاب ته لار پرانېسته چې په ترڅ کې یې مالي بازارونه او مالي چارې پراخه شوې. د اتلسمې پېړۍ په لومړیو کې هغه چا چې گروي وړاندې کولای شوه، پور یې ترلاسه کولای شو. په لندن کې د «C. Hoare» په نامه د یوه کوچني بانک د ۱۷۰۲ او ۱۷۰۲۴ کلونو ترمنځ ارقام چې موږ ته په لاس راغلي دي، دا حقیقت په نښه توگه روښانه کوي. په دې دوره کې که څه هم لارډانو او اشرافو ته هم پورونه ورکول کېدل، خو له ۳ څخه ۲ برخه پور اخیستونکي عادي خلک وو، دا خلک سوداگر او کاروباریان وو. د پور اخیستونکو په ډله کې یو تن «جان سمپټ» و، چې ۱۷۱۹-۱۷۱۵ کلونو ترمنځ یې ۲۵۰۰ بونډه پور اخیستی و.

زموږ د بحث محور تر اوسه په دې راڅرخېده چې پرتمین انقلاب د برېتانيا سیاسي بنسټونه څنگه بدل کړل، څنگه یې پراخ بنسټه کړل او همدارنگه څنگه یې د پرانیستو سیاسي بنسټونو اساس کېښود. د پرتمین انقلاب په پایله کې یو بل د پاموړ بدلون هم رامنځته شوی و: پارلمان د سیاسي سنټرالیزېشن «متمرکز کولو» هغې پروسې ته دوام ورکړ چې تیودوریانو پیل کړې وه. له دې څخه موخه یوازې دا نه وه، چې د نظام د مشروطیت کچه لوړه شي، یا حکومت اقتصاد په یو بل مسیر ور سم کړي او یا هم حکومت خپل بودیجه پر بېلابېلو

شیانو ولگوي، بلکې اساسي هدف په ټولو برخو کې د حکومتي ظرفیت او وړتیا لوړول و. دا کار یوځل بیا د سیاسي سنټرالیزیشن او پلورالېزم ترمنځ پیوستون څرگندوي: له ۱۶۸۸ کال مخکې پارلمان د حکومت د پیاوړتیا او د مالي سرچینو د زیاتېدو مخالفت کاوه، ځکه چې بیا پر حکومت یې کنټرول بایله، خو له ۱۶۸۸ کال وروسته کیسه بل ډول شوه. دولت د پیاوړتیا په لور گامونه واخیستل او د دولتي لگښتونو کچه دومره لوړه شوه چې د ټولو ملي عوایدو ۱۰ سلنه یې جوړول. د لگښتونو دغه زیاتوالي د مالیاتو د کچې له زیاتوالي سره تړاو درلود، په ځانگړې توگه د کورنیو تولیدي توکو پر اوږده نوملړ غیر مستقیم مالیات وضعه شول. هغه مهال په دومره کچه بودیجه رښتیا هم ستر رقم و، له هغه څه ډېر ستر چې موږ یې اوس په نړۍ کې وینو. د مثال په توگه، په ۱۹۸۰ لسيزه کې یوازې د کولمبیا هېواد بودیجه دې کچې ته ورسېده. ان د افریقا جنوب صحرا هېوادونو په ځانگړې توگه سیریلیون چې خپل اقتصاد لري او بهرنۍ مرستې هم ورته چالانې دي، تر اوسه په دومره کچه بودیجه نه ده لرلې. د دولت پیاوړتیا یوازې د سیاسي سنټرالیزیشن یا تمرکز په کچې پورې اړه لري. تر ټولو مهم ټکی د حکومت د کړنو څرنگوالی او د واکمنې ډلې د چلند ډول و. که څه هم د برېتانيا دولتي بنسټونه په منځنۍ پېړۍ کې تاسیس شوي وو، خو د اووم او اتم هنري د واکمنۍ پرمهال د سیاسي سنټرالیزیشن او اداري نظام د پراختیا لپاره جدي گامونه واخیستل شول. بیا هم ډېر واکمن موجود و چې دولت باید له ۱۶۸۸ کال وروسته د یوه موډرن تشکیل یا جوړښت په لور خوځېدلی وای. مثلاً، زیاتره دولتي گومارنې د سیاسي ملحوظاتو پر بنسټ کېدې، نه د

ورټيا؛ همدارنگه دولت د مالياتو د راټولولو په برخه کې له ډېر ټيټ ظرفيت څخه برخمن و. له ۱۶۸۸ کال وروسته پارلمان د ملي عوايدو د ډېروالي په خاطر د مالياتو راټولولو په برخه کې په ظرفيت لوړونې لاس پورې کړ، چې دې کار د مالياتي ادارو په ظرفيت کې يو ستر بدلون رامنځته کړ، داسې چې په ۱۶۹۰ کال کې د ادارې تشکيل له ۱۲۱۱ کسانو څخه په ۱۷۸۰ کال کې ۴۸۰۰ کسانو ته لوړ شو. د ماليه راټولونکو پر کارونو د څارنې لپاره څارونکي يا مفتشين په ټول هېواد کې گورمال شوي وو او د تفتيش پخاطر به يې بېلابېلو سيمو ته سفرونه کول. تاريخ ليکونکي «جان برپور» د ماليې راټولونې د يوه څارونکي جورج کوپروايت سفرونه څېړلي دي، نوموړی وايي: «د ۱۷۱۰ کال د جولای د ۱۲ مې او د جولای د ۵ مې ترمنځ کوپروايت د «يارک شایر» ولسوالۍ په ريچمونډ سيمه کې ۲۹۰ مايله مزل کړی و. نوموړي په دې موده کې له ۲۶۳ خوراکه پلورونکو، له ۷۱ غله پلورونکو، له ۲۰ شمع پلورونکو او له يوه تن اوبه پلورونکي سره ليدلي وو. هغه په ټوله کې د ۸۱ قلمه بېلابېلو توکو سنجش کړی و او د ۹ تنو ماليه ټولونکو فعاليتونه يې څارلي وو. اته کاله وروسته هم نوموړي خپل کار ته دوام ورکاوه، خو دا ځل مو د يارک شایر په يوه بله سيمه «وکفيلډ» ولسوالۍ کې وليده. نوموړي په ويکفيلډ کې د اونۍ په شپږو کاري ورځو کې هره ورځ په اوسط ډول نولس ميله مزل کاوه او په ورځ کې يې له پنځو تر شپږو پورې محلونه برسي کول.» کوپروايت د رخصتۍ په ورځ (يکشنبه) د خپل کار راپور په کتابچه کې ثبتاوه، نو ځکه موږ د هغه د ټولو فعاليتونو بشپړ ريكارډ په واک کې لرو. په حقيقت کې د ماليې راټولولو سيستم د راپورونو د ساتنې او ثبت ډېر دقيق سيستم درلود.

د مالیې مامورینو به درې ډوله راپورونه چمتو کول، چې هر راپور به له یو بل سره ورته والی درلود او هر ډول لاسوهنه پکې لوی جرم گڼل کېده. پر رسمي چارو د دولت دغه ډول نظارت، هغه هم په ۱۷۱۰ کال کې، هغه څه دي چې حتی په اوسني عصر کې د بېوزلو هېوادونو له وسې پورته خبره ده. ترټولو مهمه دا چې دولت له ۱۶۸۸ کال وروسته په اداره کې د گورمانو لپاره د سیاسي اړیکو پرځای وړتیا او اهلیت ته لومړیتوب ورکړ او د ادارې لپاره یې یوه پیاوړې زېربنا جوړه کړه.

صنعتي انقلاب

صنعتي انقلاب د بریتانیا د اقتصاد په ټولو برخو کې محسوس و. د ترانسپورت، بخار انرژۍ او د اوسپنې صنعت په برخو کې لوی پرمختګونه رامنځته شول. خو ترټولو مهم بدلون او نوښت د نساجۍ صنعت میکانیزه کېدل او د نساجي فابریکو پراختیا وه. دغه دینامیک یا خوځنده بهیر د بنسټونو د بدلون پایله وه او بنسټي بدلونونه د پرتمین انقلاب په پایله کې رامنځته شوي وو. دا بدلونونه یوازې د کورنیو انحصاراتو له منځه وړل، په مالیاتي نظام کې سمونې او مالي بازارونو ته لاسرسی نه و، بلکې په دې کې د مالکیت حقونو د خوندي کولو له لارې د نوښتګرو، مخترعینو او کارپنځوونکو په ګټه د اقتصادي بنسټونو اصلاح کول هم شامل و. د مثال په توګه، د مالکیت حقونو خونديتوب د ترانسپورت په سکتور کې انقلاب او د ترانسپورت پراختیا بیا د صنعت په سکتور کې انقلاب ته لار هواره کړه. له ۱۶۸۸ کال وروسته، پر سمندري او ځمکنیو لارو پانګونه چې «turnpikes» یې بولي، په بېسارې ډول زیاته شوه. پر ترانزیتی

لارو پانګونې چې ترانسپورتي لګښتونه يې کمول، د صنعتي انقلاب لپاره مناسب بستر رامنځته کړ. له ۱۶۸۸ کال مخکې د سټيورات کورنۍ پاچاهانو د خپلسرو قوانينو له لارې پر دغه ډول بنسټيزو پروژو د پانګونې مخه ډپ کړې وه. د برېتانيا د «ورکسترشایر» د سالورپ «Salwerpe» سيند کيسه په دغه هېواد کې له ۱۶۸۸ کال وروسته رامنځته شوي بدلونونه په ښه توګه انځوروي. پارلمان په ۱۶۶۲ کال کې په سالورپ سيند کې د بېړۍ چلونې په برخه کې د پانګونې د هڅونې په موخه قانون تصويب کړ او بالډوين «Baldwyn» کورنۍ په دې سيند کې د ۶،۰۰۰ پونډو په ارزښت پانګونه وکړه. بالډوين کورنۍ په سيند کې پر تلونکو او راتلونکو بېړيو محصول وضع کړ. شروزبري او لارډ کاوتېري په ۱۶۹۳ کال کې پارلمان ته د قانون يوه طرحه وړاندې کړه چې له مخې يې دغه محصول بايد دوی اخیستی وای. خو د بالډوين زوی تيموتي بالډوين له دې کار سره مخالفت وکړ او پارلمان ته يې د يوې عريضې له لارې شکايت وکړ چې د قانون ياده طرحه به يې د پلار هغه حق تلف کړي چې په سيند کې يې د پانګونې له لارې ترلاسه کړی. بالډوين زياته کړه: «د دې نوې طرحې موخه د پخوانۍ هغې چې له مخې يې په سيند کې پانګونه وشوه، لغوه کول دي او لنډه دا چې په دې برخه کې د ټولو کونښنونو مخنيوی دی.» نوموړي خبردارۍ ورکړ چې د پارلمان له لوري د دوی پر منل شوي قانوني حق باندې پښه اېښودل به ناوړه پایلې ولري. بالاخره نوی قانون رد او د بالډوين حق خوندي شو. له ۱۶۸۸ کال وروسته د مالکيت حقونو د خونديتوب يو لامل به ښايي دا و، چې په دې کار کې د پارلمان ګټې نغښتې وې او بل لامل يې کېدای شي پرانېستو او کثرت پاله بنسټونو

ته د خلکو لاسرسی وگڼو. له ۱۶۸۸ کال وروسته سیاسي نظام په حیرانونکې توگه پراخ بنسټه شو او د سیاست ډگر د نویو لوبغاړو پرمخ خلاص شو. په اتلسمه پېړۍ کې ترانسپورتي انقلاب او د ځمکو په برخه کې اصلاحات، د پارلمان نوبت و؛ چې د مالکیت حقونو په برخه کې یې بنسټیز بدلونونه رامنځته کړل. تر ۱۶۸۸ کال پورې په برېتانيا کې یو اصل موجود و، چې له مخې یې پاچا د ټولو ځمکو مالک گڼل کېده، دغه اصل په حقیقت کې د ټولنې له فیوډالي جوړښت څخه سرچینه اخیسته. زیاتره ځمکو حقوقي ستونزې لرلې او د مالکیت حقونو د لانجمن قانون له امله تر دعوو لاندې وې. ډېری ځمکې د مشاع تر شرایطو لاندې وې، یعنې دا چې د ځمکو خاوندانو نه شواى کولای چې خپلې ځمکې په گروهی ورکړي یا یې وپلوري. عمومي ځمکې یوازې د دودیزو یا سټي چارو لپاره کارول کېدې. د اقتصادي فعالیتونو لپاره د ځمکو د کارونې پر وړاندې بلا خنډونه موجود وو، خو پارلمان د دې وضعیت بدلون ته مټې بد وهلې او خلکو ته یې اعلان وکړ چې د ځمکو د اصلاح او له هغې د سمې گټې اخیستنې په موخه پارلمان ته خپل وړاندیزونه ور ولېږي. دغه اصلاحات بالاخره د پارلمان له لوري د سلگونو لایحو په تصویب سره عملي شول. د اقتصادي بنسټونو د اصلاح دغه بهیر د بهرنیو منسوجاتو پر وړاندې د کورنیو منسوجاتو ملاتړ ته لار هواره کړه. هېره دې نه وي چې پارلمان بازار ته د هر ډول بهرنیو توکو د واردېدو او د انحصاراتو مخالف نه و، بلکې یوازې د هغو پرېکړو ملاتړ او ننگه یې کوله چې د بازار پراختیا او د دوی خپلې شخصي گټې پکې نغښتې وې. خو مهمه خبره دا وه چې د پراخ بنسټه سیاسي ادارو

شتون چا ته اجازه نه ورکوله چې دا کار د نورو صنعتکارانو د زیان سبب شي او یا په وینز کې د «سپراتا تگلارې» په څېر د نویو پانګوالو د راتګ مخه ونیسي. نساجان ډېر ژر پر دې خبره پوه شول. په ۱۶۸۸ کال کې د برېتانيا مهم وارداتي توکي منسوجات یا توکر وو، چې له هند څخه واردېدل. په دغو توکو کې نخي او ململ توکر شامل و. دغه راز له چین څخه ورېښمین توکي هم راوړل کېدل. ورېښمین او نخي توکر به د ختیځ هند کمپنۍ له لوري برېتانيا ته واردېدل او په اسيا کې دا واردات له ۱۶۸۸ کال مخکې د دولت د انحصاري حق په توګه منل شوي وو. یادې کمپنۍ ددې انحصاري حق د خونديتوب لپاره دویم جېمز ته سترې بډې ورکولې. له ۱۶۸۸ وروسته کمپنۍ د سوداګرو تر سختو نیوکو او فشارونو لاندې راغله. یو شمېر سوداګرو چې په لرې ختیځ او هند کې یې د تجارت تکل درلود، پارلمان ته عریضه وکړه چې انحصار مات او له ختیځ هند کمپنۍ سره د سیالیۍ زمينه ورته برابره کړي، خو ختیځ هند کمپنۍ پارلمان ته د عریضو او پیسو د وړاندې کولو په بدل کې له خپل دغه حقه دفاع کوله. په پایله کې کمپنۍ ناکامه شوه او پرځای یې په بازار کې د ازاد رقابت لپاره په همدې نوم «ختیځ هند» بله نوې کمپنۍ جوړه شوه. په برېتانيا کې توکر تولیدوونکي یا نساجان یوازې له هندي تولیداتو سره د سیالیۍ په لټه کې نه وو، بلکې هغوی له دولته غوښتل چې د کورنیو تولیداتو د ملاتړ په موخه پر ارزانه هندي ململ توکر باندې مالیات وضع او بندیز پرې ولګوي. هندي ارزانه توکو دغه صنعتکاران له یوه سخت رقابت سره مخ کړي وو. که څه هم د برېتانيا دننه د نساچي توکو لویه برخه وړین محصولات وو، خو د نخي توکو تولیدوونکي له اقتصادي پلوه مهم او له سیاسي پلوه

خواکمن وو. د ۱۶۶۰ مې لسيزې په لومړيو کې د وړينو توکو توليدوونکو په همدې وضعيت کې د پاتې کېدو لپاره خپلې هڅې گړندۍ کړې، چې بالاخره دغه کار د «گرانه بيه توکو د مخنيوي قانون» په رامنځته کېدو تمام شو او د نورو توکو ترڅنگ د گران بيه جامو پر توليد او پېر هم بنديز ولگول شو. نساجانو همدا راز په ۱۶۶۶ او ۱۶۶۷ کلونو کې له پارلمانه دداسې قانون د تصويب غوښتنه وکړه چې له مخې يې له وړين کفن پرته بايد د مرو خښول منع شي. د پارلمان دغه اقدام د کورنيو منسوجاتو د مارکېټ له بڼه والي سره مرسته وکړه، چې په پايله کې کورني توليدات د بهرنيو يا اسيايي توليداتو په مقابل کې تقويه شول. خو له دې سره سره بيا هم په دې دوره کې د ختيځ هند کمپنۍ دومره واک درلود چې د اسيايي توکو پر وارداتو د محدوديت مخه ونيسي. له ۱۶۸۸ کال وروسته وضعيت بدل شو. په برېټانيا کې د ۱۶۹۶ او ۱۶۹۸ کلونو ترمنځ د وړينو توکو توليدوونکو، له «اپست انگاليا» څخه تر ختيځ پورې، د لندن او کانټرابري ښارونو له ورېښم اوبدونکو او لېوانټ کمپنۍ سره په گډه د بهرنيو توکو د محدودولو لپاره لاس يو کړ. د لېوانټ کمپنۍ واردوونکو که څه هم تازه خپل انحصاري حق له لاسه ورکړی و، خو بيا هم په بازار کې د اسيايي ورېښمو د پلور مخالف و او غوښتل يې چې له عثماني امپراتورۍ څخه د ورېښمينو توکو وارداتو ته زمينه برابره شي. دغه گډ ايتلاف ددې سبب شو چې پارلمان د يوې لايحې د تصويب له لارې په برېټانيا کې د اسيايي وړينو او ورېښمينو توکو کارونه محدوده کړي. د يادې لايحې پرېنست دغه راز د اسيايي منسوجاتو رنگرېزي او چاپ هم محدود شول. همدارنگه پارلمان په

۱۷۰۱ کال کې یو قانون تصویب کړ چې پر بنسټ یې د کورنیو تولیداتو د ملاتړ له لارې وزگارو او بېوزلو کسانو ته د کار فرصتونه رامنځته شول. پارلمان اعلان وکړ چې: «د ۱۷۰۱ کال له سپټمبر میاشتې وروسته د چین، هند یا د فارس خلیج ټول ورېښمین تولیدات او یا ټول هغه منسوجات چې په یادو هېوادونو کې رنګرېزي، ډیزاین او د برېټانیا پاچاهۍ ته وارد شوي یا واردېږي؛ منع دي.» تر دې وروسته په برېټانیا کې د اسیایي ورېښمینو جامو اغوستل او ډیزاین لرونکو ورېښمین توکرو واردول غیر قانوني وګرځول شول، خو لا هم اروپا یا نورو هېوادونو او په ځانګړې توګه امریکایي مستعمرو ته د یادو توکو واردات جاري وو. خو پردې سربېره هم خامو ورېښمو ته اجازه وه او دا به په برېټانیا کې پروسس کېدل. د دې ترڅنګ نور ململ ډوله ټوکر په دې بندیز کې نه راتلل. کورنیو نساجانو دا کار له قانون څخه تېښته بلله چې بالاخره تر اوږدو ناندريو وروسته په ۱۷۱۲ کال کې د نوي قانون په تصویب سره دا ستونزه حل شوه. په قانون کې راغلي وو «د ۱۷۲۲ کال د ډسمبر له ۲۵ مې وروسته په لویه برېټانیا کې د هر ډول ډیزاین لرونکي، نقاشي شوي او رنګ شوي ټوکر اغوستل منع دي.» که څه هم قانون د کورنیو تولیداتو پر اوږو د اسیایي تولیداتو دروند بار لرې کړ، خو د منسوجاتو د نورو ډولونو لکه د کتان- نخ او وړینو تولیداتو ترمنځ رقابت یې ژوندی وساته: پنبه او کتان سره ګډ شول او په نتیجه کې یې «fustian» په نامه یو مشهور ټوکر تولید شو. د بهرنیو توکو له پنبو غورځولو وروسته وړینو تولیداتو پر کتان خپلې غلبې ته دوام ورکړ. کتان تر ډېره په سکاټلنډ او ایرلنډ کې تولیدېدل او انګرېزانو غوښتل چې د برېټانیا بازارونو ته یې د راتګ مخه ونیسي. خو وړۍ او بدونکي هم

کمزوري نه وو. ددوی نوي اقدامات په مانچسټر، لانکسټر او لېورپول کې چې مخ پر ودې صنعتي سیمې گڼل کېدې، د فاسټین تولیدوونکو له سخت غبرگون سره مخ شول. د برېتانيا پراخ بنسټه سياسي بنسټونو په دې هېواد کې ټولو ډلو او وگړو ته دا امکان برابر کړی و، چې خپلې ستونزې او غوښتنې له پارلمان سره شریکې کړي. که څه هم په دې تړاو پارلمان ته د مخالفت او موافقت لپاره گڼې عريضې او لاسلیکونه رسېدلي وو، خو په دې کشمکش کې د وړۍ اوبدونکو مقابل لوری یعنی فاسټین تولیدوونکي بريالي شول. په ۱۷۳۶ کال کې د مانچسټر قانون خړگنده کړه چې: «پخوا د کلونو په اوږدو کې له پنبې او کتان څخه جوړ توکي د لویې برېتانيا پاچاهۍ کې تولید، چاپ، رنگرزي او نقاشي شوي دي. د ۱۷۲۱ کال په پخواني قانون کې هېڅ داسې کومه ماده نشته چې له مخې یې په لویه برېتانيا کې له کتان او پنبې څخه د جوړو شویو جامو پر اغوستو او کارونې بندیز ولگول شي».

مانچسټر قانون د نویو نخي محصولاتو د تولیدوونکو لپاره یوه ډېره مهمه لاسته راوړنه گڼل کېده، خو تاریخي او اقتصادي ارزښت یې تر دې هم ډېر و. لومړی دا چې د کورنیو توکو د ملاتړ لپاره پر بهرنیو هغو محدودیت لگول د پارلمان له لوري د یوه پراخ بنسټه سياسي نظام په موجودیت کې ترسره شول. دویم؛ په راتلونکې نیمه پېړۍ کې د منسوجاتو د تولید په برخه کې نوښتونو د صنعتي انقلاب په پیاوړتیا او د ټولنیز بدلون په برخو کې کلیدي رول ولوباوه. له ۱۶۸۸ کال وروسته، که څه هم په برېتانيا کې اقتصادي لوېغاړو ته د فعالیت زمينه برابره شوه، خو په نړیوال ډگر کې پارلمان په جلا لار روان شو.

دا پېښه نه يوازې د منسوجاتو د ملاتړ په برخه کې د قانون په تصويب کې، بلکې د بېړۍ چلونې او نورو اصلاحاتو په برخه کې چې تر دوو پېړيو په خپل ځای پاتې شول، څرگنده ده. د ياد قانون موخه دا وه چې برېتانيا بايد پر نړيوال تجارت انحصار ولري. البته د يادونې ده چې دا انحصار د خصوصي سکتور واک و، نه د دولت. دلته اساسي خبره دا وه چې د برېتانيا سوداگريز توکي بايد د بېړيو په وسيله لېږدول شوي وای، خو د يادو قوانينو له مخې برېتانيا يا د هغه مستعمرو ته له نورو اروپايي هېوادونو څخه د توکو رالېږد منع و. دا کار له شک پرته چې د برېتانوي تاجرانو او صنعتکارانو په گټه و.

د ۱۷۶۰ لسيزې په لومړيو کې ددې تحول يعنې د مالکيت حقونو ښه والي، د زېربنا پراختيا، د مالياتي نظام پراختيا، په مالي برخه کې اسانتياوو او له سوداگرو او صنعتکارانو څخه د حکومت د ملاتړ اغېزې مخ په څرگندېدو شوې. ورپسې گڼې پنځونې او اختراعگانې وشوې او په پايله کې ټکنالوژيکي پرمختگونو چې د صنعتي انقلاب محور بلل کېده، پر اقتصادي پرمختگ ژور اغېز وکړ. په ډېرو برخو کې نوښتونه وشول او دغو نوښتونو د بنسټونو له اصلاح او بدلون څخه سرچينه اخيسته. په دې ډله کې مهم هغه يې د انرژۍ سکتور و، چې جېمز واټ په ۱۷۶۰ کال کې په لومړي ځل د بخار ماشين په اختراع سره په دې برخه کې بدلون ته لار پرانيسته. په دې برخه کې د واټ لومړنۍ لاسته راوړنه په ماشين کې د فشار د يوه داسې مرکز جوړول و، چې د ماشين سلنډر کې دننه پستون د دې پرځای چې کله گرم او کله يخ شي، په دوامداره توگه بايد گرم وي. نوموړي وروسته خپلې نورې ايډياوې هم د عمل ډگر ته وړاندې کړې، لکه د بخار ماشين د حرکت د څرنگوالي لپاره د گېر رامنځته کول. په ټولو

برخو کې شوي پرمختگونه د راتلونکو ټکنالوژیکي نوښتونو لپاره اساس او بنسټ وگرځېد. د بخار ماشین اختراع په اصل کې د پخواني انگرېز مخترع توماس نیوکامن او همدارنگه د فرانسوي فزیکپوه ډاینسیوس پایین له کارونو سرچینه اخیسته. د پایین داستان بل هغه مثال دی، چې ښيي د زېښنونکو بنسټونو تر سیوري لاندې له خلاق تخریب څخه وپه څنگه د ټکنالوژیکي نوښتونو پروړاندې خنډونه جوړوي. نوموړي په ۱۶۷۹ کال کې لومړی د بخار ډبې «steam digester» یوه طرحه جوړه کړه او په ۱۶۹۰ کال کې د انجن پېستون پر جوړولو بریالی شو. پایین دغه ابتدایي انجن په ۱۷۰۵ کال کې د بخار لومړنۍ کښتۍ کې وکاراوه. نوموړی دا مهال د جرمني د کاسل ایالت په ماربورگ پوهنتون کې د ریاضي استاد و. هغه پرېکړه وکړه چې دغه کښتۍ له فولډا سیند څخه د وېسر تر سیند پورې په حرکت و آزمایي. د فولډا-وېسر په مسیر کې د پایین کښتۍ باید په موندن ښار کې تم شوې وای. هغه مهال د فولډا-وېسر سمندري لارې انحصاري حق د یوې ډلې ماڼوگانو په لاس کې و. همدې اندېښنو ته په پام سره، د پایین ملگري او مشهور جرمني فزیکپوه گوتفريد لایبنتس د کاسل ایالت انتخابي والي ته عریضه ولیکله او غوښتنه یې وکړه چې په یاد مسیر کې له مزاحمت پرته د تگ اجازه ورکړي، خو د لایبنتس وړاندیز رد شو او سخت ځواب یې ترلاسه کړ: «د انتخابي شورا غړي ستاسو له وړاندیز سره مخالف دي او بې له کوم دلیل له ما غوښتنه وشوه چې پرېکړه یې تاسو ته واوروم، هغوی بلاخره له دې کار سره موافق نه دي.» پایین دې ته پام ونه کړ او په سفر ووت. کله چې کښتۍ د «مونډن» سیمې ته

ورسېده، مانوگانو لومړۍ هڅه وکړه چې د يوه ځايي قاضي په مرسته کښتۍ ضبط کړي، خو بريالي نه شول، وروسته يې پر کښتۍ يرغل وکړ او د بخار انجن يې درې وړې کړې. پايښ بلاخره په ډېرې بېوزلۍ او غربت کې ومړ او په يوه نامعلوم ځای کې خښ شو. که پايښ د تيودوريانو او سټيوراتانو د واکمنۍ پرمهال په برېتانيا کې وای، ښايي له ورته برخليک سره مخ شوی وای، خو په برېتانيا کې له ۱۶۸۸ وروسته شرايط بدل شول. پايښ هوډ درلود چې د کښتۍ تر بريالي ازمایښت وروسته د هغې په واسطه لندن ته سفر وکړي.

په ۱۷۸۰ لسيزه کې هنري کورټ د خالصې اوسپنې د پروسس او استعمال په برخه کې نوي تخنيکونه معرفي کړل، چې دا د ميتالوژۍ په برخه کې ستر پرمختگ گڼل کېده. دا نوښت د ماشينونو او دستگاؤو لپاره د پرزو جوړولو، مېخونو او نورو سامان الاتو د توليد لپاره ډېر مهم بلل کېده. وروسته د کورټ دغه نوښت له ابراهام دربي او د هغه زوی سره مرسته وکړه چې د اوسپنې په گرمولو کې له سکرو څخه کار واخلي. د اوسپنې په توليد کې د لرگينو سکرو استعمال خپل ځای د ډبرو سکرو ته پرېښود چې ارزانه او په اسانه د لاسرسۍ وړ و. د نوښتونو بهير له ځنډ پرته روان و، خو د اتلسمې پېړۍ په نيمايي کې دغه بهير د نورو دورو په پرتله خورا چټک او متفاوت مسير خپل کړ. دا بدلون تر ټولو زيات د نساجۍ صنعت کې محسوس و. د نساجۍ په توليد کې تر ټولو مهم هغه يې خرڅ کول و، چې له حيواناتو او نباتاتو څخه د اليافو د بېلابېلو ډولونو لکه پنبې او وړيو استحصال پکې شامل و. له دې وړيو څخه به توکر توليدېدل. د منځنۍ پېړۍ تر ټولو مهمه ټکنالوژيکي اختراع د اوبدنې د خرڅ اختراع وه چې د لاس کار يې اسانه کړ. دغه اله غالباً په ۱۲۸۰ م

کال او په ډېر احتمال سره له منځني ختيځ څخه په الهام اخیستو په اروپا کې اختراع شوه. له دې مودې وروسته تر اتلسمه پېړۍ پورې د نساجۍ په برخه کې کوم پرمختګ نه و رامنځته شوی. د پاموړ او مهم نوښت په ۱۷۳۸ کال کې هغه وخت وشو، چې کله «لېوس پاول» په څرخ کې د نوي تخنيک په اختراع کولو سره د لاس کار پر ماشین بدل کړ. له دې مخکې به په څرخ کې توليدېدونکې وړۍ او تارونه د لاس په واسطه جلا کېدل، خو پاول د رولر وسيلې په اختراع سره دا چاره نوره هم اسانه کړه. خو د دې ماشین کار چندانې د قناعت وړ نه و، تر دې چې «ريچارډ ارکرايټ» او «جېمز هارگريفس» د نساجۍ په څرخ کې يو رښتینی انقلاب رامنځته کړ. ارکرايټ چې د صنعتي انقلاب يوه مخکښه څېره گڼل کېږي، په ۱۷۶۹ کال کې د واټر فرېم (water frame) په نامه د نساجۍ ماشین په اختراع سره د لېوس دستگاه لا ډېره تکميل او بډايه کړه. نوموړی له «جيديدا ستروټ» او «ساموېل نيډ» سره چې جرابې يې توليدولې، شريک شو او په ۱۷۷۱ کال کې يې په کرامفورډ کې د نړۍ لومړنۍ توليدي فابريکه جوړه کړه. د ارکرايټ ماشین پر اوږو چلېده، خو وروسته يې په يوه برخليک ټاکنکي اقدام کې اوږيزه انرژي د بخار پر انرژۍ واړوله. په ۱۷۷۴ کال کې يې د فابريکې د کارگرانو شمېر ۶۰۰ تنو ته ورسېد او فعاليتونه يې ورځ تر بلې پراخېدل، تر دې چې په مانچسټر، ماتلاک، بت او د سکاټلنډ په نيولانارک کې يې ځانگې پرانېستې. د ارکرايټ لاسته راوړنې په ۱۷۶۴ کال کې د جېمز هارگريفوس له لوري د څرخ د لاستي په اختراع سره بشپړې شوې، چې دا هم وروسته د ساموېل کرېتون او

ريچارډ رابرټس د اختراعگانو په پايله کې لا تکميل شوې. دغه پنځونې او د هغو اغېزې په رښتيا هم يو انقلاب و. تر دې مخکې يعنې د اتلسمې پېړۍ په لومړيو کې ۱۰۰ پونډه پنبه په ۵۰ زره ساعتونو کې پروسس کېده، خو د ارکرايټ واټرفريم ماشين دا ساعتونه ۳۰۰ ته رالاند کړل. د څرخ په ميکانيزه کېدو سره، اوبدنه هم ماشيني شوه. په دې برخه کې لومړنۍ اختراع په ۱۷۷۳ کال کې د «جان کي» له لوري د تار د گوټک اختراع وه، چې دغه نوبت د اوبدنې صنعت په برخه کې اسانتيا رامنځته کړه. وروسته په ۱۷۸۵ کال کې «اډمونډ کارټرايټ» د جان کي له ايډيا څخه په الهام اخيستو د «پاور لوم» په نامه اختراع وکړه چې د نساجۍ ماشين کې د تارونو په ځغلولو کې يې مرسته کوله.

د برېټانيا نساجي صنايع نه يوازې د صنعتي انقلاب خوځنده عامل و، بلکې د نړۍ اقتصاد يې هم په حرکت راوست. د ۱۷۸۰ او ۱۸۰۰ کلونو ترمنځ د برېټانيا صادرات دوه برابره شول، چې لويه برخه يې منسوجات وو او منسوجات د ټول اقتصاد د ملا تير جوړاوه. د ټکنالوژيکي او اداري نوښتونو گډولې د اقتصاد يو داسې بهير رامنځته کړی و، چې د نړۍ اقتصاد يې د بډاينې په لور سوق کړ. په دې بهير کې نويو کسانو له نويو ايډياوو سره مخکښ او رغنده رول لوباوه. په ترانسپورت کې نوښتونو ته ځير شئ. په برېټانيا کې ددغه شان نوښتونو بېلابېل ډولونه موجود وو. لومړی سمندري لارې او کانالونه، دويم ځمکنۍ لارې او بيا رېل کرښې، چې د دې هرې اختراع په سر کې يو نوی کس و. په برېټانيا کې د سمندري لارو جوړول له ۱۷۷۰ کال وروسته پيل او تر ۱۸۱۰ کال پورې يې گڼې توليدي سيمې له يو بل سره ونښلولې. د صنعتي انقلاب د پراختيا په

بهير کې سمندري لارو د توکو د لېږد رالېږد په برخه کې د لگښت کچه راکمه او د منسوجاتو، خامو توکو او د بخار ماشین لپاره د ډبرو سکرو په لېږد رالېږد کې يې مهم او پاموړ رول ولوباوه. د سمندري لارو يا کانالونو لومړنی نوبتگر جېمز برينډلي و، چې د بريچ واټر سيمې د دوک «مشر» له لوري د بريچ واټر کانال جوړولو ته گومارل شوی و، خو مهم صنعتي ښار مانچسټر له لېورپول بندر سره ونښلوي. برينډلي چې په «درېي شایر» کې زېږېدلی و، اصلي مسلک يې د ژړندو جوړول و، خو په انجينيروي چارو کې ستونزمنو مسایلو ته د حللارې پيدا کولو په برخه کې د نوموړي نوبتگر فکر د دوک پام ځان ته ور اړولی و. نوموړي د نورو انجنيروانو لکه د 'توماس ټلفورډ' او 'اسمتين' په څېر کسانو چې يو يې په لومړي سر کې سنگتراش او بل يې پښ يا اهنگر و، په کانال جوړونه کې هېڅ راز پخوانی تجربه نه لرله. د سمندري لارو د انجنيروانو په څېر د ځمکنيو لارو او اوسپنې ټيليو انجنيروانو هم په دې برخه کې پخوانی کاري تجربې نه لرلې. 'جان مک اډام' چې په ۱۸۱۶ کال کې يې قير يا سفالت اختراع کړ، د يوه عادي اشراف زوی و. د بخار لومړنی اورگاډی په ۱۸۰۴ کال کې د ريچارډ ټروپټيک له لوري جوړ شو. د ټروپټيک پلار په «کارون وال» سيمه کې د ډبرو سکرو په يوه کان کې کار کاوه او ټروپټيک هم په ماشومتوب کې دغه کسب ته مخه کړې وه. نوموړی په کان کې د بخار هغه ماشین ته متوجې شو چې له کانه يې اوبه بهر ايستلې. تر ټولو مهم د جورج سټيفنسن اختراع وه چې له نالوستي مور او پلاره زېږېدلی و. په داسې حال کې چې نوموړي

پخوا د ډبرو سکرو په یوه کان کې د ماشینکار په توگه کار کاوه، د «راکت» مشهور اورگادی یې جوړ کړ.

د نساجی برخلیک ټاکنکی صنعت د نویو افرادو له لوري بدرگه شو. د دې سکتور یو شمېر صنعتکاران هغه کسان وو چې تر دې مخکې یې د وړینو توکو په تولید او سوداگری کې فعاله برخه لرله. د مثال په توگه، جان فوستر وړاندې له دې چې پنبې ته مخه کړي او په ۱۸۳۵ کال کې د بلک ډایک میلر په نوم فابریکه جوړه کړي، د وړینو توکو په تولید کې یې ۷۰۰ کسان پر دنده گومارلي وو او دغو کارگرو په لاسي ماشین کار کاوه، خو فوستر غوندې کسان ډېر لږ وو. یوازې یو پر پنځمه برخه کسان چې په دې وخت کې د مخکینو صنعتکارانو په توگه پېژندل کېدل، پخوا یې په بېلابېلو توليدي چارو کې کار کاوه. دا د حیرانۍ خبره نه ده، ځکه چې د نخ صنعت (پنبه او کتان) د برېتانيا په شمال کې پراختیا ومونده. توليدي فابریکې کاملاً په نوې بڼه سمبال شوې، کارگرو ته خام مواد ورکول کېدل چې په کور کې یې بشپړ کړي، نو ځکه دغو صنعتکارانو نه شوی کولای چې د فوستر په څېر توکر تولید کړي. له همدې امله، د نساجی په صنعت کې نویو کسانو ته اړتیا وه، خو ټکنالوژي پراخه او له هغې استفاده وکړي. د پنبې صنعت پراختیا د وړۍ د نابودۍ په معنا و، یعنې خلاق تخریب په عمل کې!

خلاق تخریب نه یوازې عواید او شتمنی، بلکې سیاسي قدرت هم له سره وېشه. دا واقعیت د ویلیم لی د اختراع په داستان کې په ښه توگه څرگندېدای شي. واکمنې طبقې د هغه له اختراع سره سخت مخالفت وکړ، ځکه چې له سیاسي عواقبو یې ډارېدل. په مانچسټر او بیرمنگهم کې له اقتصادي پرمختگ سره په ورته وخت کې، فابریکه

لرونکو او منځني پارکي له حقوقو د محرومیت او د حکومت د ناسمو سیاستونو په غبرگون کې په اعتراض لاس پورې کړي. د معترضینو لومړی هدف د «غلي قانون» قانون و، چې له مخې یې د بیو ټیټېدو په صورت کې د ټولو غلو، حبوباتو، وریجو او تر ټولو مهم د غنمو پر وارداتو بندیز لگول کېده، خو په دې توګه ستر ځمکوال زیان ونه کړي. دا قانون د سترو ځمکوالو په ګټه و، ځکه چې غنم یې کړل، خو د تولیدوونکو پر زیان و؛ ځکه چې د ډوډۍ د قیمتته کېدو په صورت کې یې باید د کارگرانو مزد لوړ کړی وای. په فابریکو او صنعتي مرکزونو کې د کارگرانو ځای په ځای کولو سره د هغوی انسجام او رهبري اسانه کېدل. له ۱۸۲۰ لسيزې وروسته، د سیاست له صحنې د تولیدوونکو او تولیدي مرکزونو تدریجي ګوښه کول سخت شول. د ۱۸۱۹ کال د اګست پر ۱۶ مه د سیاسي نظام او دولت د سیاستونو خلاف د مانچسټر ښار په «پیترز فیلډ» کې ستر لاریون پلان شو. د لاریون سمبالوونکي د غاښونو برس تولیدوونکي «جوزېف جانسون» نومېده چې د «Manchester Observer» په نامه یوه افراطي ورځپاڼه یې هم لرله. د لاریون نور سمبالوونکي کسان سمونپال شخص او د نخي ټوکرو تولیدوونکي «جان نایټ» او د مانچسټر اېزورور ورځپاڼې مدیر مسوول «جان تاهکر ساکسټن» و. په دې لاریون او اعتراضیه غونډه کې ۶۰ زرو کسانو ګډون کړی و. لاریونوالو د «د غلي قانون نه منو»، «د رایې ورکونې حق د ټولو لپاره» او «رایه د پايو له لارې،- یعنې رایې باید په سري ډول وکارول شي» شعارونه له ځان سره لېږدول. چارواکي چې دغې اعتراضیه غونډې سخت غوسه کړي وو، د پليو ځواکونو پنځلسم کنډک ته د

تیارسئ امر وکړ. غونډې ته د وینا له پیلېدو سره سم یو تن ځایي قاضي د ویناوالو د نیولو امر صادر کړ، پولیس د کسانو د نیولو لپاره سیمې ته ورسېدل، خو د خلکو له مقاومت سره مخ شول او شخړه ونښته. د پنځلسم کنډک سرتېرو پر لاریونوالو برید وکړ چې د څو دقیقو اخ و ډب په نتیجه کې یوولس معترضین مړه او شاوخوا شپېته نور تپیان شول. مانچسټر ایزرور ورځپاڼې دا پېښه د پیټرلو ټولوژنه «Peterloo Massacre» وبلله. خو هغو بدلونونو ته په کتو، چې د برېتانيا په سیاسي او اقتصادي بنسټونو کې رامنځته شوي وو، د خلکو د اعتراضونو څپنه د حل دایمي لار نه وه. د پیټرلو ټولوژنه یوازینی پېښه پاتې شوه. د برېتانيا سیاسي بنسټونو د ولسي پاڅون د احتمالي گواښونو له وېرې خپل دريځ نرم کړ، په ځانگړې توگه دا وېره هغه وخت نوره هم زیاته شوه کله چې په ۱۸۳۰ کال کې په فرانسه کې خلک په دویم چارلېز پسرې پاڅېدل. په فرانسه کې د ۱۷۸۹ کال د اوښتون په نتیجه کې د استبداد او مطلقیت له نسکورېدو یوه موده وروسته دویم چارلېز یوځل بیا د واک انحصار او استبداد ته مخه کړې وه، چې د خلکو له سخت غبرگون سره مخ شو. په ۱۸۳۲ کال کې حکومت د اصلاحاتو په لړ کې یو قانون تصویب کړ، چې له مخې یې مانچسټر، بیرمنگهم، لیډز او شفیلډ ښارونو ته د رایې ورکونې حق ورکړل شو او په دې توگه صنعتکارانو او تولیدوونکو وکولای شول چې پارلمان ته خپل استازي وټاکي. دا سیاسي بدلونونه د اقتصاد ډگر ته د نویو راغلو سوداگرو او پانگوالو په گټه تمام شول او په دویم قدم کې دوی وکولای شول چې د غلو-دانو قانون هم لغوه کړي. دا پېښې ښيي چې خلاق تخریب نه یوازې د عوایدو د بیا وېش په معنا ده، بلکې د سیاسي قدرت وېش هم له

ځان سره لري. هغه څه چې دغه بدلونونه یې نتیجې ته ورسول، د برېتانيا د سياسي بنسټونو د پرانیستوالي طبیعت او ځانگړنه وه. له خلاق تخریب څخه وپرېدونکو کسانو نور د دې بهیر مخه نه شوای نیولی.

ولې په برېتانيا کې؟

صنعتي انقلاب په برېتانيا کې پیل او همدلته ستر شو، ځکه چې دا د دغه هېواد غوره او ځانگړې اقتصادي بنسټونه وو چې له منځه یې دغسې یوه بدلون سر راپورته کړ. دا بنسټونه په خپل وار د پرتمین انقلاب له بطنه د زېرېدلو سياسي بنسټونو په وجود کې را ټوکېدلي وو. دا پرتمین انقلاب و، چې په لومړي ځل یې په برېتانيا کې د مالکیت حقوق خوندي کړل، مالي بازارونه یې پراخ او سم کړل، د حکومت له لوري لگول شوي انحصارات یې مات او د صنعت د غوړېدو پر وړاندې ټول پراته خنډونه یې یوې خوا ته کړل. دا پرتمین انقلاب و چې سياسي نظام یې پراخ او هغه یې د ټولنې او اقتصادي اړتیاوو په وړاندې ځواب ویونکی کړ. دغو پرانیستو اقتصادي بنسټونو د جېمز واټ په څېر نوښتگرو او وړتیا لرونکو کسانو ته انگېزه او فرصت په لاس ورکړ چې خپل مهارتونه او وړتیاوې وځلوي، خو هېواد په هغه لور سم کړي چې گټه یې هم نوښتگر او هم ملت ته ورسېږي. که دغه کسان له پرتمین انقلاب مخکې خپل هدف ته رسېدلی وای، نو ښایي د پخوانیو کاروباریانو په څېر هیلې دوی هم لرلی. دوی به هم بازار ته د نویو کاروباریانو د راتگ، د رقابت او د خلاق تخریب پر وړاندې خنډونه جوړول، خو له ۱۶۸۸ کال وروسته شرایط بدل شول. ریچارد ارکرایټ په ۱۷۷۵ کال کې د

توليد د انحصار لپاره عريضه وړاندې كړه او هيله من و، چې په راتلونكي كې به د نساجۍ مخ پر ودې صنعت ټول د ده په انحصار كې وي، خو هغه د انحصاري جواز په اخیستو بريالی نه شو او په پارلمان كې يې چا ملاتړ ونه كړ. ولې دا ځانگړی تحول په برېتانيا كې او بيا په اوولسمه پېړۍ كې رامنځته شو؟ ولې برېتانيا پرانیستو سياسي بنسټونو ته غېږ پرانیسته او له زېښونكو بنسټونو يې لار جلا كړه؟

ومو ليدل چې د پرتمين انقلاب په وجود كې سياسي بدلونونو د نورو تړلو پروسو په پايله كې سر راپورته كړ. كورنيو شخړو نه يوازې په برېتانيا كې د يوه بل استبدادي نظام د رامنځته كېدو مخه ونيوله، بلكې په ټولنه كې بدلون غوښتونكي حركتونه او خوځښتونه يې هم پياوړي كړل. د استبدادي نظام مخالفينو نه غوښتل چې د يوه استبداد په نسكورولو سره بل استبداد ته اجازه ورکړي. د «Roses» جگړه يوازې د يارکر مجلس پروړاندې د لانکسټر مجلس برياليتوب نه و، بلكې پرتمين انقلاب د سياسي انقلاب او پلورالېزم پر بنسټ د يوه نوي نظام جوړېدو ته لار هواره كړه. دا په جلا مسير د برېتانيا د بنسټونو د خوځېدو او د تاريخ حساسې مقطعي ته د غبرگون نتيجه وه. موږ په تېرو څپرکو كې ولوستل چې د لوېديځ روم امپراتورۍ تر ړنگېدو وروسته، په دې سيمه كې فيوډالي بنسټونو څنگه سر راپورته كړ. فيوډالېزم د لوېديځې اروپا ډېرو برخو ته وغځېد، خو لکه چې په څلورم فصل كې مو وليدل؛ د طاعون ناروغۍ تر خپرېدو وروسته د ختيځې او لوېديځې اروپا ترمنځ ژور توپيرونه راڅرگند شول. په سياسي او اقتصادي بنسټونو كې کوچني توپيرونه په دې معنا وو، چې په لوېديځ كې د ځواک انډول د بنسټونو پر اغېزمنتوب تمام شو،

خو په ختیځ کې یې بنسټونه د فساد او ویجاړۍ لور ته تپل وهل. خو دا هغه لاره یا مسیر نه و، چې هرو مرو باید په پرانېستو بنسټونو تمام شوی وای، بلکې په دې مسیر کې باید ډېر بدلونونه رامنځته شوي وای. نه یوازې په مگناکارتا منشور کې هڅه شوې وه چې د مشروطه نظام لپاره ځینې بنسټي اساسات رامنځته کړي، بلکې د اروپا په نورو برخو، ان په ختیځې اروپا کې هم د ورته اسنادو یا تړونونو په مرسته دغه ډول هڅې وشوې. خو بیا هم د طاعون ناروغۍ تر خپرېدو وروسته، لوېدیځه اروپا په بشپړه توګه له ختیځې اروپا جلا شوه. په لوېدیځ کې د مگناکارتا په څېر سندونو د خپل اغېز په څرګندولو پیل وکړ. خو په ختیځ کې دا اغېز لږ و. په برېتانيا کې په اولسمه پېړۍ کې ان تر کورنیو شخړو مخکې هم دا نورم او قاعده موجوده وه چې پاچا د پارلمان له اجازې پرته مالیات نه شواي ټاکلی. په دې برخه کې بله مهمه موضوع له اشرافو څخه عامې طبقې ته د واک تدریجي لېږد و، چې ژوندی مثال یې د کلیوالي سیمو سیاسي غورځنګونه یا په ۱۳۸۱ کال کې د کلیوالو پاڅون و. اوس دغه تدریجي بدلون د تاریخ له یوې بلې حساسې مقطعي سره مخ کېږي چې دا مهمه مقطعه په اتلانتیک سمندر کې د سوداګرۍ پراختیا وه. په څلورم څپرکي کې مو ولوستل چې د بنسټونو راتلونکی برخلیک په دې پورې تړلی و، چې ایا شاهي دربار به د دې سوداګرۍ په انحصار بریالی شي او که نه؟ د برېتانيا د پارلمان نسبتاً پیاوړي نفوذ د تیودور او سټیورټ پاچاهانو د دې کار مخه ونیوله. دغه وضعیت د سوداګرو نوې طبقه را و ټوکوله چې د مطلق العنان حکومت د جوړېدو پروړاندې یې کلکه مبارزه کوله. د مثال په توګه، په ۱۶۸۶

کال کې په لندن کې ۷۰۲ صادروونکي سوداگر او په کارابین کې ۱۲۸۳ واردوونکي سوداگر موجود وو. دغه راز په شمالي امریکا کې ۶۹۱ صادروونکي او ۶۲۶ واردوونکي پر سوداگرۍ بوخت وو. له دوی سره جوالیان، بېړۍ چلوونکي، کپتانان او نورو هغو کسانو چې شریکې گټې یې لرلې، کار کاوه. نور ستر سوداگریز بندرونه هم لکه بریستول، لیورپول او پورټسموت له دغه ډول سوداګرو ډک و. دغو کسانو د جلا اقتصادي او سیاسي بنسټونو د جوړېدو غوښتنه کوله. دوی چې څومره د سوداګرۍ له لارې شتمن کېدل، هغومره یې قدرت هم زیاتېده. په فرانسه، هسپانیې او پرتګال کې هم ورته ډلې او قوتونه موجود و. خو هلته پاچاهان په سوداګریزو چارو او اقتصادي فعالیتونو برلاسي وو. په یادو هېوادونو کې هم د برېتانيا په څېر بدلون غوښتونکو ډلو سر راپورته کړ، خو کمزوري وو او بریالي نه شول. کله چې په برېتانيا کې د اوږده پارلمان غونډه جوړه او کورنۍ جګړه پیل شوه، دغو سوداګرو تر ډېره د پارلمان لمن ونیوله. په ۱۶۷۰ کې دوی د لېبرال ګوند «ویګ» د جوړولو په هڅه کې وو، خو د ستیورات د استبداد یا مطلقیت پر وړاندې مبارزه وکړې او په ۱۶۸۸ کال کې د دویم جېمز په راپرځولو کې یې مهم رول ولوباوه. بالاخره د امریکا لویه وچه کې د سوداګرۍ پراختیا، په دې سوداګرۍ کې د انګرېز تاجرانو ګډون، د مستعمرو منځ پر ودې اقتصادي بهیر او په پایله کې هغې شتمنۍ چې دوی په دې موده کې ترلاسه کړې وه؛ د پارلمان او پاچا ترمنځ جګړه د مخالف لوري یعنې پارلمان په ګټه پای ته ورسوله. پرتمین انقلاب له دې اړخه ډېره مهمه پېښه ګڼل کېږي، چې د ټولنې د یوه ستر اېتلاف له لوري رهبري کېده. دغه انقلاب چې مشروطه شاهي نظام یې رامنځته کړ، یوازې د

حکومت د مشرانو واکونه یې محدود نه کړل، بلکې د ایتلاف د هر غړي قدرت یې هم محدود کړ. د بېلگې په توگه، محدودیتونه دا وو چې نساجانو ته په بازار کې د انحصار او د یو بل پر وړاندې د ناسالم رقابت اجازه نه وه. دغه ایتلاف نه یوازې د یوه قوي پارلمان په جوړېدو کې مرسته وکړه، بلکې د پارلمان دننه یې د نورو ډلو د رامنځته کېدو چې بنایي له قدرت څخه یې ناوړه استفاده کړې وای، مخه ونیوله. دا د یوه سیاسي پراخ بنسټه نظام په رامنځته کېدو کې برخلیک ټاکونکی عامل و. ددې ډول ستر ایتلاف پیاوړتیا دغه راز د پرانېستو سیاسي او اقتصادي بنسټونو په پیاوړتیا او پایښت کې هم مهم رول ترسره کړ.

اتم څپرکي

د پراختيا پر وړاندې خنډونه

پر چاپ بنديز

جوهانس گوتنبرگ په ۱۴۴۵ کال کې د جرمني په ماینز ښار کې یوه اختراع نندارې ته وړاندې کړه چې د نړۍ د راتلونکي اقتصاد پر تاریخ یې ژور اغېز وښود: دا د چاپ ماشین اختراع وه چې خوځنده توري یې لرل. هغه مهال کتابونه د خطاطانو له لوري په لاس لیکل کېدل چې ډېر وخت او خواري یې غوښته. له همدې امله کتابونه ډېر لږ او بېې یې هم لورې وې، خو د گوتنبرگ اختراع د چاپ په برخه کې نوي بدلون ته لار پرانېسته. کتابونه په یو بل پسې چاپ او بازار ته عرضه کېدل. له دې نوبت پرته د خلکو باسواده کول ناشوني وو. په لوېدیځه اروپا کې ډېر ژر د چاپ د ماشین ارزښت احساس شو. په ۱۴۶۰ کال کې د جرمني له پولو هاخوا د فرانسې په ستراسبورگ کې د چاپ بل ماشین په کار پیل کړی و. د ۱۴۶۰ لسيزې تر وروستيو پورې دغه ټکنالوژي د اېتاليا گوت گوت ته پراخه شوه، په روم او وینز او لږ وروسته په فلورانس، میلان او تورین کې د چاپ ماشینونه فعال شول. ویلیم کاکستین په ۱۴۷۶ کال کې لومړی د چاپ یو ماشین په لندن او دوه کاله وروسته په اکسفورډ کې نصب کړل. په دې موده کې د چاپ ماشینونه د هسپانیا په گډون د اروپا سوېلي هېوادونو ته وغځېدل او په ۱۴۷۳ کال کې په بوداپېست او یوکال وروسته په کراکاو کې د یوه ماشین په فعالېدو سره دا بهیر ان ختیځې اروپا ته وغځېد. داسې نه وه چې د چاپ

ماشین ته ټولې نړۍ د گټورې وسیلې په سترگه کتل. په ۱۴۸۸ کال کې عثماني پاچا دویم بایزید د یوه فرمان په ترڅ کې مسلمانان په عربي ژبه له چاپه منع کړل. پر چاپ دغه بندیز په ۱۵۲۵ کال کې د سلطان سلیم له لوري یوځل بیا تازه شو. دې بندیز تر ۱۷۲۷ کاله پورې دوام وکړ او دا لومړی ځل و، چې د عثماني خلافت قلمرو ته د چاپ ماشین د راوړلو اجازه ورکړل شوه. په دې وخت کې درېیم سلطان احمد د یوه فرمان په ترڅ کې ابراهیم موتفریقه ته د چاپ د یوه پایه ماشین د نصبولو اجازه ورکړه. سره له دې چې ډېره ناوخته وه، خو بیا هم دا کار له ډېرو خنډونو سره مخ شو. که څه هم په فرمان کې راغلي وو چې «په دې پرتمینه ورځ کې به دغه غربي ټکنالوژي د یوې ناوې په څېر نندارې ته وړاندې کېږي او نور به پټه پاتې نه شي»، خو د چاپخونې فعالیت د دولت تر کلکې څارنې لاندې و. په فرمان کې لیکل شوي وو: «د دې لپاره چې چاپي کتابونه له تېروتنو پاک وي، نو ډېر قدرمن او درانه دیني عالمان چې په خپل مسلک کې تخصص لري، هر یو د استانبول قاضي جناب مولانا اسحاق، د سلانیکي قاضي مولانا صاحب، د گالاتا قاضي مولانا اسد او د دوی نور ملگري، او د شرع د مقاماتو له ډلې شیخ مولوي قاسم پاچا او مولانا موسی به پر چاپي چارو نظارت کوي.»

موتفریقه ته اجازه ورکړل شوه چې د چاپ ماشین نصب او فعال کړي، خو د هغه چاپي اثار د دیني او فقهي متخصصینو د درې کسيز پلاوي له لوري کنټرول کېدل. که د چاپ ماشین مخکې فعال شوی وای، سنایي د قاضیانو د پوهې او معلوماتو په زیاتوالي او بیاروتیا کې یې هم مرسته کړې وه، خو د چاپخونې تر فعالېدو وروسته هم داسې

کوم بدلون تر سترگو نه شو. د حيراني خبره نه ده چې نوموړي د خپل کار په ټوله موده ډېر لږ شمېر کتابونه چاپ کړل. په ۱۷۲۹ کال کې د کار له پيله تر ۱۷۴۳ کال پورې چې کله د چاپخونې فعاليت ودرېد، ايله ۱۷ کتابونه چاپ شوي وو. وروسته د هغه کورنۍ دې کسب ته دوام ته ورکړ، خو هغوی هم په ۱۷۹۷ کال کې د کار تر پرېښودو پورې ايله ۷ کتابونه چاپ کړي وو. د عثماني امپراتورۍ له مرکز ترکيې څخه بهر د چاپ صنعت تر دې هم وروسته پاتې و، د مثال په توگه: په مصر کې د چاپ ماشين په لومړي ځل په ۱۷۹۸ کال کې د فرانسويانو له لوري فعال شو، چې هغه هم د ناپليون بناپارت له لوري د دې هېواد د اشغال د هڅو يوه برخه وه. د نولسمې پېړۍ تر نيمايي پورې په عثماني امپراتورۍ کې کتاب د لاس په واسطه ليکل کېده. ويل کېږي چې د اتلسمې پېړۍ په لومړيو کې په استانبول کې ۸۰ زره کتابانو فعاليت کاوه. د چاپ ماشين سره دغه مخالفت د زده کړې، سواد او د اقتصادي پراختيا پر بهير ناوړه اغېز وکړ. په ۱۸۰۰ ميلادي کال کې د اټکل له مخې له ۲ تر ۳ سلنې عثماني وگړي باسواده وو، په داسې حال کې چې په برېتانيا کې ۶۰ سلنه نارينه او ۴۰ سلنه ښځو سواد درلود. په هالنډ او جرمني کې د سواد کچه تر دې هم لوړه وه. عثماني امپراتورۍ ان له هغو اروپايي هېوادونو هم څو گامونه وروسته پاتې وه، چې هغه مهال په تعليمي ډگر کې وروسته پاتې هېوادونه گڼل کېدل، لکه پرتگال چې شاوخوا ۲۰ سلنه باسواده وگړي يې لرل. د عثمانيانو زېښنونکو او استبدادي بنسټونو ته په کتو، د چاپ ټکنالوژۍ سره د سلطان دښمني د درک او پوهېدو وړ ده. کتاب افکار خپروي او خلک د نورو له سلطې ژغوري، له دغو افکارو يو شمېر يې د اقتصادي ودې لپاره نوې او

گټورې لارې چارې په گوته کوي، خو پاتې نور یې نښايي پاروونکي وي او موجوده سیاسي-ټولنیز وضعیت وننگوي. کتاب همدارنگه د هغو کسانو واک محدودوي چې د خپلې شفاهي پوهې پر مټ واک چلوي، ځکه چې کتاب هر باسواده کس ته پوهه ډالۍ کوي. په هغو سیمو کې چې علم د واکمنې طبقې په انحصار کې و، د علم د ترویج او پراختیا مخه یې نیولې وه. عثماني پاچاهان د خلاق تخریب له بهیره ډارېدل او له همدې کبله یې پر چاپ بندیز لگولی و.

صنعتي انقلاب د تاریخ حساسې مقطعي وژېرولې، چې د نړۍ کابو ټول هېوادونه یې تر خپل اغېز لاندې راوستل. د برېټانیا په څېر یو شمېر هېوادونو نه یوازې سوداګرۍ، صنعت او پانګونې ته غېږ پرانېسته، بلکې لایې وهڅول او د چټکې ودې په مسیر یې ور سم کړل. خو د عثماني امپراتورۍ او چین په شمول زیاتره استبدادي رژیمونه د پرمختګ له کاروانه ځکه شاته پاتې شول، چې د صنعت مخه یې ډپ کړه او یا یې د پراختیا لپاره لږې هڅې هم ونه کړې. ټکنالوژیکي نوښتونو ته د موجوده سیاسي او اقتصادي بنسټونو له لوري ځواب ورکول کېده، دا د تاریخ حساسه مقطعه وه او چې څرنگه چلند ورسره کېده، هغسې نتایج یې وړاندې کول. عثماني امپراتوري تر لومړۍ نړیوالې جګړې وروسته د ښکېلو تر مودې همداسې استبدادي پاتې شوه او د چاپي صنعت په شمول د هر ډول نوښتونو مخه یې ونیوله، ځکه چې له خلاق تخریب څخه یې وېره احساسوله. دا چې ولې ستر اقتصادي بدلونونه په برېټانیا کې پېښ شول نه په عثماني خلافت کې، لامل د زېښونکو او استبدادي سیاسي بنسټونو او د زېښونکو اقتصادي بنسټونو ترمنځ طبیعي

اړیکه ده. مطلقه حکومت هغه نظام دی چې د قانون یا د ولس د غوښتنو له لارې نه شي مهارېدلی. په ټولنه کې ښايي ډېر کوچنی اقلیت د مستبدو واکمنانو ملاتړ وکړي. د مثال په توګه، په روسیه کې په اتلسمه پېړۍ کې تزاريان چې يو استبدادي حکومت يې جوړ کړی و، په ټولنه کې د اشرافو د يوه کوچني اقلیت له لوري حمايه کېدل. دغې طبقې هڅه کوله چې سياسي بنسټونه د خپلې بقا لپاره وکاروي. په ۱۹۰۵ کال کې کله چې تزار د روسيې پارلمان «دوما» تاسيس کړ، د ټولني د نورو اقسارو هېڅ استازي پکې نه وو. د روس واکمن تزار ډېر ژر هغه محدود واکونه چې دوما ته ورکړي وو، هغه هم سلب کړل. د روسيې د اقتصادي بنسټونو استثماری کېدل د حیرانۍ خبره نه وه، ځکه چې دغه بنسټونه د تزار او اشرافو د ګټو لپاره ډيزاين شوي وو. ددغه بنسټونو اساس د نورو زېښونکو بنسټونو په څېر د بشري قوې پر زېښناک او جبر ولاړ و، چې روسي خان-رعیت نظام «سرفېدم» يې بللی شو. استبداد يا مطلقیت يوازې د سياسي بنسټونو يو ډول نه و، بلکې د صنعتي کېدو پروړاندې ستر خنډ هم بلل کېده. که څه هم مطلقه رژیمونه پراخ بنسټه نه ول او د خلاق تخریب له پروسې وېرېدل، خو متمرکز و او يا لږ تر لږه دومره قدرت يې درلود، چې د چاپ ماشین په څېر د نوښتونو مخه ونيسي. سره له دې چې نن ورځ يو شمېر هېوادونه لکه افغانستان، هائيټي او نيپال ملي دولتونه لري، خو له سياسي مرکزيت يا سنټرالېزېشن څخه بې برخې دي. د افريقا په جنوبي صحرا کې وضعیت تر دې هم ناوړه دی. مخکې مو يادونه وکړه چې د يوه مرکزي دولت له شتون پرته چې نظم ټينګ او د مالکیت حقوق خوندي کړي، د پرانيستو بنسټونو رامنځته کېدل امکان نه لري. په دې څپرکي کې به ولولو چې د

افریقا جنوب صحرا په زیاتره هېوادونو او په ځانګړې توګه، په سوډان او سومالیا کې د سیاسي مرکزیت نشتوالی د صنعتي کېدو پروړاندې عمده خنډ بلل کېږي. له دې پرته د صنعتي کېدو لپاره هېڅ بله لار نشته. استبداد او د سیاسي مرکزیت نه شتون یا کمزوری مرکزیت؛ د صنعت د پراختیا پر وړاندې دوه بېلابېل خنډونه دي، خو ترمنځ یې اړیکه شته: دواړه له خلاق تخریب څخه د وېرې او له دې امله چې سیاسي مرکزیت ډېر کله د استبداد رامنځته کېدو ته لار هواروي، هڅه کوي چې په خپل ځای پاتې شي. د سیاسي مرکزیت پر وړاندې مخالفت د پرانېستو سیاسي بنسټونو پر وړاندې مخالفت ته ورته عوامل لري، چې هغه د سیاست ډګر ته د نویو کسانو په مقابل کې د سیاسي واک بایلل دي. موږ په تېر څپرکي کې ولوستل چې په برېټانیا کې د تیودوریانو تر واکمنۍ لاندې د سیاسي سټیرالیزېشن پروسې څنګه په حکومت کې د بېلابېلو ځایي اشرافو مشارکت ته تقاضا زیاته کړه. هلته یو پیاوړی سیاسي پارلمان راتوکېدلی و، چې په پایله کې یې د پرانېستو سیاسي بنسټونو پیدایښت یقیني کړ. خو په ګڼو نورو مواردو کې دا پروسه معکوسه وه، داسې چې سیاسي مرکزیت په لا ډېر استبداد بدل شو. دا واقعیت په روسیه کې د استبداد د ریښې په مطالعه کولو سره چې د ۱۶۸۲-۱۷۲۵ کلونو ترمنځ د لوی پیټر له لوري رامنځته شوی و، په ښه توګه څرګندېدای شي. پیټر د هېواد پلازمېنه سن پټرزبورګ ته ولېږدوله او د یوې نوې بیروکراسۍ او نوي پوځ د جوړولو لپاره یې دودیز اشرافي نظام «Boyars» شاته وغورځاوه. نوموړي ان اشرافي پارلمان «Boyar Duma» چې دی یې د تزار په توګه واک

ته رسولی و، له منځه یې یووړ. پیټر دغه راز د ټولنیز سلسله مراتبو یو نظام رامنځته کړ چې بنسټیزه موخه یې تزار ته خدمت کول و. ددې ترڅنګ پیټر کلیسا په خپل کنټرول کې واخیسته. دا ټیک هغه تگلاره وه چې اتم هنري په بریتانیا کې د حکومت د سنټرالیزېشن پرمهال عملي کړې وه. په دې توګه، نوموړي له نورو واک خپل ځان ته لېږد او. د پیټر پوځي اصلاحات د شاهي ګارډ د پاڅون لامل شول، دغه پاڅون نور پاڅونونه له ځان سره لرل، لکه د مرکزي اسیا د باشکریانو «Bashkirs» او د بولاوین پاڅونونه چې په پایله کې بریالي نه شول. د پیټر د سیاسي مرکزیت پروژې تر ډېره بریالۍ وه او خپل مخالفین یې وځپل، خو د نړۍ په ګڼو برخو کې په دې ډول کشمکشونو کې د سلطنتي ګارډ په څېر قوتونه چې خپل واک یې په خطر کې لیده او د دولت له تمرکز کېدو سره مخالف وو، واک ته ورسېدل او د مرکزیت د نشتوالي له امله د زېښونکو بنسټونو یو جلا ډول یې رامنځته کړ. په دې څپرکي کې به ولولو چې د تاریخ د حساسو مقطعو په جریان کې چې صنعتي انقلاب یې وزېږاوه، څنګه یو شمېر ملتونو فرصتونه له لاسه ورکړل او د اقتصاد یا صنعت په غوړولو کې له دې فرصت څخه په ګټه اخیستنې کې ناکام شول. هغوی یا د عثماني امپراتورۍ په څېر استبدادي سیاسي او زېښونکي اقتصادي بنسټونه لرل او یا هم د سومالیا په څېر د له سیاسي مرکزیت څخه بې برخې و.

کوچني توپيرونه چې مهم وو

په اولسمه پېړۍ کې په برېتانيا کې استبدادي نظام له پښو وغورځېد، خو په هسپانيا کې پياوړی شو. په هسپانيا کې د کورټس¹ په نامه پارلمان يوازې يو نوم و. په ۱۴۹۲ کال کې ملکې ايزابلا او پاچا فرديناند واده وکړ، چې په پایله کې يې د کاسټيل² او اراگون³ دوه پاچاهۍ سره يوځای او هسپانيا جوړه شوه. دا هغه وخت و چې هسپانويانو د خپل هېواد د سوېل له سترو ښارونو گرانادا «غرناطه»، کورداوا «قرطبه» او سېويل «سبیا» څخه د عربانو د اېستلو اوږده لړۍ پيل کړې وه. دا سيمې عربانو په اتمه ميلادي پېړۍ کې لاندې کړې وې. کله چې کرسټف کولمب د امريکا لويې وچې ته ورسېد او د دې لويې وچې ځمکې يې د ملکې ايزابلا او پاچا فرديناند ملکيت اعلان کړې، د ايريا په ټاپو وزمه کې د عربانو وروستی حکومت هم د هسپانويانو لاسته پرېوت. د اراگون او کاسټيل پاچاهيو يوځای کېدو او وروسته په شاهي کورنۍ کې ودونو او راتلونکي نسل، يو اروپايي زبرځواک وزېراوه. ايزابلا په ۱۵۰۴ م کال کې مړه شوه او لور يې «جوانا» د کاسټيل ملکې په توگه پر تخت کېناسته. جوانا د هابسبورگ کورنۍ اړوند د سپېڅلي روم د امپراتور «مکسيميلان» له زوی «فيلپ» سره واده وکړ. د جوانا او فليپ زوی چارلز په ۱۵۱۶ کال کې د کاسټيل او اراگون د لومړي پاچا په توگه پر تخت کېناست. فليپ ته د پلاز تر مرگ وروسته هالنډ او فرانچ کومتي (Franche-Comté) سيمې په ميراث پاتې شوې او هغه يې په

¹ Cortes

² Castile

³ Aragon

ليبريا او امريکا کې د خپلې واکمنۍ د قلمرو برخه وگرځولې. په ۱۵۱۹ کال کې د لومړي ماکزيميلان له مړينې وروسته، چارلېس ته د جرمني هابسبورگ سيمې هم په ميراث پاتې شوې او نوموړی د پنځم چارلېس په توگه د سپېڅلي روم امپراتور شو. په ۱۴۹۲ کال کې دوه مدغم شوي هسپانوي سلطنتونه پر يوې داسې امپراتورۍ بدل شول چې پولې يې له يوې لويې وچې اوښتې او د حکومت د استبدادي کولو هغه پروسه چې ايزابلا او فرديناند پيل کړې وه، چارلېس لا پسې تقويه کړه. د امريکا لويه وچه کې د قېمتي فلزاتو کشف په هسپانيا کې د استبدادي نظام د پايښت او ټينگښت په برخه کې له پيل شويو هڅو سره مرسته وکړه. سپين زر پخوا په ۱۵۲۰ کال کې د مکسيکو په گواناجواتو او وروسته په زاکاتکاس کې په لوی مقدار کشف شوي وو. له ۱۵۳۲ کال وروسته د پيرو اشغال، هسپانوي دربار ته لا ډېره شتمنۍ په برخه کړه. دغه شتمنۍ د «Royal fifth» په بڼه له هر جنګي غنيمت او د کانونو له لټونې څخه دربار ته رسېدلې. لکه څرنګه چې په لومړي څپرکي کې مو ولوستل، په ۱۵۴۰ مه لسيزه کې په پوتسي کې د سپينو زرو يو غر کشف شو چې د هسپانيا پاچا ته يې پراخه شتمنۍ په برخه کړه. هغه مهال چې د اراگون او کاسټيل پاچاهۍ سره مدغم شوې، هسپانيا له اقتصادي پلوه د اروپا مخکښه سيمه وه، خو د استبدادي نظام په ټينګېدو سره دغه هېواد لومړی له نسبي اقتصادي ځورتيا او له ۱۶۰۰ کال وروسته له بشپړې ځورتيا سره مخ شو. د ايزابلا او فرديناند له لوري د هسپانيا له خاورې د مسلمانانو تر ايستلو وروسته، دويم پلان د يهوديانو شړل و. په هسپانيا کې مېشت نږدې دوه لکه يهوديانو ته څلور مياشتې وخت ورکړل شو چې له دغه هېواده ووځي. هغوی

خپلې ځمکې په نیمايي بیه وپلورلې او اجازه یې نه لرله چې سره او سپین زر له ځان سره یوسي. سل کاله وروسته ورته یو بل انساني ناورین هم پېښ شو. د ۱۶۰۹ او ۱۶۱۴ کلونو ترمنځ درېیم فلیپ د هسپانیا په سوېل کې مېشت د «موریسکیانو» په نامه د پخوانیو عربانو اولاده هم له خپلې خاورې وشړل. موریسکیانو هم د یهودیانو په څېر اجازه نه لرله چې قیمتي فلزات له ځان سره یوسي، بلکې یوازې د لېږد وړ یا منقوله توکو د وړلو اجازه ورکړل شوه. په هسپانیا کې د هابسبورگ تر مشرۍ لاندې حکومت کې د مالکیت حقوق په نورو برخو کې هم خوندي نه و. دویم فلیپ چې په ۱۵۵۶ کال کې د پلار ځایناستی شو، په ۱۵۵۷ کال او بیا ځلې په ۱۵۶۰ کال کې د پورونو له پرې کولو ډډه وکړه چې بالاخره دا کار د فوگر او ولسر بانکي کورنیو د له منځه تلو سبب شو. ددې بانکي کورنۍ ځای جینوس ونيوه، خو د هسپانویانو د بېغورۍ له امله دا هم په ترتیب سره په ۱۵۷۵، ۱۵۸۶، ۱۶۰۷، ۱۶۲۷، ۱۶۴۷، ۱۶۵۲، ۱۶۶۰ او ۱۶۶۲ کلونو کې له منځه لاړ. استبداد چې څومره د هسپانیا استعماري امپراتورۍ پراختیایي چارې او اقتصادي بنسټونه اغېزمن کړل، د مالکیت حقونو د ناخوندیتوب په څېر پایلې یې لرلې. په تېر فصل کې مو ولوستل چې په برېتانيا کې د سوداگرۍ په برخه کې بریالیتوبونو د سوداگرۍ له چټکې ودې سره اړیکه درلوده. که څه هم برېتانيا تر هسپانیا او پرتګال وروسته د اتلانتيک حوزې تجارت ته داخل شو، خو هلته یې خلکو ته د گډون نسبتاً پراخه زمينه برابره کړې وه. هغه څه چې په هسپانیا کې یې د پاچا خزانه ډکوله، په برېتانيا کې یې نوي سوداګر شتمن کړل. همدغه سوداګر و، چې د

بریتانیا د لومړنی اقتصادي ودې اساس یې کېښود او د یوه سیاسي ایتلاف په اډانه کې د استبداد په مقابل کې سپر شول. په بریتانیا کې دغه ډول بدلونونه چې د اقتصادي پرمختګ او بنسټي «نهادي» تحولاتو سبب شول، په هسپانیا کې پېښ نه شول. د امریکا لویې وچې تر کشف وروسته ایزابلا او فردیناند د هسپانیا او نیو مستعمرو ترمنځ سوداګریزې چارې د سوداګرو د یوې ټولنې په مرسته تنظیم کړې. ټوله سوداګري د همدې سوداګرو په انحصار کې راغله او سوداګرو دا یقیني کړې وه چې له امریکا څخه په ترلاسه کېدونکي ثروت کې به د سلطنتي دربار ونډه خوندي وي. د مستعمرو ترمنځ د ازادې راکړې ورکړې امکان نه و او هرکال به له امریکا څخه پر قبمټي ډبرو او فلزاتو بار کېښی. د هسپانیا سپویل ته راتلې. د سوداګرۍ دا ټینګ انحصار په دې معنا و، چې د ازادو سوداګرو لپاره د فعالیت هېڅ اجازه نه وه، ان د امریکا لویه وچه کې سوداګري تر شدید کنټرول لاندې وه. د مثال په توګه، د هسپانیا تر ښکېلاک لاندې په اوسنۍ مکسیکو کې یوه سوداګر نه شوی کولای چې په ګرانادا یا اوسنۍ کولمبیا کې له بل سوداګر سره تجاري معاملات ترسره کړي. د هسپانوي امپراتورۍ په قلمرو کې پر سوداګرۍ دغه ډول محدودیتونو په دې امپراتورۍ کې اقتصادي هوساینه او نور بالقوه فرصتونه تر سخت اغېز لاندې راوستل. دغه محدودیتونه یوازې د واکمن پارکي لپاره ګټور وو؛ ځکه چې هسپانیا ته یې د قبمټي ډبرو او فلزاتو دوام تضمیناوه. د هسپانیا زېښنونکي اقتصادي بنسټونه د مطلقه نظام د موجودیت او پر هغه جلا یا متفاوت مسیر د روانېدو پایله وه، چې د بریتانیا برعکس، د دې هېواد سیاسي بنسټونو ځان ته ټاکلی و. د کاسټیل او اراګون پاچاهيو هر یو ځان ته جلا

کورټس یا پارلمان درلود. د کاسټیل کورټس باید د برېټانیا د پارلمان په څېر د مالیاتو په وضعه کولو کې رول لوبولی وای. د کاسټیل کورټس په لومړي ردیف کې د سترو ښارونو له استازو جوړ و، په داسې حال کې چې د برېټانیا په پارلمان کې د ښاري او کلیوالي دواړو سیمو استازي موجود و. تر پنځلسمې پېړۍ پورې په کورټس کې یوازې د اتلسو ښارونو استازي وو، چې هر ښار ته دوه څوکۍ ځانگړې شوې وې. په پایله کې ویلی شو چې د هسپانیا کورټس د برېټانیا پارلمان په څېر د ټولني د یوې سترې کتلې استازولي نه شواي کولای. کورټس د قوانینو د جوړولو حق نه درلود او ان د مالیاتو په برخه کې یې محدود واکونه لرل. دغه وضعیت پاچا ته موکه برابره کړې وه چې په پېغمه زړه استبداد او خپلسری ته دوام ورکړي. سره له دې چې هسپانوي واکمن ته د امریکا لویې وچې څخه په لویه کچه قیمتي ډبرې راتلې، خو پنځم چارلېز او دویم فلیپ د جنگي لگښتونو د تامین لپاره ډېرو عوایدو ته اړتیا لرله. چارلېز په ۱۵۲۰ کال کې د مالیاتو د زیاتولو په موخه کورټس ته وړاندیز ولېږه. ښاري اشرافو له فرصت څخه ګټه واخیسته او په کورټس کې یې د پراخو اصلاحاتو غوښتنه وکړه. د کورټس او پاچا ترمنځ ټکر پر تاوتریخوالي واوښت او د کامینرو «Comunero» په پاڅون مشهور شو. چارلېز د خپلو وفادارو سرتېرو پر مټ پاڅون وځپه. د شپاړسمې پېړۍ تر پایه د دوامداره شخړې په ترڅ کې پاچا تل هڅه کوله چې کورټس د نویو او پخوانیو مالیاتو د وضع کولو په برخه کې د نظارت له حقه محروم کړي. که څه هم دغې شخړې لوړې ژورې لرلې، خو بالاخره د دربار په ګټه راخرځېده. تر ۱۶۶۴ کاله پورې کورټس کومه ناسته ونه کړه،

تر دې چې شاوخوا ۱۵۰ کاله وروسته د ناپليون له لوري د هسپانيا تر اشغال وروسته يې له سره فعاليت پيل کړ.

په برېتانيا کې په ۱۶۸۸ کال کې د استبدادي رژيم پرځېدو، پراخو سياسي بنسټونو او د پياوړي مرکزي دولت جوړېدو ته لار هواره کړه، خو په هسپانيا کې د استبدادي رژيم واکمنېدو د دې برعکس پېښه وکړه. که څه هم دربار کورټس له پښو غورځولې و او د ځان پروراندي يې ټول خنډونه له منځه يووړل، خو د مالياتو راټولول خورا سخت شول او وضعيت دې حد ته ورسېد چې له هر تن سره مخامخ خبرو هم نتيجه ور نه کړه. هغه وخت چې د برېتانيا دولت د يوې موډرنې بيروکراسۍ او نظام پر جوړولو اخته و، هسپانيا برعکس پر شا روانه وه. شاهي دربار نه يوازې د سوداگرو لپاره د مالکيت ډاډمن حقوق رامنځته نه کړل او د انحصار مخه يې ونه نيوله، بلکې دولتي منصوبونه او مقامونه يې هم وپلورل، زياتره يې موروثي کړل، د مالياتو حق يې وپلوره او ان د قضايي خونديتوب پلور ته يې مخه کړه. په هسپانيا کې د زېښونکو سياسي او اقتصادي بنسټونو عواقب د اټکل وړ و. په اولسمه پېړۍ کې هغه مهال چې برېتانيا د چټکې سوداگرۍ او صنعتي کېدو په لور روانه وه، هسپانيا د رکود او اقتصادي ځورنې په حال کې وه. د همدې پېړۍ په پيل کې له هرو پنځو هسپانويانو څخه يو يې په ښاري سيمو کې اوسېده. د پېړۍ په وروستيو کې چې د هسپانيا د بېوزلۍ سخت کلونه و، دا شمېر په هرو لسو کې يو تن ته ورسېد. عوايد يې په کمساري توگه کم شول، په داسې حال کې چې برېتانيا نوره هم شتمنه شوه. سره له دې چې په برېتانيا کې استبدادي نظام له پښو لوېدلی و، خو په هسپانيا کې ددې ډول نظام دوام او پياوړتيا، د کوچنيو توپيرونو بل

هغه مثال دی چې د تاریخ حساسې مقطعي په جریان کې ارزښت پیدا کوي: کوچني توپيرونه د پارلمان یا د نمایندګۍ بنسټونو د قدرت څرنگوالی و او د تاریخ حساسه مقطعه د امریکا لویې وچې کشف و. د دغو پېښو پر وړاندې غبرګون هسپانیا د بنسټي مسیر پر یو ډېر متفاوت یا جلا مسیر روانه کړه. په بریتانیا کې نسبتاً پرانیستو بنسټونو کمساری اقتصادي خوځښت رامنځته او د صنعتي انقلاب پرمهال خپل اوج ته ورسېد. خو په هسپانیا کې صنعتي انقلاب بخت پیدا نه کړ. هغه مهال چې صنعتي ټکنالوژي د نړۍ بېلابېلو برخو ته د خورېدو په حال کې وه، هسپانیا د اقتصاد رکود داسې حد ته رسېدلې وه چې نور پاچا او ځمکوالو د صنعتي کېدو بهیر د مخنیوي لپاره څه نه و پرې ایښي.

له صنعت څخه وېره

په سیاسي بنسټونو او سیاسي واک کې له بدلون پرته، استبدادي دولتونو ډېر لږ چانس درلود، چې د صنعتي انقلاب په جریان کې له نوې ټکنالوژۍ او نوښتونو ګټه پورته کړي. مثلاً؛ په هسپانیا کې د مالکیت د حقونو نه خوندیتوب او اقتصادي رکود په دې معنا و، چې خلک پانګونې ته زړه ښه نه کړي. په روسیه او اتریش-هنګري کې د صنعتي کېدو د مخنیوي لامل د اشرافو بېغوري- ناسم مدیریت او د زېښتونکو اقتصادي بنسټونو ناکاري نه وه، بلکې واکمنان د هر ډول ټکنالوژۍ او د رېل کرنو په شمول د هغو بنسټیزو پروژو کلک مخالف وو، چې د صنعت د ملا تیر ګڼل کېده. د صنعتي انقلاب پرمهال په اتلسمه او د نولسمې پېړۍ په لومړیو کې د اروپا سیاسي نقشې له نن سره کاملاً توپیر درلود. د یوې برستني د څلوېښتو توپو په

بڼه له ۴۰۰ سياسي واحدونو جوړ د روم سپېڅلې امپراتوري د مرکزي اروپا لويه برخه په ځان کې رانغاړلې وه، چې اکثريت يې وروسته په جرمني کې مدغم شول. هابسبورگ کورنۍ يا د اتریش-هنګري په نامه مشهوره امپراتوري دا مهال يو پياوړی سياسي ځواک و چې ۲۵۰،۰۰۰ مایله متره مربع ځمکه يې لاندې کړې وه. تر دې وروسته په ۱۷۰۰ ميلادي کال کې بوربونيانو د هسپانيا تاج و تخت ترلاسه او دغه هېواد يې له يادې امپراتورۍ جلا کړ. هابسبورگ امپراتوري د نفوس له پلوه درېيم لوی اروپايي هېواد گڼل کېده، چې د اروپا يو پر پنځمه برخه نفوس يې په خپل زړه کې ځای کړی و. د اتلسمې پېړۍ تر وروستيو پورې د هابسبورگ قلمرو په لوېديځ کې تر ننني بلجيم پورې چې هغه مهال د هالنډ-اتریش په نامه يادېده، رسېده. خو لويه برخه ځمکې يې په اتریش-هنګري کې وې چې په شمال کې د چک او سلواکيا جمهوريتونه، سلونيا، کروشيا او په سوېل کې د اېتاليا او سربيا ستره برخه او په ختيځ کې د ننني پولنډ او رومانيا لويه برخه ځمکې يې چاپېره کړې وې. د هابسبورگ په قلمرو کې سوداګرو د برېتانيا په پرتله ډېر لږ ارزښت درلود او په ختيځه اروپا کې د خان-رعيت نظام واکمن و. په څلورم څپرکي کې مو وليدل چې هنګري او پولنډ د دويم خان-رعيت نظام مرکز و. هابسبورگيانو د برېتانيا د ستيوراتانو برعکس وکولای شول چې خپل استبدادي او مطلقه نظام وساتي. لومړی فرانسس چې ۱۸۰۶-۱۷۹۲ کلونو ترمنځ د سپېڅلي روم امپراتور او بيا وروسته په ۱۸۳۵ کال کې د هغه تر مړينې پورې د هنګري-اتریش امپراتور و، يو مطلق العنان او مستبد واکمن گڼل کېده. نوموړي د خپل واک پر وړاندې هېڅ راز محدوديت نه مانه او تر ټولو مهمه دا چې د موجوده سياسي

وضعیت دوام یې غوښت. د نوموړي اصلي تگلاره له دغه ډول بدلون سره مبارزه وه. نوموړي په لابلخ کې د ښوونکو یوې غونډې ته په وینا کې خپل دا ځانگړنه په ښه توگه په ډاگه کړه: «زه پوهانو ته اړتیا نه لرم، بلکې رښتیني او ښه خلک غواړم، ستاسو دنده دا ده چې دغه ډول ځوانان وروزی. هغه څوک چې ماته خدمت کوي، کوم څه چې زه ورته وایم، هغه باید نورو ته تدریس او ور وښيي. که څوک دا کار نه شي کولای او کومه بله نوې مفکوره یا ایډیا لري، کولای شي چې لاړ شي، که نه زه به یې په خپله رخصت کړم.»

ملکه ماریا تېرازا چې له ۱۷۴۰ څخه تر ۱۷۸۰ پورې واکمنه وه، په بنسټونو او نظام کې د اصلاحاتو وړاندیز به یې تل په دې ژبه رداوه: «پرېږدئ هر څه په خپل ځای». پردې سربېره، هغې او زوم یې 'دویم جوزف' له ۱۷۸۰ څخه تر ۱۷۹۰ پورې په واک کې و، د یوه پیاوړي مرکزي دولت او کارنده نظامي دولت پر جوړولو لاس پورې کړ. خو هغوی دغه کار د سیاسي نظام په اډانه کې ترسره کړ چې په عمل کې هېڅ نه و او په ځان کې یې د پراښتوالي ډېرې لږې ځانگړنې لرلې. هېڅ داسې پارلمان چې ان پر سلطنت یې هم څه نا څه نظارت کړی وای، وجود نه درلود، یوازې د محلي ځمکو یو سیستم موجود و چې له تاریخي پلوه د مالیاتو د وضعه کولو او د پوځیانو د استخدام په برخو کې یې محدود واکونه لرل. د اتریش-هنګري امپراتورۍ هابسبورگیانو د هسپانیا سلطنتي دربار په پرتله پر خپلو چارو لږ کنترول درلود او همدارنگه سیاسي واک په پوره توگه متمرکز شوی و. په اتلسمه پېړۍ کې د هابسبورگیانو د استبدادي نظام په پیاوړي کېدو سره، د غیر سلطنتي بنسټونو واک تر

پخوا کمزوری شوی و. د هنګري د تيورال ولايت يوه ډله اوسېدونکو له فرانسيس څخه د اساسي قانون غوښتنه وکړه او فرانسيس يې په ځواب کې وويل: «ښه نو تاسو اساسي قانون غواړئ! ... وګورئ، ماته مهمه نه ده، زه به تاسو ته اساسي قانون درکړم، خو تاسو بايد پوه شئ چې سرتېري زما اطاعت کوي او که پيسو ته مې اړتيا درلوده له تاسو يې دوه ځله نه غواړم... په هر حال تاسو ته سپارښتنه کوم چې له خپلو خبرو سره پام کوئ.» د تيورال مشرانو يې په ځواب کې وويل: «که تاسو دا ډول فکر کوئ، نو ښه ده چې اساسي قانون ونه لرو.» فرانسيس په ځواب کې وويل: «زه هم همدا نظر لرم.»

فرانسيس هغه دولتي شورا چې د ماريا په وخت کې له وزيرانو سره د سلا-مشورو په مقصد جوړه شوې وه، منحل کړه. تر دې وروسته د پاچا د پرېکړو په اړه هېڅ راز سلا مشورې او عمومي بحثونه نه کېدل. فرانسيس يو پوليسي دولت جوړ کړی و او هر هغه څه چې به يې په نظر بد راغلل، په بې رحمۍ يې خپل او سانسورول. د هغه د حکومت فلسفه د کونټ هارټېګ¹ پر افکارو چې د نوموړي ځانګړی سلاکار و، ولاړه وه، د يادې فلسفې منح ټکی دا و: «د واک پايښت او په واک کې د خلکو د هرډول ګډون يا مشارکت مخنيوی.» نوموړی په دې برخه کې د شهزاده ميټرنېخ له لوري چې په ۱۸۰۹ کال کې يې د بهرنیو چارو د وزير په توګه دنده ترسره کوله، حيايه کېده. ميټرنېخ په حکومت کې دومره ژور نفوذ او ريښې غځولې وې چې تر فرانسيس هم ډېر په واک کې پاتې شو، هغه نږدې څلوېښت کاله د بهرنیو چارو د وزير په توګه دنده ترسره کړه. د خان-رعيت سيستم د

¹ Count Hartig

هابسبورگ واکمني د اقتصادي بنسټونو محور جوړاوه. څومره چې به د ختيځ لور ته تللې، هغومره فيوډاليزم پراخېده او دا د هغو اقتصادي بنسټونو ډالۍ وه چې په څلور څپرکي کې مو ولوستل، يعنې د اروپا له لوېديځ څخه ختيځ ته تگ، له رڼا څخه تيارې ته تگ و. د کاري ځواک پراختيا محدوده شوه او کډوالي غير قانوني عمل وگرځول شو. کله چې انگرېز رابرت اون د هنگري دولت د بېوزله وگړو د وضعيت د نښه والي په موخه ټولنيزو اصلاحاتو ته وهڅاوه، د ميټرنېخ يوه سلاکار ورته په ځواب کې وويل: «موږ په هېڅ صورت نه غواړو چې د خلکو دا ستره کتله شتمنه او مستقلة شي... که داسې وشي، څنگه کولای شو چې پر هغوی واکمني وکړو؟» پر خان-رعيت نظام سربېره چې په بازار کې يې د بشري قوې مخه نيولې وه او د خلکو نوښتيزې انگېزې يې وژلې، د هابسبورگ استبدادي نظام پر سوداگرۍ د انحصاراتو او محدوديتونو باندې سخته اتکا کړې وه. ښاري اقتصاد د صنفي ټولنو له لوري انحصار شوی و، چې کسب و کار ته د خلکو پر راتگ يې محدوديتونه وضع کړي وو. تر ۱۷۷۵ کاله پورې په اتریش کې د توکو پر لېږد رالېږد تعرفه لگول شوې وه او په هنگري کې دغې چارې تر ۱۷۸۴ کال پورې دوام وکړ. پر وارداتي توکو له سختو بنديزونو او محدوديتونو سره يوځای درنه گمرکي تعرفه وضع شوې وه. د زېښنونکو بنسټونو حاکمول او د بازار زېښناک د استبدادي حکومتونو طبيعي ځانگړنه ده، خو فرانسيس په دې کار کې څو گامه وړاندې و. ستونزه يوازې دا نه وه چې زېښنونکي اقتصادي بنسټونه د نوښتونو او ټکنالوژۍ پر وړاندې خنډ و، بلکې په دويم څپرکي کې مو ولوستل چې په کانگو پاچاهۍ

کې څنگه د ځمکې د قلبې لپاره د «سپارې» په نامه د ټکنالوژۍ د ترویج هڅې له ناکامۍ سره مخ شوې، ځکه چې د زېښنونکو بنسټونو د موجودیت له امله خلکو دې کار ته زړه نه ښه کاوه. د کانگو پاچا انګېرلې وه چې د کانګویانو ترمنځ د سپارې دود کېدل به کرنیز محصولات زیات او ګټه به یې ده ته ورسېږي. دا د ټولو دولتونو او ان د استبدادي دولتونو لپاره یوه بالقوه انګېزه ده. د کانګویانو لویه اندېښنه او وېره دا وه چې که څومره ډېر تولید وکړي، محصولات او ګټه به یې مستبد پاچا ترلاسه کوي، له همدې امله د ټکنالوژۍ د کارونې او پانګونې په برخه کې د خلکو انګېزه تروړل شوې وه. د هابسبورګ په خاوره کې پاچا فرانسيس له غوره ټکنالوژۍ څخه د استفادې لپاره خلک نه هڅول، بلکې مخالفت یې کاوه. دلته له ټکنالوژۍ سره مخالفت په دوه ډوله ترسره کېده: لومړی دا چې فرانسيس د صنعت د پراختیا مخالف و، ځکه چې صنعت فابریکې رامنځته کولې او په فابریکو کې د بېوزلو ښارونو او په ځانګړې توګه د پلازمېنې خلک په کار بوختېدل. فابریکې یا صنعتي مرکزونه چې د بېوزله پارکي د راټولېدو ځای و، ممکن د استبدادي نظام د مخالفینو په لیکو کې د پاچا پر وړاندې درېدلی وای. د فرانسيس تگلاره دا وه چې موجوده سیاسي او اقتصادي وضعیت په همدې بڼه وساتي. هغه غوښتل چې ټولنه تر ډېره کرنیزه پاتې شي. د نوموړي په اند پر کرنه د خلکو متکي کولو لپاره باید له هماغه پیله د کارخانو یا فابریکو د جوړېدو مخنیوی وشي. د مثال په توګه، نوموړي په ۱۸۰۲ کال کې په ویانا کې د نویو کارخانو له جوړولو سره ښکاره او کلک مخالفت وکړ. ددې پر ځای چې نوموړي د صنعتي کېدو لپاره هېواد ته د نوې

ماشینری د راتگ هرکلی کړی وای، تر ۱۸۱۱ میلادي کاله پورې یې د هر ډول ټکنالوژۍ پر وارداتو بندیز لگولی و.

دویم، د اوسپنې پټلۍ چې د صنعتي انقلاب یوه مهمه او اغېزناکه ټکنالوژي وه، نوموړی یې د جوړېدو مخالف و، کله چې لومړي فرانسيس ته په شمال کې د اوسپنې پټلۍ د یوې کرنې د جوړېدو وړاندیز وشو، ځواب داسې و: «نه، نه دا شی نه غواړم، دا به هېواد ته انقلاب راولي.» له دې کبله چې دولت د بخار اورگاډي د جوړېدو اجازه نه ورکوله، لومړنی اورگاډی چې په امپراتورۍ کې جوړ شو، واگونونه یې د انجن پر ځای پر اس پورې تړلي وو. هغه کرنبه چې په دانوب کې یې لینز ښار د بوهیمیا ایالت له بوداویس ښار سره نښلاوه، په داسې بڼه جوړه شوې وه چې په راتلونکې کې د بخار انجن لرونکي رېل ته په کې د چلېدو امکان نه وي، له همدې امله د آس رېل تر ۱۸۶۰ لسيزې پورې دوام وکړ. د رېل کرنې د جوړولو په برخه کې د هابسبورگ کورنۍ اقتصادي ظرفیت له هماغه پیله په ویا نا کې د بانکوالۍ د یوې سترې کورنۍ د بانکوال او غړي سالمون رافچایلد^۱ پام ځان ته ور اړولی و. بلخوا د جورج سټیفنسن اختراع کړي ماشین «راکت» په بریتانیا کې مېشت د سالمون د ورور «ناتان» پام سخت ځان ته ور جذب کړی و. ناتان د یوه لیک له لارې خپل ورور سالمون وهڅاوه چې په اتریش کې د اوسپنې پټلۍ د جوړېدو په برخه کې فرصتونه وڅېړي. هغه ورسره ومنله، خو طرحه یې عملي نه شوه، ځکه چې د امپراتور ځواب ډېر څرگند او ساده و: نه!

¹ Salomon Rothschild

له صنعت او رېل سره د فرانسيس مخالفت له خلاق تخريب څخه سرچينه اخيسته، ځکه چې د هغه په باور اقتصادي پراختيا به يې د واکمنۍ پاينست وگوانښي. د هغه لومړيتوب د زېښنونکو بنسټونو ثبات او تداوم او همدارنگه د خپلو پلويانو يا اشرافو د گټو ساتنه وه. د صنعتي کېدو بهير چې له باندو څخه ښارونو ته د کارگرو په راجذبولو سره يې د فيوډالي نظام رينډې کاواکه کولې، فرانسيس يې له گوانښونو خبر و. په پايله کې نوموړي د صنعت او اقتصادي ودې بهير په تپه ودراره. په ۱۸۸۳ کال کې د اوسپنې په توليد او ويلې کولو کې ۹۰ سلنه د ډبرو سکرو څخه کار اخيستل کېده، په داسې حال کې چې د اتریش-هنګري امپراتورۍ په قلمرو کې له لرگينو سکرو څخه چې لږ اغېزمنتوب يې درلود، گټه اخيستل کېده. ان تر لومړۍ نړيوالې جګړې پورې کله چې امپراتوري ږنگه شوه، منسوجات په بشپړ ډول ميکانيزه نه شول بلکې لا هم د لاس په واسطه توليدېدل. هابسبورګ يا اتریش-هنګري يوازينی دولت نه و، چې د صنعتي کېدو د بهير مخالف و. څرنگه چې د دې څپرکي په تېرو برخو کې مو ولوستل، د ختيځ په بله لړۍ څنډه، روسيه کې هم د مطلقه سياسي بنسټونو خپسه حاکمه وه چې ياد بنسټونه د لوی پيټر له لوري جوړ شوي وو. د روسيې اقتصادي بنسټونه هم د اتریش-هنګري په څېر شديداً زېښنونکي او په خان-رعيت سيستم باندې ولاړ و، چې نږدې نيمايي نفوس يې پر کرنې متکي کړی و. خلک مجبور ول چې د ځمکوالو يا خانانو په کروندو کې له کوم مزد پرته په اونۍ کې درې ورځې وړيا کار وکړي. دغو کسانو په نورو سيمو کې د مېشتېدو اجازه نه لرله، د مسلک او کسب په انتخاب کې خپلواک نه و او د خانانو د خوښې په صورت کې پر نورو پلورل

کېدای هم شول. افراطي فیلسوف او د نوي انارشېزم بنسټگر «پيټر کروپوتکین» د روسي تزار لومړي نیکولای د واکمنۍ پرمهال (۱۸۲۵-۱۸۵۵) په روسیه کې د مریټوب یا خان-رعیت نظام، د خپل ماشومتوب په اړه په یوه کیسه کې داسې انځور کړی دی:

«...د هغو سپړانو او بنځو کیسه چې له کورنیو جلا کېدل او بیا پلورل کېدل، هغوی یې په قمار کې بایلل، یا له یوه جوړه بنسټګري سپړانو سره تبادله کېدل او بیا به د روسیې لرې پرتو سیمو ته لېږدول کېدل... د هغو ماشومانو کیسه چې له مور و پلاره جلا کېدل او بیا په بې رحمه او عیاشو ځمکوالو یا خانانو پلورل کېدل. پر دُرو د وهلو داستان... د هغې نجلۍ کیسه چې د خلاصون یوازینی لار یې ځان زندی کول وبلل؛ د هغه سپین ږيري کیسه چې د سر وینستان یې خان ته په خدمت کې سپین کړل او په اخر کې یې ځان د خپل خان د کور په کړکۍ کې زندی کړ؛ د سرفیانو [بېوزله کروندګر] د پاڅونونو کیسه، د لومړي نیکولای د جنرالانو کیسه چې کلیوال به یې په لیکه درولي وو او یو یو به یې پر دورو د مرګ تر بریده وهل، د پاڅونوالو د خپلو لپاره کلي نړول کېدل... هېڅ نه پوهېږم هغه حالت په کومو الفاظو بیان کړم چې ما ځینو سیمو او په ځانګړې توګه د سلطنت اړوند کلیوالي سیمو ته د سفر په ترڅ کې په خپلو سترګو ولیده.»

روسي استبداد هم ټیک د اتریش-هنګري په څېر نه یوازې د اقتصادي پرمختګ او هوساینې ضد اقتصادي بنسټونه رامنځته کړي وو، بلکې واکمنې ډلې له خلاق تخریب، صنعتي کېدو او اوسپنې پټلۍ څخه هم وېره لرله. د لومړي نیکولای د واکمنۍ پرمهال

«کونټ ايگور کانکرين» چې د ۱۸۲۳-۱۸۴۴ کلونو ترمنځ د ماليې وزير و، له هغو بدلونونو سره کلکه مبارزه وکړه چې په ټولنه کې يې اقتصادي هوساينه او پرمختگ زېږول. د کانکرين پاليسي دا وه چې د نظام سنتي اساسات او په ځانگړې توگه ځمکوال اشرافيت بايد دوام او وساتل شي، ټولنه همداسې په کليوالي بڼه او پر کرنه متکي پاتې شي. کله چې کانکرين د ماليې وزير وټاکل شو، د پخواني وزير «گوريف» له هغې طرحې سره يې مخالفت وکړ، چې د اقتصادي پراختيا په هدف يې د يوه دولتي سوداگريز بانک د جوړېدو لپاره وړاندې کړې وه. نوموړي ددې پر ځای د پورونو د ورکړې دولتي بانک چې د ناپيليون د جگړې په جريان کې ټرل شوی و، بيا فعال کړ. دغه بانک اصلاً ددې لپاره جوړ شوی و چې سترو ځمکوالو ته سبسايډي ورکړي، هغه څه چې د کانکرين له پاليسۍ سره يې اړخ لگاوه. يوازې فيوډال ځمکوالو کولای شول چې د بانک له پورونو گټه واخلي او پور اخيستونکو به له سرفيانو څخه د وثيقې په توگه کار اخيسته. د دولتي پورونو بانک د مالي اړتياوو د تامين په موخه، کانکرين د سوداگريز دولتي بانک شتمنۍ نوموړي بانک ته ولېږدوله، په يوه غشي دوه نېسې! په دې توگه صنعت ته ډېرې لږې پيسې پاتې شوې. د کانکرين تگلاره پر هغو انډېسنو ولاړه وه چې اقتصادي بدلونونه، سياسي بدلونونه له ځان سره لري او تزار نيکولای هم په همدې باور و. د ۱۸۲۵ کال په ډسمبر کې د «ډسمبريانو» په نوم د يوې ډلې افسرانو کودتايي هڅه چې د ټولنيز بدلون لپاره يې افراطي تگلاره لرله، نږدې وه چې د نيکولای نظام ته د پای ټکی کېږدي. نيکولای، ستر دوک ميخايل ته وليکل: «انقلاب

د روسیې په دروازو کې دی، خو سوګند کوم، تر څو چې ژوندی يم، بریالی به نه شي.»

نیکولای له هغه ټولنیز بدلون څخه چې موږن اقتصاد یې رامنځته کاوه، وپره لرله. هغه وروسته په مسکو کې د صنعتي توکو په یوه نندارتون کې صنعتکارانو ته په وینا کې وویل: «دولت او تولیدوونکي دواړه باید یوې خبرې ته متوجې اوسي، ځکه چې فابریکې ښايي موږ ته د رحمت پر ځای مصیبت او بلا شي، دا موضوع پر کارگرانو څارنه ده، چې شمېر یې ورځ تر بلې زیاتېږي. د هغوی پر کړنو د یوه پلار په څېر جدي نظارت ته اړتیا ده، که نه، له دې پرته د ټولنې دا ستره کتله به فاسده شي او بلاخره به د خپلو خانانو لپاره پر یوې خطرناکې او بدبختې طبقې بدل شي.» نیکولای د لومړي فرانسیس په څېر وپره لرله چې له صنعتي انقلاب سره مل خلاق تخریب به په روسیه کې موجوده ثبات کاواکه او نظام به ونړوي. کانکرین د نیکولای پر پل قدم کېښود او د صنعتي ظرفیتونو په وچولو یې لاس پورې کړ. نوموړي پر صنعتي نندارتونونو چې هر کال د نوې ټکنالوژۍ او تولیداتو د پېژندنې لپاره جوړېدل، بندیز ولگاوه. په ۱۸۴۸ کال کې اروپا یو لړ انقلابي پاڅونونو ولرېزوله. د دې پېښو په تړاو د مسکو عمومي پوځي قومندان «A. A. Zakrevskii» چې د عامه نظم د ټینګښت دنده ور سپارل شوې وه، نیکولای ته په یوه لیک کې ولیکل: «د ارامۍ او نظم د ټینګښت لپاره چې اوس مهال یوازې روسیه ترې برخمنه ده، حکومت باید د بې کوره خلکو، لنډغرو او هغو کسانو ته د راغونډېدو اجازه ورنه کړي چې ښايي عامه نظم ګډوډ کړي.» د هغه وړاندیز د نیکولای وزیرانو ته وړاندې

شو او په ۱۸۴۹ کال کې یو نوی قانون پلی شو چې له مخې یې په مسکو کې د جوړېدونکو فابریکو پر کارگرانو سخت محدودیتونه وضع شول. قانون په ځانگړې توگه د پنبې او وړۍ اوبدنې او اوسپنې ویلې کولو پر نویو کارخونو بندیز ولگاوه. نورو صنعتي فابریکو لکه د اوبدنې او رنگرېزۍ فابریکو باید له پوځي قومندان څخه اجازه ترلاسه کړې وای. په پایله کې د پنبې څرخ کول یا پیروسس په بشپړه ډول بند شو. د دې قانون موخه په ښار کې د بالقوه پاڅون کوونکو کارگرانو د راټولېدو مخنیوی و. دلته هم د اتریش-هنګري په څېر د اوسپنې پټلۍ پر وړاندې مخالفت د صنعت پر وړاندې مخالفت له ځان سره درلود. له ۱۸۴۲ کال وړاندې په روسیه کې یوازې یوه رېل کرنه موجوده وه. دغه رېل کرنه چې د «Tsarskoe Selo» په نوم یادېده، د اووه مایله په اوږدوالي یې سن پتېزبورګ له تزارسکو سلو سلطنتي سیمې او پاولوفسک سره نښلواوه. څرنګه چې کانکرین د صنعت مخالف و، هماغسې د اوسپنې پټلۍ د جوړېدو مخه یې هم نیوله او هغه یې د ټولنیز پاڅون عامل باله. هغه به ویل: «رېل کرنې هېڅکله له طبیعي اړتیاوو سرچینه نه اخلي، بلکې دا تر ډېره یوه مصنوعي یا کاذبه اړتیا ده. رېل کرنې خلک له یوه ځایه بل ځای ته د غیر ضروري سفرونو لپاره چې زموږ په عصر کې ورسره خلک ډېر اشنا دي، هڅوي.»

کانکرین د اوسپنې پټلۍ د جوړولو لپاره گڼ وړاندیزونه رد کړل او په ۱۸۵۱ کال کې یوازې یوه رېل کرنه د مسکو - سن پتېزبورګ ترمنځ جوړه شوه. د کانکرین تگلاره د کونټ کلاین میشیل له لوري چې د ټرانسپورت او ټولگټو چارو د ادارې مشر و، عملي شوه. دا د رېل کرنې د جوړونې تصمیم نیوونکې او ځانگړې اداره وه او کلین

میشیل له دغه واک څخه د رېل کرنیو د جوړېدو د مخنیوي لپاره د وسیلې په توگه کار اخیست. نوموړي له خپل واک څخه په استفادې ان په ورځپاڼو کې د اوسپنې پتلیو د پراختیا اړوند مطالبو د خپرولو مخه نیوله. دیارلسم (۱۳) نمبر نقشه ددې حقیق پایلې په ډاگه کوي. په داسې حال کې چې په ۱۸۷۰ میلادي کال کې بریتانیا او د اروپا د شمال لوېدیځې برخې د رېلي شبکو په مرسته نښلول شوې وه، د روسیې په پراخه ځمکه کې ډېر لږ رېل کرنې موجودې وې. له رېل سره د روسیې د مخالفت دغه تگلاره هغه وخت بدله شوه، کله چې دغه هېواد د ۱۸۵۳-۱۸۵۶ کلونو ترمنځ د کریمیا په جگړه کې د فرانسې، بریتانیا او عثماني خلاف له لوري ماتې وخوړه او دغه هېواد د خپل امنیت په ساتنه کې د رېل په ارزښت پوه شو. له اتریش او د امپراتورۍ له لوېدیځو سیمو پرته، د اتریش-هنګري امپراتورۍ د قلمرو په نورو برخو کې د اوسپنې پتلی ډېرې لږې وې. دا په داسې حال کې ده چې د ۱۸۴۸ کال انقلاب په یادو سیمو کې د خان-



رعیت نظام په برخه کې بدلونونه رامنځته کړي وو.

پر بېړۍ چلونې بندیز

مطلق العنان حکومتونه نه یوازې د اروپا په لویه برخه، بلکې په اسیا کې هم دود وو. دغو حکومتونو د صنعتي انقلاب په پایله کې د رامنځته شوي حساسې مقطعي په جریان کې د صنعتي کېدو مخه ډپ کړه. د چین د مینګ او کینگ سلسله او د عثماني امپراتورۍ مستبد نظام دغه حقیقت په ښه توګه څرګندوي. د سونګ کورنۍ د واکمنۍ پرمهال (۱۲۷۹-۱۹۶۰م) چین د یو شمېر ټکنالوژیکي نوښتونو په برخه کې د نړۍ مخکښ هېواد و. ساعت، قطب نما، باروت، کاغذ، کاغذي پیسې، چيني لوني او د اوسپنې ویلي کولو بټۍ یا کوره په لومړي ځل په چین کې اختراع شول، چې تر دې مخکې په اروپا کې نه و اختراع شوي. چینایانو له اروپایانو سره هممهاله د نساجۍ څرخ او د اوبو انرژۍ څخه ګټه اخیستنه دود کړل. په پایله کې په ۱۵۰۰ م کال کې د چینایانو د ژوند کچه له اروپایي معیارونو سره برابره وه. چین همدا رنگه د څو پېړیو لپاره له یوه مرکزي دولت څخه چې اداره یې پر شایسته سالارۍ ولاړه وه، برخمن و. خو د چین حکومت مستبد و او د سونګ کورنۍ د واکمنۍ پرمهال د چین اقتصاد تر زېښونکو بنسټونو لاندې وده وکړه. له واکمنې کورنۍ او دربار پرته د ټولني نورو اقشارو په سیاست کې هېڅ راز ونډه نه لرله او نه هم د پارلمان یا کورټس په څېر بنسټونه په کې وو. په چین کې سوداګر تل له یوه ناڅرګند برخلیک سره مخ و او د سونګ لویې اختراعاتې د بازار د هڅوونکو انګېزو پربنسټ نه، بلکې د دولت په خوښه او دستور

ترسره کېدل. ډېر کم شمېر اختراعگانو سوداگریزه بڼه لرله. د سونگ تر واکمنۍ وروسته د مینگ او کینگ واکمنۍ پرمهال د دولت ولکه ټینګه شوه. د دې پېښه رېښه د زېښونکو بنسټونو په منطق کې وه. څومره به چې واکمنان پر زېښونکو بنسټونو واکمنېدل، هغومره به یې له بدلون سره مخالفت کاوه، د ثبات د ټینګولو هڅه یې کوله او له خلاق تخریب څخه ډارېدل. دا موضوع د نړیوال تجارت په تاریخ کې په ښه توګه روښانه شوې ده. لکه مخکې مو چې ولیدل، د امریکا لویې وچې کشف او د نړیوال تجارت پراخېدو د موږن عصر په لومړیو کې په اروپا کې په سیاسي شخړو او بنسټي بدلونونو کې کلیدي رول ولوباوه. په چین کې داخلي سوداګري د خصوصي سکتور په لاس کې وه، خو بهرنی تجارت بیا د دولت په انحصار کې و. مینګ کورنۍ په ۱۳۶۸ کال کې واک ته ورسېده او لومړنی امپراتور یې هونګ وو نومېده چې ۳۰ کاله یې حکومت وکړ. هغه د بهرنۍ سوداګرۍ په اړه اندېښنه لرله چې ګڼې د سیاسي او ټولنیزې ګډوډۍ لامل به شي او له همدې امله یې سوداګریزې چارې د دولت په انحصار کې راوستې وې. نوموړي شرط کېښود چې بهرنۍ راکړه ورکړه باید یوازې د جزیې اخیستنې په توګه ترسره شي، نه د سوداګرۍ لپاره. هونګ وو سلګونه هغه کسان چې د جزیې اخیستنې ماموریت پر ځای یې سوداګري کوله، اعدام کړل. د ۱۳۷۷ او ۱۳۹۷ کلونو ترمنځ د جزیې اخیستنې سمندري ماموریت ته اجازه ور نه کړل شوه. نوموړي له بهرنیانو سره د انفرادي اشخاصو پر سوداګرۍ او بهر ته د چینایانو پر سمندري سفرونو بندیزونه ولګول. په ۱۴۰۲ کال کې یانګلي واک ته ورسېد او د دولت په ملاتړ په لوړه

کچه بهرنی تجارت پیل شو چې د چین په تاریخ کې تر ټولو مهمه او زرينه دوره گنل کېږي. يانگلي د سوېل لوېديځ، سوېلي اسيا، عربي ټاپو وزمې او د افريقا په لور د شپږو سترو ماموریتونو دنده ژبنگ هي ته وسپارله. چينايانو له دغو سيمو سره اوږدې تاريخي سوداگريزې اړيکې لرلې او ښه اشنایي يې ورسره لرله، خو تر دې مخکې د سوداگري په برخه کې هېڅکله دومره ستر بدلون نه و رامنځته شوی. د بېړيو په لومړي کاروان کې ۲۷،۸۰۰ کسان، ۶۲ سترې بېړۍ او ۱۹۰ کوچنۍ بېړۍ شاملې وې، چې په ځينو بېړيو کې تازه اوبه، د اړتيا وړ توکي او سرتېري بار وو. امپراتور يونگلي په ۱۴۲۲ کال کې د شپږم ماموریت له پای ته رسېدو وروسته دا بهير ودراره، چې وروسته د هغه ځايناستي هونگ شي دا ماموریت د تل لپاره وځنډاوه. د هونگ شي تر ناڅاپي مرگ وروسته شوان دو واک ته ورسېد او ژبنگ هي ته يې په ۱۴۳۳ کال کې د وروستي ماموریت د ترسره کولو اجازه ورکړه، خو تر دې وروسته له پولې د باندې سمندري تجارت بند شو. په ۱۴۳۶ کال کې حتی د اوبمزلۍ لپاره د ځانگړو بېړيو پر جوړولو هم بنديز ولگول شو. دغه بنديز تر ۱۵۶۷ ميلادي کاله پورې دوام وکړ. دغه پېښې د زېښنونکو بنسټونو هغه عواقب را په گوته کوي چې د اقتصادي فعاليتونو پر وړاندې ځنډ شول؛ هغه فعاليتونه چې کولای يې شول د چين پر اقتصادي پرمختگ ژور اغېز وکړي. ټيک هغه وخت چې د نړيوال تجارت د پراختيا او د امريکا لويې وچې د کشف بهير د برېټانيا بنسټونه د بدلون په لور روان کړي وو، چين د تاريخ له دې حساسې مقطعي څخه ځان محروم او په داخل کې بوخت پاتې شو. په داخل کې دغه خرخيز حرکت په ۱۵۶۷ کال کې پای ته و نه رسېد. مينگ کورنۍ په

۱۶۴۴ کال کې د جورجین قوم له لوري را و پرځول شوه. جورجینان د اسیا په منځنۍ برخو کې مېشت د منچوسیانو له ډلې و، چې د چینګ کورنۍ بنسټګر ګڼل کېدل. په چین کې د حکومتونو د ادلون بدلون دغه بهیر یاد هېواد له شدیدې بې ثباتۍ سره مخ کړ. چینګیانو د مالونو او شتمنیو په ضبط او مصادره کولو لاس پورې کړ. د تانګ چن په نامه یوه استاد او سوداګر په ۱۶۹۰ لسيزه کې په دې اړه ولیکل:

«د چینګ (کینګ) له واکمنۍ پنځه کاله تېرېږي او امپراتوري ورځ تر بلې بېوزله کېږي. کروندګر بېوزله دي، صنعتکاران بېوزله دي، سوداګر بېوزله دي او دولتي کارکوونکي هم بېوزله دي. غلې - دانې ارزانه دي، خو ډېر لږ خلک به پیدا شي چې په نس ماړه وي. جامې ارزانه دي، خو په ډېرې سختۍ به پیدا کړې چې څوک دې پر تن جامې ولري. پر توکو بار کښتۍ له یوه بازاره بل ته ځي، خو په تاوان کې دي. دولتي کارکوونکي خپلې دندې پرېږدي، ځکه چې د کورنۍ د مړولو لپاره څه نه لري. په حقیقت کې د څلور واړو کسبونو خاوندان بېوزله دي.»

په ۱۶۶۱ کال کې امپراتور کانګ شي امر وکړ چې د ویتنام د ساحل په اوږدو کې تر چکیانګ پورې مېشت ټول وګړي - یعنې ټول جنوبي ساحل چې یو وخت د سوداګرۍ له پلوه د چین تر ټولو فعاله سیمه وه - له ساحل څخه باید ۱۷ مایله پر شا لاړ شي. د امپراتور د فرمان د عملي کېدو په موخه د سیند په خنډو کې سرتېري ځای پر ځای شوي وو او تر ۱۶۹۳ کال پورې په دې سیمه کې پر بېړۍ چلونې کلک بندیز لګېدلی و. دغه بندیز چې په اتلسمه پېړۍ کې په دوره یي

ډول کله لغوه او کله بېرته وضع کېده، په چین کې یې د بهرني تجارت د بیا را ژوندي کېدو کلک مخنیوی وکړ. که څه هم په دې موده کې څه نا څه سوداګري وشوه، خو لا هم ډېری کسانو په دې برخه کې پانګونې ته زړه نه ښه کاوه، ځکه چې د دې امکان و چې امپراتور ناڅاپه خپل دریځ بدل کړی وای او پر تجارت په بندیز سره یې سوداګرو ته زیان رسولی وای. له بهرنۍ سوداګرۍ سره د مینګ او چینګ کورنیو د مخالفت دلیل او منطق روښانه دی: له خلاق تخریب څخه وېره! د مشرانو لومړیتوب د سیاسي ثبات ټینګښت و. نړیوال تجارت د واکمنې طبقې لپاره بالقوه ګواښ و، ځکه چې له دې لارې سوداګر شتمن او پیاوړي کېدل، لکه په اتلانتيک کې چې د تجارت په پراخېدو سره انګرېز سوداګر شتمن او پیاوړي شول. دا تګلاره یوازې د مینګ او چینګ په کورنیو پورې محدوده پاتې نه شوه، بلکې د سونګ کورنۍ پاچاهانو هم ورته سیاست غوره کړی و. د مینګ او چینګ کورنیو د واکمنۍ پرمهال چې پر اقتصادي فعالیتونو او بهرني تجارت محدودیتونه لګول شوي وو، چین له سخت رکود سره مخ شو. که څه هم په دې دوره کې په چین کې بازارونه او تجارت فعال و او حکومت له کورنیو اقتصادي فعالیتونو مالیه اخیسته، خو په بدل کې یې د نوښتونو ملاتړ نه کاوه، بلکې ددې پر ځای یې ټول پام د سیاسي ثبات ټینګښت ته ور ټول کړی و. د اقتصاد د مطلق کنټرول پایلې د اټکل او پوهېدو وړ دي: د نولسمې پېړۍ په ټوله موده او د شلمې پېړۍ په لومړیو کې په داسې حال کې چې نور هېوادونه د صنعتي کېدو په لور روان و، چین له سخت رکود سره مخ و او تر ۱۹۴۹ کال پورې کله چې ماووتسه دونګ کمونېستي رژیم واکمن کړ، چین د نړۍ تر ټولو بېوزله هېواد شو.

د 'پرستېر جان' استبداد

The Absolutism of Prester John

استبدادي حکومتونه یوازې تر اروپا او اسیا پورې محدود نه وو، بلکې په افریقا کې یې هم رېښې غځولې وې؛ لکه کانگو چې په دویم څپرکي کې مو ولوستل. په افریقا کې د استبداد یوه ډېره څرگنده بېلگه ایتوپیا یا حبشه ده، چې د کتاب په شپږم څپرکي کې د اکسوم پاچاهۍ تر ښکېلو وروسته په افریقا کې د فیوډالېزم د پیدایښت په بحث کې ورسره اشنا شوو. حبشي استبداد د اروپایي هغو په پرتله ډېر پخوانی و، ځکه چې له بېلابېلو ننگونو او حساسو مقطعو سره مخ شو. وروسته له هغه چې د اکسوم پاچا 'ایزانا' مسیحیت ته مخه کړه، د ایتوپیا خلکو هم دغه دین ومانه او په څوارلسمه پېړۍ کې هغوی د 'پرستېر جان' پر افسانې ورتول شول. پرستېر جان یو مسیحي پاچا و، چې په منځني ختیځ کې د اسلام له خپرېدو سره له اروپا سره یې اړیکې پرې شوې. په لومړیو کې داسې انگېرنې وې چې گنې د جان پاچاهي په هند کې ده، خو د هند په اړه د اروپایانو څېړنو او معلوماتو څرگنده کړه چې دا خبره دروغ ده. دا چې د ایتوپیا پاچا پرستېر جان یو مسیحي و، نو طبعاً پر یوې افسانې یا اسطوري بدل شوی و. حبشي پاچاهانو هڅه کوله، چې د عربو د حملو په مقابل کې له اروپایي دولتونو سره ایتلافونه جوړ کړي، هغوی په ۱۳۰۰ م کال کې په همدې موخه اروپا ته خپل استازي ولېږل او ان د پرتگال پاچا یې دې ته وهڅاوه چې ایتوپیا ته ځواکونه ولېږي. دغو ځواکونو، دیپلوماټیکو استازو، یسوعیانو او سیلانیانو چې له پرستېر جان سره یې لیدلي وو، د ایتوپیا په اړه گڼ خاطرات پرې اېښي دي.

په دې اړه تر ټولو په زړه پورې لاسوند د پرتگالي کشیش «فرانسسکو الوارس» دی، چې له یوه پرتگالي ډیپلوماټیک پلاوي سره ایتوپیا ته تللی و او د ۱۵۲۰ او ۱۵۲۷ کلونو ترمنځ په دغه هېواد کې اوسېده. مور پر دې سربېره، د «مانویل ډي المیدا» په نامه د یو تن یسوعي چې په ۱۶۲۴ کال کې ایتوپیا ته تللی و او د یو بل سیلاني یا مسافر «جان بروس» چې د ۱۷۷۳ او ۱۷۷۶ کلونو ترمنځ په دغه هېواد کې اوسېده، خاطرات او داستانونه ترلاسه کړي دي. دغه لاسوندونه مور ته د ایتوپیا د هغه وخت د سیاسي او اقتصادي بنسټونو په اړه کره او بډایه معلومات په لاس راکوي او د دې اسنادو په مطالعې سره هېڅ شک نه پاتې کېږي چې ایتوپیا یو سوچه استبدادي نظام درلود. هلته د کثرت پاله بنسټونو د شتون او پر امپراتور د نظارت او محدودیت هېڅ یوه داسې بېلگه نه موندل کېده چې ادعا یې کړې وای چې د حاکمیت حق ورته له پاچا سلیمان او ملکې صبا څخه په میراث پاتې دی. دلته استبداد یا مطلقیت د مالکیت د حقونو نا خوندي وضعیت رامنځته کړی و، چې د امپراتور له سیاستونو یې سرچینه اخیسته. مثلاً؛ بروس په دې اړه لیکي: «ټوله ځمکه د پاچا مربوط ده، پاچا د مستی او خوښۍ په وخت کې هغه څوک چې د ده خوښېږي، ځمکه ور ډالۍ کوي او که زړه یې وغواړي بیا یې ورکوي. کله چې پاچا مړ شي، د امپراتورۍ اړوند ټوله ځمکه سملاسي د نوموړي ځایناستي ته پاتې کېږي. ستونزه دا ده چې د ځمکې د مالک له مړینې وروسته میراث یې د هغه کورنۍ ته نه، بلکې پاچا ته پاتې کېږي.»

الوارس وايي که واکمنانو او مشرانو خلک نه ځورولای، نو هلته ممکن د مېوو او نورو کرنیز محصولاتو د تولید کچه لوړه وای. په ټولنه کې د المیدا مشاهدات دا ادعا په بشپړه توګه تاییدوي، نوموړی

لیکي: «دا د امپراتورۍ لپاره عادي چاره ده چې ځمکه په هرو دوو یا دريوو کلونو کې یو ځل یا کله هر کال او کله هم په کال کې خو ځله له یوه کس څخه بل ته ولېږدوي او یا یې بدلې کړي، دا حیرانوونکې نه ده. زیاتره وخت داسې کېږي چې یوه ځمکه په عین وخت کې یو کس قولبه کوي، بل یې کړي او بل یې حاصل تولوي. له دې امله خلک زړه توري دي او د ځمکې ساتنه نه کوي، ان هېڅوک نه پیدا کېږي چې ونه وکړي، ځکه پوهېږي چې حاصل یا ثمره یې بل څوک ترلاسه کوي. خو دا کار د پاچا په گټه دی، خو خلک تل هغه ته محتاج وي.» دغه ځانگړنې په ایتوپیا او اروپا کې د استبدادي دولتونو د سیاسي او اقتصادي بنسټونو ترمنځ مهم مشابهتونه په ډاگه کوي. پورتنی حقایق دا هم څرگندوي چې په ایتوپیا کې استبداد فوق العاده سخت و او اقتصادي بنسټونه یې هم مطلق زېښونکي یا استشاري ول. پر دې سربېره، لکه په شپږم څپرکي کې چې مو یادونه وکړه، ایتوپیا د تاریخ هغسې حساسې مقطعي ته برابر نه شو لکه برېتانيا چې یې پرمت استبدادي رژیم له پښو وغورځاوه. ایتوپیا هېواد له ډېرو برخلیک ټاکنکو پروسو گوښه پاتې شو. که دا پېښه هم نه وای، په ایتوپیا کې سخت استبداد ته په کتو، بنایي په دې هېواد کې د تاریخ دغه مقطع د مطلقه العنان او استبدادي حکومت پر لا پیاوړتیا تمام شوی وای. د مثال په توگه؛ په ایتوپیا کې د هسپانیا په څېر بهرنۍ سوداگري، له دې جملې د مریانو گټوره سوداگري د پاچا په انحصار کې وه. ایتوپیا په بشپړ ډول په انزوا کې نه وه: اروپایان د پرستر جان په لټه کې وو او د حبسې دولت مجبور و، چې په خپل شاوخوا کې مسلمانانو سره وجنگېږي. تاریخ لیکوال اډوارډ

گېبون لېکي: «ايتوپيايان په داسې حال کې چې له هر لوري د دين د دښمنانو له خوا کلېبند شوي وو، نږدې زرکاله په خوب ویده وو؛ له هغې نړۍ ناخبره چې دوی يې هېر کړي وو.»

کله چې په نولسمه پېړۍ کې په افريقا کې اروپايي استعمار پيل شو، په ايتوپيا کې د راس (دوک) کاسا په مشرۍ خپلواک شاهي دولت و. کاسا له ۱۸۵۵ کال را پدېخوا د ' امپراتور دويم تيودروس' په توگه په ايتوپيا کې واک چلاوه. تيودوروس د دولت موډرنيزه کول، د بيروکراسۍ او قضا متمرکز کول، د هېواد د دفاع لپاره د وړتيا لرونکي پوځ جوړول او له اروپايانو سره جگړه پيل کړه. نوموړي د ټولو ولايتونو لپاره واليان وټاکل چې د مالياتو راټولولو او امپراتور ته يې د سپارلو مسووليت پر غاړه درلود. له اروپايي قدرتونو سره د هغه خبرې ستونزمنې وې او يوه ورځ يې له ډېرې غوسې د برېتانيا قونسل بندي کړ. برېتانيا په ۱۸۶۸ کال کې ايتوپيا ته خپل ځواکونه واستول او پاچا تيودوروس ځان وژنه وکړه. خو له دې سره سره، د تيودوروس نوي اصلاح شوي دولت وکولای شول چې په نولسمه پېړۍ کې د ايتالويانو يوه استعماري هڅه شنډه کړي. په ۱۸۸۹ کال کې د ايتوپيا د پاچا په توگه د دويم منيلیک په واکمنېدو سره، د ايتاليا پام دغه هېواد ته واوښت او غوښتل يې چې هغه اشغال کړي. په ۱۸۸۵ کال کې د جرمني لومړي وزير بېسارک په برلين کې يوه غونډه راوبلله او اروپايي قدرتونو په دې غونډه کې د افريقا پر سر د سيالۍ طرحه وړاندې کړه، يعنې د گټو پر بېلابېلو حوزو د افريقا د وېش پرېکړه وشوه. ايتاليا په دې کنفرانس کې د ايتوپيا او سوماليا ساحل په اوږدو کې د اريتريا سيمه د خپلې برخې په توگه په پام کې ونيوله. که څه هم په کنفرانس کې د ايتوپيا استازي نه و او پرېکړه

وشوه چې د دې پاچاهۍ ځمکې نالاس خوړلې پاتې شي، خو ایټالویانو خپل پلان درلود او په ۱۸۹۶ کال کې یې له اریټیریا څخه د سوېل په لور ځواکونه وځوځول. د دې پېښې پر وړاندې د منیلک غبرگون د منځنۍ پېړۍ د اروپایي پاچاهانو په څېر و؛ نوموړي له اشرافو وغوښتل چې خپل جنگیالي راتول او د دفاع لپاره لښکر تیار کړي. که څه هم دغه ډول لښکر نه شي کولای چې د اوږدې مودې لپاره جگړه وکړي، خو د لنډ وخت لپاره د یوه ستر ولسي لښکر راتولول شوني وو. د ایټالویانو د ماتې لپاره همدا موقتي لښکر کافي و. په دې توګه په ۱۸۹۶ کال کې د «ادوا» په جگړه کې د منیلک ۱۰۰ زرو سرتېرو، ۱۰۰۰ ایټالوي پوځیان مات کړل. دا هغه هیښوونکې پېښه وه چې تر استعمار مخکې یوه افریقایي هېواد یو اروپایي قدرت په ګوندو کړ. دغې دفاع د راتلونکو څلوېښتو کلونو لپاره د ایتوییا خپلواکي تثبیت کړه. د ایتوییا وروستی امپراتور «هیلی سلاسي» چې په «راس تفاري» مشهور و، په ۱۹۳۰ کال کې واک ته ورسېد. هیلی سلاسي پنځه کاله حکومت وکړ او په ۱۹۳۵ کال کې د ایټالیا د دویم یرغل په ترڅ کې را وپرځول شو او له هېواده تبعید کړل شو، خو په ۱۹۴۱ کال کې د انګرېزانو په مرسته بېرته خپل هېواد ته راستون او د چارو واګې یې په لاس کې واخیستې. سلاسي په ۱۹۷۴ کال کې یو ځل بیا د درګ «Derg» په نامه په پوځ کې د مارکسېستانو د یوې ډلګۍ له لوري د پوځي کودتا په نتیجه کې را وپرځول شو، چې هېواد یې له سخت فقر او ویجاړۍ سره مخ کړ. د ایتوییا د استبدادي واکمنۍ زېښوونکي بنسټونه لکه ګالټ «gult» او د اکسوم پاچاهۍ د ړنگېدو په پایله کې رامنځته شوی فیوډالېزم؛ د

۱۹۷۴ تر انقلاب پورې په خپل ځای پاتې شول. ایتوپیا نن ورځ د نړۍ تر ټولو بېوزله هېواد دی. د یوه ایتوپیايي وگړي کلنی عاید د یوه برېټانوي د کلني عاید له یو پر درېشمې برخې سره برابر دی. د نفوسو لویه برخه یې په کلیو او بانډو کې اوسېږي او کرنه یې د ژوند لویه عایداتي سرچینه جوړوي. ایتوپیايان پاکو اوبو، برېښنا، ښوونځیو او روغتیايي خدمتونو ته لاسرسی نه لري. د عمر اوسط یې ۵۵ کاله دي او یو پر درېیمه برخه ځوانان یې سواد لري. د ایتوپیا او برېټانیا پر تلنه د نړیوالې نابرابرۍ یو روښانه انځور وړاندې کوي. دا چې ایتوپیا ولې په دې برخلیک اخته شوه، لامل یې د برېټانیا برعکس د استبدادي حکومتونو او زېښنونکو بنسټونو دوام و، چې ان د شلمې پېړۍ تر وروستیو پورې په کې حاکم وو. استبدادي حکومتونو ایتوپیا ته زېښنونکي اقتصادي بنسټونه او بېوزلي ډالی کړل. که څه هم د استبدادي حکومتونو پر مټ ایتوپیايي واکمنان او اشراف خورا چاغ او شتمن شول، خو د دې استبداد او مطلقیت تر ټولو ناوړه پایله دا وه چې ایتوپیا یې د نولسمې پېړۍ په نیمايي کې د صنعتي کېدو له بهیره گونښه کړه، چې په پایله کې یې دغه هېواد له وړانوونکې بېوزلۍ سره مخ کړ.

د 'سامال' اولاده

The Children of Samalle

استبدادي سیاسي نظامونه د نړۍ په هره برخه کې په مستقیمه یا غیر مستقیمه توگه د اقتصادي بنسټونو پر وړاندې خنډ شوي دي، خو دا یوازې استبدادي بنسټونه نه وو چې د پرانېستو اقتصادي بنسټونو مخه یې ډپ کړه. د نولسمې پېړۍ په سر کې د نړۍ زیاتره سیمې، په

ځانگړې توگه افریقا له داسې دولتونو بې برخې وه چې لږ تر لږه یې نظم او قانون چې د یوه موډرن اقتصاد اساس گڼل کېږي، ټینګ کړي وای. دلته حتی د روسیې د لوی پیترز په څېر هم یو کس چې په روسیه کې یې د سیاسي سنټرالایزېشن پروسه پیل او یو بشپړ استبدادي حکومت یې جوړ کړ، پیدا نه شو؛ د برېتانيا د تیودوریانو په څېر اشخاص چې د پارلمان له منحل کولو او پر هغوی د محدودیتونو له لگولو پرته یې واک متمرکز کړ، بېخي لرې خبره ده. که د افریقایي هېوادونو واکمني طبقې د صنعتي کېدو پروسې ته لار هم هواره کړې وای، نو له سیاسي تمرکز پرته یې وضعیت نه شوی بدلولای. سومالیا چې د افریقا لویې وچې په څنډه کې موقعیت لري، د سیاسي مرکزیت د نشتون یو ډېر څرگند مثال دی. له تاریخي پلوه په سومالیا کې شپږو قبیلو حکومت کړی دی. له دې ډلې د څلورو سترو قبیلو (دیر، دارود، ایساک یا اسحاق او هاویه) رینه د «سامال» په نامه افسانوي شخص ته ور گرځي. دغه قبایل چې اصلي ټاټوبی یې د سومالیا شمالي برخه ده، د وخت په تېرېدو سره ختیځ او سوېل ته خواره شوي دي. دغه قبایل اوس هم د کوچیانو او شپږو په څېر ژوند لري چې له خپلو څارویو سره یو او بل ځای ته کډه کېږي. دوه نورې قبیلې «دیجیل او راهن وین» په سوېل کې دایمي هستوگنه لري او پر کرڼه بوخت دي. دې ټولو قبیلو قلمرو په دولسم (۱۲) نمبر نقشه کې ښودل شوی دی.

سومالیان لومړی د قبیلې له مخې پېژندل کېږي، خو دا قبیلې ډېرې سترې دي او هره قبيله بیا پر کوچنیو خپلونو وېشل شوې ده. تر ټولو د پاموړ خبره دا چې هر خپل د «دیه ورکړې یا diya-paying» په

نامه له يو شمېر ډلو څخه جوړ و او په دې ډله کې هغه کسان شامل وو، چې د نورو قبایلي ډلو له لوري د نږدې خپلوانو د وژل کېدو په بدل کې به يې د وينې بدله اخيسته. په سوماليا کې قبایلي خپلونه او ديه اخيستونکې ډلې د تاريخ په اوږدو کې په خپلو کې د کم پيدا سرچينو او په ځانگړې توگه د اوبيزو سرچينو او څرخايونو پرسر پر دايمي شخړو اخته وو. که څه هم دغو قبایلو د سلطان په نامه مشران او مخور لرل، خو دغه کسان تش په نامه وو او رښتيني قدرت يې نه درلود. سياسي واک غير متمرکز او پاشلی و او هر سوماليایي د خپلسرو پرېکړو واک درلود. د پرېکړې دا حق د يوې غير رسمي شورا له لوري چې له بالغو کسانو څخه جوړه شوې وه، ترلاسه کېده. دلته هېڅ ليکلی قانون، پوليس او حقوقي نظام نه و، بلکې يوازې شريعت چې د غير رسمي قوانينو لپاره چوکاټ گڼل کېده، د اعتبار وړ و. د ديه اخيستني په برخه کې غير رسمي قوانين د «هیر - Heer» په نامه يادېدل. په دغه قانون کې په معاملاتو کې د افرادو مسووليتونه، ژمنې او وجایب څرگند شوي وو. د انگرېزانو له لوري د استعماري حکومت په منځته راتگ سره دغه قوانين «هیر» په تدریج سره پر ليکلو قوانينو بدل شول. مثلاً، د حسن يوگاس په نامه د ديه ورکونې يوه ډله چې ۱۵۰۰ کسانو څخه جوړه شوې وه او له دير قبیلې سره يې تړاو درلود، د هیر د قوانينو ټولگه يې د ۱۹۵۰ کال د مارچ په ۸ مه د ځايي برېتانوي کمېشنر له لوري ثبت شوه چې درې بندونه يې په دې ډول دي:

۱- که د حسن يوگاس ډلې کوم غړی د بلې ډلې له لوري ووژل شي، له سلو شل اوسنان د هغه لومړۍ درجه خپلوانو او پاتې اتيا يې د حسن يوگاس پر ډلې وېشل کېږي.

۲- که د حسن یوګاس ډلې کوم غړی د بلې ډلې له لوري تپي شي، د ديه ورکړې په توګه له ۳۳ اوسنانو لس يې خپله تپي شوي کس او پاتې يې جيفو (د ديه ډلې) ته ورکول کېږي.

۳- د حسن یوګاس د غړو ترمنځ د قتل نفس ديه ۳۳ اوسنان دي چې يوازې د مقتول لومړۍ درجه خپلوانو ته ورکول کېږي. که مجرم د قتل د بدلې ورکولو وس ونه لري، کولای شي چې له خپلوانو مرسته وغواړي.

پر مرګ او ژوبلې د هير قوانينو شديد تمرکز د سوماليایي قبيلو ترمنځ د دوامداره جنګي وضعیت داستان بيانوي. ددې قوانينو منځ ټکی د وينې بدله او خونړۍ دښمني وه. د شخص پر وړاندې جنايت، د هغه د ټولې ديه ورکړې ډلې پر وړاندې جنايت ګڼل کېده. که د وينې دغه بدله يا ديه نه ورکول کېده، د قاتل د ديه ورکړې ډله د قرباني ډلې تر غچ اخيستې لاندې راتله. کله چې په سوماليا کې عصري ترانسپورت دود شو، هغه کسان چې په ترافيکي پېښو کې مړه يا ژوبلېدل، هغوی هم د ديه مستحق وپېژندل شول. د حسن یوګاس ډلې په قوانينو کې يوازې د وژنې او تپي کېدو احکام نه وو، بلکې په شپږم بند کې يې راغلي وو: «که د حسن یوګاس کوم غړی د حسن یوګاس شورا غړي ته سپکاوی وکړي، سپک شوي کس ته بايد ۱۵۰ شيلينګه ورکړي.»

په ۱۹۵۵ کال کې د «هبر تولجالو» او «هبر یونس» په نامه د دوو قبایلي خپلونو رمې خوا په خوا په دومبرلي سيمه کې څرېدلې، چې د څارويو پرسر د دواړو ترمنځ شخړه وشوه او یونس ډلې د تولجالو ډلې يو تن تپي کړ. تولجالو ډلې پر یونس ډلې حمله وکړه او يو کس

يې ور وواژه. د قانون له مخې يونس ډلې د ديه اخیستو غوښتنه وکړه چې مقابل لوري ومنله. له معمول سره سم ديه يا د وينې بدله بايد شخص ته ورکړل شوې وای، د ديه د ورکړې په مراسمو کې د تولجالو يوه غړي د يونس ډلې يو غړی په دې گومان چې د قاتل د ديه ورکړې غړی دی، په تېروتنې سره وواژه. دا کار پر يوې خونړۍ نښتې واوښت او د ۴۸ ساعتونو په ترڅ کې د يونس ډلې ديارلس تنه او د تولجالو ډلې شپږويشت تنه ووژل شول. جگړې يو کال دوام وکړ، تر دې چې د انگليس د استعماري حکومت په منځگړيتوب د دواړو ډلو مخور او سپين ږيري سره جرگه شول او د وينې بدلې يا د ديه په ورکولو سره سلا شول، چې دا تاوان د دريوو کلونو په موده کې ورکړل شو. د ديه ورکړه د گوانښ او زور تر سيوري لاندې د دښمنۍ په گردجنه فضا کې ترسره کېده او حتی د ديه تر ورکړې هم جگړه په بشپړ ډول نه درېده. جگړه به د لنډ وخت لپاره ودرېده او بيا ونښته. په دې توگه، په سوماليا کې سياسي واک په لويه کچه پاشل شوی و او يو ډول کثرت پاله وضعیت يې درلود، خو يو پياوړی مرکزي دولت چې قانون او نظم ټينگ او د مالکيت حقوق خوندي کړي، نه و. دغه کثرت نه شوی کولای چې پرانېستي سياسي بنسټونه وژېږوي. هېچا د نورو واک ته درناوی نه کاوه او د استعماري حکومت په گډون هېچا د قانون د تطبيق توانايي او وس نه درلود. په سوماليا کې د سياسي مرکزيت نشتوالي په دغه هېواد کې د صنعتي کېدو فرصتونه ناشوني کړل. په دغسې يو محيط کې پانگونه، د نوې ټکنالوژۍ ترويج او يا د داسې بنسټونو رامنځته کول چې دغه پرمختگونه وهڅوي، له تصور لري خبره ده. په سوماليا کې دغه بېچلي سياسي وضعیت اقتصادي پرمختگ تر هغه ډېر اغېزمن کړ،

لکه څومره چې موږ یې ونیو. مخکې مو د افریقا په تاریخ کې د سترو تکنالوژیو پر معما خبرې وکړې. افریقا ته د استعمار تر راتگ وړاندې ان د نولسمې پېړۍ تر وروستیو پورې په دې لویه وچه کې د څرخ ترانسپورت او د سپارې کارول دود نه وو او ډېر کم شمېر خلکو له لیک-لوست سره اشنایي درلوده. ومو لوستل چې په ایتوپیا کې بیا برعکس ددې تکنالوژۍ کارونه دود وه. سومالیایانو هم ځان ته د لیک یو ډول درلود، خو د ایتوپیانو برعکس یې ترې استفاده نه کوله. دا ډول نور مثالونه مو وړاندې د افریقا د تاریخ په اړه بحث کې ولیدل. که افریقایي ټولنه څرخ او سپاره نه کارول، خو له هغو سره هرومرو اشنا وو. د کانگو په اړه مو ولوستل چې هلته د حاکمو اقتصادي بنسټونو له امله په خلکو کې ددې تکنالوژۍ د کارونې او پنځونې انگېزه رامنځته نه شوه. ایا د خط یا لیک په برخه کې هم دا ډول ستونزه وه؟

د تقالي پاچاهۍ «The Kingdom of Taqali» داستان دا موضوع په بڼه توگه روښانه کوي. دا پاچاهي په جنوبي سوډان کې د نوبا غونډیو کې د سومالیا شمال غرب سره پر پوله پرته وه. یاده پاچاهي د اتلسمې پېړۍ په وروستیو کې د اسماعیل په مشرۍ د یوې جگړه مارې ډلې د مشر له لوري تاسیس شوه. تقالي یوه خپلواکه پاچاهي وه، چې وروسته په ۱۸۸۴ کال کې د بریتانوي امپراتورۍ برخه شوه. تقالي پاچاهان او ولس یې له عربي لیک سره اشنا وو، خو له لیک څخه یوازې پاچاهانو له نورو دولتونو سره د ډیپلوماتیکو او بهرنیو اړیکو د ټینګولو په هدف کار اخیسته. په لومړي سر کې دا کار ډېر گیچ کوونکی برېښېده. په بین النهرین کې د لیک د پیدایښت او دود

کېدو په اړه یو سنتي روایت دا دی چې لیک د معلوماتو د ثبت، پر خلکو د ولکې ټینګولو او د دولتونو له لوري د مالیاتو د راټولولو په موخه پراختیا ومونده. ایا تقالي دولت له دې کار سره لېوالتیا نه درلوده؟ دا پوښتنه په ۱۹۷۰ لسیزه کې د یوې تاریخ لیکوالې «جانېټ ایوالډ» له لوري چې د تقالي دولت د تاریخ په اړه یې څېړنه کوله، ځواب شوې ده. د لیکوالې په وینا، خلکو له دې امله له لیک څخه کار نه اخیست چې بنایي دا وسیله پر سرچینو او په ځانګړې پر ارزښتناکه ځمکو د کنټرول لپاره وکارول شي او بالاخره دولت به هغه خپل ملکیت وګرځوي. خلکو دغه راز اندېښنه لرله چې کتابت یا لیک به د مالیاتو د زیاتوالي او قانونمنده کېدو لامل شي. د اساعیل له لوري جوړه شوې واکمني پر یوه پیاوړي دولت بدله نه شوه. دولت ان دومره کمزوری و چې پر خلکو یې خپلې غوښتنې نه شوای منلی. خو نور غیر محسوس یا پټ عوامل هم موجود و. مثلاً، یو شمېر اشراف د سیاسي واک له متمرکز کېدو سره مخالف وو، هغوی له خلکو سره د لیکنیزو معاملاتو پر ځای شفاهي هغو ته لومړیتوب ورکاوه، ځکه دې کار هغوی ته پر خلکو د نظر منلو ډېر چانس په لاس ورکولای شو. نو ویلی شو چې د تقالي پاچاهانو او وګړو دواړو لیک د ځان په ګټه نه باله. دا هغه تګلاره وه چې په تقالي کې یې د کتاب مخه نیوله. که څه هم په سومالیا کې د تقالي په پرتله د اشرافو حضور ډېر لږ و، خو دا اټکل به سم وي چې بنایي هلته هم دغسې ډلو د ټکنالوژۍ او خط د ترویج مخه نیولي وي. د سومالیا وضعیت د سیاسي مرکزیت د نشتوالي پایله ده. په دې اړه تاریخي مطالعات ښيي چې دلته تر اوسه د متمرکز دولت د جوړولو په برخه کې هېڅ رغنده ګام نه دی پورته شوی. دلته د سیاسي مرکزیت ټینګول په دې

معنا و چې گنې یو شمېر قبیلې د بلې تر سلطې لاندې راځي، ځکه هغوی د هر ډول سلطې پر وړاندې درېدل او نه یې غوښتل چې واک یوه پیاوړې دولت ته وسپاري. همدارنگه په ټولنه کې د پوځي قدرت انډول د دې ډول بنسټونو د جوړېدو په لار کې ستر خنډ و. هرې ډلې یا قبیلې به چې د واک د راغونډولو یا متمرکز کولو هڅه کوله، نه یوازې د نورو ډلو یا قبیلو له سخت مقاومت سره مخ کېدل، بلکې موجوده واکونه او امتیازات یې هم له لاسه ورکول. د سیاسي مرکزیت د نه شتون او د مالکیت حقونو د نا خوندي وضعیت له امله هېچا دې ته زړه نه ښه کاوه چې د ټکنالوژۍ په برخه کې پانگونه وکړي او نوښتونه وپنځوي. په داسې حال کې چې په نولسمه او د شلمې پېړۍ په لومړیو کې د نړۍ گڼو ملتونو د صنعتي کېدو په لور سفر پیل کړی و، سومالیایان په خپلمنځني دښمنۍ او له ځانه په دفاع کې بوخت وو، چې په دې توگه یې اقتصادي وروسته پاتې والی نور هم ژور شو.

تلیاتې وروسته پاتې والی

صنعتي انقلاب د نولسمې پېړۍ په ترڅ کې د ټولې نړۍ لپاره برخلیک ټاکونکې حساسې مقطعي رامنځته کړې: هغو دولتونو چې خپلو وگړو ته ازادې او د نوې ټکنالوژۍ په برخه کې د پانگونې انگېزه ورکړه، د چټکې ودې خاوندان شول. خو د نړۍ یو شمېر نور ملتونه له دې فرصتونو بې برخې شول او یا یې ترې ښکاره انکار وکړ. هغوی چې تر زېښونکو اقتصادي او سیاسي بنسټونو لاندې ژوند کاوه، د پرمختگ انگېزه پکې مړه وه. هسپانیا او ایتوپیا هغه دوه روښانه مثالونه دي چې حتی د نولسمې پېړۍ تر پیل مخکې

دوامداره استبداد او زېښونکو سياسي او اقتصادي بنسټونو پکې اقتصادي انگېزه په نطفه کې شنډه کړه. نور استبدادي نظامونه هم له ورته برخليک سره مخ وو. مثلاً؛ په اتریش-هنګري، روسیه، عثماني خلافت او چين کې واکمنانو له خلاق تخريب څخه د وېرې له امله نه يوازې د اقتصادي پرمختګ په برخه کې بېغوري وکړه، بلکې د صنعت د پراختيا او نوې ټکنالوژۍ د ترويج پر وړاندې يې ښکاره خنډونه ايجاد کړل. استبدادي حکومت د زېښونکو بنسټونو يوازینی بڼه نه ده او نه هم د صنعتي کېدو پر وړاندې خنډ و. پرانېستي سياسي او اقتصادي بنسټونه پياوړي سياسي مرکزيت ته اړتيا لري، خو وکولای شي چې نظم ټينګ او قانون پلی کړي، د مالکيت حقوق خوندي او پانګونه يا اقتصادي فعاليتونه وهڅوي.

همدا اوس د افغانستان، هائيټي، نيبال او سوماليا په ګډون ګڼ داسې دولتونه شته چې حتی د ابتدايي نظم په ټينګښت کې هم پاتې راغلي او د ملتونو ترمنځ يې اقتصادي انگېزې کابو له منځه تللي دي. د سوماليا ناورين نښي چې دغلته ته د صنعتي کېدو پيل شوې پروسه يې له دې چې ثمرې ته ورسېږي، څنګه لکه د بخت مرغۍ بېرته والوته. د سياسي مرکزيت پرضد مقاومت هغه څه دي لکه استبدادي نظامونه چې د هر ډول بدلون په مقابل کې درېدل: له دې وېرې چې بنيايي بدلون او د واک وېش د سياست ډګر ته د نورو کسانو پرمخ لار پرانېزي. په دې توګه، څرنګه چې استبدادي حکومتونو د پلورالېزم او سياسي بدلونونو په لور د حرکت مخه ډپ کوله، همدارنګه مشرانو او واکمنو ډلو چې له مرکزي دولت څخه بې برخې وو، عين رول لوباوه. په پايله کې هغو ټولنو چې په اتلسمه او نولسمه پېړۍ کې مرکزي دولتونه نه لرل، د صنعتي کېدو په دوره کې خورا

بېوزله او وروسته پاتې شول. په داسې حال کې چې هغه مهال یو شمېر ټولني د زېښونکو بنسټونو، استبدادي حکومتونو یا د کمزوري سياسي سنټرالېزېشن له امله د صنعت له امتیازه بې برخې شول، د صنعتي انقلاب حساسې مقطعي پر ځینو نورو هېوادونو بیا متفاوتې اغېزې وښدلې. په لسم څپرکي کې به یې وویږو، چې یو شمېر ټولنو لکه د امریکا متحده ایالاتونو او استرالیا چې له وړاندې یې د پرانېستو سياسي او اقتصادي بنسټونو په لور حرکت پیل کړی و یا د فرانسې او جاپان په څېر چې استبدادي نظامونه یې چلنج او وننگول، څنګه وکولای شول چې چټکه اقتصادي وده خپله کړي.

نهم خپرکی

معکوسه پراختیا

درمل او ټولوژنه

د مولوکان ټاپو ټولګه چې په اوسنۍ اندونیزیا کې موقعیت لري، له درې ټاپوګانو څخه جوړه شوې ده. د اولسمې پېړۍ په لومړیو کې د دې ټاپوګانو شمالي برخه د تیدور، ترناته او باکان خپلواکو شاهي دولتونو مېشت ځای او مرکز ګڼل کېده. د دې ټاپوګانو په مرکزي برخه کې د امبون پاچاهي پرته وه او په سوېل کې د بانډا ټاپوګان وو چې له سیاسي پلوه یې یو غیر متمرکز جوړښت درلود. که څه هم دا هغه وخت له جغرافیوي پلوه ډېره لرې پرته سیمه وه، خو مولوکان ټاپوګان وروسته د نړۍ د سوداګرۍ پر مرکز بدل شول. دا یوازینی سیمه وه چې ارزښتناک کیمیاوي بوټي لکه لونګ، هندي غوز او نور بوټي په کې کښت او تولیدېدل. له دې ډلې لونګ او هندي غوز یوازې په بانډا ټاپوګانو کې کرل کېدل. د دې سیمې اوسېدونکو به دغه کم پیدا بوټي کرل او هغه به یې له جاوا ټاپو، د مالیزیا ټاپو له ملاکا، هند، چین او عربو څخه د واردېدونکو خوراکي او نورو توکو په بدل کې پلورل. د دې ټاپوګانو اوسېدونکو په لومړي ځل له اروپایانو سره هغه وخت تماس پیدا کړ، کله چې په شپاړسمه پېړۍ کې پورتګالیان د سمندر له لارې دغې سیمې ته د درمل اخیستو په موخه راغلل. تر دې مخکې درمل باید د منځني ختیځ او د عثماني امپراتورۍ تر ولکې لاندې سوداګریزو لارو څخه اروپا ته لېږدول شوي وای. اروپایان د داسې لارې د موندنې په لټه کې وو چې د

افریقا او اتلانتيک سمندر له لارې د درملو ټاپوگانو او سوداگرۍ ته نېغ لاسرسی پیدا کړي. په ۱۴۸۸ کال کې مولوکان ټاپوگانو ته د پرتگالي اوبمزلي «بارتومولو دياس» سفر او بيا په ۱۴۹۸ کال کې په همدې لار هند ته د «واسکوډ گاما» سفر، هیلې را وټوکولې. په دې توگه، اروپایانو د درملو ټاپوگانو ته د مستقیم لاسرسي مسير پیدا کړ. له دې سره پورتگاليانو سملاسي د درملو سوداگرې په خپله ولکه کې واخيسته او په ۱۵۱۱ کال کې يې د ملاکا سيمه اشغال کړه. د ماليزيا ټاپو وزمې په لوېديځ کې پرته ملاکا سيمه چې له خورا مهم موقعيت څخه برخمنه وه، د سوېل ختيځې اسيا سوداگرو دلته خپل درمل پر هندي، چينايي او عربو سوداگرو پلورل او بيا له دې ځايه لوېديځ ته لېږدېدل. يوه پرتگالي سوداگر او سيلاني په ۱۵۱۵ م کال په دې اړه وليکل: «د بېلابېلو ملتونو ترمنځ د سوداگرۍ لپاره بايد زر ډلې له هر ځايه ملاکا ته راشي... هغه څوک د ملاکا پاچا کېدای شي، چې د وينز پر ستوني يې لاس ايښی وي.»

د ملاکا د لاسته راوړلو لپاره پرتگاليانو د درملو د گټور تجارت انحصار ته مخه کړه، خو بريالي نه شول. پرتگاليان له داسې سيلانو سره مخ وو، چې سترگې ترې نه شواى پټېدلې. د څوارلسمې او شپاړسمې پېړيو ترمنځ د درملو د پراخ تجارت له امله د سوېل ختيځې اسيا اقتصاد د پاموړ وده کړې وه. د «Aceh»، «Banten»، «Melaka»، «Makassar»، «Pegu» او «Brunei» دولت-ښارونو؛ د درملو او نورو توکو لکه د کلکو لرگيو د توليد او صادراتو له امله ډېر ژر پراختيا ومونده.

په دغو دولت-ښارونو کې د اروپا په څېر استبدادي حکومتونه چلېدل او د جگړې په بڼه او نړيوال تجارت کې د تکنالوژيکي بدلونونو له امله د سياسي بنسټونو د پراختيا بهير هم چټک شوی و. دا چې پاچاهانو واک انحصار او استبدادي نظامونه يې جوړ کړي وو، دولتي بنسټونه لا ډېر متمرکز شول. د اروپايي استبدادي حکومتونو په څېر د سوېل ختيځې اسيا پاچاهانو هم په تجارت کې د مستقيمي لاسوهنې او ځايي يا بهرنيو نخبگانو ته د انحصاراتو په ورکولو سره، پر تجارتي عوايدو کلکه تکیه کړې وه. د اروپا د هغه وخت استبدادي حکومتونو په څېر، دلته هم دغه بهير کولای شول

چې څه نا څه اقتصادي وده را وتوکوي، خو له ايډيال اقتصادي بنسټونو سره يې ډېر توپير درلود.

که څه هم پرتگاليانو د هند نيمه لويه وچه بنکېل کړه، خو دلته لا هم د سوداگرۍ او راکړې ورکړې بهير روان و. د هالنډيانو په راتگ سره دلته د اروپايانو حضور نور هم پراخ شو. هالنډيان ډېر ژر پوه شول چې له ځايي او اروپايي سوداگرو سره د سيالۍ پر ځای د مولوکان د گټورو درملو انحصار تر ټولو بهتره کار دی. هغوی په ۱۶۰۰ کال کې د امبون واکمن وهڅاوه چې د لونگو انحصاري تړون ورسره لاسليک کړي. هالنډيانو په ۱۶۰۲ کال کې د هالنډ د ختيځ هند کمپنۍ جوړه کړه او د خپلو سيالانو د مخنيوي لپاره يې درملو د سوداگرۍ د انحصار هڅې پيل کړې؛ هغه اقدام چې د هالنډيانو په گټه او د سوېل ختيځې اسيا پر زيان و. د انگرېزانو د «ختيځ هند کمپنۍ» څخه وروسته، د هالنډيانو «ختيځ هند کمپنۍ» دويم اروپايي سهامي شرکت او همدارنگه د معاصرو سهامي شرکتونو د پراختيا په برخه کې لومړنۍ هڅه وه، چې وروسته يې د اروپا په صنعتي وده کې مهم رول ولوباوه. دا همدا راز دويمه کمپنۍ وه چې وسله وال پوځ او د بهرنيو هېوادونو د اشغال وړتيا يې لرله. هالنډيانو د همدې پوځي وړتيا پر مټ هڅه کوله چې د امبون واکمن سره د لونگو د تړون پر وړاندې ټول بالقوه گواښونه دفع او خپل سيالان له مخې لرې کړي. هغوی په ۱۶۰۵ کال کې له پرتگاليانو يوه ستراتيژيکه کلا ونيوله او نور سوداگر يې هم د زور له لارې له صحنې څنگ ته کړل. وروسته يې د مولوکان ټاپوگانو شمال ته پرمختگ وکړ او هلته يې د تيدور، ترناته او باکان پر واکمنانو ومنله چې په خپله خاوره کې به

لونگ نه کړي او نه به بل چا ته د تجارت اجازه ورکوي. هالنډيانو حتی په تړون کې پر ترناته حکومت دا هم ومنله چې که په دې پاچاهۍ کې د لونگو کومه ونه پيدا شي، دوی به يې له منځه وړي. امبون هغه مهال په اروپا او امريکا کې د يو شمېر سيمو په خپر اداره کېده. واکمنانو له خلکو باج يا جزیه اخيسته او خلک به په زور او جبر کار ته اړ ايستل کېدل. هالنډيانو په دې سيمه کې د ډېرې بشري قوې د راپيدا کولو او د لونگو د توليد لپاره، دغه حکومتونه په خپل کنترول کې واخيستل. د هالنډيانو تر راتگ مخکې هره کورنۍ مکلفه وه چې د لونگو يوه اندازه د امبون مشرانو ته د جزیې په توگه ورکړي. خو وروسته هالنډيانو هرې کورنۍ ته ټاکلې اندازه ځمکې ورکړې، خو د لونگو بوتې او ونې پکې وکړي. دغه کورنۍ پر دې سربېره، دې ته اړ ايستل شوې وې چې هالنډيانو ته جبري کار وکړي. هالنډيانو د هندي غوز د انحصار په موخه بانډا ټاپوگان هم تر خپلې ولکې لاندې راوسته، خو بانډا ټاپوگان د امبون په پرتله يو جلا جوړښت درلود. دغو ټاپوگانو گڼ کوچني او خپلواک دولت-ښارونه لرل او هېڅ ډول سياسي او ټولنيز سلسله مراتب په کې نه و. دغه کوچني حکومتونه چې په حقيقت کې د کوچنيو ښارونو بڼه يې لرله، د کليوالو د جرگو پر مټ اداره کېدل. هلته هېڅ داسې واحد مرکزي قدرت نه و، چې هالنډيان ور سره د درملو انحصاري تړون لاسليک کړي. په لومړيو کې دا په دې معنا و، چې هالنډيان له انگرېز، پرتگالي، هندي او چينايي سوداگرو سره په سيالۍ اخته وو او که لوړ قيمت يې نه وای ورکړی، بنايي دا سيالي يې بايللې وای. د هندي غوز او د هغو د دانو د انحصار په اړه د هالنډيانو لومړني پلان نتيجه ور نه کړه او د هالنډ د باتاویا والي «جان پيټرسزون

کونین» بله بدیله طرحه وړاندې کړه. کونین په ۱۶۱۸ کال کې په جاوا ټاپو کې د «باتاویا» په نامه ښار جوړ او هغه یې د هالنډ د ختیځ هند کمپنۍ مرکز ونوماوه. هغه په ۱۶۲۱ کال کې بانډا ته سمندري پوځ ولېږه او د یادې ټاپو ټول ۱۵ زره وگړي یې په ډله ییز ډول ووژل. د بانډا ټاپو ټول رهبران او ولس ټول قتل عام شول او یوازې څو کسان ددې لپاره ژوندي پرېښودل شول چې هندي غوز وکړي او تولید یې کړي. تر دې ټولوژنې وروسته نوموړي د خپل پلان د عملي کولو لپاره د سیاسي او اقتصادي بنسټونو یو جوړښت رامنځته کړ: په دې پلان کې د یوې کرنیزې ټولنې جوړول شامل و. ټاپوگان پر ۶۸ برخو تقسیم او د هرې برخې مشري هغو ۶۸ هالنډیانو ته وسپارل شوه چې د ختیځ هند کمپنۍ کارکوونکي وو. د ځمکو دغو نویو مالیکانو د کیمیاوي بوټو او درملو تولید له هغو کلیوالو کروندگرو څخه زده کړل چې له ټولوژنې ژوندي پاتې شوي وو. دغو ځمکوالو کولای شول چې د کارگرو د تشې ډکولو لپاره د هالنډ د ختیځ هند کمپنۍ څخه مریان وپېري او د دې ترڅنګ خپل تولیدات د ختیځ هند پر کمپنۍ وپلوري. هغه زبېښونکي بنسټونه چې هالنډیانو د «درملو ټاپوگانو» کې رامنځته کړل، ناورین زېږوونکې پایلې یې لرلې؛ داسې پایلې چې له امله یې پنځلس زره بې گناه انسانان ووژل شول او داسې بنسټونه په کې سمبال کړل شول چې دغه ټاپوگان یې له تلپاتې وروسته پاتې والي سره مخ کړل. د اولسمې پېړۍ تر وروستیو پورې هالنډیانو بازار ته د خپلو انحصاري درملو په عرضه کولو کې ۶۰ سلنه کموالی راوست چې له امله یې د هندي غوز بیې دوه برابره شوې. هالنډیانو هغه تگلاره چې په مولوکان کې پلې کړې وه، په ټوله سیمه کې تطبیق

کړه چې د سوېل ختيځې اسيا پر سياسي او اقتصادي بنسټونو يې ژورې اغېزې وښودلې. هغه مخ پر ودې سوداگري چې په څوارلسمه پېړۍ کې په دې سيمه کې پيل شوې وه، بېرته يې معکوس حرکت پيل کړ. ان هغه سياسي جوړښتونه چې د هالنډ د ختيځ هند کمپنۍ له لوري مستعمره يا ږنگ شوي نه وو، پخواني حالت ته وگرځېدل او له سوداگرۍ يې فاصله ونيوله. بالاخره په سوېل ختيځه اسيا کې نوی غورځوونکی سياسي او اقتصادي تحرک له چلېسته ولوېد. ډېری حکومتونو د هالنډ د ختيځ هند کمپنۍ له وېرې له سوداگريزو فعاليتونو او توليداتو څخه لاس واخيست. خلکو ته له هالنډيانو سره تر مخامخ کېدنې د ځان ساتل غوره وو. د بانټن ټاپو حکومت په ۱۶۲۰ کال کې په جاوا ټاپو کې د مړچو بوتې له دې امله و ایستل چې د هالنډيانو لاس دې سيمې ته ونه غځېږي. کله چې يوه هالنډي سوداگر په ۱۶۸۶ کال کې د فلپين په سوېل کې له مگوين دانيو «Maguindanao» څخه ليدنه کوله، هغه ته وويل شول چې دلته هم د ملاکا په څېر هندي غوز او لونگ ښه وده کوي. دا وخت په دې سيمه کې دا ډول بوتې نه وو، ځکه چې بودا راجا له خپل مرگ مخکې دلته ټول بوتې له منځه وړې وو. راجا له دې وېرې چې هالنډيان يې خاوره اشغال نه کړي، دغه بوتې ورپېل او له منځه يې يووړل. هغه څه چې يو بل سوداگر په ۱۶۹۹ کال کې د مگوين دانيو د واکمن په اړه اورېدلي وو، همدې ته ورته يوه کيسه ده: «هغه په خپله سيمه کې د تورو مړچو کرل منع کړي وو، ځکه چې له هالنډيانو سره يې د هغه پرسر د جگړې وس نه درلود.»

دلته د ښاري کېدو بهير معکوس او حتی نفوس نزولي حرکت خپل کړ. مور نه پوهېږو چې د هالنډيانو تر ښکېلاک مخکې به د سوېل

ختیځې اسیا د اقتصادي او سیاسي پراختیا مسیر په کومه خوا تللی وای؟ هغوی بنیایي د خپل ډول استبدادي رژیم واکمن کړی وای، هغوی بنیایي په هماغه بڼه پاتې شوي وای، لکه د شپاړسمې پېړۍ په وروستیو کې چې وو او یا بنیایي هغوی په تدریجي ډول د پراښتو بنسټونو په رامنځته کولو سره هماغه پخوانۍ سوداګري جاري ساتلې وای، خو د مولوکان په څېر هالنډي استعمار د هغوی سیاسي او اقتصادي جوړښتونه سخت اغېزمن کړل. د سوېل ختیځې اسیا خلکو له سوداګرۍ لاس واخیست، پخواني حالت ته وګرځېدل او حکومتونه یې لا پسې استبدادي شول. هغوی تر راتلونکو دوو پېړیو پورې هېڅ د دې جوګه نه شول چې د صنعتي انقلاب په عصر کې له رامنځته شویو نوښتونو او اختراعاتو ګټه پورته کړي. له سوداګرۍ سره دغه پرېکون هغوی د اروپایانو له شره خلاص نه کړل، بلکې د اتلسمې پېړۍ تر وروستیو پورې د اروپایي استعماري امپراتوریو تر ولکې او زېښناک لاندې پاتې شول.

په اووم څپرکي کې مو ولوستل چې په اتلانتيک سمندر کې د اروپایانو حضور په برېتانيا کې څنګه پراښتې بنسټونه را وټوکول، خو په مولوکان ټاپو ټولګه کې هالنډي ښکېلاک زېښنونکي بنسټونه وزېږول. دغو بنسټونو په مستقیم یا غیر مستقیم ډول د نړۍ په یو شمېر برخو کې نوې غوړېدونکي سوداګري او صنعت پر شا وتمبول او یا یې د صنعتي کېدو پر وړاندې خنډونه لا پسې تقویه کړل.

ډېره مروجہ پدیده

په سوېل ختیځه اسیا کې د اروپایي ښکېلاک پراخېدو په دې سیمه کې د اقتصادي پراختیا او د بنسټي بدلونونو هیلې تر خاورې لاندې

کړې. په سوېل ختيځه اسيا کې د هالنډ د ختيځ هند کمپنۍ له پراختيا سره هممهاله په افريقا کې يو ډول جلا تجارت هم د ودې په حال کې و: د مريانو تجارت. د امريکا متحده ايالتونو کې په جنوب کې مريټوب د «هينسونکي بنسټ» په نامه پېژندل کېده، خو لکه څرنګه چې ستر کلاسيک عالم موسيس «Moses» وايي: مريټوب کومه نوې ښکارنده نه ده بلکې په هره ټولنه کې موجوده وه. لکه مخکې مو چې ولوستل، مريټوب په لرغوني روم او د افريقا لويه وچه کې هم ډېر دود و. افريقا او روم له اوږدې مودې راهيسې د اروپا لپاره د مريانو د تامين سرچينه وه. د روم امپراتورۍ په وخت کې مريان د تور سمندرګي له شاوخوا سيمو، له منځني ختيځ او همدارنګه له شمالي اروپا څخه راوستل کېدل. خو په ۱۴۰۰ م کال کې اروپايانو په خپلو کې مريټوب منع اعلان کړ. لکه څرنګه چې په شپږم څپرکي مو ولوستل، افريقا د اروپا برعکس په منځنۍ پېړۍ کې له مريټوب څخه د خان-رعيت نظام ته بدلون و نه کړ. د موډرن عصر تر پيل مخکې د افريقا په ختيځ کې د مريانو سوداګري ښه په کش کې وه او د افريقا له صحرا څخه په لوی شمېر مريان عربي ټاپو وزمې ته لېږدول کېدل. دغه راز په منځنۍ پېړۍ کې مالي، گانا او سونقاي چې په لوېديځه افريقا کې ستر سلطنتونه ګڼل کېدل، له مريانو څخه د ځمکو په کښت، پوځ او حکومت کې کار اخيستل کېده. هغوی دا کار د افريقا په شمال کې له اسلامي هېوادونو څخه زده کړی و.

د اولسمې پېړۍ په لومړيو کې د کارابین په مستعمرو کې د گنيو د توليد زياتوالي د مريانو نړيوال تجارت پراخ او په افريقا کې يې د مريانو ارزښت په بېساري ډول لوړ کړ. په شپاړسمه پېړۍ کې په

اتلانتيک سمندر کې شاوخوا ۳۰۰،۰۰۰ مريان وپلورل شول. دغه مريان تر ډېره له مرکزي افريقا څخه راوستل کېدل او په دغه تجارت کې کانگويانو او پرتگاليانو چې د لوندا په لرې جنوب کې مېشت وو، مهمه رول درلود. په دې موده کې له افريقا هاخوا د مريانو د سوداگرۍ حجم تر دې هم لوی و او احتمالا شاوخوا ۵۵۰،۰۰۰ افريقايان د مريانو په توگه د دې لويې وچې شمال ته ولېږدول شول. په اولسمه پېړۍ کې وضعیت معکوس شو. شاوخوا ۱،۳۵۰،۰۰۰ افريقايان په اتلانتيک کې د مريانو په توگه وپلورل شول چې لويه برخه يې امريکا ته ولېږدول شول. په اتلسمه پېړۍ کې د مريانو د تجارت په شمېر کې يو بل هينسوونکی بدلون تر سترگو کېږي. په دې موده کې د اټکل له مخې له افريقا څخه شاوخوا ۷۰۰،۰۰۰ او له اتلانتيک څخه شاوخوا ۶ ميليونه مريان د نړۍ بېلابېلو سيمو ته لېږدول شوي دي. که په افريقا کې د مريتوب د سوداگرۍ ټولې شمېرې او ارقام سره راټول کړو، ټولټال نږدې ۱۰ ميليونه افريقايان له دې وچې څخه بهر لېږدول شوي دي. ۱۴ مه نقشه په بېلابېلو افريقايي هېوادونو کې د مريانو د سوداگرۍ کچه په ډاگه کوي.

د اوسنيو دولتونو کښل شويو پولو ته په کتو، دا نقشه مور ته د ۱۴۰۰ او ۱۹۰۰ ميلادي کلونو ترمنځ په افريقا کې د مريانو د سوداگري حجم ښيي. په تور رنگ ښودل شويو سيمو کې د مريانو سوداگري زياته وه. د مثال په توگه؛ په انگولا، بنين، گانا او توگو کې د ټولو مريانو د صادراتو کچه په ۱۴۰۰ کال کې د هغوی له نفوس څخه ډېر وه. په غربي ساحل او مرکزي افريقا کې د مريانو د

اروپايي سوداگرو ناڅاپي حضور پر افريقايي ټولنو بدلونکې اغېزې وښندلې. هغه په لوی شمېر وسلې او مهمات چې اروپايانو له مريانو سره تبادله کول، جگړې او نښتې لا پراخې کړې. په ۱۷۳۰ کال کې يوازې د لوېديځې افريقا سواحلو ته هر کال نږدې ۱۸۰،۰۰۰ ميله ټوپکې واردېدې او له ۱۷۵۰ څخه د نولسمې پېړۍ تر لومړيو پورې يوازې برېټانويانو په کال کې د ۲۸۳،۰۰۰ او ۳۹۴،۰۰۰ ترمنځ ټوپکونه پلورل. برېټانويانو دغه راز د ۱۷۵۰ او ۱۸۰۷ کلونو ترمنځ له ۹۱،۰۰۰ کيلو گرامه سرب سره ۲۲،۰۰۰ ټنه باروت وپلورل چې په کال کې په اوسط ډول ۳۸۴،۰۰۰ کيلو گرامه کېږي. په جنوبي سيمو کې هم دا تجارت په لويه کچه دود و. د کانگو پاچاهۍ په شمال کې د لوانگو په ساحل کې اروپايانو په کال کې شاوخوا ۵۰،۰۰۰ ټوپکونه خرڅول. په دې جگړو او شخړو کې نه يوازې زرگونه انسانان ووژل شول، بلکې په افريقا کې يې د بنسټونو د پراختيا يو جلا مسير رامنځته کړ. تر موډرن يا نوي عصر مخکې افريقايي ټولنې د ايروشيا په پرتله له لږ سياسي مرکزيت څخه برخمنې وې. په دې سيمه کې زياتره کوچني حکومتونه وو چې ځمکې او سرچينې يې ټولې د قبایلي مشرانو او پاچاهانو په لاس کې وې. دلته هم د سوماليا په څېر هېڅ ډول سياسي سلسله مراتب نه وو. د مريانو تجارت د دوو متناقضو سياسي پروسو د رامنځته کېدو سبب شو. لومړی؛ اکثریت حکومتونه له هماغه پيله د استبداد خوا ته لاړل او پر يوه هدف يې تمرکز وکړ: د مريانو نيول او پر اروپايانو يې پلورل. دويم؛ جگړې او مړيتوب د افريقا په صحرا کې هر ډول نظم او د حکومتونو مشروع قدرت له منځه يووړل. پر جگړې سربېره، د

يو لړ نورو نښتو او يرغلونو په پايله کې هم مريان نيول کېدل. قانون هم د مريانو د پيدا کولو لپاره وسيله وگرځېده. دا مهمه نه وه چې مجرم يا تورن څه ډول جرم کړي، بلکې د ټولو سزا مريتوب و. انگرېز سوداگر فرانسيس مور چې په ۱۷۳۰ مه لسيزه کې د افريقا د لوېديځ په سېنا گامبيا کې يې وضعيت له نږدې ليدلی و، ليکي: «د مريانو تجارت ته په پام د ټولو جرمونو جزا مريتوب وټاکل شوه، دې کار يوه گټه درلوده، هغه دا چې د جرايمو سزا يې سخته کړه، نه يوازې د قتل، غلا او جنسي تېرې د مجرمينو لپاره سزا مريتوب وټاکل شوه، بلکې د عادي جرمونو لپاره هم ورته سزا عملي کېده.»

ټولو بنسټونو، ان ديني بنسټونو هم د مريانو نيولو او پلورلو ته مخه کړه، چې د نايجريا په سوېل اروجوکوا کې يو مشهور کاهن يې ښه مثال دی. د دې سيمې د خلکو ترمنځ باور دا و چې دغه کاهن د دوی د معبود په استازيتوب چې د ايجاو، ايسيو او وايگبو ځايي قومونو ته يو منلی او سپېڅلی مقام و، خبرې کوي. د شخړو او ستونزو د حل لپاره به خلک همدغه کاهن ته ورتلل. د کاهن د ليدو لپاره اروجوکوا ته تلونکي کسان اړ و چې له ښاره لاندې تنگي درې ته چې سيند پکې بهېده، وربنکته شي او بيا د غره په لوره برخه کې هغه سوري ته ورشي چې کاهن په کې اوسېده، دلته د کاهن په مخ کې د انسان د سر کوپړۍ کتار ايښې وې. د کاهن کشيشانو په اروجوکوا کې د مريانو له سوداگرو سره په گډه د کاهن پرېکړې عملي کولې، دغه پرېکړې د کاهن له لوري د انسانانو «خوړل» و، يعنې داسې چې هغوی د کاهن تر سوري لاندې د سيند هغې برخې ته رهنمايي کېدل چې د اروپايانو کښتۍ ولاړې وې. دغې چارې چې د مريانو د نيولو او ښکار کولو لپاره يې ټول ارزښتونه او قوانين تر

پښو لاندې کول، پر سیاسي مرکزیت یا سنټرالېزېشن وړاندوونکې اغېزې وکړې. دغه پروسه حتی د نایجیریا په ځینو سیمو کې د ځواکمنو دولتونو د رامنځته کېدو لامل شوه، چې د جوړېدو لومړنۍ انگېزه یې د مریانو ښکار و. په خپله د کانگو پاچاهي ښايي لومړنی افريقايي دولت و، چې د ځینو بدلونونو په پایله کې پر یوه مریټوب لرونکي دولت بدل شو، چې بالاخره د کورنیو جگړو په نتیجه کې ړنگ شو. د افريقا په لوېدیځ کې نور مریټوب لرونکي حکومتونه هم را وټوکېدل، چې په نایجیریا کې د اویو، په بنین کې د داهومي او په گانا کې اسانتي دولتونه وو. مثلاً؛ د اولسمې پېړۍ په نیمايي کې د اویو حکومت د قلمرو پراخېدو د نایجیریا په ساحل کې د مریانو د سوداگرۍ له پراخېدو سره نېغه اړیکه لرله. دغه حکومت په نظامي برخه کې پر یوه نوبت لاس پورې کړ؛ داسې چې له شماله یې اسونه وارد کړل او د مخالفینو د څپلو لپاره یې پر اسونو سمبال یو پیاوړی پوځ جوړ کړ. اویو حکومت دغه راز د سوېل او د ساحلي سیمو په لور د پرمختګ پرمهال د لارې په اوږدو کې خواره واره کورواکې واکمنۍ ړنگې او هلته مېشت وگړي یې د مریانو په توگه ونيول او ویې پلورل. اویو د ۱۶۹۰ او ۱۷۴۰ کلونو ترمنځ مرکزي سیمې چې وروسته د «مریانو ساحل» په نوم ونومول شوې، په خپله ولکه کې راوستلې. د اټکل له مخې د ۸۰ او ۹۰ سلنې ترمنځ هغه مریان چې په دې ساحل کې پلورل شوي وو، په جگړه کې نیول شوي کسان وو. لږ وړاندې په لوېدیځ کې د سرو زرو په ساحل کې چې اوس مهال د گانا (غنا) په نامه یادېږي، په اتلسمه پېړۍ کې د جگړې او د مریانو د سوداگرۍ ترمنځ یو بل هیښوونکی تړاو لیدل کېږي. له ۱۷۰۰ کال

وروسته د اسانتي حکومت هم د اويو په څېر له داخله خپل قلمرو تر ساحلي سيمو پورې وغځاوه. د اسانتي د پراختيا غوښتنې دغې تگلارې د اکان په نامه جگړو ته لار هواره کړه چې په پايله کې په دې سيمه کې خپلواک حکومتونه يو په بل پسې سقوط شول او وروستی حکومت «گيامان» و چې په ۱۷۶۷ کې ړنگ شو. د اټکل له مخې د ۱۷۵۰-۱۷۰۰ کلونو ترمنځ د سرو زرو له ساحله ۳۷۵،۰۰۰ مريان بهر ته صادر شوي وو، چې ټول يې د گيامان جگړو کې نيول شوي اسيران وو. دغه بشري ناوړين بنايي تر ټولو ډېر اغېز پر نفوس کړی وي. ستونزمنه ده چې له نوي يا موډرن عصر څخه مخکې د افريقا د نفوس په اړه کره احصايه ترلاسه کړو، خو يو شمېر پوهانو د افريقا پر نفوس د مريتوب د سوداگرۍ اغېزې څېړلې دي. تاريخ ليکوال «پاتريک مونيگ» اټکل کوي چې د افريقا په لوېديځ او منځني لوېديځ سيمو کې چې تر ټولو ډېر مريان يې صادروول، د اتلسمې پېړۍ په لومړيو کې د ۲۰ او ۲۵ ميليونو ترمنځ انسانانو ژوند کاوه. مونيگ د فرضيې په توگه ليکي چې که له اتلسمې پېړۍ څخه د نولسمې پېړۍ تر نيمايي پورې له مريانو پرته د يادو سيمو نفوس هر کال سم نيمايي وده کړې وي، نو د اټکل له مخې په ۱۸۵۰ کال کې به د دې سيمې نفوس له ۴۶ څخه تر ۵۳ ميليونو پورې وو. خو د کره شمېرو له مخې اصلي نفوس د دې نيمايي وو. دغه ژور توپير يوازې له دې امله نه و چې گنې د ۱۸۵۰-۱۷۰۰ ترمنځ له دې سيمې شاوخوا ۸ ميليونه مريان بهر ته صادر شوي وو، بلکې د مريانو د نيولو په موخه په داخلي جگړو کې په ميليونونو نور انسانان هم ووژل شول. پر دې سربېره، په افريقا کې مريتوب او د مريانو تجارت

کورنی ژوند، کلتور او د دودونو پروسه اغېزمنه کړه او همدارنگه
بنايي د زېږون کچه يې هم راټيټه کړې وي.

د اتلسمې پېړۍ په وروستيو کې په برېتانيا کې د نامتو څېرې «ويليم
ويلبرفورس» په مشرۍ د مريانو سوداگرۍ د بندېدو په موخه پياوړې
خوځښت پيل شو. د مريتوب د بندېدو پلويانو له څو پر له پسې ماتو
وروسته بالاخره په ۱۸۰۷ کال کې پارلمان دې ته اړ کړ چې د يوه
قانون په تصويبېدو سره د مريانو تجارت منع اعلان کړي. کال
وروسته په متحده ايالتونو کې هم ورته پرېکړه وشوه. برېتانيا په دې
برخه کې نور پاخه گامونه هم واخيستل او د مريانو د سوداگرۍ د
مخنيوي په موخه يې په اتلانتيک سمندر کې سمندري گارډ يا
ساتونکي ځای پر ځای کړل. د مريتوب ملغا پرېکړې کلونه وخت
نيوه، چې عملي بڼه پيدا کړي او د برېتانوي امپراتورۍ په قلمرو کې
دغه پرېکړه ايله تر ۱۸۳۴ کال پورې عملي شوه. که څه هم په
۱۸۰۷ کال کې د برېتانيا پارلمان تر پرېکړې وروسته د افريقايي
مريانو تجارت ته نړيواله تقاضا کمه شوه، خو دا په دې معنا نه وه
چې له دې سره پر افريقايي ټولنو او بنسټونو د مريتوب اغېزې هم په
جادويي ډول له منځه لاړې. په افريقا کې زياتره دولتونه د مريتوب
پرېنست رامنځته شوي وو او د برېتانيا له لوري د دې تجارت بندولو
نه شواي کولای چې وضعيت بدل کړل. پر دې سربېره، د افريقا دننه
هم مريتوب پر يوې مروجې پديدې بدل شوی و. دغه وضعيت نه
يوازې له ۱۸۰۷ کال مخکې بلکې تر دې وروسته هم د افريقا د
پرمختيا مسير له نا څرگند برخليک سره مخ کړ. د مريتوب پر ځای
«مشروع تجارت»؛ دا شعار د مريانو له سوداگرۍ جلا د نويو

افريقايي محصولاتو او توليداتو لپاره کارول کېده. په دې محصولاتو کې بادام او د هغه غوړي، ممپلي، عاج، ربر او عربي کنډ شامل وو. کله چې د صنعتي انقلاب د پراخېدو له امله په اروپا او شمالي امريکا کې د خلکو د عوايدو کچه لوړه شوه، د افريقا دغو استوايي محصولاتو ته تقاضا هم لوړه شوه. افريقايي ټولنو چې څه ډول د مريانو له تجارت نه استفاده وکړه، له مشروع تجارت سره يې هم ورته عمل وکړ، خو هغوی دا کار په يو نا آشنا بڼه ترسره کاوه، داسې چې تر دې مخکې مريتوب د ژوند يو ډول گڼل کېده، خو دا چې د مريانو اخیستو ته بهرنۍ تقاضا په ناڅاپي ډول را ولوېده او ځانگړې توگه په اروپا کې د مريانو د پلور مارکېټ سقوط شو، اوس هغوی بايد څه کړي وای؟ ځواب يې ډېر اسانه دی: دغه مريان په افريقا کې د مشروع محصولاتو په شمول د سوداگريزو توکو په توليد کې بېگار ته سوق کېدل. په دې اړه يو ژوندی مثال د اوسنۍ گانا په اسانتي سيمه کې موندلی شو. دلته تر ۱۸۰۷ کال وړاندې امپراتور د مريانو په ښکار او صادرولو بوخت و، هغه به چې مريان ونيول، بيا به يې د خرڅلاو لپاره د کيب او المينا په سواحلو کې سترو کلاگانو ته راوستل. خو په ۱۸۰۷ کال کې د مريانو پر تجارت تر بنديز وروسته، د اسانتي واکمنان د خپل اقتصاد د بيا تنظيم په فکر کې شول. بيا هم مريتوب پای ته و نه رسېد، بلکې مريان په سترو کړونديو کې، لومړی د کوماس پلازمېنې په شاوخوا سيمو او بيا وروسته په ټوله امپراتورۍ کې کارونو ته وگومارل شول. له هغوی څخه نه يوازې د سرو زرو او د کولا په توليد کې، بلکې د هغو په لېږدولو کې هم ترې کار اخيستل کېده؛ ځکه چې په اسانتي سيمه کې په ترانسپورټ کې له څرخ څخه استفاده نه کېده. په لېږې ختيځ کې هم ورته وضعيت و. مثلاً؛ په

داهومي کې پاچا د 'ايدا' او 'پورتو نوو' په ساحلي بندرونو کې د بادامو سترې کروندې لرلې، چې کارگر يې ټول مريان وو. د مريانو د سوداگرۍ په بندېدو سره په افريقا کې يوازې د مريتوب بڼه بدله شوه، داسې چې تر دې وروسته له مريانو څخه د امريکا او اروپا پر ځای په خپله په افريقا کې کار اخيستل کېده.

هغه سياسي بنسټونه چې د دوو پېړيو په ترڅ کې د مريانو د سوداگرۍ په موخه ډيزاين شوي وو، په خپل ځای پاتې شول. مثلاً؛ او يو چې په نايجيريا کې يوه لويه پاچاهي وه، د ۱۸۲۰-۱۸۳۰ لسيزو ترمنځ له منځه لاړه. د دې پاچاهۍ د ړنگېدو لامل کورنۍ جگړې او په سوېل کې د يوروبا د دولت-ښارونو لکه ايلورين او ابادان رامنځته کېدل و، چې په مستقيم ډول د مريانو په سوداگرۍ کې بوخت وو. په ۱۸۳۰ مه لسيزه کې د او يو پلازمېنه لوټ شوه او د يوروبا او داهومي حکومتونه پر يو بل د ولکې ټينگولو لپاره په خپلو کې سره ونښتل. هغوی د نولسمې پېړۍ تر نيمايي پورې په خپلو کې دوامدارې جگړې وکړې چې دغو جگړو د مريانو په لويه پيماڼه توليد له ځان سره درلود. له دې سره جوخت پر مريتوب د مجرمينو د تورنېدو وضعيت هم بدلون وموند. د نايجيريا په يو شمېر برخو کې انسان تښتونه پر يوې داسې ننگونې بدله شوه چې والدينو به د يرغمل نيونې له وېرې خپلو بچيانو ته بيرون د گرځېدو اجازه نه ورکوله. په پايله کې په نولسمه پېړۍ کې د دې پر ځای چې په افريقا کې مريتوب محدود شي، ليدل کېږي چې دغه پدیده نوره هم پراخه شوه. که څه هم په دې اړه کره شمېرې پيدا کول ستونزمن دي، خو له سيلانيانو او سوداگرو څخه په لاس راغلي اسناد ښيي چې د افريقا

په لوېديځ کې د اسانتي او داهومي په پاچاهيو او د يوروبا په دولت - ښارونو کې له نيمايي زيات وگړي مريان وو. په دې اړه تر ټولو کره معلومات د فرانسوي استعمار پرمهال له لوېديځ سوډان او د ختيځې افريقا تراړې څخه، چې له سينگال څخه د مالي او بورکينا فاسو له لارې تر نايجر او چاد پورې سيمې په ځان کې رانغاړي، مور ته په لاس راغلي دي. په ۱۹۰۰ م کال کې د دې سيمې ۳۰ سلنه وگړي په مريتوب اخیستل شوي وو. لکه څرنګه چې د «مشروع تجارت» پيل و نه شواى کولای چې په دې لويه وچه کې مريتوب ته د پای ټکی کېږدي. دغه راز د «افريقا پر سر سيالی» هم چې د دې سيمې رسمي استعمار ته يې لار هواره کړه، و نه شواى کولای چې دغه پدیده ورکه کړي. دلته اروپايانو د خپل راتګ لپاره دا پلمه کوله چې د مريتوب پر ضد مبارزه کوي، خو حقيقت بل څه و. د افريقا په لويه برخه استعمار ځپلې سيمه کې مريتوب ان تر شلمې پېړۍ پورې دوام وکړ. مثلاً، په سيريلیون کې مريتوب په ۱۹۲۸ کال کې پای ته ورسېد؛ په داسې حال کې چې د دې هېواد پلازمېنه «ازاد ښار» د اتلسمې پېړۍ په وروستيو کې د هغو مريانو لپاره د امنځای په توګه غوره شوی و، چې له امريکا څخه راگرځول کېدل. وروسته دغه ښار د مريانو ضد سمندري ځواکونو پر اډې او د ازادو مريانو لپاره پر نوي هستوګنځي بدل شو. هغه کښتۍ چې مريان يې د خرڅلاو لپاره لېږدول، د برېتانيا سمندري ځواکونو له لوري نيول کېدې او نيول شوي مريان به د ازاد ژوند لپاره د سيريلیون ازاد ښار ته راوستل کېدل. خو له دې نمايشي اقداماتو سره سره، په سيريلیون کې د مريتوب بندېدو ۱۳۰ کاله وخت ونيوه. دغه راز د سيريلیون په سوېل کې په ۱۸۴۰ مه لسيزه کې په امريکا کې د ازادو شويو مريانو لپاره د

لیبریا په نامه یو بل ښار هم جوړ شو. دلته هم تر شلمې پېړۍ پورې مریټوب روان و. د اټکل له مخې په ۱۹۶۰ مه لسيزه کې یو پر څلورمه برخه کارگر په بېگار اخته وو او مریانو ته ورته ژوند یې درلود. د مریانو د تجارت پر اساس جوړو شویو بنسټونو ته په پام، د صنعتي کېدو بهیر د افریقا د جنوب صحرا ته ونه غځېد او دغه سیمه په دوامداره رکود کې پاتې شوه.

دوه گونی اقتصاد

د «دوه گونی اقتصاد» موډل په لومړي ځل په ۱۹۵۵ کال کې د «ارتر لويس» له لوري وړاندې شو، چې د هغه پر بنسټ د ټولنيزو علومو زیاتره پوهان د لږ پرمختللو هېوادونو «Less Developed countries» اقتصادي ستونزې تحلیلوي. د لويس په باور ډېری لږ پرمختللي او وروسته پاتې هېوادونه دوه گونی اقتصادي جوړښت لري چې پر عصري او سنتي برخو وېشل شوي دي. عصري برخه د ښاري ژوند، نوي صنعت او د پرمختللي ټکنالوژۍ له مخې پېژندل کېږي. په دودیزه «سنتي» برخه کې بیا کلیوالي ژوند، کرنه او وروسته پاتې بنسټونه او ټکنالوژي شامل دي. په وروسته پاتې کرنیزو بنسټونو کې د ځمکو اشتراکي مالکیت سیستم چلېږي، چې خصوصي مالکیت ته په کې اجازه نه شته. د لويس په وینا په دودیز اقتصاد کې د کاري ځواک کارونه غیر موثره ده او که دغه ځواک عصري اقتصاد ته ځانگړی شي، نو د کلیوالي یا دودیز اقتصاد په تولید کې به کموالی را نه شي. د اقتصادي پراختیا د پوهانو په باور چې وړاندیزونه یې د لويس پر نظریاتو ولاړ دي؛ د «پراختیایي ستونزو» د حل لپاره باید له دودیز سکتور څخه کارگر، سرچینې او کرنه را بهر

او هغه دې په عصري سکتور کې صنعت او ښارونو ته ځانگړي شي. لویس د اقتصادي پراختیا په برخه کې د خپلو خدمتونو له امله په ۱۹۷۹ کال کې د نوبل جایزه هم ترلاسه کړه. د دوه گوني اقتصاد د پیژندنې په برخه کې د لویس او د اقتصادي پراختیا د نورو پوهانو نظریات سم وو. سوېلي افریقا هغه څرگنده بېلگه وه چې اقتصاد یې له وروسته پاتې والي او بېوزلۍ سره مل پر دودیزې او له هوساینې او تحرک سره مل پر عصري برخو وپشل شوی و. د لویس د دوه گوني اقتصاد نښې حتی اوس هم د سوېلي افریقا په ځینو برخو کې لیدل کېږي. که د دې هېواد د کوازولو-ناتال ایالت او د ختیځ کېب ایالت د ترانسکي سیمې ترمنځ د پولې په اوږدو کې وگرځئ، نو دغه توپیر په ښه توگه احساسولی شئ. دغه پوله د «Kei» په نامه د ستر سیند په اوږدو کې پرته ده. د سیند ختیځ لور ته په کوازولو کې د ساحل په اوږدو کې ښکلې دنگې مانی او کورونه جوړ شوي دي. دا سیمه د گنیو زړه رابنکونکو شنو کروندو پوښلې ده، ښکلي سړکونه لري او د هوساینې نښې پکې له ورايه ښکاري. خو د سیند بلې غاړې ته چې گورې، ته به وایې چې یوه جلا نړۍ او یو جلا هېواد دی، دا په پراخه کچه ویجاړه سیمه ده، د زرغونو ځمکو پر ځای په کې رږېدلي زېر رنګه بوتې لیدل کېږي او دا یوه بشپړه ځنگلي سیمه ښکاري. خلک د عصري کورونو پر ځای په کودلو کې ژوند کوي او تر شنه اسمان لاندې په نغري کې پخلی کوي. دلته خلک یو بشپړ دودیز یا سنتي ژوند لري، له هغه ژوند سره د ځمکې او اسمان هومره توپیر چې د سیند د ختیځې برخې اوسېدونکي یې لري. اوس نو د دې وضعیت په لیدو دې پوښتنې ته هېڅ ځای نه پاتې کېږي چې د

دې ژورو توپيرونو رینه چېرته ده؟ ځواب یې ساده دی: د سیند دواړو غاړو ته په شته اقتصادي بنسټونو کې!

په ختیځ کې د ناتال اوسېدونکي له خصوصي مالکیت، کارنده قضایي سیستم، پراښتې بازارونو، تجارتي کرنې او صنعت څخه برخمن دي، خو په لوېدیځ یعنی په ترانسکي کې حتی تر دې وروستیو پورې هم د ځمکو اشتراکي مالکیت سیستم چلېده او واک په دودیز ډول د قبایلي مشرانو په لاس کې و. د لويس د دوه گوني اقتصاد له مخې، د ناتال او ترانسکي ترمنځ توپیر د سوېلي افریقا د پراختیا ستونزه انځوروي. که لږ نور هم وړاندې د موضوع تل ته لاړ شو، نو و به گورو چې یو وخت ټوله سوېلي افریقا د ترانسکي په څېر بېوزله وه. سوېلي افریقا یو وخت له سختې بېوزلې، زړو اقتصادي بنسټونو، زړې او وروسته پاتې ټکنالوژۍ او پر چارو د قبایلي مشرانو له واک څخه کرېده. اقتصادي پراختیا باید په دې معنا وي چې ترانسکي بالاخره باید پر ناتال بدل شي. دا لیدلوری ډېر حقایق له ځان سره لري، خو دا منطق چې دوه گونی اقتصاد ولې وجود لري او له عصري یا مودرن اقتصاد سره یې اړیکه څه ده، له پامه غورځوي. د ترانسکي وروسته پاتې والی د افریقا د وروسته پاتې والي یوازینی میراث نه دی. د ناتال او ترانسکي ترمنځ دوه گونی اقتصاد نوې خبره ده او په هېڅ ډول طبیعي پېښه نه شي کېدای. په سوېلي افریقا کې دغه وضعیت سپین پوستو واکمنانو رامنځته کړ. هغوی دغه کار د خپل تجارت لپاره د ارزانه کارگرو د چمتو کولو او د تور پوستو افریقایانو د سیالی د مخنیوي په موخه وکړ. دوه گونی اقتصاد د وروسته پاتې والي او بېوزلې یو بل مثال دی، چې یوه

طبيعي پدیده يې نه شو گڼلې. لکه څرنګه چې وروسته به ووينو، سوېلي افريقا او بوتسوانا تر ډېره د مريانو د تجارت او د دې تجارت پر سر د کورنيو جگړو له وړاندوونکو اغېزو خوندي پاتې شول. له اروپايانو سره د سوېلي افريقايانو لومړنۍ اړيکه هغه وخت جوړه شوه، کله چې د هالنډ د ختيځ هند کمپنۍ په ۱۶۵۳ کال کې د اوسني کيب ټاون بندر په ټيبيل خليج کې يوه اډه جوړه کړه. هغه مهال د سوېلي افريقا په لوېديځ کې نفوس ډېر لږ و او خلک يې د خوی خوی «Khoikhoi» په نامه يادېدل چې زياتره يې ښکاريان وو. په ختيځ کې چې اوسمهال سيسکي او ټرانسکي موقعيت لري، ګڼ مېشته سيمه وه چې اوسېدونکو يې په کرنه کې ځانګړی مهارت درلود. هغوی په لومړي سر کې له هالنډي استعمارګرو سره نه کومه معامله لرله او نه د مريټوب په معامله کې ښکېل و. د جنوبي افريقا ساحل د مريانو بازار سره کومه اړيکه نه لرله او د سيسکي او ټرانسکي سيمو اوسېدونکي چې د ژوسا په نامه يادېدل، له دغه ساحله دومره لرې ول چې د هېچا پام ورته نه کېده. په پايله کې دغه ټولنې له هغو اغېزو خوندي پاتې شوې، چې لوېديځه او مرکزي افريقا يې سخته زيانمنه کړه. په نولسمه پېړۍ کې د دې سيمو انزوا پای ته ورسېده. د سوېلي افريقا ښکېلې او له ناروغيو پاکه هوا د اروپايانو لپاره زړه راښکونکې وه. مثلاً؛ د لوېديځې افريقا برعکس، سوېلي افريقا ملايمه هوا لرله او دلته د ملاريا او زېږې تېې په څېر استوايي ناروغۍ چې د افريقا زياتره سيمې يې د سپين پوستو پر هديرې بدلې کړې وې او د هغوی د اوسېدو پر وړاندې يې خنډونه جوړ کړي وو، نه وې. سوېلي افريقا د اروپايي ښکېلاکګرو لپاره مناسب ځای و. کله چې د ناپيليوني جگړو پرمهال انګرېزانو د کيب

ټاون سیمه له هالنډیانو څخه ونيوله، دغې سیمې ته د اروپایانو د راتگ لړۍ پراخه شوه او دا پېښه د ژوسا په نامه د جگړو لامل شوه. سوېلي افریقا ته د بهرنیانو د ورتگ او نفوذ لړۍ هغه وخت پراخه شوه، کله چې په ۱۸۳۵ کال کې د «افریکنرس یا بویرس» په نامه مشهورو هالنډیانو له کیپ ټاون او د بریتانیا تر کنټرول لاندې ساحلي سیمو څخه د کوچېدو اوږده لړۍ پیل کړه. افریکنرس یا هالنډ توکمه افریقایانو په سوېلي افریقا کې د «ازاد نارنجي» او «ټرانسوال» په نامه دوه خپلواک ایالتونه ځان ته جوړ کړل. د سوېلي افریقا د پراختیا دویم پړاو په ۱۸۶۷ کال کې په کیمبرلي کې د الماسو او په ۱۸۸۶ کال کې په جوهانسبورگ کې د سرو زرو د بډایه کانونو له کشف وروسته پیل شو. دغو بډایه زېرمو بریتانیا دې ته وهڅوله چې سوېلي افریقا په خپله ولکه کې واخلي. ازاد نارنجي او ټرانسوال ایالتونه د بریتانویانو پر ضد پاڅېدل او له ۱۸۸۰ څخه تر ۱۸۸۱ او بیا له ۱۸۹۹ څخه تر ۱۹۰۲ کلونو پورې د دواړو لورو ترمنځ د بویر په نامه جگړې وشوې. بریتانویان په دې جگړه کې بریالي شول او د افریکنس (هالنډیانو) ایالتونه یې په کیپ او ناتال ولایتونو کې مدغم کړل، تر دې چې په ۱۹۱۰ کال کې د سوېلي افریقا اتحاد رامنځته شو. د بریتانویانو او هالنډیانو ترمنځ له جگړې وروسته، د کانونو پر استخراج ولاړ اقتصاد او د اروپایي کپوالو سېل، د سیمې پر پراختیا نورې ضمني اغېزې هم وکړې. تر ټولو مهمه دا چې یادو کپوالو د خوراکي توکو او نورو کرنیزو تولیداتو ته تقاضا لوړه کړه. دغې تقاضا د سوېلي افریقا د اصلي اوسېدونکو یا بومي وگړو لپاره د کرنې او سوداگرۍ په برخه کې نوي اقتصادي

فرصتونه وزېږول. د کالین بانډي په نامه مورخ ليکي چې په سيسکي او ترانسکي کې بومي وگړو د يادو اقتصادي فرصتونو پر وړاندې چټک غبرگون وښود. ان په ۱۸۳۲ کال کې د کانونو تر کشف مخکې په دې سيمه کې نوي اقتصادي تحرک او نويو مصرفي توکو ته د افريقايانو تقاضا- چې دغې سيمې ته د اروپايانو د راتگ لامل گڼل کېږي- د مواروين په نوم د يوه مذهبي مبلغ پام ځان ته ور اړولی و. هغه ليکي: «هغوی د دغو توکو چمتو کولو ته منتظر دي... خو خپل مزد واخلي او بيا په دې پيسو جامې، بېل، سپاره، گاډۍ او نور د اړتيا وړ توکي وپېري».

مدني کمپشنر جان همينگ په ۱۸۷۶ کال کې د سيسکي فينگولنډ سيمې ته ورغلی و، هغه په خپل يادښت کې ليکي: «زه هغو پرمختگونو چې په وروستيو څو کلونو کې د فينگويانو له لوري ترسره شوي وو، ډېر هيښ کړم... هر چېرته چې تللم له خښتو او ډېرو جوړې جونگرې او کورونه به مې تر سترگو کېدل. څو ځايه مې لوی کورونه وليدل چې له خښتو جوړ شوي وو... هلته د مېوو ونې کرل شوې وې، هر چېرته روانې اوبه بهېدې او چېرته چې اوبه وې، هلته ځمکې هم کرل کېدې. په ځمکو کې له سپارې څخه کار اخيستل کېده، د غونډيو له لمنو د غرونو تر څوکو پورې کښت کېده. د کښت وړ ځمکو پراخوالي هيښ کړی وم، تر اوسه مې دومره اباده او پراخه ځمکه نه وه ليدلې».

د افريقا لويې وچې د نورو سيمو په پرتله، دلته په کرنه کې له سپارې څخه استفاده نوې خبره وه؛ خو کله چې دا زمينه برابره شوه، معلومېدل چې افريقايي کروندگر له دې ټکنالوژۍ څخه گټې اخيستې ته لېواله وو. هغوی دغه راز د اوبو لگونې او د گاډۍ

جوړونې په برخه کې پانګونې ته لېواله وو. د کرنیز اقتصاد په غوړېدو سره، سختو قبیلوي بنسټونو په انزوا پیل وکړ. د مالکیت حقونو په برخه کې د بدلون په اړه ډېر شواهد شته. اومزیم کولو چې د ترانسکي د ګریکوالنډ په ختیځ کې قاضي و، په ۱۸۷۹ کال کې په خپل یوه یادښت کې لیکي: «د ځمکو د اخیستو لپاره د ځایي خلکو لېوالتیا ورځ تر بلې ډېرېږي. هغوی تر اوسه ۳۸،۰۰۰ ایګره ځمکه پېرلې ده.» نوموړې درې کاله وروسته بیا ولیکل چې نږدې ۸۰۰۰۰ افریقایي کروندګرو په همدې سیمه کې ۹۰،۰۰۰ ایګره ځمکه اخیستې او کار یې پرې پیل کړی دی. که څه هم افریقا د صنعتي انقلاب په پړاو کې نه وه، خو رښتیني بدلونونه پر لاره و. پر ځمکو د مالکیت حقونو خونديتوب د قبایلي مشرانو ځای ځایګی کمزوری کاوه او نویو کسانو ته یې د ځمکو د اخیستو او د ثروت د تولید چانس په لاس ورکاوه. دا هغه بدلون و چې تر دې وړاندې څو لسيزې مخکې یې تصویر هم نه کېده. دا کار همدا راز ښيي چې د استعماري بنسټونو او استبدادي اداري نظامونو سقوط څنګه کولای شي چې نوې چټکه اقتصادي وده وزېږوي. په سېسکي کې د سټېفن سونجیګا په نامه د یوه بېوزله کروندګر کیسه دا واقعیت په ښه توګه څرګندوي. سونجیګا په ۱۹۱۱ کال کې په خپله وینا کې وویل: کله مې چې په لومړي ځل هوډ وکړ چې ځمکه اخلم، پلار مې راته وویل: «ځمکه اخلې؟ ځمکه څنګه اخیستی شي؟ ته نه پوهېږې چې دا ټوله ځمکه د خدای ده او دا حق یې یوازې قبایلي مشرانو ته ورکړی؟» د سونجیګا د پلار څرګندونې د پوهېدو وړ وې، خو سونجیګا له خپلې پرېکړې پر شا نه شو. هغه په کینګ ویلیم تاوان

کې دنده واخیسته او زیاتوي: «ما یو شخصي بانکي حساب پرانېسته چې خپله سپا پکې خوندي کړم... تر دې پورې چې سپا مې اتیا پونډو ته ورسېده... په دې پیسو مې دوه جوړه غویان، یوه سپاره، یو جغ او نور کرنیز سامان الات واخیستل. زه نه غواړم چې خپلو ملگرو ته جدي سپارښتنه وکړم چې هرو مرو دې د کرنې کسب ته مخه کړي... هغوی باید د گټور کسب لپاره عصري لارې چارې ولټوي.»

یو ځانگړی سند چې په دې دوره کې د افریقایي کروندگرو هوساینه او اقتصادي خوځښت څرگندوي، د داویس «W. J. Davis» په نامه د یوه مذهبي مبلغ لیک دی چې په ۱۸۶۹ کال کې یې بریتانیا ته استولی و. هغه د خوشالی په څرگندولو سره لیکي چې په لانکشاير کې د «نسا جانو مرستندويه صندوق» لپاره یې ۴۶ پونډه نغدې پیسې ټولې کړې دي. هغه مهال هوسا افریقایي کروندگرو په بریتانیا کې د نساجی له بېوزله کارگرانو سره د صدقې په نوم مرسته کوله. له شک پرته چې دغه اقتصادي پرمختگ او تحرک د قبایلي مشرانو لپاره د زغملو نه و، ځکه هغوی دغه بدلون د خپل واک و ځواک لپاره خطر گانه. قبایلي مشرانو به د ځمکو د بهبود او اصلاح په برخه کې لکه د اوبو لگونې لپاره د کانال کیندنې او د پولې کینلو پر وړاندې مخالفت کاوه. هغوی انگرېلې وه چې دغه اصلاحات د خصوصي مالکیت او د دوی د تفر ټولېدو پیلامه ده. هغه اروپایان چې د صحنې شاهدان وو، زیاتوي چې سنتي مشران او نور بانفوذه کسان لکه طبیبان او جادوگر هم په افریقایي ټولنه کې په کره کې د سپارې کارونې او په تجارت کې د نوې ټکنالوژۍ له کارونې سره مخالف وو. خو په سوېلي افریقا کې د بریتانوي استعمار پرمهال د سیسکي او

ترانسکي ادغام، د دغو قبایلي یا سنتي مشرانو واک کمزوری کړ او د نوي راتوکېدلي اقتصادي پرمختګ پر ضد د هغوی مقاومت کافي نه و. د افریقا د اقتصادي پرمختګ لپاره ان نسبي پړانېستو بنسټونو او د مشرانو د واک محدودېدل هم بسنه کوله. خو له بده مرغه چې عمر یې لنډ و او د ۱۸۹۰ او ۱۹۱۳ کلونو ترمنځ دغه بهیر ناڅاپه په تپه ودرېد او معکوس شو. هغه اقتصادي خوځښت او هوساینه چې افریقایانو په دې پنځوس کلنه دوره کې رامنځته کړې وه، د دوو قوتونو او فکتورونو له لوري ټکنې او له پښو وغورځول شوه: لومړی؛ د اروپایي کروندګرو دښمني وه چې له ځایي وګړو یا بومیانو سره یې سیالي کوله. افریقایي بریالیو کروندګرو د هغو غله جاتو او محصولاتو بېې راتیټې کړې چې اروپایانو هم تولیدول. اروپایانو د دې کار په غبرګون کې د کاروبار له صحنې څخه د افریقایانو په ګوښه کولو لاس پورې کړ. دویم عامل تر دې هم اغېزناک او سخت و. اروپایانو د کان کیندنې په سکتور کې ارزانه کارګرو ته اړتیا لرله او دا هدف یوازې د افریقایانو په بېوزله کولو سره ترلاسه کېدای شو. دا هغه تګلاره وه چې اروپایانو په سوېلي افریقا کې پلې کړه او څو لسيزې پر خپل ځای پاتې وه. د کانونو اتحاديې رییس «جورج البو» هغه اعتراف چې په ۱۸۹۷ کال کې یې د یوه څېړنیز کمېسیون پوښتنو ته په ځواب کې کړی، د ارزانه کارګرو د چمتو کولو په موخه د افریقایانو د بېوزله کولو تګلاره په نښه توګه روښانه کوي. هغه په خپلو څرګندونو کې وایي چې د ارزانه کارګرو د پیدا کولو لپاره به یې کارګرو ته ویل «ستاسو مزد کم شوی دی». نوموړی په دې اړه داسې شاهدي ورکوي:

کمپسيون: فرض کړئ چې کافر «تور پوستي افريقايان» تقاعد او پر کور کېناستل، ايا تاسو موافق ياست چې له دولت څخه د غوښتنې په صورت کې هغوی جبري کار ته وگومارل شي؟

البو: دقيقاً، زه هغوی جبري کار ته رابولم... ولی يو تور بايد پرېښودل شي چې وزگار کېني؟ زه فکر کوم يو کافر يا تور پوستی بايد کار ته مجبور کړل شي، خو د خپل ژوند لگښتونه پوره کړي.

کمپسيون: که يو څوک له کار پرته ژوند کولای شي، څنگه کولای شئ چې هغه جبري کار ته راوبولئ؟
البو: ماليه ترې اخلو...

کمپسيون: يعنې تاسو تور پوستو ته اجازه نه ورکوئ چې ځمکه او جايداد ولري، خو ايا هغوی د سپين پوستو د بډايه کولو لپاره کار ورکړي؟

البو: هغوی بايد له خپلو گاونډيو سره د مرستې لپاره د خپلې برخې کار وکړي.

د ښکېلاکگرو د پورته دواړو تگلارو، يعنې له سپين پوستو کروندگرو سره د تور پوستو د سيالی د مخنيوي او د ارزان بيه کاري ځواک د تامين په موخه په ۱۹۱۳ کال کې د «بوميانو د ځمکو قانون» تصويب شو. دغه قانون سوېلي افريقا پر دوو برخو ووېشله: عصري شتمنه برخه او سنتي بېوزله برخه، يعنې هغه څه چې د لويس د دوه گوني اقتصاد پر نظريې د تاييد مهر لگوي. دغه قانون حکم کاوه چې د سوېلي افريقا ۸۷ سلنه ځمکه يا اراضي بايد اروپايانو ته چې د ټول نفوس ۲۰ سلنه يې جوړول، ورکړل شي او پاتې ۱۳ سلنه د افريقايانو حق کېده. البته تر دې قانون مخکې هم اروپايانو د

افریقایانو د گونښه کولو هڅې پیل کړې وې او هغوی یې په تدریجي توگه ځانگړو شویو کوچنیو او محدودو سیمو ته کډه کړل. خو د ۱۹۱۳ کال قانون په سوېلي افریقا کې وضعیت په بشپړه توگه بدل او د اپارتاید رژیم واکمنېدو ته یې لار هواره کړه. د اپارتاید له مخې تور پوستي له سیاسي او اقتصادي حقونو بې برخې شول، په داسې حال کې سپین پوستي لږکي له دواړو برخمن و. د ځمکو په قانون کې د تور پوستو افریقایانو لپاره ځانگړې سیمې لکه ترانسکي او سیسکي په پام کې نیول شوې وې، چې وروسته د «the Bantustans» په نامه وپېژندل شوې. ځانگړو سیمو ته د افریقایانو کډه کول په سوېلي افریقا کې د اپارتاید بله ناخواله وه، ځکه چې دغه رژیم ادعا کوله چې د سوېلي افریقا بومي اوسېدونکي د دې سیمې اصلي اوسېدونکي نه دي، بلکې د «بانټو» په نامه هغه خلک دي چې شاوخوا ۱۰۰۰ کاله مخکې د نایجریا له ختیځ څخه دلته کډه شوي دي، له همدې امله دوی په دې خاوره کې د اوسېدو حق نه لري او تر اروپایانو یې ډېر مستحق نه دي. شپاړسمه نقشه د ۱۹۱۳ کال او ۱۹۳۶ کال قوانینو له مخې افریقایانو ته ځانگړې شوې ځمکه په گوته کوي. په نقشه کې دغه راز د هغو ځمکو د وېش په اړه هم معلومات شته چې له ۱۹۷۰ وروسته په زیمبابوې کې د یوه دوه گوني اقتصاد په چوکاټ کې وشول- په دیارلسم څپرکي کې به په دې اړه ډېر بحث وکړو.

د ۱۹۱۳ کال قانون همدارنگه پر تور پوستو بنديز لگولی و، چې د سپين پوستو ځمکې په اجاره نه شي اخيستلی او نه پکې اوسېدلی شي، پرته له دې چې د مزدور په توگه پکې کار وکړي. لکه څرنگه چې د بوميانو په چارو کې سکرتر په دې اړه ليکي: «په راتلونکي کې د دغه قانون عواقب دا وو، چې د اروپايانو او بومي وگړو ترمنځ د ځمکو او محصولاتو په برخه کې د هر ډول راکړې ورکړې مخه ډپ کړي. له بوميانو سره د اروپايانو ټول قراردونه به يوازې د خدمت يا مزدورۍ په برخه کې وي. په دغه ډول قراردادونو کې کار هېڅ داسې کوم قيد او محدوديت نه و چې کار مشران دې بومي وگړو ته د کړي خدمت په بدل کې پيسې ور نه کړي او يا په يوه ټوټه ځمکه

کې د کړي کار په بدل کې حاصل ورکړي. خو بوميانو يا تور پوستي دا حق نه درلود چې له سپين پوستو ځمکې وپيري.»

په ۱۹۵۰ او ۱۹۶۰ مه لسيزه کې کله چې پراختيايي اقتصاد د يوې علمي څانگې په توگه د را وتوکېدو او د اتر لويس نظريات د پراخېدو په حال کې و، په سوېلي افريقا کې د تور پوستو او سپين پوستو د ژوند د سطحې ترمنځ ژور توپيرونه د اقتصاد پوهانو لپاره د دوه گوني اقتصاد د تيورۍ يو روڼ انځور و. د اروپايي اقتصاد برخه له ښاري ژوند، لوستي نسل او نوې ټکنالوژۍ څخه برخمنه وه، په داسې حال کې چې اصلي يا بومي وگړو وروسته پاتې او کليوالي ژوند درلود، بشري ځواک يې ناکاره او د بې سوادۍ کچه پکې خورا لوړه وه. داسې انگېرل کېده چې گڼې دا د وروسته پاتې والی د افريقا ازلي بخت دی. دوه گونی اقتصاد کومه طبيعي پدیده نه وه، بلکې رېښه يې په اروپايي استعمار کې وه. دا چې د تور پوستو سيمې بېوزله، خلک يې نالوستي او له ټکنالوژۍ ډېرې لرې پاتې وې، لامل يې د استعماري دولت تگلاره وه چې په کانونو کې د ارزانه کارگرو د استخدام لپاره يې تور پوستي له هر ډول حقونو بې برخې کړل. له ۱۹۱۳ کال وروسته، سپين پوستو د تور پوستو ځمکې غصب کړې او هغوی يې ځانگړو سيمو ته کډه کړل، چې ډېرې کوچنۍ وې او د ژوند د چلولو لپاره يې هېڅ سرچينې نه لرلې. د سپين پوستو اروپايانو تگلاره همدا وه چې تور پوستي دې حد ته مجبور کړي، خو د ژوندي پاتې کېدو لپاره په ناچارۍ د سپين پوستو مزدوري وکړي. دغې ناروا تگلارې په خلکو کې اقتصادي انگېزه ووژله او هغه پرمختگونه چې د ۵۰ کلونو په ترڅ کې شوي وو، ټول پر شا وتمبول

شول. خلکو د ځمکو د اړولو او قولبه کولو لپاره د سپارې پر ځای بېل ته مخه کړه. يوازې اقتصادي انگېزه و نه ترورل شوه، بلکې سياسي بدلونونو هم معکوس حرکت پيل کړ. د سنتي مشرانو واک چې تر دې مخکې کمزوری شوی و، بېرته تقويه شو، ځکه چې د ارزانه کارگرو په برخه کې د استعماري تگلارې يوه موخه د تور پوستو د خصوصي مالکيت حقونو له منځه وړل و. وضعیت هغه وخت نور هم نازک شو، کله چې په ۱۹۵۱ کال کې حکومت د «بانټو د واکونو قانون» تصويب کړ. د افريقايي کروندگرو د مالکيت حقونو سلب د هغوی د سختې بېوزلۍ سبب شو. دغه کار نه يوازې د يوه وروسته پاتې اقتصاد بنسټ کېښود، بلکې خلک يې داسې بېوزله کړل چې دغه اقتصاد يې لاپسې تقويه کاوه. په ۱۹۱۳ کال کې د بوميانو د ځمکو قانون تر تصويب وروسته، ترانسکي او سيسکي سيمې تلپاتې اقتصادي ځورتيا په مخه کړې. د کارگرانو د گورمانې او استخدام هغه اسناد چې د فرانسس وېلسن په نامه تاريخ ليکونکي ترلاسه کړي، ښيي چې دغه ځورتيا د سوېلي افريقا د اقتصاد ټولو برخو ته وغځېده. د ۱۹۱۱ او ۱۹۲۱ کلونو ترمنځ د ځمکو قانون او نورو قوانينو تر تصويب وروسته د کان کيندونکو مزد ۳۰ سلنه کم شو. سره له دې چې په ۱۹۶۱ کال کې د سوېلي افريقا اقتصاد نسبتاً دوامداره وده لرله، لا هم د ۱۹۱۱ کال په پرتله کارگرو ۱۲ سلنه لږ مزد درلود. د حيرانۍ خبره نه ده چې سوېلي افريقا په دې موده کې د نړۍ د نابرابرو هېوادونو په کتار کې و. ايا حتی په دغسې شرايطو کې هم تور پوستو افريقايانو حق نه درلود چې په موډرن اروپايي اقتصاد کې پر پښو ودرېږي، کاروبار او تجارت پيل کړي، يا زده کړې وکړي او په کسب و کار بوخت شي؟ دولت تضمين کړې وه

چې تور پوستو ته به دا حق نه ورکول کېږي. هېڅ افریقایي حق نه درلود چې ځمکه ولري او د اروپایي اقتصاد تر ولکې لاندې په ۸۷ سلنه ځمکه کې تجارت یا کاروبار پیل کړي. د اپارتاید رژیم پوهېده چې تحصیل کړي او لوستي تور پوستي د دې پر ځای چې په کانونو کې کار وکړي، له دوی سره به په سیالی لاس پورې کړي. په ۱۹۰۴ کال کې په کاني اقتصاد کې د اروپایانو لپاره د دندې د ریزروېشن سیستم رامنځته شو. هېڅ تور پوستي حق نه درلود چې په بانکونو، ترکانی، د بخار دېگونو جوړولو، د برنزو پروسس، خټگرۍ او لېست همداسې غځېږي تر دې چې ان د نجاری په دستګاه کې یې د کار کولو حق نه درلود. تور پوستي افریقایان د کانونونو په سکتور کې له هر ډول دندې منع کړل شول. دا د رنگ له مخې پر یوه تېر بندیز و، چې په سوېلي افریقا کې د اپارتاید تېریال رژیم عملي کړی و. د رنگ پر اساس بندیز په ۱۹۲۶ کال کې ټولو اقتصادي برخو ته وغځېد او تر ۱۹۸۰ پورې یې دوام وکړ. حیرانوونکي نه ده چې تور پوستو لوړې زده کړې نه درلودې؛ د سوېلي افریقا استعماري دولت نه یوازې له زده کړو څخه د افریقایانو د اقتصادي ګټې اخیستنې شونتیا له منځه یووړه، بلکې د تور پوستو په ښوونځیو کې یې د پانګونې مخه ونیوله او د هغوی د زده کړو مخه یې ډپ کړه. دغه سیاست په ۱۹۵۰ مه لسيزه کې هغه وخت لا سخت شو، کله چې دولت د اپارتاید رژیم د یو تن بنسټګر «هنډرېک وېرورد» په مشرۍ چې تر ۱۹۹۴ کال پورې ژوندی و؛ د «بانټو د زده کړو قانون» تصویب کړ. د دې قانون فلسفه په خپله هنډرېک په ۱۹۵۴ کال کې په یوه وینا کې داسې بیان کړه: «بانټو باید خپلې ټولنې ته د خدمت لپاره ټولو برخو

ته سوق شي. هغوی ته په اروپايي ټولنه کې د کارگرۍ په لوړو پوستونو کې ځای نشته... د هغو زده کړو ترلاسه کول چې موخه يې په اروپايي ټولنه کې ځان ځايول وي، په داسې حال کې چې هغوی نه شي کولای ځان ځای کړي؛ نو هغې يې بېځايه دي.»

هغه دوه گونې اقتصاد چې هندپرېک په خپلو خبرو کې ورته اشاره وکړه، د منځپانگې له مخې د لویس د دوه گوني اقتصاد له تيورۍ سره توپير لري. په سوېلي افريقا کې دوه گونې اقتصاد د معکوسې ودې له امله نه و رامنځته شوی، بلکې دولت خپله په لوی لاس دا ډول وضعيت حاکم کړ. دلته تگلاره دا وه چې د اقتصادي پراختيا په موخه د اقتصاد عصري برخې ته د بېوزله وگړو د لاسرسي مخه ونيول شي. خو برعکس؛ د عصري برخې پرمختگ بيا د سنتي يا وروسته پاتې برخې د پرمختگ له برکنه و، ځکه چې د پرمختللو سيمو سپين پوستو د وروسته پاتې سيمو غير مسلکي تور پوستي کارگر په ډېر ارزانه مزد پر کار گومارل او د هغوی پرمټ يې په لويه پيمانه ثروت توليد او. په سوېلي افريقا کې هېڅ داسې تگلاره نه وه، چې له مخې يې غير مسلکي تور پوستي کارگران بايد وروزل شي، هغه څه چې لویس يې تمه لرله. تور پوستي کارگران په حقيقت کې قصداً او په سيستاتيک ډول غير مسلکي ساتل کېدل، خو له سپين پوستو سره د سيالۍ جوگه نه شي. د سوېلي افريقا کې د سنتي اقتصاد تور پوستي وگړي رښتيا هم په لومه کې گير شوي وو، خو دا د پراختيا ستونزه نه وه، بلکې د ستونزې رېښه د سپين پوستو په سياستونو کې وه. دا هم د تعجب خبره نه ده، چې د اقتصادي پرمختگ هغه ډول چې سپين پوستو د سوېلي افريقا په نصيب کړ، نهايتاً محدود و؛ ځکه چې دغه پرمختگ د هغو زېښونکو بنسټونو پر اساس بنا شوی و، چې سپين

پوستو د تور پوستو د زېښناک په موخه جوړ کړي وو. د سوېلي افریقا سپین پوستو د مالکیت حق درلود. هغوی پر زده کړو پانگونه کوله، د سرو زرو او الماسو د استخراج او پلور له لارې یې بې خرته شتمنۍ ترلاسه کړې. خو د دې هېواد اتیا سلنه لوی اکثریت ګوښه کړل شوی و او د اقتصادي فعالیتونو ټولې دروازې یې پرمخ تړل شوې وې. تور پوستو حق نه درلود چې خپلې وړتیاوې وکاروي، هغوی همدا راز حق نه درلود چې مسلکي کارګران، سوداګر، پانګوال، انجنیران یا متخصصین شي. سپین پوستي د زېښنونکو بنسټونو پرمټ د تور پوستو د زېښناک له لارې شتمن شول. سپین پوستو په حقیقت کې د لوېدیځي اروپا په معیارونو برابر ژوند درلود، په داسې حال کې چې د تور پوستو ژوند د افریقا په صحرا کې د نورو وګړو ژوند ته ورته و. دغې اقتصادي ودې چې له خلاق تخریب څخه خالي وه او یوازې سپین پوستي ترې برخمن وو، د سرو زرو او الماسو تر استخراجه پورې یې دوام پیدا کړ. بالاخره په ۱۹۷۰ مه لسيزه کې دغه وده په تپه ودرېده. بیا هم د تعجب وړ نه ده چې دغه زېښنونکي اقتصادي بنسټونه د یو لړ سختو زېښنونکو سیاسي بنسټونو له لوري حمایت کېدل. له ۱۹۹۴ کال مخکې په سوېلي افریقا کې ټول واک او ځواک له سپین پوستو سره و او دا یوازینی قوم و چې په ټاکنو کې د رایې ورکونې او د حکومت کولو حق یې درلود. پوځ، پولیس او ټول حکومتي بنسټونه د سپین پوستو په لاس کې و. دغه بنسټونه د سپین پوستو کډوالو له راتګ سره سم جوړ شوي وو. په ۱۹۱۰ کال کې د سوېلي افریقا اتحادیې د جوړېدو پرمهال افریکنرس یا اروپایانو په نارنجي او ترانسول ایالتونو کې ځانګړي

او توکمیز حقونه لرل او تور پوستي له سياسي مشارکت څخه چورلټ محروم کړل شوي وو. په ناتال او کيټ ټاون ايالتونو کې تور پوستو ته هغه وخت د رايې ورکولو حق درلود، چې ټاکلې اندازه شتمني يې لرله، هغه شرط چې پوره کول يې خورا ستونزمن و. تر ۱۹۱۰ کال پورې په ناتال او کيټ ټاون کې دا وضعیت همداسې په خپل ځای پاتې شو، خو په ۱۹۳۰ لسيزه کې په ټوله افريقا کې تور پوستو ته د رايې ورکونې حق ورکړل شو.

د سوېلي افريقا دوه گونى اقتصاد په ۱۹۹۴ کال کې پای ته ورسېد، خو د هغو عواملو پر اساس نه چې ارتر لويس يې وړاندوينه کړې وه. دا کومه طبيعي پروسه نه وه چې د تور پوستو د اقتصادي پرمختگ پر وړاندې يې ايجاد شوي خنډونه ونړول، بلکې د سوېلي افريقا تور پوستو د اپارټايد رژيم د ظلم او زور زياتي پرضد په پراخو لاريونونو او اعتراضونو لاس پورې کړ. په ۱۹۷۶ کال کې د سووېټو «Soweto» تر پاڅون وروسته دغه اعتراضونه نور هم پراخ او منظم شول چې په پايله کې اپارټايد رژيم نسکور شو. د سپين پوستو قدرت په سوېلي افريقا کې دوه گونى اقتصاد جوړ کړ، خو تور پوستو د اعتراضونو او لاريونونو له لارې په خپل قدرت سره دا نظام له منځه يووړ.

معکوسه پراختيا

نن ورځ په نړۍ کې اقتصادي نا انډولې له دې امله ده چې په نولسمه او شلمه پېړۍ کې يو شمېر ملتونه له صنعتي انقلاب او ټکنالوژۍ څخه په گټه اخيستنه بريالي شول، په داسې حال کې نور ملتونه په کې پاتې راغلل. ټکنالوژيکي بدلونونه د هوساينې او

پرمختګ ماشين دى، يا کولای شو ووايو چې تر دې هم مهم او حياتي. هغو هېوادونو چې له نوې ټکنالوژۍ گټه وا نه خيسته، د پرمختګ له ماشينه بې برخې شول. لکه څرنګه چې په دې او تېرو فصلونو کې مو ولوستل، دغه وروسته والى د هغوى له ناکاره زېښنونکو بنسټونو څخه سرچينه اخلي، چې دغه بنسټونه بيا په خپل وار د استبدادي بنسټونو زېږنده ده. خو په دې څپرکي کې همدا راز څرګنده شوه چې زېښنونکي بنسټونه په بېلابېلو مواردو کې چې د دې ملتونو د بېوزلۍ بنسټ يې جوړاوه، د هماغه پروسو په پايله کې تحميل او يا نور هم تقويه شول؛ چې اروپايان يې د ودې او گټې خاوندان کړل: د اروپايي بنکپلاک او سوداګرۍ پراختيا! په حقيقت کې اروپايي استعماري امپراتورۍ تر ډېره د خپلواکو دولتونو د ړنگولو او د نړۍ په بېلابېلو برخو کې د ځايي خلکو د استثمار په موخه جوړې شوې وې، لکه د مولوکان ټاپوګان چې د ځايي وګړو تر نابودولو وروسته اروپايانو افريقايي مريان دې سيمې ته راوستل او پر کرنه يې بوخت کړل او بالاخره دلته د دولتونو اساس له پيله پر زېښنونکو بنسټونو کېښودل شو. موږ نه پوهېږو چې که اروپايانو په بانډا ټاپوګانو، د اوسنۍ اندونيزيا په آسه او ميانمار کې کوچني دولت-ښارونه نه وای نړولې، اوس به يې برخليک څه ډول و؟ ښايي هغوى خپل پرتمين انقلاب لرلى او يا په تدريجي توګه د درملو مخ پر ودې تجارت باندې ولاړ، د پرانيستو سياسي او اقتصادي بنسټونو په لور يې حرکت کړى وای. خو د هالنډ د ختيځ هند کمپنۍ په راتګ سره دا کار ناشونى شو. د ختيځ هند کمپنۍ د بانډا ټاپو د اوسېدونکو په ټولورنې سره په دې جزيره کې د پرمختګ هيلې تر

خاورو لاندې کړې. د هالنډيانو د ښکېلاک له وېرې د سوېل ختيځې اسيا زياتره سيمو له تجارتي فعاليتونو او کرنې لاس واخيست. د اسيا د تمدنونو د يوې مهمې زانگو په توگه، د هند کيسه هم دغه ډول ده. دلته پراختيا د هالنډيانو له لوري نه، بلکې د انگرېزانو له خوا سرچپه او معکوسه شوه. هند په اتلسمه پېړۍ کې په نړۍ کې د منسوجاتو ستر توليدوونکی او صادروونکی هېواد و. هندي خامتا او وړين توکي په اروپايي، اسيايي او ان افريقايي مارکېټونو کې پلورل کېدل. برېټانيا ته به دغه توکي د برېټانيا ختيځ هند کمپنۍ واردول. د برېټانيا د ختيځ هند کمپنۍ په ۱۶۰۰ کال کې له خپل هالنډي سيالې کمپنۍ څخه دوه کاله مخکې تاسيس شوې وه او اولسمه پېړۍ يې د هند د ارزښتناکه صادراتو په انحصارولو تېره کړه. ياده کمپنۍ له پرتگاليانو سره په گوا، چيټاگونگ او ممبي او له فرانسويانو سره په «بونداچيري، چندر ناگور، يانام او کارايکال» سيمو کې سيالي کوله. په اووم څپرکي کې مو ولوستل، چې پرتمين انقلاب د برېټانيا د ختيځ هند کمپنۍ پر وړاندې خنډونه رامنځته کړل. هغه انحصاري حقونه چې د سټيورات کورنۍ پاچاهانو کمپنۍ ته ورکړي وو، د ۱۶۸۸ کال تر پرتمين انقلاب وروسته لومړی محدود او بيا د يوې لسيزې په ترڅ کې چورلټ له منځه يووړل شول. د انحصار له منځه تگ، انگرېز نساجانو ته فرصت ورکړ چې د پارلمان په ملاتړ د هغو هندي توکرو د وادراتو مخه ونيسي، چې د ختيځ هند کمپنۍ په ولکه کې و. په اتلسمه پېړۍ کې د «رابرټ کليو» په مشرۍ ختيځ هند کمپنۍ خپله تگلاره بدله او د يوې قاره يي امپراتورۍ جوړولو ته يې مخه کړه. که څه هم په هند کې د مغولو امپراتوري واکمنه وه، خو هند دا مهال عملاً د بېلابېلو رقيبو سياسي ډلو او حکومتونو ترمنځ وېشل شوی و.

د ختیځ هند کمپنۍ په لومړي ځل په ۱۷۵۷ کال کې د پلاسي او په ۱۷۶۴ کال کې د بوکسر په جگړو کې د ځايي حکومتونو په ډنگولو سره په ختیځ کې تر بنگال پورې پرمختګ وکړ. کمپنۍ د دې سیمې شتمنۍ لوټ کړې او د مغولي پاچاهانو زبېسونکي بنسټونه یې په خپل واک کې واخیستل. د ختیځ هند کمپنۍ دغه پراختیا یا استعمار په هند کې د نساجۍ صنعت له سخت ځورتیا سره مخ کړ، ځکه چې دغو تولیداتو ته نور په برېتانيا کې مارکېټ نه و. دغې ځورتیا په هند کې بېوزلي زیاته او د بناري کېدو بهیر یې په تپه ودراره او په نتیجه کې په هند کې پراختیايي بهیر معکوس حرکت پیل کړ. هنديان داسې مرحلې ته ورسېدل چې د خپلو نساجي تولیداتو پر ځای به یې برېتانوي هغه پلورل او د برېتانيا ختیځ هند کمپنۍ لپاره یې د تریاکو کسب ته مخه کړه، چې دغه تریاک به چین ته صادرېدل. په اتلانتيک کې ورته وضعیت په افریقا کې د پراختیا معکوس بهیر له ځان سره درلود، که څه هم د دې لویې وچې لومړنیو شرایطو د سوېل ختیځې اسیا په څېر انکشاف نه و موندلی. زیاتره افریقایي دولتونه پر جنګي ماشین بدل شوي وو چې مریان به یې نیول او بیا به یې پر اروپایانو پلورل. دا چې د دولت او بېلابېلو ډلو ترمنځ شخړې به پر تلپاتو جگړو اوښتې، په افریقا کې ډېری دولتونه چې په زیاترو مواردو کې لا سیاسي سنټرالېزېشن ته رسېدلي هم نه وو، له منځه لاړل او ناکامو زبېسونکو بنسټونو ته یې لار هواره کړه، چې په دې اړه به وروسته بحث وکړو. د افریقا په ځینو محدودو سیمو لکه سوېلي افریقا کې چې د مریانو سوداګري په کې نه وه، هلته بیا اروپایانو د کانونو او د کرنې سکتورونو لپاره د ارزانه کاري ځواک د برابرولو په موخه

متفاوت بنسټونه تاسيس كړل. په سوېلي افريقا كې داسې دوه گونې اقتصاد رامنځته شو، چې د دې هېواد ۸۰ سلنه وگړو په سوداگرۍ، كرنه او نورو مسلكي برخو كې د كار او فعاليت حق نه درلود. دا ټول مور ته نه يوازې دا رانښيي چې د نړۍ سترې برخې ولې له صنعتي كېدو بې برخې پاتې شوي، بلكې دا هم څرگندوي چې څنگه ممكنه ده چې ځيني وخت اقتصادي پراختيا د كورني اقتصاد له ځينو برخو او يا د نړۍ اقتصاد څخه تغذيه كېږي يا هم د دې وضعيت رامنځته كولو ته لار پرانېزي.

لسم څپرکی

د هوساینې څپرول

د مجرمینو جزیره

برېټانیا په اتلسمه پېړۍ کې د مجرمینو پر وړاندې اسانه تگلاره غوره کړې وه: له مخې او ذهنه د هغوی لږې شړل. له همدې امله ډېری مجرمین د امپراتورۍ مستعمرو ته تبعید شول. د امریکا متحده ایالتونو کې د خپلواکۍ تر جگړې مخکې، مجرمین لومړی امریکایي مستعمري ته لېږدول کېدل، خو له ۱۷۷۸ کال وروسته چې د امریکا متحده ایالتونو له برېټانیا خپله ازادې واخیسته، هلته د برېټانوي مجرمینو لېږدېدل بند شول او د برېټانیا حکومت اړ و، چې د مجرمینو لپاره نوی ځای پیدا کړي. برېټانیا لومړی د لوېدیځې افریقا په فکر کې شوه، خو د افریقا هوا د ملاریا او زېږې تېې د ناروغیو له امله چې اروپایانو یې پر وړاندې هېڅ راز خونديتوب نه درلود، دومره وژونکې وه چې حکومت د سپین پوستو دغې هدیرې ته د مجرمینو له استولو ډډه وکړه. دویم غوراوی استرالیا وه. د استرالیا ختیځه ساحلي برخه لا له وړاندې د ستر اوبمزلې 'کپتان جېمز کوک' له لوري کشف شوې وه، کوک د ۱۷۷۰ کال د اپرېل په ۲۹ مه یوې زړه رابنکونې ابنا ته ورسېد. دا چې په دې سیمه کې بډایه طبیعي بوتې پیدا کېدل، کوک او له هغه سره مل بیولوژیستانو یاده سیمه د 'بوتاني خلیج' په نوم ونوموله. د برېټانوي چارواکو په اند استرالیا د مجرمینو د تبعید لپاره غوره سیمه وه، ځکه چې معتدله هوا یې لرله او له سترگو یې هم پناه وه. د ۱۷۸۸ کال په جنورۍ کې د کپتان ارتز فلیپ

په مشرۍ له مجرمينو بار ۱۱ کښتۍ بوتاني ته وخوځېدې. دغه کښتۍ د جنورۍ په ۲۶ مه چې اوسمهال د «استراليا ورځ» په توگه نمانځل کېږي، په سيدني کې تم شوې او دا نوې مستعمره د انوي سوېلي ويلز په نامه ونومول شوه. د دې کښتيو ترمنځ د کپتان الکساندر په مشرۍ د «دانکن سينکلا» په کښتۍ کې د «هېنري» او «سوزانا کيبل» په نومونو دوه مجرمين چې ښځه او مېړه کېدل، هم شامل وو. سوزانا د غلا په تور لومړی پر اعدام محکومه شوې وه، خو وروسته يې جزا ۱۴ کاله حبس ته راټيټه شوه او امريکايي مستعمرو ته يې د لېږدولو پرېکړه وشوه، خو دا چې په دې وخت کې د امريکا متحده ايالتونو تازه خپلواکي ترلاسه کړې وه، دغه پرېکړه عملي نه شوه. سوزانا په همدې وخت کې د نارويچ کلا په زندان کې له بندي هېنري سره آشنا او وروسته پرې مېښه شوه. کله چې په ۱۷۸۷ کال کې په لومړي ځل نوې مستعمرې «استراليا» ته بنديان لېږدول کېدل، سوزانا هم په دې ډله کې انتخاب شوه او هېنري په لېست کې نه و. هېنري او سوزانا دا وخت يو زوی هم درلود چې د هغه نوم هم هېنري و. د دې پرېکړې معنا دا وه چې ياده کورنۍ سره جلا کېږي. سوزانا هغې کښتۍ ته چې د تيمز سيند پر غاړه يې لنگر اچولی و، ولېږدول شوه او د دې غمجن بېلتون خبر د خلکو تر غوږونو ورسېد. د بشري چارو يوې فعالې مېرمن «کېډاگون» د کيبل کورنۍ د بيا يو ځای کولو لپاره کمپاين پيل کړ. بالاخره پرېکړه وشوه چې خاوند او مېرمن دواړه به له خپل زوی هېنري سره يو ځای استراليا ته لېږدول کېږي. کېډاگون د دوی لپاره ۲۰ پونډه نغدي مرسته هم راټوله کړې وه او په دې پيسو يې ورته د اړتيا وړ توکي واخيستل چې استراليا ته يې له ځان سره يوسي. سوزانا له خپل

ځاوند او زوی سره د الکساندر کښتۍ ته پورته شول او د استرالیا په لور وځوځېدل، خو کله چې بوتاني خلیج ته ورسېدل، پنډکی یې ورک و او یا هم کېدای شي چې سینکله به دروغ ویل چې ورک دی. د کیبل کورنۍ څه باید کړي وای؟ د برېتانيا د قوانینو له مخې هغوی هېڅ نه شواى کولای. که څه هم له ۱۷۸۷ کال وروسته په برېتانيا کې پرانېستي سياسي او اقتصادي بنسټونه دود شوي وو، خو د بنديانو او مجرمينو حقوقو ته په کې پام نه و شوی. مجرمينو نه شواى کولای چې مال او ملکیت ولري او یا پر چا دعوه وکړي. هغوی ان په محکمه کې د شهادت ورکولو حق هم نه درلود. سینکله چې په دې خبره پوهېده، بنایي چې پنډکی به یې پټ کړی و. هغه هېڅکله پر خپلې غلا اعتراف و نه کړ، خو دا خبره به یې تل په ویاړ کوله چې کیبلیان نه شي کولای چې هغه تر تعقیب لاندې راولي. د برېتانيا د قوانینو پر بنسټ نوموړی پر حقه و او په برېتانيا کې ټوله قضیه په همدې ټکي پای ته رسېده. خو په استرالیا کې داسې ونه شول. په دې اړه یو تن ځایي قاضي ډیویډ کالینز ته په یوه لیک کې ولیکل شول: «باید وویل شي چې هېنري کیبل او د هغه مېرمن چې د دې سیمې نوي اوسېدونکي دي، له برېتانيا څخه دلته د راتګ پرمهال د الکساندر په بار وړونکې بېړۍ کې چې سینکله یې کېتان دی، له ځان سره یو پنډکی هم بار کړی و. په دې پنډکي کې پوښاک او ځیني نور د اړتیا توکي چې ځیني خیرخواه انسانانو د هینري کیبل، د هغه مېرمن او زوی ته اخیستي وو، شامل وو. د کښتۍ له کېتان سینکله څخه چې اوسمهال په بندر کې درېدلې ده، څو ځله وغوښتل شول چې دا توکي ور وسپاري، خو نه یې ورکوي او په پنډ

کې يو له څو کتابونو پرته، نور ټول قيمتي شيان يې په بېړۍ کې له ځان سره قيد کړي دي او لکه څرنگه چې يادونه وشوه، ليدل کېږي چې سينکله د امانت په ور سپارلو کې ناغېږي کوي.»

دا چې هېنري او سوزانا دواړه نالوستي وو او لاسليک يې زده نه و، نو پر پورتنۍ عريضه يې گوتې ولگولې. وروسته د ليک د «د دې سيمې نوي اوسېدونکي» په جمله کې گوتې وهل شوې وې، خو بيا هم ليک خپل ارزښت درلود. په ليک کې د لاسوهنې هدف دا و، چې که هېنري او کيبل مجرمين معرفي شي، نو قضيه به يې ونه خپرل شي. خو که نوي اوسېدونکي معرفي شي، نو د قاضي کالينز له لوري د دې نظر منل به تر توقع لوړ کار وي او په ډېر احتمال سره چې په خپله قاضي په عريضه کې گوتې وهلې وې. خو عريضې خپل کار وکړ. کالينز دوسيه تعقيب کړه او د منصفه پلاوي په حضور کې چې ټول سرتېري وو، محکمه دايره شوه او سينکله محکمې ته حاضر کړل شو. که څه هم کالينز دې قضیې ته دومره خوشبين نه و او په منصفه پلاوي کې هم داسې کسان وو چې د کيبل کورنۍ په څېر د مجرمينو ساتنه يې کوله، خو مېرمن او خاوند دواړه بريالي شول. سينکله اعتراض وکړ چې کيبلان مجرمين دي، خو د محکمې پرېکړه عملي شوه او نوموړی يې پر ۱۵ پونډه نغدي جریمې محکوم کړ. قاضي کالينز د حکم د صادرولو په برخه کې د برېتانيا قوانين په پام کې ونه نيول. دا لومړنۍ مدني قضيه وه چې په استراليا کې وڅېرل شوه. لومړنۍ جزايي قضيه هم په همدې ډول حيرانوونکې وه. يو تورن له بل تورن څخه د ډوډۍ پټولو په تور چې ارزښت يې دوه پڼسه کېده، محکوم شو. تر دې مخکې په محکمه کې داسې کومه قضيه نه وه څېرل شوې، ځکه چې مجرمينو د مالکيت حق نه درلود، خو استراليا

برېټانيا نه وه او د دې هېواد قوانينو له برېټانيا سره توپير درلود. استراليا ډېر ژر د جزايي او مدني قوانينو او همدارنگه د سياسي او اقتصادي بنسټونو په برخو کې له برېټانيا څخه خپله لار جلا کړه. د سوېلي ويلز مستعمره په لومړيو کې له تبعيد شويو مجرمينو او د هغوی له يو شمېر ساتونکو څخه جوړه شوې وه. تر ۱۸۲۰ مې لسيزې پورې په استراليا کې ډېر لږ شمېر ازادو کډوالو ژوند کاوه. په ۱۸۴۰ کال کې سوېلي ويلز ته د زندانيانو لېږدول بند شول، خو د استراليا لوېديځ ته تر ۱۸۶۸ کاله پورې د زندانيانو د لېږد بهير روان و. پر مجرمينو جبري کارونه کېدل او ساتونکو له دې وضعيت څخه گټه پورته کوله. په لومړيو کې مجرمينو ته هېڅ ډول پيسې يا مزد نه ورکول کېده او د کړي کار په بدل کې يوازې ږوډی ورکول کېده. د دوی د ټول کار گټه وټه به ساتونکو خپل جېب ته اچوله. خو دغه سيستم چې ويرجينيا کمپنۍ په جېمز ټاون کې تطبيق کړی و، ښې پایلې نه لرلې، ځکه چې د مجرمينو ترمنځ د سم کار د ترسره کولو لپاره انگېزه نه وه. هغو مجرمينو چې سم کار نه کاوه، پر قمچينو وهل کېدل او يا به د نورفولک ټاپو ته چې په ارام سمندر کې د استراليا د ختيځ په ۱۰۰۰ مايله مترۍ کې پرته وه او يوازې ۱۳ مايل مربع پراخوالي يې درلود، تبعيد کېدل. خو نه د کارگرانو وهلو او نه هم تبعيد کولو کومه نتيجه ورکړه. يوازينۍ لار د انگېزې رامنځته کول و. د سرتېرو او ساتونکو په اند دا کار غير عملي برېښېده. مجرمين محکومين وو او امکان يې نه و چې خپل کاري ځواک وپلوري او يا شتمنۍ يا ملکيت ولري. خو په استراليا کې له دوی پرته بل څوک نه و چې کار وکړي. که څه هم په استراليا کې د سوېلي ويلز ښارگوټي

د جوړېدو پرمهال بومي يا ځايي وگړي هم موجود وو، چې شمېر يې شاوخوا يو ميليون تنو ته رسېده؛ خو هغوی د يوې لويې وچې په کچه خواره شوي وو او د يوه پر استشار ولاړ اقتصاد رامنځته کولو لپاره په سوېلي ويلز کې د هغوی راټولېدنې بسنه نه کوله. په استراليا کې د لاتيني امريکا انتخاب موجود نه و. په دې توگه ساتونکي په داسې مسير کې واقع شول چې په پايله کې تر برېتانيا هم ډېر پرانېستي بنسټونه رامنځته شول. مجرمينو ته يو لړ دندې ور وسپارل شوې او په اضافي وخت کې هغوی کولای شول چې د ځان لپاره کار وکړي او خپل توليد کړي توکي وپلوري. ساتونکو هم د مجرمينو له اقتصادي ازاديو څخه گټه اخيسته، توليدات ډېر شول او ساتونکو پر مجرمينو د توکو د پلور په موخه ځيني انحصارات رامنځته کړل. تر ټولو ډېر گټور توليدات د گنيو شراب «Rum» و. نوی سوېلي ويلز د برېتانيا د نورو مستعمرو په څېر د والي له لوري اداره کېده چې د برېتانيا حکومت ټاکه. په ۱۸۰۶ کال کې «ويليم بلاي» د ويلز والي وټاکل شو. هغه اولس کاله مخکې په ۱۷۸۹ کال کې هغه مهال چې د H.M.S. Bounty بېړۍ پر خلاف خلکو بلوا وکړه، د بېړۍ کپتان و. بلاي يو جدي شخص او د عامه نظم د ټينگښت پلوی و او دا هغه ځانگړنه وه چې غالباً د ۱۷۸۹ کال د بلوا لامل گڼل کېږي. کله چې نوموړی والي هم شو، دريځ يې بدل شوی نه و او د شرابو د انحصار پرضد يې مبارزه وکړه. دغه ټکر يوې بلې بلوا ته لار پرانېسته، چې د پخواني ساتونکي يا عسکر جان مک ارتر له لوري رهبري کېده. دغه پېښه چې د «رام بلوا» په نامه يادېږي، بلاي په کې يو ځل بيا ماته وخوره. برېتانوي چارواکو د بلوا د غلي کولو لپاره سيمې ته لا ډېر ځواکونه واستول. مک ارتر ونيول شو او په بېړۍ

کې برېتانيا ته واستول شو. خو نوموړی ډېر ژر خوشې شو او بېرته استراليا ته ستون شو، خو د يادې مستعمرې په سياسي او اقتصادي برخو کې مهم رول ولوبوي. د رام بلوا اقتصادي رينسې لرلې. مجرمينو ته د انگېزې ورکولو تگلارې د اتر په څېر يو شمېر کسان چې په ۱۷۹۰ کال کې په دويمه جوپه بېړيو کې استراليا ته راغلي و، بڼه شتمن کړل. اتر په ۱۷۹۶ کال کې له پوځه استعفا وکړه او خپل ټول پام يې تجارت ته واړاوه. دا چې اتر تر دې مخکې د څارويو کاروبار کاوه، متوجې شو چې د وړيو په توليد او صادراتو کې ډېره گټه ده. دوی د نويو سيمو د موندنې لپاره له سيدني څخه سفر پيل کړ او د سفر په جريان کې له زرغون غرونو «Blue Mountains» سره مخ شول، چې بالاخره په ۱۸۱۳ کال کې له دې سيمې تر تېرېدو وروسته د استراليا لويې وچې يوې بلې پراخې شنې سيمې ته ورسېدل. دا د پسونو جنت و. 'مک اتر' ډېر ژر د استراليا شتمن کس شو، هغه او نور ملگري يې پر سکواتوريانو «Squatters» چې معنا يې متصرف مالکين يا خانان دي، مشهور شول؛ ځکه چې هغوی پسونه په داسې ځمکو کې څرول چې د دوی نه وې، بلکې د برېتانوي دولت ملکيت و. په لومړيو کې دا يوه کوچنۍ مسئله گڼل کېده، خو وروسته سکواتوران د استراليا مشران شول، يا په بله وينا هلته سکواتر سالاري واکمنه شوه. د سوېلي ويلز سکواتر سالاري د ختيځې اروپا له استبدادي نظامونو يا د جنوبي امريکا مستعمرو سره ډېر توپير درلود. دلته عامو وگړو د اتریش-هنګري يا تزارې روسيې په څېر ژوند نه کاوه او نه هم ځايي وگړي د مکسيکو او پيرو په څېر استشار کېدل. جنوبي ويلز د ویرجینیا له جېمز ټاون سره له څو

اړخونو ورته والی درلود: نخبه پارکي ډېر ژر د اقتصادي بنسټونو په جوړولو کې خپلې گټې وليدلې، داسې بنسټونه چې د اتریش-هنګري، روسيې، مکسيکو او پيرو په پرتله ډېر پراښستي وو. مجرمين يوازینی بشري قوه وه او د کار په بدل کې د مزد ورکړه د هغوی لپاره يوازینی انگېزه وه. دغو مجرمينو ته اجازه ورکړل شوه چې د کار مشري وکړي او نور مجرمين پر کار وگوماري. تر ټولو مهمه دا چې د مجازاتو د وخت له پوره کېدو وروسته ورته ځمکې ورکړل شوې او بېرته له ټولو حقونو برخمن شول، له دې جملې يو شمېر لکه هېنري کيبل د استراليا د شتمنو کسانو په ډله کې راغی. نوموړي په ۱۷۹۸ کال کې د «Ramping Horse» په نامه يو هوټل جوړ کړ او يو پلورنځی يې هم درلود. وروسته يې يوه کښتۍ واخيسته او د څرمنو تجارت يې پيل کړ. کيبل تر ۱۸۰۹ کال پورې په سيدني کې د ۴۷۰ هکتارو په اندازې کرنيزه ځمکه، يو شمېر کورونه او پلورنځي لرل. په نوي سوېلي ويلز کې راتلونکې شخړه د خانانو او د ټولنې د نورو پارکيو ترمنځ چې له اوسنيو او پخوانيو مجرمينو او د هغوی له کورنيو جوړه وه، پېښېدونکې وه. په خانانو کې د مک ارتر په څېر پخواني ساتونکي او سرتېري او نور ازاد وگړي شامل و. لا هم ډېر مالکيت د همدغو خانانو يا نخبگانو په لاس کې و او پخوانيو مجرمينو او د هغوی د کورنيو د تبعيد ختمول او د مالکيت له حقونو برخمن کېدل غوښتل، هغه څه چې خانان يې مخالف و. د خانانو اصلي غوښتنه دا وه چې د دوی تر ولکې لاندې ځمکې بايد د دوی شخصي ملکيت وگرځول شي. دا هغو شرايطو ته ورته و چې دوه پېړۍ مخکې شمالي امريکا ور سره مخ وه. څرنگه چې په لومړي څپرکي کې مو وليدل، په مريلنډ او کارولينا کې د ويرجينيا کمپنۍ پر

وړاندې د قرارداديانو د بريالي کېدو په پايله کې شخړې رامنځته شوې. په سوېلي ويلز کې د لارډ بالتيمور او شلي کوير رول مک اتر او د هغه سکواټر ملگرو پر غاړه واخيست. که څه هم دا وېره موجوده وه چې مک اتر او سکواټوران به خپلواکي اعلان کړي، خو د برېتانيا دولت يو ځل بيا د هغوی ترڅنگ ودرېد. د برېتانيا دولت په ۱۸۱۹ کال کې د جان بېگ په مشرۍ يوه کمېسيون ته دنده وسپارله چې د حالاتو د ارزونې په موخه جنوبي ويلز ته لاړ شي. بېگ هلته د مجرمينو د امتيازاتو او حقوقو په ليدو سره ټکان وخور او په دې مستعمره کې پرانېستي اقتصادي بنسټونو سرې هېښ کړې و. نوموړي هلته د نويو مقرراتو د پلي کېدو وړانديز وکړ: محکومين نه شي کولای چې ځمکه ولري، له دې وروسته هېڅوک حق نه لري چې محکومينو يا مجرمينو ته مزد ورکړي، پخوانيو مجرمينو ته د ځمکې ورکول بايد بند شي او جزاگانې دې سختې شي. بېگ، سکواټورانو ته د استراليا د طبيعي خانانو په سترگه کتل او هغوی بايد د ده په نظر په استبدادي ټولنه کې حکومت کړي وای. خو دا کار شونی نه و.

په داسې حال کې چې بېگ د پخواني حالت د راگرځولو هڅه کوله، پخوانيو مجرمينو او د هغوی اولادونو د لا ډېرو حقونو دعوه کوله. تر ټولو مهمه دا چې هغوی د امريکا متحده ايالتونو په څېر د داسې سياسي بنسټونو د جوړېدو هيله لرله چې په سياسي مشارکت کې ورته د گډون زمينه برابره شي. هغوی داسې ټاکنې غوښتې چې ټولو ته د گډون مساوي زمينه برابره شي او داسې پارلمان يې غوښت چې د هغه په واسطه د حکومت نظارت وکړي. پخواني مجرمين، د هغوی

زامن او لوني د نامتو ليکوال او ژورنالېست «ويليام ونټ ورت» له لوري رهبري کېدل. ونټ د هغو کاشفينو په ډله کې وو چې له شنو غرونو واوښت او د سکواتورانو لپاره يې شنې او پراخې ځمکې وموندلې. له مجرمينو سره د ونټ ورت خواخوږي بنيادي له دې امله وه چې پلار يې په لويو لارو کې د شوکاري په تور ونيول شو او بيا استراليا ته تبعيد کړل شو. ونټ ورت دا مهال د پرائيسټو سياسي بنسټونو، انتخابي جرگې، د منصفه پلاوي په حضور کې د پخوانيو مجرمينو او د هغوی د کورنيو د محاکمه کولو او سوېلي ويلز ته د مجرمينو د لېږد د بندېدو سرسخت پلوی و. نوموړي د «Australian» په نامه يوه ورځپاڼه پيل کړه او بيا وروسته د موجوده بنسټونو پر ضد د مبارزې مشر شو. مک آرتر د ونټ ورت او د هغه د ملگرو د مبارزې مخالف و. هغه د ونټ ورت د پلويانو د نومونو په کتارولو سره د هغوی ځانگړنې داسې بيانوي:

- پر اعدام محکوم د لندن يو يهودی چې دلته راغلی څو ځله يې د گاډۍ شاته دُورې خوړلې.
- يو شراب پلورونکی يهود چې جواز يې لغوه شوی دی.
- يو دلال چې د مريانو د تجارت له امله تبعيد شوی دی او دلته يې دُورې خوړلې دي.
- د دوو مجرمينو زوی
- يو درغلگر چې سخت پورورپی دی
- يو امریکايی دوکه مار
- يو بې شخصيته حقوقي وکیل
- يو پردی چې د موسيقۍ سامان الاتو پلورنځی يې سقوط شوی دی.
- هغه کس چې د دوو مجرمينو له لور سره يې واده کړی.

- هغه کس چې له یوې چمبه وهونکې مجرمې سره یې واده کړی. خو د مک آرتر او سکواتورانو ترمنځ دغه اختلاف ونه شوی کولای چې په استرالیا کې روان بهیر وننگوي. د استازولۍ بنسټونو د جوړېدو لپاره کلکه مبارزه روانه وه چې نه ځپل کېدونکې وه. تر ۱۸۲۳ کاله پورې د سوېلي ویلز ټولې حکومتي چارې د والي په لاس کې وې، خو په همدې کال کې د بریتانیا دولت له لوري د یوې شورا په جوړېدو سره د والي واک محدود شو. په لومړیو کې د دې شورا د غړیتوب لپاره د سکواتورانو او غیر مجرمینو له ډلې کسان ټاکل شوي وو، چې مک آرتر هم په کې و، خو دا وضعیت دوامدار نه و. په ۱۸۳۱ کال کې والي ریچارډ بورک فشارونو ته تسلیم شو او په لومړي ځل یې پخوانیو محکومینو ته په منصفه پلاوي کې د غړیتوب اجازه ورکړه. پخواني محکومین او نور ازاد وگړي چې تازه دغې مستعمرې ته کډه کېدل، له بریتانیا څخه د محکومینو د لېږد د بندېدو غوښتونکي وو، ځکه چې دا چاره د کار په بازار کې د رقابت او د مزد د کمېدو لامل کېده. سکواتورانو هڅه کوله چې د کارگرو مزد کم شي، خو بريالي نه شول. په ۱۸۴۰ کال کې سوېلي ویلز ته د مجرمینو لېږد بند شو او په ۱۸۴۲ کال کې د قانون جوړونې یوه شورا جوړه شوه چې دوه ثلثه غړي یې انتخابي او پاتې نور یې انتصابي وو. هغو محکومینو چې کافي جایادونه لرل، د کاندېدو او رایې ورکونې حق درلود. تر ۱۸۵۰ مې لسيزې پورې په استرالیا کې د سپین پوستو لپاره د رایې ورکونې عمومي حق په رسمیت وپېژندل شو. د خلکو، پخوانیو مجرمینو او د هغوی د کورنیو غوښتنې تر هغه څه لوړې وې، چې ویلیم ونټ ورت په لومړیو کې د هغه تصور کاوه.

په واقعیت کې ونټ ورت دا مهال د محافظه کارانو په ډله کې و، چې د یوې غیر منتخبې شورا پر جوړېدو یې ټینګار کاوه. خو تر دې مخکې د مک آرتر په څېر، ونټ ورت نه شواى کولای چې د پرانېستو سیاسي بنسټونو پر لور د حرکت مخه ډپ کړي. ویکتوریا ایالت چې په ۱۸۵۱ کال کې له سوېلي ویلز څخه جلا شوی و او تاسمانیا ایالت، په نړۍ کې لومړنۍ سیمې وې چې د ۱۸۵۶ کال په ټاکنو کې پکې سري یا پټې رایې وکارول شوې او همدارنگه د رایو اخیستل او د جبري رایې کارول پکې منع شول. نن ورځ په ټاکنو کې د پټې یا سري رایې ورکونې معیار د استرالیايي میتود په نوم پېژندل کېږي.

په جنوبي ویلز کې د سیدني لومړني شرایط ۱۲۸ کاله مخکې د ویرجینیا په جېمز ټاون کې له موجوده شرایطو سره ډېر ورته والی درلود. خو د جېمز ټاون اوسېدونکي د مجرمینو پر ځای قراردادي کارگران وو. په دواړو سیمو کې لومړنیو شرایطو د زېښونکو استعماري بنسټونو جوړېدو ته اجازه ور نه کړه. په دواړو سیمو کې د انسانانو داسې ګڼ مېشته سیمې نه وې چې د استعمار وړ کارگران پکې پیدا شي او همدارنگه ګران بیه فلزاتو لکه سرو زرو، سپینو زرو او د کښت وړ ځمکو ته لاسرسی اسانه نه و. په ۱۷۸۰ یمه لسیزه کې د مریانو تجارت لا هم په کش کې و او سوېلي ویلز کېدای شواى چې له مریانو ډک شي، خو دا کار ګټور نه و. هم د ویرجینیا کمپنۍ او هم سرتېري او ازاد وګړي چې نوی جنوبي ویلز یې اداره کاوه، د پرانېستو اقتصادي بنسټونو رامنځته کولو ته غاړه کېښوده. د ویرجینیا په پرتله په ویلز کې دا پروسه له لږې شخړې سره مل وه او هغه هڅې ناکامه شوې چې د دې بهیر د اپوټه یا معکوس کولو لپاره

پیل شوې وې. استرالیا او متحدو ایالتونو د برېټانیا په پرته د پرانېستو بنسټونو په لور یو متفاوت مسیر طی کړ. هغه پرتمین انقلاب چې برېټانیا یې ولړزوله، په متحدو ایالتونو او استرالیا کې ورته اړتیا نه وه، ځکه چې په یادو هېوادونو کې شرایط ډېر متفاوت و، خو دا په دې معنا نه ده چې په دغو هېوادونو کې پرانېستي بنسټونه له کومې شخړې پرته رامنځته شول، بلکې د امریکا متحده ایالتونو له برېټانوي نېکېلاک څخه تر ازادۍ وروسته د پرانېستو بنسټونو جوړولو ته مخه کړه. په برېټانیا کې استبدادي نظام له کلونو راهیسې واکمن و او د دغه شان یوه نظام ماتول یوازې د انقلاب له لارې شوني و. که څه هم بالتیمور غوښتل چې په مریلنډ کې او جان مک آرتر په سوېلي ویلز کې دغه ډول نظامونه واکمن کړي، خو هدف ته ونه رسېدل. په متحده ایالتونو او استرالیا کې د پرانېستو بنسټونو د موجودیت له امله، صنعتي انقلاب ډېر ژر دغو سیمو ته رینښې وغځولې او د شتمن کېدو په لور یې مزل پیل کړ. نورو مستعمرو لکه کاناډا او نیوزلنډ هم دغه لار تعقیب کړه. له دې پرته د پرانېستو بنسټونو په لور نورې لارې هم موجودې وې. د لوېدیځې اروپا گڼو هېوادونو د فرانسې لوی انقلاب په پایله کې د پرانېستو بنسټونو په لور د ورتگ درېیمه لار خپله کړه. د فرانسې انقلاب په دغه هېواد کې استبدادي نظام را نسکور کړ او تر یو لړ کورنیو شخړو وروسته د لوېدیځې اروپا په گڼو سیمو کې بنسټي بدلونونو ته لار هواره شوه. په پایله کې دغو اصلاحاتو په لوېدیځه اروپا کې پرانېستي اقتصادي بنسټونه، صنعتي انقلاب او اقتصادي وده را وتوکول.

د خنډونو ماتول: د فرانسې انقلاب

د ۱۷۸۹ کال تر انقلاب وړاندې په فرانسه کې درې پېړۍ استبدادي سلطنتي نظام واکمن و. د فرانسې ټولنه پر دريوو برخو چې «ټولنيز پارکي» يې بلل، وېشل شوې وه. په لومړي پارکي کې اشراف، په دويم کې روحانيون او په درېيم کې نور عام وگړي شامل وو. درېيم پارکي متفاوت حقوق لرل او دوه لومړنيو طبقو هغه حقوق لرل چې نور ترې محروم وو، هغسې لکه له يوه استشاري رژيم څخه چې يې تمه کېږي. اشراف او روحانيون له مالياتو څخه معاف وو، په داسې حال کې چې عام وگړي د څو ډوله مالياتو په ورکولو مکلف وو. کليسا نه يوازې ماليات نه ورکول، بلکې پراخې ځمکې يې په واک کې لرلې او پر عامو خلک يې ځانگړي ماليات وضع کړي وو. سلطنتي کورنۍ، اشرافو او روحانيانو مجلل او شانداره ژوند درلود، په داسې حال کې چې عام خلک له سختې بېوزلۍ کېدل. قوانينو نه يوازې د اشرافو او روحانيانو اقتصادي گټې خوندي کولې، بلکې هغوی ته يې عام و تام سياسي واک هم ورکړی و. په اتلسمه پېړۍ کې د فرانسې په ښارونو کې د ژوند شرايط په ډېر ناوړه حالت کې و. د توليد چارې د ځواکمنو صنفی ټولنو له لوري داسې تنظيم شوې وې چې د دې ټولنو غړو ته يې په لويه پيمانه عوايد په لاس ورکول او اصنافو هڅه کوله چې د نورو کسانو پر مخ د کاروبار دروازې بندې وساتي. د لرغوني رژيم په نامه مشهور نظام د خپل پايښت او دوام هڅه کوله. د پانگونې او کار پنځونې ډگر ته د نويو کسانو راتگ ته د اړدوړ او بې ثباتۍ په سترگه کتل کېدل. که په ښارونو کې ژوند سخت و، خو په کليو کې بيا د ناورين تر بريده رسېدلی و. لکه څرنگه چې مخکې مو اشاره وکړه، په فرانسه کې د خان-رعيت

افراطي نظام چې خلک یې په ځمکو پورې تړلي وو او فیوډالي خانانو ته به یې ځمکې کرلې، له وړاندې یې په زوال پیل کړی و. کروندگرو باید سلطنتي کورنۍ، اشرافو او کلیسا ته مالیه ورکړې وای. د فرانسې انقلاب د همدغه وضعیت پر وړاندې یو غبرگون و. د ۱۷۸۹ کال د اگست پر ۴ مه د 'ملي بنسټگرې جرگې' له لوري پېشنهاد شوي نوي اساسي قانون فرانسه په بشپړه توګه بدله کړه. د قانون په لومړۍ ماده کې راغلي وو: «په دې توګه ملي جرګه خان-رعیت نظام په بشپړه توګه ملغا اعلانوي. جرګه دغه راز اعلانوي چې اوسني حقوق او وګايب - که فیوډالي او سنسوال دي- او ټول هغه چې له خان-رعیت نظام سره تړاو لري، د غرامت له ورکړې پرته لغوه کېږي.»

وروسته په ۹ مه ماده کې راځي: «د مالیاتو په نوم ځانګړي امتیازات د تل لپاره لغوه کېږي. مالیات باید له ټولو وګړو او شتمنیو کسانو څخه یو شان واخیستل شي. داسې قوانین باید جوړ شي چې له مخې یې مالیات د کال په هرو شپږو میاشتو کې په مناسبه بڼه ورکړل شي.»

په دې توګه د فرانسې انقلاب په خپل لومړي ګوزار کې فیوډالي نظام او د هغه اړوند ټول حقوق له منځه یووړل او د اشرافو او روحانیانو ټول مالیاتي معافیتونه یې لغوه کړل، خو په قانون کې تر ټولو هیښوونکي پرمختګ چې هغه مهال یې تصور هم نه شوی کېدای، یوولسمه ماده وه: «ټول وګړي پرته له دې چې ټولنیز موقف یې په پام کې ونیول شي، دا حق او وړتیا لري چې په ملکي یا نظامي برخو کې دنده اجرا کړي او هېڅ شغل یا مسلک له دې حکم څخه مستثنی نه

دی.» د قانون په وړاندې برابري او مساوات نه یوازې د ژوند په ورځنیو چارو، بلکې د سیاست په ډگر کې هم عملي شول. په انقلاب پورې د تړلو اصلاحاتو لړۍ د اګست له ۴ مې وروسته هم دوام وکړ. ورپسې د ځانګړو مالیاتو د وضع کولو په برخه کې د کلیسا واکونه منحل شول او د روحانیو مقام د دولتي کارمندانو کچې ته راټیټ کړل شو. د سیاسي او ټولنیزو مقامونو د منحلولو په پایله کې د اقتصاد پر وړاندې پراته خنډونه هم له مخې لرې کړل شول، دغه راز صنفي ټولني منحل او د کسب و کار پر مخ پراته خنډونه اوبه شول. په لومړي سر کې اصلاحات تر ډېره د استبدادي نظام پر له منځه وړلو باندې متمرکز و. که څه هم د اګست د څلورمې تر بدلون وروسته په فرانسه کې څو لسيزې بې ثباتي او کورنۍ جګړه پیل شوه، خو دا له استبدادي نظام او زېښنونکو بنسټونو څخه د پرانېستو سیاسي او اقتصادي بنسټونو په لور نه پر شا کېدونکي ګامونه وو. دغه بدلونونه چې د سیاست او اقتصاد په برخه کې له نورو اصلاحاتو سره بدرګه شول، په ۱۸۷۰ کال کې د درېیم جمهوریت پرمهال اوج ته ورسېدل، چې په پایله کې یې په فرانسه کې پارلمان رامنځته شو؛ کټ مټ هغسې لکه د پرتیمین انقلاب په نتیجه کې چې برېټانیا د پیاوړي پارلمان څښتنه شوه. د فرانسې انقلاب کړاوونه، تاوتریخوالی، بې ثباتی او شخړې له ځان سره لرلې، خو پر دې سربېره؛ فرانسویان د هغو زېښنونکو او استبدادي بنسټونو له لومې وژغورل شول، چې په ختیځه اروپا کې اتریش-هنګري او روسیې رامنځته کړي وو او د پرمختګ مخه یې پرې ډپ کړې وه.

د فرانسې استبدادي شاهي نظام څنګه د ۱۷۸۹ کال اوښتون ته لار پرانېسته؟ ومو لیدل چې زیاتره استبدادي نظامونه په دې توښه بدل

چې حتی له سخت اقتصادي رکود او ټولنيزو کړکېچونو سره سره، خپل حیات ته دوام ورکړي. د نورو گڼو پېښو په څېر چې انقلابونه او هېښوونکي بدلونونه زېږوي، د فرانسې انقلاب هم د بېلابېلو عواملو د يو ځای کېدو په پایله کې رامنځته شو او دغو عواملو د برېتانيا د چټک صنعتي کېدو له واقعیتونو سره ژوره اړیکه درلوده. البته چې دا د تاریخ نا اټکل شوی مسیر و؛ لکه په واک کې د پاتې کېدو لپاره د يو شمېر افرادو د استبدادي نظام د ټينگولو هڅې ناکامې شوې او د ۱۷۸۹ کال انقلاب په فرانسې او د اروپا په نورو برخو کې د بنسټونو د بدلون په برخه کې داسې رول ولوباوه، چې په لومړي سر کې يې هېڅ تصور نه کېده. په فرانسه کې زیاتره قوانین او ځانگړي امتيازات د منځنۍ پېړۍ له دورې څخه په ميراث پاتې وو. دغو قوانینو او امتيازاتو نه يوازې د ولس پر وړاندې د لومړي او دويم پارکي له گټو دفاع کوله، بلکې د پاچا پر وړاندې يې هم د يادو دوو طبقو گټې خوندي کولې. څلورم لويي چې د لمر پاچا باندې مشهور و، له ۱۶۶۱ څخه تر ۱۷۱۵ کاله پورې د مرگ تر وخته، ۵۴ کاله پر فرانسې پاچاهي وکړه. نوموړی ان په پنځه کلنۍ کې په ۱۶۴۳ کال کې رسماً پر تخت کېناست. نوموړي د سلطنت د واک مزي ټينگ کړل او د حکومت د استبدادي کولو پروسه چې پېړۍ مخکې پيل شوې وه، لا پسې سخته کړه. ډېری پاچاهانو به د اشرافو له جرگې سره چې د پاچا د خونبې کسان وو، سلا مشوره کوله. که څه هم دغه جرگه تر ډېره محافظه کاره وه، خو بيا هم د پاچا د قدرت پروړاندې يو نرم خنډ گڼل کېده. همدا لامل و، چې څوارلسم لويي د جرگې د غونډو له دایرولو پرته حکومت وکړ. د هغه د واکمنۍ

پرمهال فرانسه په اتلانتيک او خپلو مستعمرو کې د سوداګرۍ پر مټ يوه اندازه اقتصادي ودې ته ورسېده. د لويي د ماليې مخکښ وزير «جان باپټيسټ» د دولت تر ولکې لاندې پر صنعت ولاړ پرمختګ څخه څارنه کوله، چې يو ډول استشاري وده يې رامنځته کړې وه. د دې محدودې ودې گټه يوازې لومړي او دويم پارکي ته رسېده. لويي د فرانسې د مالياتي نظام د سمولو په هڅه کې و، ځکه چې دولت د جګړه ييزو لگښتونو، لوی او منظم پوځ د جوړولو، بې شانه دربار، شخصي لگښتونو او د پاچاهي مانيو د جوړولو لپاره پيسو ته اړتيا لرله. دا وخت حتی د کوچنيو ماليه ورکونکو له لوري د ماليې نه ورکولو هم کولای شوای چې د پاچا عوايد زيانمن کړي.

کله چې په ۱۷۷۴ کې شپاړسم لويي واک ته ورسېد، سره له دې چې څه نا څه اقتصادي وده موجوده وه، خو ټولنه له يوه سخت کړکېچ سره مخ شوې وه. پردې سربېره، پخوانۍ مالي ستونزې پر اقتصادي ناورين اوښتې وې او د (۱۷۵۶-۱۷۶۳) کلونو ترمنځ د فرانسې او برېټانيا ترمنځ اووه کلنه جګړه ونښته چې په ترڅ کې يې فرانسې کاناډايي مستعمره له لاسه ورکړه او سخت زيانونه يې وگالل. ځينو نوموتو سياسي څېرو هڅه کوله چې د وضعيت د کابو کولو په موخه د سلطنت په بوديجوي جوړښت کې بدلون رامنځته کړي او ماليات لوړ کړي، چې په دې ډله کې د وخت مشهور اقتصاد پوه 'ان-رابرټ-جاکس تورگات'، 'جاکس نيکرا' چې تر انقلاب وروسته يې مهم رول ولوباوه او 'شارل الکساندر' کالون شامل وو. خو يو يې هم په خپل کار کې بريالی نه و. کالون، شپاړسم لويي ته مشوره ورکړه چې د اشرافو جرگه جوړه کړي. پاچا او سلاکارانو يې هيله لرله چې جرگه يا اسامبله به د دوی اصلاحات تاييد کړي، لکه د برېټانيا لومړي

چارلېز چې په ۱۶۴۰ کال کې د پارلمان په رابللو سره له سکاټلنډيانو سره د جگړې لپاره د پوځ لگښتونه تصويب کړل. جرگې د تمې خلاف پرېکړه وکړه او څرگنده يې کړه چې د خلکو د استازو په توگه يوازې د «طبقاتو عمومي جرگه» کولای شي چې دغه اصلاحات تصويب کړي. د طبقاتو عمومي جرگه يا اسامبله د اشرافو جرگې په پرتله يو متفاوت جوړښت و. په دويمې کې يې زياتره لوی اشراف و، چې د پاچا په خونښه ټاکل کېدل، خو په لومړي هغې کې يې بيا د درې واړو پارکيو استازي شامل و. دغې جرگې خپله وروستۍ غونډه په ۱۶۱۴ کال کې جوړه کړې وه. کله چې د طبقاتو عمومي جرگې په ۱۷۸۹ کال کې په ورسا کې غونډه جوړه کړه، څرگنده شوه چې د هېڅ راز هوکړې امکان نه شته. د نه جوړجاړي وړ حالت رامنځته شوی و، ځکه چې تيب پورې طبقې دا د ځان لپاره يو فرصت گانډه چې له موکې نه په استفادې په سياسي واک کې خپل رول يقيني کړي او په عمومي جرگه کې د لا ډېر حق غوښتونکي وو، هغه حق چې روحانيو او اشرافو يې مخالفت کاوه. دغه غونډه د ۱۷۸۹ کال د مې مياشتې پر پنځمه له کومې هوکړې پرته پای ته ورسېده او يوازې د «ملي جرگې» په نوم د يوه بل ځواکمن جوړښت د رامنځته کېدو پرېکړه وشوه چې دغه کار سياسي کړکېچ نور هم پراخ کړ. درېيمې طبقې، په ځانگړې توگه سوداگرو، صنعتکارانو او نورو کسبگرو چې د ډېر واک غوښتونکي وو، روانو تحولاتو ته د خپل زياتېدونکي نفوذ او واک په سترگه کتل. عامو وگړو چې حالاتو زړور کړي وو، د هغوی په ملاتړ لارو کوڅو ته راووتل چې بالاخره دغه پېښه د جولای په نهمه د بنسټگرو جرگې «Constituent Assembly» په

جوړېدو تمامه شوه. په دې وخت کې د هېواد سياسي چاپېريال او په ځانگړې توگه په پاریس کې وضعیت د کرکېچ خوا ته روان و، د یادې پېښې په غبرگون کې د دربار محافظه کارانو، پاچا وهڅاوه چې د ماليې سمونپال وزیر «نېکیر» له دندې گونښه کړي، دې کار خلک نور هم راوپارول او پایله یې د «باستیل» مشهور توپان و، چې د ۱۷۸۹ کال د جولای په ۱۴ مه پېښ شو. له دې وروسته انقلاب له خپل ټول زور او ځواک سره پیل شو، نیکیر بیرته دندې ته راوستل شو او 'مارکس دي لافایت' ته د پاریس د ملي گارد مشري وسپارل شوه. هغه څه چې د باستیل له توپانه هم ډېر د پام او ارزښت وړ دي، د 'بنسټگرو ملي جرگې' پرېکړه وه چې پر بنسټ یې د ۱۷۸۹ کال د اگست پر ۴ مه نوی اساسي قانون تصویب شو. د نوي قانون له مخې فیوډالېزم رنګ او د لومړي او دویم پارکي ځانگړي امتیازات لغوه شول، خو د دغو بدلونونو په لړ کې جرگه پر دوو برخو ووېشل شوه. دا چې د ټولنې وضعیت او بڼه باید څه ډول وي، په دې اړه د جرگې د غړو ترمنځ د نظر اختلاف موجود و. لومړنی گام د محلي کلونو جوړول وو، چې مهم یې د 'جاکوین رادیکال کلوب' و، چې وروسته یې د انقلاب واگې په لاس کې واخیستې. په ورته وخت کې له هېواده په لویه کچه د اشرافو د وتلو لړۍ پیل شوې وه، چې وروسته په «کډوالو» مشهور شول. بل پلو یو شمېر کسانو پاچا دې ته هڅاوه چې په خپله یا د بهرنیو قدرتونو لکه د اتریش په مرسته چې د مملکې «ماری انتوانټ» پلرنی ټاټوبی او همدارنگه د کډوالو پناه ځای و، ملي جرگه رنګه کړي. د انقلاب زیاتره مبارزینو د انقلاب دوه کلنۍ لاسته راوړنې په خطر کې لیدې. د بنسټگرو ملي جرگې د ۱۸۹۱ کال د سپټمبر په ۲۹ مه د اساسي قانون وروستی

متن تصويب کړ، چې پر بنسټ يې فرانسه پر يوه مشروط سلطنتي نظام بدله شوه او ټول وگړي له برابر و حقونو برخمن شول. په فرانسه کې شاهي نظام په خپل ځای پاتې شو، خو د پاچا واکونه محدود شول، داسې چې ان ازادي يې هم تر پوښتنې لاندې راغله، خو کله چې په ۱۷۹۲ کال کې د فرانسې او د اتریش په مشرۍ د «لومړي ايتلاف» ترمنځ جگړه ونښته، د انقلاب خوځنده بهير ټکنی شو. دغې جگړې انقلابيون او خلک د لا ډېر افراطيت او تاوتریخوالي په لور سوق کړل، چې د «sans-culottes» په نوم يادېږي. دا دوره چې د ترور عصر يې بولي، د «جاکوبين ډلې» تر قومندې لاندې د «روبس پير او ساين جوس» تر مشرۍ لاندې د شپاړسم لويي او ماري انتوانت تر اعدامولو وروسته پيل شوه. د اعدامولو په دې لړۍ کې نه يوازې گڼ اشراف او انقلاب ضد کسان له منځه يووړل شول، بلکې په خپله د انقلاب مشهورې څېرې او مشران هم لکه «Brissot»، «Danton» او «Desmoulins» د مرگ په سزا محکوم شول. خو د ترور دا لړۍ ډېر ژر له کنټروله ووتله او په پايله کې د ۱۷۹۴ کال په جولای کې په خپله د ترور ډلې د مشرانو لکه د «روبسپير» او «ساين جوس» په وژل کېدو سره ياده لړۍ پای ته ورسېده. فرانسه د ۱۷۹۵ او ۱۷۹۹ کلونو ترمنځ لومړی د 'ډايرکټري' په نامه د نسبتاً ناکاره حکومت په مشرۍ او وروسته بيا د 'درې کسيزې شورا' پرمهال چې دوکاس، سياست او ناپليون بناپارټ په کې شامل وو، فرانسه نسبي ثبات ته ورسېده. ځوان جنرال ناپليون بناپارټ چې د ډايرکټري پرمهال په پوځي برخه کې د ځينو برياليتوبونو او لاسته راوړنه له امله مشهور شوی و، له ۱۷۹۹ کال

وروسته په فرانسه کې د يوه اغېزناک او مخکښ کس په توگه را څرگند شو. په دې توگه، درې کسيزې شورا ډېر ژر خپل ځای د ناپليون يو کسيز حکومت ته پرېښود. د ۱۷۹۹ او ۱۸۱۵ کلونو ترمنځ چې د ناپليون د واک دوره ده، فرانسه د Wagram، Austerlitz او Jena-Auerstadt په څېر د سترو جگړو د گټلو شاهدده وه، چې د اروپا لويه وچه يې په گوندو کړه. ناپليون دا فرصت پيدا کړ چې په خپل قلمرو کې اصلاحات پلي او نوي قوانين چې کود^۱ يې باله، جوړ کړي. په ۱۸۱۵ کال کې د ناپليون تر نهايي ماتې او سقوط وروسته، په فرانسه کې يو ځل بيا سياسي حقونه محدود شول او د اتلسم لويي تر مشرۍ لاندې پاچاهي نظام را ژوندی شو، خو دغو ټولو بدلونونو بالاخره ورو- ورو د پرانيستو سياسي بنسټونو جوړولو ته زمينه برابره کړه. د ۱۷۸۹ کال د انقلاب له زړه څخه راتوکېدلو قوتونو په فرانسه کې استبداد او مطلقيت ته د پای ټکی کېښود او پايله کې يې په فرانسه کې د پرانيستو بنسټونو اساس کېښود. فرانسې او د اروپا هغه برخې چې د انقلابي اصلاحاتو لړۍ ور رسېدلې وه، په نولسمه پېړۍ کې د صنعتي کېدو له بهير سره يو ځای شول.

د انقلاب خپرېدل

د فرانسې انقلاب (۱۷۸۹) په لړ کې په ټوله اروپا کې د يهوديانو پر وړاندې سخت محدوديتونه وضع شول. د بېلگې په توگه، د جرمني په فرانکفورټ کې د يهوديانو د اوسېدنې لپاره داسې قوانين وضع شول، چې د منځنۍ پېړۍ له حالاتو سره يې اړخ لگاوه. د دې قوانينو له مخې په فرانکفورټ کې يوازې ۵۰۰ کورنۍ يهوديانو په يوه کوچني

ځانگړې ښارگوټي کې چې جودن گاس¹ يې باله، د اوسېدو حق درلود. دغو يهوديانو د شپې مهال، د يکشنبې په ورځو او د مسيحي مناسبتونو په وخت کې له ښارگوټي د باندې وتلو اجازه نه درلوده. د يهوديانو په 'جودن گاس' ښارگوټي کې له حده ډېر نفوس راټول شوی و، دوی تر سخت څار او فشار لاندې و او هر کال به د يهودو دوه کورنۍ په ښارگوټي کې منل کېدې، همدارنگه هرکال دولس جوړې کسانو ته د واده اجازه ورکول کېده، نجلی او هلک بايد د واده پرمهال د پنځه ويشت کلنۍ عمر پوره کړی وای. يهودو دغه راز د کرکيلې او د وسلو، درملو، مشروباتو او غلو-دانو د تجارت حق نه درلود. تر ۱۷۲۶ کاله پورې د يهوديانو لپاره ځانگړې جامې مشخصې شوې وې، چې د نارينه وو لپاره دوه زېرې کړۍ او د ښځو لپاره نری حجاب و. يهوديان د مالياتو په ورکړې مکلف و.

د فرانسې د انقلاب په اوج کې د «ماير امشيل روچيلډ» په نامه يوه بريالي ځوان تاجر د فرانکفورټ په جودن گاس کې ژوند کاوه. روچيلډ د ۱۷۸۰ يمې لسيزې تر لومړيو پورې په فرانکفورټ کې د سکو، فلزاتو او لرغونو اثارو د سوداگرۍ په برخه کې يو وتلی نوم و، خو نوموړي د ښار د نورو يهوديانو په څېر حق نه درلود چې له خپلې ټاکلې سيمې بهر کاروبار او يا حتی له هغې بهر ژوند وکړي. خو وضعیت د بدلېدو په حال کې و، په ۱۷۹۱ کال کې د فرانسې ملي جرگې پر يهوديانو د محدوديتونو د لرې کولو او د هغوی لپاره د ازادۍ د ورکړې پرېکړه وکړه. همدارنگه د فرانسې پوځ دا مهال د راینلنډ او د جرمني په لوېديځ کې د يهودو په ازادولو بوخت و.


¹ Judengasse

فرانسويانو په ۱۷۹۶ کال کې پر فرانکفورټ د توپونو خوله ور سمه کړه او نيمايي جودن گاس يې ويجاړ کړ، د جگړې له امله نږدې ۲،۰۰۰ يهوديانو خپل کورونه پرېښودل او د فرانکفورټ نورو خوندي سيمو ته و کوچېدل، چې روچيلډ هم په دې ډله کې و. تر دې وروسته يهوديانو کولای شول چې په جرمني کې ازادانه کاروبار وکړي. دوی د اتريش پوځ ته د خوړو او غلو دانو د برابرولو قرارداد ترلاسه کړ او روچيلډ ډېر ژر د فرانکفورټ د شتمنو يهوديانو په ډله کې راغی. يهوديانو بايد د بشپړې ازادۍ لپاره تر ۱۸۱۱ کاله پورې انتظار کړی وای، ځکه کله چې ناپليون پر جرمني يرغل وکړ، په ۱۸۰۶ کال کې يې 'کارل فون دالبرگ' د فرانکفورټ والي ټاکلی و او نوموړي دغه اصلاحات په تدريجي توگه تر ۱۸۰۱۱ کال پورې عملي کړل. په دې وخت ماير امشيل خپل زوی ته وويل: «ته دا دی اوس يو سټيټيزن يې»

د يهوديانو د ازادولو لپاره مبارزه په دې پېښې سره پای ته ونه رسېده، ځکه چې حالات بېرته پر شا لاړل، په ځانگړې توگه په ۱۸۱۵ کال کې د ويانا کنگرې په ترڅ کې چې تر ناپليون وروسته يو لړ نوي سياسي توافقات وشول. خو د يهوديانو ښارگوټي ته د روچيلډ بېرته تگ هېڅ ممکن نه و، مايل امشيل او زامنو يې ډېر ژر د اروپا د نولسمې پېړۍ ستر بانک جوړ کړ چې په فرانکفورټ، لندن، پاريس، ناپل او ويانا کې يې ځانگې درلودې. دا يوازينۍ پېښه نه وه. لومړی د فرانسې انقلابي پوځ او بيا وروسته ناپليون د اروپا لويې وچې يوه ستره برخه لاندې کړه. هغه سيمې چې فرانسويانو نيولې وې، د منځنۍ پېړۍ بنسټونه او سيستمونه يې لرل چې د پاچاهانو، شهزادگانو او اشرافو په گټه را څرخېدل او په ښارونو او لرې پرتو

سيمو کې يې پر تجارت محدوديتونه لگولي وو. دلته د فرانسې په نسبت، په زياترو سيمو کې فيوډالېزم او خان-رعيت نظام ته ډېر ارزښت ورکول کېده. د پروس او اتریش-هنګري په ګډون په ختيځه اروپا کې د سرفيانو يا رعایا ژوند په ځمکو پورې تړلی و. د خان-رعيت نظام دغه ناوړه بڼه په لوېديځه اروپا کې له منځه تللې وه، خو لا هم رعایا فيوډالي خانانو ته د امتيازاتو او مالياتو په ورکولو او د نورو چارو په ترسره کولو باندې مکلف و. د مثال په توګه، د ناساو-يوزينګېن په حکومت کې رعایا د ۲۳۰ بېلابېل ډوله محصول، مالياتو او خدماتو په ترسره کولو مکلف و، د محصول د ورکړې په برخه کې يو هم د عشر په نوم د څاروي د ذبحه کولو محصول و. د مچيو د شاتو عشر او د موم عشر هم اخيستل کېده. د ځمکو د پلور او پېر په معاملاتو کې خانانو خپله ونډه درلوده. په دې سيمه کې صنفي ټولنې هم چې د ښار ټول اقتصادي فعاليتونه يې تنظيمول، د فرانسې په پرتله قوي وې. د جرمني په ختيځو ښارونو کولن او اخن کې د نساجۍ ماشينونه د اصنافو له لوري منع شوي وو. زياتره ښارونه، د سويس له برن څخه نيولې د اېټاليا تر فلورانس پورې د يو شمېر محدودو کورنيو له لوري اداره کېدل. خو کله چې په فرانسه کې مطلق العنان نظام ړنگ، فيوډالي مناسبات او صنفي ټولنې له منځه لاړل او د قانون برابري مخته راغله؛ انقلابي مشرانو او وروسته ناپليون يادو سيمو ته هم انقلاب خپور کړ. د قانون په وړاندې برابري د قانون د واکمنۍ تر ټولو مهم مفهوم جوړوي چې په راتلونکي څپرکي به په جزياتو پرې خبرې وکړو. په دې توګه د فرانسې انقلاب نه يوازې خپله فرانسه، بلکې د اروپا نورې سيمې هم د پرانيستو

بنسټونو او اقتصادي ودې جوگه وگرځولې. په ۱۷۹۰ يمه لسيزه کې يو شمېر اروپايي قدرتونو د فرانسې له تحولاتو څخه په وېره کې و او له همدې کبله د شپاړسم لويي د ژغورنې په پلمه يې د اتریش په محوريت پر فرانسې د بريد هوډ وکړ. تمه وه چې د انقلاب له لوري د جگړې ډگر ته استول کېدونکي موقتي ځواکونه به له ماتې سره مخ شي، خو تر څو لومړنيو ماتو وروسته د نوې جمهوري فرانسې ځواکونه په هغې جگړه کې بريالي شول چې په لومړي سر کې دفاع وه. په جگړه کې د مديريت او انسجام په برخه کې ستونزې موجودې وې چې بايد حل شوې وای، خو فرانسويانو په دې وخت کې پر يوه ستر ابتکار لاس پورې کړ چې هغه د ولسي قوت يا لښکرو راټولول و. مخکې له دې چې فرانسويان په جگړه کې د ناپليون نظامي مهارتونه وکاروي، د ولسي ځواکونو کارونې فرانسويانو ته دا چانس ورکړ چې په جگړه کې گټونکي شي.



۱۷مه نقشه: د ناپیلون امپراتوري

لومړنیو پوځي بریالیتوبونو، د جمهوریت مشران وهڅول چې د فرانسې او په پروس او اتریش کې د سیالو قدرتونو ترمنځ د قوي سپر په رامنځته کولو سره د فرانسې پولې پراخې کړي. فرانسویانو ډېر ژر هالنډ او د هغه متحد ایالتونه چې اوسمهال د بلجیم او هالنډ سیمې دي او پخوا د اتریش اړوند وې، ونیولې. فرانسویانو دغه راز د اوسني سویس ډېرې برخې لاندې کړې او د ۱۷۹۰ لسیزې تر پایه یې یادې درې واړه سیمې په خپل ولکه کې وساتلې. جرمني په لومړیو کې سخت مقاومت وکړ، خو په ۱۷۹۵ کال کې یې راینلنډ وپایله. پروس یا جرمني مجبور شو چې د باسل تړون په ترڅ کې دغه سیمه په رسمیت وپېژني. فرانسویانو د ۱۷۹۵ او ۱۸۰۲ کلونو ترمنځ

يوآزې راینلنډ سیمه په واک کې لرله او په ۱۸۰۲ کال کې راینلنډ رسماً د فرانسې برخه شوه. د ۱۷۹۰ یمې لسيزې په نيایي کې اېتاليا له اتریش سره د جگړې په لومړۍ کړنښه کې پاتې شوه. په ۱۷۹۲ کال کې ساوې هم له فرانسې سره وتړل شوه او په ۱۷۹۶ کال کې د ناپليون تر يرغل مخکې، په جگړه کې بن بست رامنځته شو. د ۱۷۹۷ کال په لومړيو کې ناپليون د لويې وچې په لومړي عملياتو کې له وينز پرته چې هغه مهال د اتریش په لاس کې و، کابو ټوله شمالي اېتاليا اشغال کړه. د ۱۷۹۷ کال په اکتوبر کې له اتریش سره د کامپو-فورميو تړون په لاسليک سره د لومړي اېتلاف جگړه پای ته ورسېده او د فرانسې تر ولکې لاندې د يو شمېر جمهوريتونو موجودیت په رسمیت وپېژندل شو، خو پر تړون سربېره هم، فرانسويانو د ۱۷۹۷ کال په مارچ کې د پاپال ايالتونو په اشغال او د روم جمهوریت په تاسيس سره، په اېتاليا کې خپل پرمختگ ته دوام ورکړ. د ۱۷۹۹ کال په جنورۍ کې ناپل ونيول شو او د پارتونپين جمهوریت جوړ شو. له وينز پرته چې د اتریش په لاس کې و، فرانسويانو دا دی د اېتاليا ټوله ټاپو وزمه لاندې کړې وه. د اېتلاف په دويمه جگړه چې د ۱۷۹۸ او ۱۸۰۱ کلونو ترمنځ پېښه شوه، له شاتگ او پرمختگ سره مله وه، خو فرانسويانو وکولای شول چې خپلې سيمې وساتي. فرانسويانو په خپلو مستعمرو کې په افراطي اصلاحاتو لاس پورې کړ چې د خان-رعایت نظام د پاتې شونو له منځه وړل، د قانون په وړاندې د برابری رامنځته کول او د فيودالي مناسباتو له منځه وړل پکې شامل و. د روحانيو ځانگړي امتيازات او واکونه لغوه شول او په ښاري سيمو کې صنفی ټولني يا له منځه يووړل شوې او يا هم کمزورې کړل شوې. په اتریشي هالنډ کې دغه

پروسه په ۱۷۹۵ کال کې د فرانسویانو له یرغل سره هممهاله پیل شوه او په متحده ایالتونو کې کوم چې فرانسویانو د «باتاویان جمهوریت» پکې تاسیس کړی و، دا پروسه د فرانسې بنسټونو ته ورته د سیاسي بنسټونو په رامنځته کېدو ادامه شوه. په سویس کې هم ورته وضعیت و، صنفي ټولنو او ځمکوالو فیوډالانو او کلیسا ماتې وخوره، فیوډالي امتیازات له منځه لاړل او صنفي ټولنې یې واکه شوې.

ناپلیون د فرانسې د انقلابینو لار تعقیب کړه. د ناپلیون لومړنۍ او مهمه غوښتنه پر اشغال شویو سیمو د ولکې ټینګول و، خو دغه کار کله کله له ځایي مخورو سره د اړیکو پرې کول یا د ناپلیون د کورنیو غړو او نورو نږدې خپلوانو ته د مسوولیتونو وړ سپارل له ځان سره لرل، هغه څه چې پر پولنډ او هسپانیا د لنډې ولکې پرمهال پېښ شول. خو ناپلیون لا هم د انقلابي اصلاحاتو عملي کولو ته د زړه له تله ژمن و. تر ټولو مهمه دا چې نوموړي رومن حقوق «Roman law» تدوین کړل او د قانون په وړاندې د برابرۍ نظریه یې په یوه حقوقي نظام کې تنظیم کړه چې د ناپلیون کوډ په نامه یادېږي. ناپلیون دغه قانون خپل تر ټولو لوی میراث ګاڼه او غوښتل یې چې تر خپلې ولکې لاندې په ټولو سیمو کې یې پلي کړي. هغه اصلاحات چې د فرانسې انقلاب او ناپلیون له لوري عملي شول، طبیعي خبره ده چې تلپاتې نه و. د ناپلیون تر سقوط وروسته په ځینو سیمو او په ځانګړې توګه د جرمني په «هانور» کې نخبګان یو ځل بیا واک ته ورسېدل او په دې سره د فرانسویانو لاسته راوړنې په اوبو لاهو شوې، خو په ځینو سیمو کې فیوډالېزم، صنفي ټولنې او اشرافیت د

تل لپاره له منځه لاړل او يا هم کمزوري شول. همدارنگه تر ناپليون وروسته هم په گڼو سيمو کې د ناپليون قانون عملی کېده. فرانسوي پوځيانو په اروپا کې ډېرې ستونزې او کړاوونه وزېږول، خو په ټوله کې په سياسي او اقتصادي جوړښتونو کې يې بنسټيز بدلونونه رامنځته کړل. د اروپا په ډېرو سيمو کې فيوډالي مناسبات، د صنفي ټولنو واکونه، د پاچاهانو او شهزادگانو کورواک حکومتونه، د روحانيو اقتصادي، سياسي او ټولنيز قدرت او په ټوله کې د زاړه نظام سټې ونړول شوې. دغو بدلونونو پرانېست ډوله اقتصادي بنسټونه وزېږول چې وروسته يې صنعتي کېدو ته لار پرانېسته. د نولسمې پېړۍ تر لومړيو پورې د فرانسې تر ولکې لاندې په زياتره سيمو کې صنعتي انقلاب رېښې وغځولې، په داسې حال کې چې د اتریش-هنګري او روسيې په څېر سيمې چې له ناپليون څخه خوندي پاتې شوې، يا پولنډ او هسپانيا چې د لنډ وخت لپاره فرانسويانو سره وې؛ له پرمختګونو وروسته او په رکود کې پاتې شوې.

د موډرنېزم په لور ګامونه

د ۱۸۶۷ کال په مني کې د جاپان امپراتورۍ تر ولکې لاندې د 'سات سوما' قلمرو يوې مخکښې څېرې «اوکوبو توشوميچي» د ايدو ايالت له پلازمېنې چې اوس توکيو نومېږي، ياماګوچي ښار ته سفر وکړ او د اکتوبر په ۴ مه يې د چوشو قلمرو له مشرانو سره وليدل. هغه يو ډېر ساده وړانديز درلود: له ده سره دې يو ځای شي، ځواکونه دې د ايدو په لور مارش کړي او د جاپان واکمن «شوګن» دې را وپرځوي. هغه تر دې مخکې د «توسا» او «اکي» قلمرونو

مشران هم د خپل دغه پلان ملگري کړي وو. د چوشو مشرانو تر هوکړې وروسته، د «ساتجو» په نامه پټ اېتلاف تشکیل شو. جاپان په ۱۸۶۸ کال کې له اقتصادي پلوه وروسته پاتې هېواد و او له ۱۶۰۰ م کال راهيسې د «توکوگاوا» کورنۍ له لوري چې مشري يې په ۱۶۰۳ کال کې د شوگان «قومندان» لقب خپل کړ، اداره کېده. د جاپان امپراتور گونبه کړل شو او يوازې تشریفاتي رول ور پاتې شو. د توکوگاوا شوگانان د فيوډالي خانانو ځواکمنه طبقه وه چې د امپراتورۍ پر ټولو قلمرونو يې واکمني کوله او ماليات يې راټولول. د دې قلمرونو له ډلې يو يې 'ساتسوما' و، چې د شيازو کورنۍ په کې حکومت کاوه. دغو خانانو چې د سامورای په نامه پوځ يې درلود، د اروپا منځنۍ پېړۍ ته ورته ټولنه يې اداره کوله؛ داسې ټولنه چې سخت سوداگريز محدودیتونه، د کسب و کار سخت ډلبندي او لوړ ماليات پکې وضعه شوي وو. شوگان چې پر ایدو يې حکومت کاوه، بهرنی تجارت يې انحصار کړی و او هېواد ته يې د بهرنيانو پر راتگ بنديز لگولی و. جاپان دا مهال له سختې بېوزلۍ او زېښونکو سياسي او اقتصادي بنسټونو کړېده، خو شوگان پر ټولو سيمو بشپړ واک نه درلود، ان کله چې په ۱۶۰۰ کال کې توکوگاوا کورنۍ واک ته ورسېده، ويې نه شوی کولای چې ټولې سيمې تر خپلې ولکې لاندې راولي. په جنوب کې د ساتسوما قلمرو په بشپړ ډول خپلواک پاتې شو او ان د ريوکيو ټاپوگانو له لارې يې له بهرنۍ نړۍ سره سوداگريزه راکړه ورکړه درلوده. اوکوبو په ۱۸۳۰ کال کې د ساتسوما په پلازمېنه کاگوشيا کې زېږېدلی و. دا چې پلار يې يو سامورايي و، دی هم سامورايي شو. د ساتسوما مشر 'شيازو نارياکيرا' د نوموړي

پر وړتيا او ځيرکۍ يوه شوی و او ډېر ژر يې په حکومت کې د لوړ مقام خاوند کړ. شيازو نارياکيرا پلان درلود چې د ساتسوما پوځيانو پر مټ شوگان را وپرخوي. نوموړي غوښتل چې له اسيا او اروپا سره تجارت پراخ کړي، زاړه فيوډالي اقتصادي بنسټونه له منځه يوسي او په جاپان کې د موډرن دولت بنسټ کېږدي. خو د نوموړي دغه نوی پلان په ۱۸۵۸ کال کې د هغه په مړينې سره نيمگړی پاتې شو. د هغه ځايناستي شيازو هيساميتسو په پيل کې له ډېر احتياط څخه کار اخيست. اوکوبو توميشچي دا مهال مطلق دې نتيجه ته رسېدلی و، چې په جاپان کې نور د شوگانانو د فيوډالي نظام د چپه کولو وخت را رسېدلی او شيازو هيساميتسو ته يې په دې اړه قناعت ورکړ. هغوی د امپراتور د څنډې ته کېدو په غبرگون کې له اعتراضونو څخه په گټې اخيستني خپله طرحه د عمل ډگر ته وړاندې کړه او د خلکو د ملاتړ ترلاسه کولو ته يې مخه کړه. هغه تړون چې اوکوبو توشيميجي له توسا قلمرو سره له وړاندې لاسليک کړی و، څرگندوله چې: «يو هېواد دوه پاچاهان نه لري، يو کور دوه مشران نه لري، دولت يو مشر ته سپارل کېږي»، خو هدف يوازې امپراتور ته د واک بيا ستنول نه و، بلکې د سياسي او اقتصادي بنسټونو بدلول و. د توسا له اړخه د تړون يو تن لاسليکونکی 'ساکاموتو ريوما' نومېده. کله چې ساتسوما او چوسو خپل ځواکونه تيار کړل، ساکاتومو ريوما شوگان ته يو اته ماده يي طرحه وړاندې کړه او له نوموړي يې وغوښتل چې د کورنۍ جگړې د مخنيوي لپاره استعفا وکړي. دا يوه افراطي طرحه وه چې په لومړۍ ماده کې يې راغلي وو: «سياسي واک بايد سلطنتي دربار ته وسپارل شي او د هر ډول فرمانونو د صادرولو واک دې ورکړل شي»، خو په دې طرحه کې تر دې هم لوړې غوښتنې په کې شاملې

وې چې امپراتور به بیا واک ته راځي. په دویمه، درېیمه، څلورمه او پنځمه ماده کې زیاته شوې وه:

(۲) دوه قانون جوړوونکې جرگې [ولسي جرگه او مشرانو جرگه] باید جوړ شي او د دولت ټولې پرېکړې باید د خلکو د رایو پر اساس وي؛

(۳) د خانانو، اشرافو او مخکښو کسانو له منځه باید وړ کسان د جرگې د غړیتوب لپاره وټاکل شي او اړتیا ده چې پخوانۍ دودیزې ادارې چې اوس یې شتون ته اړتیا نه لیدل کېږي، له منځه یووړل شي؛

(۴) بهرنۍ چارې باید د هغو قواعدو او مقرراتو پر اساس منظمې شي چې د عامه ارادې پر بنسټ طرحه شوې وي؛

(۵) پخواني قوانین او مقررات باید منحل او نوي قوانین وضعه شي.

شوگان یوشینوبو اړ شو چې استعفا ته غاړه کېږدي او د ۱۸۶۸ کال د جنورۍ په ۳ یوه د مېچي بیا راتگ اعلان شو. مېچي هغه وخت واک ته ورسېد، کله چې پلار یې امپراتور «کومي» تر یوې میاشتې واکمنۍ وروسته ومړ. سره له دې چې د ساتسوما او چوشو ځواکونو ایدو او د امپراتورۍ مرکز کیوتو اشغال کړي وو، خو وېره یې لرله چې توکوگاوا کورنۍ بېرته د واک ترلاسه کولو هڅه ونه کړي. اوکوبو توشیمیچي غوښتل چې توکوگاوا د تل لپاره له صحنې څنډې ته کړي. نوموړي امپراتور دې ته وهڅاوه چې د توکو گاوا قلمرو ونیسي. پخواني شوگان شینوبو د جنورۍ په ۲۷ مه د ساتسوما او چوشو پر پوځونو یرغل وکړ او کورنۍ جگړه پیل شوه. جگړې تر دویمې پورې تر هغې دوام وکړ چې توکو گاوا مات شو. د میچي بیا

راستېنډنه له رغونکو بنسټي اصلاحاتو سره مله وه. په ۱۸۶۹ کال کې په جاپان کې فيوډالي نظام ږنگ او ټول ۳۰۰ فيوډالي خپلواک حکومتونه د مرکزي دولت تر حاکمیت لاندې راغلل، چې وروسته هر ایالت د یوه والي له لوري اداره کېده. مالياتي سیستم متمرکز شو او موډرن بیروکرات دولت د زاړه فيوډالي دولت ځای ونیوه. په ۱۸۶۹ کال کې ټول وگړي د قانون په وړاندې مساوي وگڼل شول او پر کورنۍ کېوالۍ او سوداگرۍ لگېدلي محدودیتونه له منځه یووړل شول. د سامورایي طبقاتي سیستم له مخالفتونو او بلواوو سره سره منحل شو. پر ځمکو او جايدادونو د مالکیت خصوصي حق ومنل شو او خلکو ته حق ورکړل شو چې په خپل زړه ځان ته کاري شغل وټاکي. دولت په چټکۍ د زېربنا جوړولو ته مخه کړه. د اوسپنې پټلۍ په اړه د پخواني استبدادي رژیم د تگلارې برعکس، نوي رژیم په ۱۸۶۹ کال کې د توکیو او اوساکا ترمنځ د بخار بېړۍ یوه لیکه جوړه کړه او همدارنگه په لومړي ځل د توکیو او یوکاهاما ترمنځ رېل کرښه جوړه شوه. دولت دغه راز د صنعت پر پراختیا لاس پورې کړ او اوکوبو توشیميچي د مالېې د وزیر په توگه د صنعتي کېدو د سټیرالېزېشن د څارنې مسوولیت هم پر غاړه واخیست. د ساتسوما ایالتي حکومت د کولالۍ فابریکو د جوړونې، د توپخانو د جوړونې، تار اوبدنې او په ۱۸۶۱ کال کې په جاپان کې په لومړي ځل د پنبې د پروسس په موخه له برېتانيا څخه د نساجۍ ماشینونو د واردولو مسوولیت پر غاړه درلود. هغه همدارنگه د بېړۍ جوړونې دوه موډرنې کارخانې جوړې کړې. جاپان په اسیا کې لومړنی هېواد و، چې په ۱۸۹۰ کال کې د لیکلي اساسي قانون څښتن شو او له انتخابي پارلمان «Diet» سره یې یو مشروطه پاچاهي نظام او خپلواک قضایي

ارگان هم رامنځته کړل. دغه بدلونونه هغه ټاکنونکي فکتورونه وو چې جاپان یې په اسیا کې د یوازیني هېواد په توګه له صنعتي انقلاب څخه په ګټې اخیستنې بریالی کړ.

د نولسمې پېړۍ په لومړیو کې چینایان او جاپانیان دوه هغه بېوزله ملتونه وو چې له استبداد سره یې لاس و پنجه نرموله. د چین استبدادي رژیم لسيزې لسيزې د بدلون او تحول په اړه شکمن او بدبینه و. که څه هم د چین او جاپان ترمنځ ډېر ورته والی لیدل کېږي- د مثال په توګه د توکوګاوا شوګانانو په اولسمه پېړۍ کې پر بهرني تجارت بندیز ولګاوه، هغه څه چې تر دې مخکې چینایي امپراتورانو په چین کې کړي وو او له سیاسي او اقتصادي بدلونونو سره مخالف وو- خو په سیاسي برخه کې یې ترمنځ د پاموړ توپيرونه هم موجود و. چین یوه متمرکه بیروکراتیکه امپراتوري درلوده چې په راس کې یې یو مستبد او مطلق العنان امپراتور و. امپراتور د خپل واک پر وړاندې ګواښونه هم احساسول، چې مهم یې ولسي پاڅونونه وو. د ۱۸۵۰ او ۱۸۶۴ کلونو ترمنځ د «ټایپنګ پاڅون» په جریان کې د جګړې او قحطۍ له کبله په میلیونونو انسانان ووژل شول او په پایله کې ټول جنوبي چین ویجاړ شو، خو له امپراتور سره مخالفت بیا هم نهادهینه نه شو. د جاپان د سیاسي بنسټونو جوړښت متفاوت و. د شوګانانو حکومت، امپراتور ګوښه کړی و، خو لکه چې ومو لیدل، د توکوګاوا واکمني مطلقه نه وه او د ساتسوما په څېر قلمرونه عملاً خپلواک او حتی په بهرني تجارت کې یې خلاص لاس درلود. د فرانسې په څېر، د چین او جاپان لپاره د برېټانیا د صنعتي انقلاب یوه اغېزه د هغوی نظامي اسیپ پذیری وه. د ۱۸۳۹-۱۸۴۲

کلونو ترمنخ د «ترياکو لومړۍ جگړې» په جريان کې د برېتانيا سمندري ځواکونو چين ته ماتې ورکړه او جاپان هم له عين گواښ سره هغه مهال مخ شو، کله چې په ۱۸۵۳ کال کې د قومندان ماتيو پېري' په مشرۍ د امريکا جنگي بېړۍ د جاپان ايدو خليج ته ورسېدې. دا واقعيت چې اقتصادي وروسته پاتې والي، نظامي وروسته پاتې والی رامنځته کړی و؛ هغه انگېزه وه چې په جاپان کې يې شوگانان را وپرخول او په پايله کې د ميجي په بيا راتگ تمامه شوه. د ساتسوما قلمرو مشرانو درک کړې وه چې اقتصادي پرمختگ او يا حتی د جاپان بقا، يوازې د بنسټونو د اصلاحاتو له لارې ممکن دي، خو شوگان له دې کار سره مخالف و، ځکه چې په موجوده بنسټونو کې يې گټې نغښتې وې. د بنسټي اصلاحاتو لپاره بايد شوگان رانسکور شوی وای، چې همداسې وشول. په چين کې هم ورته وضعيت و، خو د لومړنيو سياسي بنسټونو شتون د امپراتور راپرخول ستونزمن کړي وو او دا پلان تر ۱۹۱۱ کاله پورې وځنډېد. د بنسټونو د اصلاحاتو پر ځای چينايانو هڅه کوله چې د عصري وسلو په واردولو سره له برېتانويانو سره سيالي وکړي، خو جاپان د خپلو وسلو صنعت ته وده ورکړه. ددغو توپيرونو لامل دا و چې دواړو هېوادونو د نولسمې پېړۍ د گواښونو پر وړاندې متفاوتې تگلارې خپلې کړې او د صنعتي انقلاب په جريان کې د رامنځته شوې حساسې مقطعي په وړاندې چين او جاپان جلا مسيرونه انتخاب کړل. د جاپان په بنسټونو کې د اصلاحاتو په عملي کېدو سره، دغه هېواد د چټکې ودې په لور وخوځېد، خو په چين کې هغه ډلې چې د بنسټي بدلونونو په برخه کې يې رول لوبولی شوی، کافي قدرت نه درلود، له همدې امله په چين کې زېښنونکي بنسټونه تر ډېره په خپل ځای پاتې شول،

تر دې چې په ۱۹۴۹ کال کې د ماوو کمونېستي انقلاب وضعیت نور هم ناوړه کړ.

د نړیوالې نا انډولۍ رېښې

په دې څپرکي او په تېرو درېیو څپرکو کې وویل شول چې په برېتانيا کې د پرانیستو سیاسي او اقتصادي بنسټونو جوړېدو څنگه صنعتي انقلاب ممکن کړ او څنگه یو شمېر هېوادونه له صنعتي انقلاب څخه برخمن او د ودې خاوندان شول، خو ځینو نورو بیا دا کار و نه کړ او یا یې حتی د صنعتي کېدو پیل شوې پروسه په نطفه کې شنډه کړه. هغه هېوادونه چې صنعتي شول، د بنسټونو کمال یې و. د اتلسمې پېړۍ تر وروستیو پورې د امریکا متحده ایالتونو چې د برېتانيا د پرتمین انقلاب په څېر بدلونونو څخه بریالی راوتلی و، تر ډېره بریده خپل سیاسي او اقتصادي بنسټونه پراخ او سم کړل، له همدې امله امریکا د نړۍ لومړنی هېواد و، چې له برېتانيا څخه نوې رالېږدېدلې ټکنالوژي یې وکاروله او ډېر ژر له برېتانيا هم مخکې شو او د صنعتي کېدو او ټکنالوژیکي پنځونو په لومړۍ لیکه کې ودرېد. استرالیا که څه هم ډېر وروسته او په لږې پاملرنې سره، خو د مشابه یا ورته بنسټونو په لور حرکت پیل کړ. د دې هېواد وگړي هم د انگرېزانو او امریکایانو په څېر مجبور وو چې د پرانیستو بنسټونو د رامنځته کولو لپاره مبارزه وکړي او کله چې دغه هدف ته ورسېدل، استرالیا د ځانگړې اقتصادي ودې څښتنه شوه. استرالیا او متحده ایالتونه له دې کبله ژر صنعتي شول او پرمختگ یې وکړ، چې نسبتاً پرانیستي بنسټونه یې د نوښتونو، نوې ټکنالوژۍ او خلاق تخریب پر وړاندې خنډ نه شول. خو گڼو نورو اروپایي مستعمرو دا کار و نه

کری، بلکہ ہغوی د امریکا او استرالیا برعکس عمل وکری۔ په استرالیا او متحده ایالتونو کې د استشار لپاره د بومی وگرو او سرچینو نشتوالی، په دغو هېوادونو کې د استعمار محتوا بدله کړه، سره له دې چې وگرو یې د خپلو سیاسي حقونو او پرانیستو بنسټونو لپاره مبارزه کوله.

مولوکان ټاپوگانو، کارابین، سوېلي امریکا او نورو اسیایي هېوادونو چې د اروپایي بنکېلاک تر ناتار لاندې وو، ډېر لږ داسې وگړي لرل چې دغه ډول مبارزې ته را ودانگي. بنکېلاکگرو اروپایانو په یادو سیمو کې د زېښتونکو بنسټونو جلا ډولونه ساز کړل او یا یې تر استعمار مخکې یې د گټورو سرچینو – له درملو نیولې تر گنیو، سپینو زرو او سرو زرو پورې- د کنټرول په موخه، د هغو اختیار په خپل لاس کې واخیست. هغوی په دې سیمو کې دغه راز داسې بنسټي بدلونونه راوستل چې په راتلونکي کې یې د پرانیستو بنسټونو پیدایښت ناشونی کاوه. بنکېلاکگرو په ځینو مواردو کې د صنعتي کېدو غوړېدونکی بهیر یا موجوده پرانیستي اقتصادي بنسټونه فلج کړل. زیاتره دغه سیمې د دې جوگه نه وې چې په نولسمه پېړۍ یا حتی په شلمه پېړۍ کې د صنعتي کېدو مزه وڅکي. د اروپا په یو شمېر سیمو کې هم ډینامیکي بهیر د استرالیا او متحده ایالتونو په پرتله متفاوت و. د اتلسمې پېړۍ په وروستیو کې چې صنعتي انقلاب په برېتانیا کې په چټکۍ رېښې غځولې، په زیاترو اروپایي هېوادونو کې استبدادي رژیمونه واکمن وو. انحصاري سوداگری او کرنیزې ځمکې د مستبدو پاچاهانو د عوایدو اصلي سرچینې وې. خلاق تخریب چې د صنعتي بهیر زېږنده وه، د دغو واکمنانو گټې گوانبلې او د هغوی په ځمکو کې د کاري ځواک او سرچینو د کمېدو لامل

کېده. د صنعتي کېدو بهیر یو بل ستر بایلونکی، اشرافیت و او تر دې هم مهم دا چې دغه اشراف د دې بهیر سیاسي بایلونکي هم وو، ځکه چې صنعتي کېدو له شک پرته ټولنیز بدلون ته لار هواروله او د واکمنې طبقې انحصاري واک یې له خطر سره مخ کاوه. خو په برېتانيا کې بنسټي بدلونونو او صنعتي انقلاب، اروپایي دولتونو ته نوي فرصتونه او ننگونې وزېرولې. که څه هم په لوېدیځه اروپا کې استبدادي رژیمونه حاکم وو، خو دغه سیمه د بنسټي بدلونونو په هغې پروسه کې شریکه وه چې برېتانيا یې اغېزمنه کړه؛ ختیځې اروپا، عثماني امپراتورۍ او چین متفاوت وضعیت درلود، دغه تفاوتونه د صنعتي کېدو بهیر د پراختیا په برخه کې ډېر مهم و. لکه څرنګه چې طاعون ناروغۍ یا په اتلانټیک کې د سوداګرۍ پراختیا د تاریخ حساسه مقطعه رامنځته کړې وه، دغه شان د صنعتي کېدو په بهیر کې رامنځته شوې حساسه مقطعه د بنسټونو پېر د اروپایي ملتونو ترمنځ جګړې او شخړې تشدید کړې. په دې برخه کې یو مهم عامل د فرانسې ۱۷۸۹ کال انقلاب و. د فرانسې د مطلقه نظام ړنګېدو په دغه هېواد کې پرانیستو بنسټونو ته غېږ پرانېسته او په پایله کې صنعتي کېدو او چټکې اقتصادي ودې ته زمينه برابره شوه. خو په حقیقت کې د فرانسې انقلاب تر دې هم ډېر کار وکړ. دغه انقلاب د زور او یرغل له لارې څو ګاونډیو هېوادونو ته چې زېښونکي بنسټونه یې لرل، خپل بنسټونه صادر کړل. په دې توګه د فرانسې انقلاب نه یوازې په فرانسه کې بلکې په بلجیم، هالنډ، سویس او د جرمني او ایټالیا په ځینو برخو کې صنعتي کېدو زمينه برابره کړه. خو د ختیځو سیمو غبرګون د طاعون ناروغۍ پېښې ته ورته و، یعنې

داسې چې فيوډالېزم د نابودۍ پر ځای لا پياوړی شو. اتریش-هنګري، روسیه او عثماني امپراتوري نور هم وروسته پاتې شول او تر لومړۍ نړيوالې جګړې پورې يې استبدادي نظامونه وساتل.

د نړۍ په نورو برخو کې هم استبدادي رژيمونو خپلې بقا ته دوام ورکاوه. دغه واقعيت د چين په اړه صدق کوي، دلته له مينګ کورنۍ څخه کينګ کورنۍ ته د واک لېږد د يوه داسې نظام جوړېدو ته لار پرانېسته چې پر کرنې ولاړه ټولنه يې رامنځته کړه او د بهرني تجارت مخه يې ډپ کړه، خو دلته هم داسې بنسټي بدلونونه موجود وو چې له اسيا سره يې اړخ لگاوه. چين د صنعتي انقلاب پر وړاندې د ختيځې اروپا په څېر غبرګون وښود، خو د جاپان غبرګون بيا د لوېديځې اروپا په څېر و. په جاپان کې د ساتسوما، چوشو، توسا او د اګي قلمرونو د مشرانو په رهبرۍ د فرانسې په څېر يو انقلاب رامنځته شو چې يو ستر بدلون ته يې لار هواره کړه، دغو مشرانو شوگان نسکور کړ، ميجي يې بيا واک ته ورساوه او جاپان يې د بنسټونو د اصلاحاتو او اقتصادي ودې په لور سوق کړ.

همدارنگه مور و ليدل چې په ايتوپيا کې مطلقيت او استبداد بيا سر راپورته کړ. هغو قوتونو چې په اولسمه پېړۍ کې په برېتانيا کې بنسټي بدلونونه رامنځته کړل، په افريقا کې همدغسې قوتونو او ډلو د مريانو د سوداګرۍ له لارې په دې سيمه کې سخت زېښوونکي بنسټونه سمبال کړل. دغه پېښه په ځينو سيمو کې د ټولنو د له منځه تلو او په ځينو نورو کې بيا د مريټوب لرونکو استثمالي دولتونو د رامنځته کېدا لامل شوه. د بنسټي بدلونونو پيل شوې پروسې څرګنده کړه چې کومو هېوادونو د نولسمې پېړۍ له فرصتونو څخه ګټه واخيسته او کومو وانخيسته. د نړيوالې نابرابرۍ ريښې کولای شو

لسم څیرکی: د هوساینې څیړول | 453

چې په همدې بدلونونو کې ولټوو. له محدود شمېر هېوادونو پرته، نن ورځ د نړۍ زیاتره شتمن هېوادونه هماغه ملتونه دي چې په نولسمه پېړۍ کې له صنعتي کېدو او ټکنالوژۍ څخه برخمن شول او بېوزله ملتونه هغه دي، چې دغه فرصتونه یې له لاسه ورکړل.

يوولسم څپرکی

سپېڅلي کړی

(virtuous circle)

تور قانون

وينډسور کلا¹ په برېتانيا کې د شاهي کورنۍ ستر استوگنځی دی، چې د لندن ښار په لوېديځ کې موقعيت لري. د اتلسمې پېړۍ په لومړيو کې له دغې کلا يو لوی ځنگل را چاپېر و، چې اوسمهال د ياد ځنگل ډېره لږه برخه پاتې ده. دلته په ۱۷۲۲ کال کې د ځنگل يو ساتونکی 'بابتيست نون' په يوه سخته نښته کې گير شوی و. نوموړي د جون په ۲۷ مه په خپل يادښت کې وليکل: «توريان په شپه کې درې ځله راغلل او زما د خونې پر کرکۍ يې دوه مرمۍ وتوغولې او ما ومنله چې په دېرشمه ورځ به په «Crowthorne» کې ورته پنځه گينه [پيسې] ورکوم.» نون دغه راز په خپل يو بل يادښت کې ليکي: «يو نوی خبر. د يو مخ پټي کس جسد وموندل شو چې د وړانۍ پيغام يې راوړی و.» دغه نامعلوم کسان «توريان» چې وېره يې خپروله او پر بابتيست يې ډزې کړې وې او له نوموړي يې پيسې غوښتې وې، څوک وو؟ دا د ځايي خلکو يوه ډله وه چې مخونه به يې تورول، خو په شپه کې يې څوک ونه ويني. دغه ډول کسان چې د برېتانيا په جنوب کې ډېر ليدل کېدل، هوسۍ او بېلابېل حيوانات يې وژل او له پوسته کول، درمندونه يې سوځول، دېوالونه او د کبانو

¹ Windsor Castle

روزنځایونه یې ویجاړول. دا په ښکاره یو ناقانونه عمل و، خو حقیقت بل څه و. د پاچا او اشرافو اړونده سیمو کې د هوسیو غیر قانوني ښکار تر ډېر وخته روان و. په ۱۶۴۰ مه لسیزه کې د کورنۍ جگړې په جریان کې د ویندسور کلا ټولې هوسۍ ووژل شوې، خو په ۱۶۶۰ کال کې واک ته د 'دویم چارلېز' په راتگ سره د هوسیو پارک بیا ډک شو. خو توریانو هوسۍ د دې لپاره نه ښکار کولې چې یوازې د هغې له غوښې یا پوستکي گټه واخلي، بلکې دا یو قصدي تخریبي عمل و. خو د څه لپاره؟

د ۱۶۸۸ کال د پرتمین انقلاب یوه ځانگړنه د گټو کثرت پاله¹ ماهیت و، چې په پارلمان کې یې استازیتوب کېده. سوداگرو، صنعتکارانو، ځمکوالو او د نارنجي ویلیم متحدو اشرافو هېڅ یوه په یوازې ځان پر نورو خپلې غوښتنې نه شوای تحمیلولی. په اتلسمه پېړۍ کې د سټیورټ شاهي کورنۍ د بېرته واکمنولو لپاره کلونه هڅې وشوې. په ۱۷۰۱ کال کې د دویم جېمز تر مړینې وروسته د هغه زوی «جېمز فرانسس اډوارډ سټیورټ» یا «زور مدعي» د فرانسې، هسپانیا، پاپ او په برېتانيا او سکاټلنډ کې د «جاکوبایټس» په نامه د سټیورټ کورنۍ د ملاتړو له لوري د برېتانيا سلطنت د قانوني وارث په توگه په رسمیت وپېژندل شو. زور مدعي په ۱۷۰۸ کال کې د فرانسوي ځواکونو په ملاتړ واک ته د بیا ستنېدو ناکامه هڅه وکړه، وروسته د هغه ملاتړو جاکوبایټانو څو بلواوې او پاڅونونه وکړل، چې مهم یې په ۱۷۱۵ او ۱۷۱۹ کلونو کې و. وروسته په ۱۷۴۵ کال کې د زور مدعي زوی «چارلېز اډوارډ سټیورټ» یا ځوان مدعي، واک ته د

¹ Pluralistic

رسېدو هڅه وکړه، خو د برېتانيا د پوځ له لوري مات شو. د ويگ سياسي گوند چې په ۱۶۷۰ کال کې د سوداگرو او کاروباريانو په استازولي جوړ شوی و، د پرتمين انقلاب اصلي ملاتړی خوځښت و. ويگيانو له ۱۷۱۴ څخه تر ۱۷۶۰ کاله پورې پر پارلمان واک درلود. ويگيانو د واک پرمهال هڅه کوله چې په لاس ورغلي فرصت څخه په گټې اخيستنې د نورو حقوق تر پښو لاندې کړي. هغوی د ستیورات پاچاهانو سره هېڅ توپير نه درلود، يوازې دومره توپير و چې د استبداد او مطلقيت لپاره يې کافي واک نه درلود. په پارلمان کې د هغوی واک د سيالو ډلو او په ځانگړې توگه د توري گوند^۱ او نورو ډلو له لوري چې د يوه استبدادي نظام د مخنيوي لپاره يې مبارزه کوله، محدود شوی و. په برېتانيا کې کثرت پاله يا پلورالېستيکه ټولنه چې د پرتمين انقلاب په پايله کې رامنځته شوې وه، په دې معنا وه چې د خلکو يوه ستره برخه، ان هغوی چې په پارلمان کې يې استازي نه لرل، پياوړې او ځواکمنه شوې وه. توريان غله هماغه خلک وو چې له واک څخه د ويگيانو د ناوړه گټې اخيستنې په غبرگون کې راپاڅېدلي وو. د 'ويليم کادوگان' قضيه د ويگيانو له لوري د خلکو د حقونو د پايالولو يو څرگند مثال دی او دا پېښه موږ ته نښي چې په برېتانيا کې توريان څنگه رامنځته شول. کادوگان د ۱۷۰۱ او ۱۷۱۴ کلونو ترمنځ د هسپانيا جگړې او د جاکوبايت پاڅون د ځپلو پر مهال يو بريالی جنرال ثابت شو. لومړي جورج په ۱۷۱۶ کال کې جنرال کادوگان ته د «بارون» لقب ورکړ او په ۱۷۱۸ کال کې يې د نوموړي رتبه لوړه کړه. هغه همدا راز د

¹ Tory Party

سلطنت د نیابتی شورا له مخکښو غړو څخه و، چې د پاچا په نیابت کې به یې مهمې دولتي چارې پرمخ بیولې او د پوځ د عمومي قوماندان په توګه یې هم دنده اجرا کوله. کادوګان د وینډسور کلا په ۲۰ مایله مترۍ کې په 'کورشام' کې شاوخوا ۱۰۰۰ ایکره ځمکه وپېرله او یو کور، یو ښکلی بڼ او د ۲۴۰ هکتارو په مساحت یې د هوسیو یو پارک په کې جوړ کړل، خو دغه بڼ د خلکو په غضب شوې ځمکه کې جوړ شوی و او کادوګان په دې کار سره د ګاونډیو پر حقونو تېری کړی و، ځکه چې خلک له ځمکو په زوره وشرل شول او د څارویو څرولو، د لرګیو او سکرو د ټولولو سنتي حقوق یې له لاسه ورکړل. کادوګان د توریانو له غبرګون او غوسې سره مخ شو. د ۱۷۲۲ کال د جنورۍ او بیا د همدې کال په جولای کې د هوسیو پارک یو ځل بیا د تورمخو وسله والو تر برید لاندې راغی او په لومړۍ حمله کې ۱۶ هوسی ووژل شوې. دا یوازې کادوګان نه و، بلکې د ډېرو شتمنو سیاستوالو ځمکې او جایادونه هم د توریانو تر برید لاندې راتلل. وضعیت د ویګي دولت له زغمه وتلی و او پارلمان د ۱۷۲۳ کال په مې میاشت کې «تور قانون» تصویب کړ چې له مخې یې پنځوس ځانګړې جرمونه تعریف او د اعدام جزا ورته وټاکل شوه. د تور قانون له مخې نه یوازې د وسلې ګرځول، بلکې د مخ توروول هم منع اعلان شول. پر اعدام د تورمخو د محکومېدو په اړه تصویب شوی قانون ډېر ژر عملي شو او ویګیانو په ډېرې چټکۍ د قانون پلي کولو ته مټې بد وهلې. باپتیست نان په وینډسور ځنګل کې د څارګرو یا مخبرینو یوه شبکه جوړه کړه، خو د توریانو هویت معلوم کړي. ډېر ژر څو کسان ونیول شول، له نیولو وروسته باید مجرمین د

قانون له مخې راساً په دار خړول شوي وای، ځکه چې تور قانون تصویب شوی و او پارلمان هم د ویگیانو په لاس کې و. ویگیانو همدارنگه پر هېواد واک چلاوه او توریانو مستقیماً د ځواکمنو ویگیانو د گټو خلاف عمل کاوه.

د دولت وزیر «سر رابرټ وال پول» هم چې وروسته لومړی وزیر شو، د کادوگان په څېر له دې ستونزې سره مخ شو. هغه د لندن په جنوب لوېدیځ کې د ریچموند په پارک کې چې لومړي چارلېز د خلکو په ځمکو کې جوړ کړی و، شخصي گټې لرلې. په دې پارک کې هم د خلکو د څر، بنکار او د خسو راټولولو حقوق تر پښو لاندې شوي وو، خو بیا هم خلکو په پارک کې د څارویو خړولو او بنکار ته دوام ورکاوه، تر دې چې وال پول خپل زوی د پارک ساتنې ته وگوماره. نوموړي له پارک څخه دېوال چاپېر کړ او د مجرمینو د نیولو لپاره یې لومې جوړې کړې. وال پول چې د هوسیو بنکار سره یې مینه لرله، د پارک دننه په «هاټون» کې ځان ته د بنکار لپاره یوه خونه جوړه کړه، چې دې کار د ځایي اوسېدونکو غوسه راوپارله.

د ۱۷۲۴ کال د نومبر په ۱۰ مه یو تن ځایي اوسېدونکی «جان هونتیريچ» چې له پارکه بهر یې ژوند کاوه، د هوسیو له غلو سره د مرستې او د تورمخو په تحریکولو تورن شو؛ دوه هغه جرمونه چې سزا یې اعدام وه. د هونتیريچ قضیه د سلطنت د نیابت شورا له لوري چې وال پول او کادوگان یې مخکښ غړي وو، په لوړه کچه پر مخ وړل کېده. وال پول دومره مخکې لاړه چې ان د 'بلک برن' په نامه له یوه تن مخبر څخه یې د هونتیريچ د جرم په اړه په زور شهادت واخیست. که څه هم د نوموړي تورنېدل د قاعدې له مخې له وړاندې ټاکل شوي نتیجه وه، خو داسې ونه شول. د یوه منصفه پلاوي په شتون کې

د یوې ۸ یا ۹ ساعته محاکمې په ترڅ کې د شکلي دلایلو پر بنسټ هونټریج بې گناه وپېژندل شو، ځکه چې راتول شوي شواهد قانوني او موجه نه و. خو ټول توریان یا هغه کسان چې له دوی سره په مرستې تورن وو، د هونټریج په شان بختور نه وو، یو شمېر نورو توریانو هم برائت ترلاسه کړ او یا هم د مجازاتو تر تخفیف لاندې راغلل، خو زیاتره یې پر دار وځړول شول او یا هم شمالي امریکا ته تبعید کړل شول. دغه قانون په حقیقت کې د لغوه کېدو تر وخته یعنې تر ۱۸۲۴ کاله پورې د قوانینو په ټولګه کې په خپل حال او قوت سره باقی پاتې شو، خو د هونټریج چانس د پاموړ دی. د منصفه پلاوي په ترکیب کې ناپېیلې خلک نه وو، بلکې ځمکوال او شتمن کسان وو چې طبعاً به یې له وال پول سره خواخوږي لرله، خو شرایط نور د اولسمې پېړۍ په څېر نه وو، چې محاکم د سټیورټ پاچاهانو تر امر لاندې وو او د خپلو مخالفینو د ځپلو لپاره یې له دغو بنسټونو څخه د وسیلې په توګه کار اخیست. اوس نو ویګیان هم مجبور وو چې د قانون حاکمیت ته غاړه کېږدي او دا اصل چې هېڅوک له قانونه پورته نه دی، ومني.

د تور قانون اړوند پېښې ښيي چې پرتمین انقلاب په برېټانیا کې د قانون واکمنۍ ته لار هواره کړې وه او په دې هېواد کې د قانون د واکمنۍ فکر بنسټیزه شوی و او همدارنګه واکمنې ډلې تر ډېره محدودې شوې وې. هېره دې نه وي چې د قانون واکمني د «قانون پر بنسټ حکومت» سره توپیر لري، حتی که ویګیانو کولای شول چې د خلکو د کابو کولو په موخه ځپونکي او نا عادلانه قوانین تصویب هم کړي، خو بیا هم له هغو خنډونو او ننگونو سره مخ

کېدل، چې د قانون حاکمیت رامنځته کړي وو؛ ځکه د هغوی قانون د هغو حقوقو نقض و، چې پرتمین انقلاب او د هغه په پایله کې په سیاسي بنسټونو کې رامنځته شویو بدلونونو ټولو وگړو ته خوندي کړي وو. په دې توگه د قانون واکمني په دې معنا وه چې واکمنانو او عامو وگړو ټولو د قانون په وړاندې یو شان او برابر حقوق لرل. کله چې د قانون د واکمنۍ تاریخي سیر ته نظر کوو، نو دا مفهوم راته ډېر په زړه پورې ښکاري. ولې قانون باید د ټولو په وړاندې یو شان عملي شي؟

کله چې پاچا او اشراف له سیاسي واک و ځواک څخه برخمن او نور ترې بې برخې وي، نو طبعاً هغه ښکار چې پاچا او اشراف یې کولای شي، د نورو لپاره غیر قانوني او جرم گڼل کېږي. د سیاسي استبدادي بنسټونو تر سیوري لاندې د قانون واکمني په حقیقت کې هېڅ عملي کار نه برېښي. یوازې پراخ بنسټه یا پلورالیز بنسټونه دي چې د قانون برابری ته زمينه برابروي. د اتلسمې پېړۍ په لومړیو کې برېټانیا د کثرت پالنې په لور د حرکت په حال کې وه او د ویگ مشران ورو-ورو په دې پوهېدل چې قوانین او بنسټونه لکه څنگه چې د قانون د واکمنۍ په مفهوم کې بیان شوي دي، د دوی واکونه هم محدودوي. خو ولې باید ویگیان او د پارلمان غړي دغه محدودیتونه ومنې؟ هغوی ولې په پارلمان او دولت کې له خپل واک څخه د تور قانون په څېر د نورو قوانینو په تصویبولو او د دوی د گټو خلاف پرېکړو په مخنیوي کې کار نه اخیست؟ دغو پوښتنو ته ځواب د پرتمین انقلاب ماهیت ښه روښانه کوي او همدارنگه په ډاگه کوي چې: انقلاب ولې زور استبداد د هغه پر نوې بڼې بدل نه

کړ؟ د کثرت پالنې یا پلورالېزم او د قانون واکمنۍ ترمنځ څه توپیر وجود لري؟ او سپېڅلې کړۍ څنګه عمل کوي؟

لکه څرنګه چې په اووم څپرکي کې مو ولوستل، پرتمین انقلاب د یوې واکمنې ډلې له لوري د بلې واکمنې ډلې نسکورولو ته نه وايي، بلکې دا د استبداد او مطلقیت پر وړاندې د اعیانو، سوداګرو، تولیدوونکو او نورو ډلو څخه جوړ د خلکو د یوې سترې کتلې پاڅون و، چې پراخ بنسټه سیاسي بنسټونه یې وزېږول. همدارنګه د قانون واکمني هم د دغه اوبنتون یوه لویه لاسته راوړنه وه. کله چې د قانون واکمني په رښتینې ډول خپله معنا پیدا کوي، نه یوازې استبدادي حکومت په ګوندو کوي، بلکې د واک سپېڅلې کړۍ رامنځته کوي. که قوانین د ټولو په وړاندې یو شان پلي کېدای شوی، نو په دې صورت کې هېڅ کس، حتی کادوگان او وال پول هم نه شوی کولای چې له قانون پورته عمل وکړي او عامو خلکو چې پر خصوصي ملکیتونو په تېري باندې تورن شوي وو، د یوې عادلانه محکمې حق لرلی شوی.

تر دې ځایه مو د پرانیستو سیاسي او اقتصادي بنسټونو رامنځته کېدل ولیدل، خو دغه بنسټونه څنګه د تاریخ په اوږدو کې په خپل ځای پاتې کېږي؟ د «تور قانون» شالید او د هغه د عملي کېدو پر وړاندې محدودیتونه د یوې سپېڅلې کړۍ ښکارندويي کوي؛ یعنې د غیرګون (فیډبک) یوه ځواکمنه پروسه چې دغه بنسټونه پایداره کوي او په حقیقت کې دا د هغو قوتونو د حرکت مجموعه ده چې د پرانیستو بنسټونو له رامنځته کېدو سره مرسته کوي. د سپېڅلې کړۍ منطق له دې حقیقته سرچینه اخلي چې پرانیستي بنسټونه پر واک د

محدودیت لگونې او په ټولنه کې د سیاسي واک د پلورالېسټیک وپش پر اساس رامنځته شوي دي. سپېڅلې کړۍ یوازې د کثرت پاله بنسټونو او د قانون واکمنۍ څخه نه جوړېږي، بلکې پرانیستي سیاسي او اقتصادي بنسټونه هم د هغې په پیدایښت کې رول لري. وروسته دغه پروسه د عوایدو برابر وېش، په ټولنه کې د واک وپش او د سیاست په ډگر کې ټولو ته د لوېدو زمينه برابروي. دا کار همدارنگه د هغو عوایدو د محدودېدو مخه نیسي چې یو کس یې واک ته د رسېدو پرمټ ترلاسه کوي او د زېښونکو بنسټونو د بیا را ژوندي کېدو انگېزې له منځه وړي. دغه عوامل په برېټانیا کې د رښتینو ډیموکراتیکو بنسټونو په پیدایښت کې مهم وو. کثرت پالنه همدارنگه یو پرانیستی نظام رامنځته کوي او خپلواکو رسنیو ته د غوړېدو زمينه برابروي، چې دا کار د عامه پوهاوي کچه لوړه او د پرانیستو بنسټونو پر وړاندې د گواښونو د مخنیوي په موخه د خلکو انسجام او سازماندهي کول اسانه کوي. دا چې د برېټانیا دولت په ۱۶۸۸ کال کې پر رسنیو لگېدلی سانسور لرې کړ، اغېز یې د پام وړ و. د دې څپرکي په اوږدو کې به یې ولولو چې په امریکا متحده ایالتونو کې هم رسنیو د خلکو په ځواکمنتیا او د سپېڅلې کړۍ په پراختیا کې مهم رول ولوباوه. که څه هم سپېڅلې کړۍ د پرانیستو بنسټونو دوام او پایښت ته زمينه برابروي، خو دغه پایښت نه انکار نه منونکی او نه هم بېرته پر شا گرځېدونکی دی. په برېټانیا او متحده ایالتونو کې پرانیستي سیاسي او اقتصادي بنسټونه له ډېرو ننگونو سره مخ وو. ځوان مدعي په ۱۷۴۵ کال کې له خپلو لښکرو سره د لندن په سل میلیۍ کې تر دربي پورې وړاندې تللی و، خو د پرتمین انقلاب په نتیجه کې جوړ شوي بنسټونه گډوډ کړي، خو مات

شو. هلته د بهرنیو گواښونو په نسبت، کورني سياسي گواښونه ډېر مهم وو او کولای یې شول چې پرانیستي بنسټونه له منځه یوسي. لکه څرنګه چې د مانچسټر پیټرلو د ۱۸۱۹ ټولوژنه مو ولیده او همدارنګه څرنګه چې په راتلونکي کې به ولولو، برېټانوي واکمنان په دې کې پاتې راغلل چې د خلکو غږونه غلي او د هغوی ولسواک خوځښتونه وځپي. دغه ډول په امریکا متحده ایالتونو کې هم پرانیستي سياسي او اقتصادي بنسټونه له گڼو ننگونو سره مخ وو؛ هغه ننگونې چې د برلاسه کېدو چانس یې ډېر و، خو داسې ونه شول. خو د دې ننگونې ماتول له مخکې ټاکل شوی برخلیک نه و. په امریکا او برېټانیا کې د پرانیستو بنسټونو دوام او د تاریخ په اوږدو کې د هغو ځواکمنتیا نه یوازې د سپېڅلې کړۍ، بلکې د تاریخ د نا اټکل شوي مسیر برکت هم و.

د ولسواکۍ سوکه منزل

د تور قانون پر وړاندې غبرگون عامو برېټانویانو ته څرګنده کړه چې تر هغه یې ډېر حقوق لرل چې مخکې یې تصور کاوه. هغوی کولای شول چې د عریضې او لابي پر مټ په محکمو او پارلمان کې له خپلو دودیزو حقونو او اقتصادي گټو دفاع وکړي، خو دغه پلورالېزم لا هم یوه اغېزناکه ډیموکراسي نه وه رامنځته کړې. زیاتره بالغو کسانو او ښځو د رایې ورکونې حق نه درلود او په ډیموکراتیکو بنسټونو کې هم دا وخت ډېره بې عدالتي حاکمه وه. تمه وه چې دا هر څه به بدلون مومي. د پرانیستو بنسټونو سپېڅلې کړۍ نه یوازې د رامنځته شوي وضعیت د بقا ساتنه کوله، بلکې د پرانیست والي پرمخ یې پراته خنډونه هم له منځه وړل. د برېټانیا د اتلسمې پېړۍ مشرانو چندانې

بخت نه درلود، چې له کوم خنډ او ستونزې پرته واک ته دوام ورکړي. هغوی د سلطنت لپاره د پاچاهانو الهي حقوق وننگول او د خلکو پر مخ د مشارکت د ور په پرانیستلو سره یې د چارو واگې په لاس کې واخیستې، خو وروسته دوی دا واک یوه کوچني اقلیت ته وسپاره. یوازې وخت ته اړتیا وه خو ډېر خلک په سیاسي پروسه کې د مشارکت یا گډون لپاره غږونه پورته کړي، چې بالاخره دا پروسه په ۱۸۳۱ کال کې خپل اوج ته ورسېده. د زیاتېدونکې اقتصادي بې عدالتۍ او د خلکو له لوري په سیاسي بهیر کې د مشارکت د پر له پسې غوښتنو له امله برېټانیا په لومړیو درې لسيزو کې د ټولنيزې بې ثباتۍ او گډوډۍ شاهد وه. د ۱۸۱۱ او ۱۸۱۶ کلونو ترمنځ د نوې ټکنالوژۍ د ترویج په غبرگون کې د لوډیتیانو (Luddite) پاڅون او ورپسې په ۱۸۱۶ کال کې د سیاسي ازاديو لپاره په لندن کې د 'سپا فیلډس پاڅون' او بیا په ۱۸۱۹ کال کې د پیټرلو ټولوژنه هغه پېښې وې چې برېټانیا یې له ننگونو سره مخ کړې وه. دغه راز په ۱۸۳۰ کال کې د سوینگ پاڅون په ترڅ کې کروندگرو د ژوندانه د ناچیزو امکاناتو او د نوې ټکنالوژۍ په غبرگون کې چې په مزد کې یې کموالی راوستی و، په بلوا لاس پورې کړ. په ورته وخت کې د ۱۸۳۰ کال په جولای کې په پاریس کې انقلاب سر راپورته کړی و. دا چې وضعیت د جوش نقطې ته رسېدلی و، د واکمنې طبقې ترمنځ اجماع روانه وه. هغوی د ټولنيزې نارامۍ د کابو کولو او د یوه انقلاب د مخنیوي یوازینی لار د خلکو غوښتنو ته سر ښکته کول او د پارلمان اصلاحات بلل، نو ځکه حیرانوونکي نه ده چې د ۱۸۳۱ کال د ټاکنو چورلیز پر یوې ځانگړې موضوع را څرخېده: سیاسي اصلاحات. تر 'سر رابرټ وال پول' شاوخوا سل کاله وروسته، ویگیان نور د عام

ولس په وړاندې ځواب ویونکی وو او په برېټانیا کې یې د رایې ورکونې حق د پراختیا لپاره مبارزه کوله، خو دوی یوازې محدود شمېر کسانو ته د رایې ورکونې حق غوښت او ان ټولو نارینه وو ته هم د دې حق په سراسري کېدو قایل نه و. ویگیان په ټاکنو کې بریالي شول او د دې ډلې مشر ایرل گری «Earl Grey» لومړی وزیر شو. هغه رادیکال یا سختدریځه نه و، بلکې له سختدریځې لا ډېر لرې و. هغه او نورو ویگیانو چې د اصلاحاتو لپاره هلې ځلې کولې، هدف یې د رایې ورکونې حق پراخوال او علادنه کول یا د ټولنې د نورو اقشارو ترمنځ د واک وېشل نه و. په برېټانیا کې ولسواکي د واکمنې طبقې ډالۍ نه وه، بلکې په تېره یوه پېړۍ کې د خلکو د بېلابېلو سیاسي جریانونو او خوځښتونو په پایله کې لاسته راغله او خوندي شوه. هغوی د پرتمین انقلاب پر مټ په سیاسي بنسټونو کې د رامنځته شویو بدلونونو له لارې وکولای شول چې په واک کې پاتې شي. واکمنانو فکر کاوه اصلاحاتو ته له تسلیمېدو پرته په واک کې د پاتې کېدو لپاره بله چاره نه لري، ولو که دا واک لږ هم وي. ایرل گری په پارلمان کې د سیاسي اصلاحاتو د منلو په اړه په خپله وینا کې دغې ټکي ته په ښکاره ډول اشاره کړې ده: «تر ما بل هېڅوک د کلني پارلمان، د عمومي رایې ورکونې او مخنيوي رایې ورکونې حقونو خونديتوب ته ژمن نه دی، زما هدف له دې سره د زړه له تله هوکړه نه ده، بلکې دغو هیلو او پروژو ته د پای ټکی ایښودل دي... زما د اصلاحاتو موخه د انقلاب د پېښېدو مخنیوی دی... اصلاحات د پاتې کېدو او نه نسکورېدو لپاره.» د خلکو غوښتنه یوازې رایه ورکونه نه وه، بلکې هغوی غوښتل چې د خپلو گټو د

دفاع او خونديتوب لپاره په تصميم نيونه کې هم ونډه ولري. دا خبره د چارټېست غورځنگ په تگلاره کې چې له ۱۸۳۸ کال وروسته يې په برېتانيا کې د رايې ورکونې حق د عمومي کېدو لپاره مبارزه کوله، په ښه توگه روښانه شوې ده. ياد غورځنگ ځکه د چارټېست «مرام پالانو» نوم ځان ته غوره کړی و، خو خلکو ته وښيي چې د دوی ارمانونه يې د مبارزې محور جوړوي او د دې ترڅنگ مگناکارتا ته د يوه ورته جوړښت معنا يې هم لېږدوله. د چارټېست غورځنگ يو تن غړی «جې.ار. سټېفن» د رايې ورکونې عمومي حق په اړه وايي: «د رايې ورکونې د عموميت موضوع... د يوه چاقو او کاچوغي موضوع ده، د ډوډۍ او پڼير موضوع ده... د عمومي رايې په اړه زما هدف د دې ټکي روښانه کول دي چې د ځمکې پر سر ټول انسانان دا حق لري چې پر تن يوه ښه کورنۍ، پر سر يوه ښه خولۍ، د کورنۍ له پاسه يو ښه چت او بالاخره د شپې ډوډۍ لپاره يو ښه سترخوان ولري.»

سټېفن درک کړې وه چې د خلکو د پياوړتيا او د کاگرو لپاره د يوې کورنۍ، يوې خولۍ، يوه چت او يوه سترخوان برابرولو يوازینی لار د رايې ورکونې عمومي حق دی. په پايله کې ايرل گرې بريالی شو چې هم «د اصلاحاتو لومړني قانون» په اړه خلکو ته ډاډ ورکړي او هم ټولو خلکو ته د رايې حق په ورکولو سره د انقلاب څپې غلې کړي. د ۱۸۳۲ کال اصلاحات معتدل وو او په برېتانيا کې د رايو ورکونکو شمېر دوه برابره شو، يعنې پر شرايطو د برابرې رايې ورکونکو شمېر له ۸ سلنې څخه ۱۶ سلنې ته پورته شو - (د ټول نفوس له ۲ سلنې څخه ۸ سلنې ته لوړ شو). د اصلاحاتو په لړ کې په برېتانيا کې مخروبه سيمې له رايو برخمنې شوې او مانچسټر، لېډز او شفيلډ

ښارونو ته چې تازه د صنعتي کېدو په حال کې وو، د خپلواکې استازولۍ حق ورکړل شو. خو ډېر مسایل نا حل پاتې شول. له همدې امله ډېر وخت لا نه و تېر شوی، چې د رایې د حق په اړه نورې غوښتنې هم مطرح شوې او د ټولنیزې نا ارامۍ بلې څپې سر راپورته کړې، چې دغې پېښې لا نور ډېر اصلاحات له ځان سره لرل.

ولې برېټانوي واکمنان دغو غوښتنو ته تسلیم شول؟ ولې ایرل گړې دا درک کړې وه چې محدود اصلاحات په نظام کې د پاتې کېدو یوازینی لار ده؟ ولې هغوی د اصلاحاتو او انقلاب ترمنځ یو وټاکه؟ ایا هغوی نه شوای کولای هغه کار وکړي چې هسپانویانو په جنوبي امریکا کې کړی و، یا په اتریش-هنګري او روسیه کې چې مستبدو واکمنانو د کروندګرو پرضد وکړل، یا په خپله برېټانویانو چې په کارابین او هند کې پاڅونونه د زور له لارې وځپل؟ دغو پوښتنو ته ځوابونه په سپېڅلې کړۍ کې موندلای شو. هغه سیاسي او اقتصادي تحولات چې مخکې په برېټانیا کې پېښ شوي وو، د خلکو پر وړاندې د زور کارول یې غیر عملي کړي وو. ای. پی. ټامپسن په دې اړه لیکي: «کله چې د ۱۷۹۰ او ۱۸۳۲ کلونو ترمنځ مبارزو او شخړو وښوده چې د قدرت انډول بدل شوی دی، برېټانوي واکمنان د بدیل له ستونزې سره مخ وو: هغوی کولای شول چې د قانون واکمني تر پښو لاندې کړي، مشروطه سیاسي جوړښتونه ونړوي، خپلې خبرې بېرته واخلي او زور ته مخه کړي؛ یا خپلو قوانینو ته تسلیم شي او له واک څخه لاس واخلي.. هغوی په لومړي سر کې لږزنده ګامونه واخیستل، خو په پای کې د ۱۵۰ مشروطه قانوني نظام د نسکورولو پر ځای، قانون ته تسلیم شول.» په بله وینا، لکه څرنګه چې د تور

قانون په جريان کې برېتانوي واکمنان د قانون د حاکمیت نقضولو ته پرې نه ښودل شول، هماغه قوتونو واکمنې ډلې ته اجازه ور نه کړه چې د زور او ځپنې له لارې حکومت وکړي.

د سپېڅلې کړۍ منطق دا معنا هم لري چې دغه ډول ځپونکي اقدامات بیا هم د پرانیستو سیاسي او اقتصادي بنسټونو ترمنځ د مثبت فیدبک په نتیجه کې غیر عملي برېښي. د زېښونکو بنسټونو په نسبت، په پرانیستو اقتصادي بنسټونو کې سرچینې په عادلانه توګه وپشل کېږي. پرانیستي اقتصادي بنسټونه وګړي ځواکمنوي او په سیاست کې ورته د لویې ډګر هواري. بالاخره سپېڅلې کړۍ په ۱۸۳۲ کال کې برېتانيا ته د «اصلاحاتو لومړنی قانون» ډالۍ کړ، خو دا یوازې پیل و. لا هم رښتینې ولسواکۍ ته د رسېدو لپاره اوږد مزل پاتې و، ځکه په ۱۸۳۲ کال کې واکمنانو یوازې هغه څه ومنل، چې له ناچاری یې باید منلي وای. د چارټېستانو اصلاح غوښتونکې ډلې له پارلمان څخه د لاندې اصلاحاتو غوښتنه کوله:

- ټولو هغو کسانو ته چې د ۲۱ کلنۍ عمر یې پوره کړی وي، عاقل وي او جرمي سابقه و نه لري، د رایې حق ورکړل شي؛

- د پټې یا سري رایې حق باید خوندي شي؛

- پارلمان ته د کاندېدو لپاره باید د شتمنۍ درلودو شرایط لغوه شي، خو بېوزله او شتمن وکولای شي چې له ټولو حوزو څخه د خپل خوښې وړ نوماندانو ته رایه ورکړي؛

- د پارلمان استازو ته د امتیازاتو یا معاشاتو ټاکل، څو یو وکیل د دندې پر مهال اړ نه شي چې ازاد کاروبار وکړي او خلکو او هېواد ته د خدمت لپاره د زړه له خلاصه کار وکړي؛

- د ټاکنیزو حوزو ترمنځ تناسب، په دې معنا چې د رایو حوزې باید د رایه ورکوونکو د شمېر په تناسب استازي ولري، نه داسې چې کوچنۍ حوزې لویې هغه تر خپل اغېز لاندې راولي؛

- د یو کلن پارلمان ټاکل، څو د فساد او درغلیو مخه ونیول شي، ځکه د دې امکان شته چې یوه ټاکنیزه حوزه د اووه کلونو لپاره یو ځل واخیستل شي، خو د علني رایې سیستم پر بنسټ هېڅوک به دا توانایي ونه لري چې په هرو دولسو میاشتو کې یوه حوزه واخلي او هغه غړي چې د یو کال لپاره ټاکل کېږي، نه شي کولای چې د اوسنیو شرایطو په څېر خپله ټاکنیزه حوزه نادیده ونیسي یا ورسره خیانت وکړي.

سري رایه د علني رایې د پای ته رسېدو په معنا وه چې د رایو پېرلو او په زور کارونې ته یې لار هواروله. چارټېست غورځنگ د پراخو لاریونونو لړۍ پیل کړه او پارلمان خپله ټوله دغه دوره پر اصلاحاتو متمرکز کړې وه. که څه هم چارټېست غورځنگ له ۱۸۴۸ کال وروسته له منځه لاړ، خو ځای یې په ۱۸۶۴ کال کې «د اصلاحاتو ملي ټولنې» او په ۱۸۶۵ کال کې د «د اصلاحاتو لیگ» ډک کړ. د ۱۸۶۶ کال د 'هایډپارک' لاریونونو یو ځل بیا اصلاحاتو ته لار هواره کړه او د خلکو د فشارونو په پایله کې په ۱۸۶۷ کال کې د اصلاحاتو دویم قانون تصویب شو چې پر بنسټ یې د رایه ورکوونکو شمېر یو ځل بیا دوه برابره شو او د کارگرې طبقې رایه ورکوونکي په ټولو ښاري حوزو کې اکثریت شول. په ۱۸۸۴ کال کې د اصلاحاتو د درېیم قانون په تصویب سره د رایه ورکوونکو شمېر یو ځل بیا دوه برابره شو او په دې وخت کې ۶۰ سلنه بالغو کسانو ته د رایې

ورکونې حق ورکړل شو. په ۱۹۲۸ کال کې د لومړۍ نړيوالې جگړې په ترڅ کې د «خلکو استازولۍ قانون» ټولو هغو ۲۱ کلنو نارينه وو او ۳۲ کلنو ښځو ته چې ماليه يې ورکوله او يا يوه کس له ماليه ورکونکي سره واده کړی و، د رايې ورکولو حق ورکړ. په ۱۹۲۸ کال کې بالاخره ښځو ته هم د نارينه وو په څېر د رايې ورکونې مساوي حق ورکړل شو. د لومړۍ نړيوالې جگړې په ترڅ کې د ۱۹۱۸ کال اصلاحاتو په اړه د دولت او کارگرې طبقې ترمنځ خبرې روانې وې، داسې چې کارگر به دولت ته د اړتيا وړ وسلې او مهات توليدوي. حکومت دغه راز په روسيه کې د راديکال انقلاب حالات هم له نږدې څارل.

د سياسي بنسټونو د پراختيا ترڅنگ، د اقتصادي پراختيا په برخه کې هم خوځښتونه او غورځنگونه فعال وو، چې يوه مهمه لاسته راوړونه يې په ۱۸۴۶ کال کې د غلو دانو قانون لغوه کول و. لکه څرنګه چې په اووم څپرکي کې مو ولوستل، سترو ځمکوالو د ياد قانون له مخې له بهره د کرنيزو محصولاتو پر وارداتو بنديز لګولې و او په دې توګه يې هڅه کوله چې په بازار کې د رقابت مخه ونيسي او بيې لوړې وساتي، خو په پارلمان کې د مانچسټر او بيرمنګهم استازو د ارزانه محصولاتو او ټيټ مزد غوښتونکي وو. همدا وو چې هغوی بريالي شول او ځمکوال له سختې ماتې سره مخ شول. تر رايې ورکونې وروسته نور اصلاحات هم عملي شول. په ۱۸۷۱ کال کې لېبرال لومړي وزير اګلاډسټون په دولتي ادارو کې د ګومارنې لپاره د ازموينې اخيستو او شايسته سالارۍ شرايط وضع کړل او همدارنګه د سياسي تمرکز او دولتي بنسټونو د جوړولو هغې پروسې ته چې د تيودوريانو په وخت کې پيل شوه، دوام ورکړل شوه. لېبرال او توري

ګوندونو په همدې دوره کې واک ته ورسېدل او د کار بازار د تنظیم په موخه یې ګڼ قوانین تصویب کړل. مثلاً؛ د کارمشرانو او کارگرانو قانون چې کارمشرانو ته یې د کارگرانو د محدودولو اجازه ورکوله، لغوه شو او د کار قوانین د کارگرانو په ګټه اصلاح شول. د ۱۹۰۶ او ۱۹۱۴ کلونو په اوږدو کې د H. H. Asquith او David Lloyd په مشرۍ لېبرال ګوند د عامه خدمتونو د وړاندې کولو لپاره له دولتي امکاناتو څخه کار واخیست، چې د روغتیا او کار په برخه کې بیمه، د تقاعد حقوق، د مزد د کچې ټاکل او د مالیاتو بیا وېش یې په بر کې نیول. د دغو مالیاتي اصلاحاتو او بدلونونو په نتیجه کې د نولسمې پېړۍ په وروستیو درې لسيزو کې مالیاتي عواید د نورو ملي عوایدو په پرتله دوه برابره لوړ شول او وروسته د شلمې پېړۍ په لومړیو دريوو لسيزو کې دغه کچه بیا هم دوه برابره لوړه شوه. مالیاتي نظام هم پرمختللی بڼه خپله کړه، داسې چې شتمنو کسانو د مالیاتو درنه برخه پرې کوله. دغه راز د ښوونیز نظام دروازې چې پخوا یوازې د اشرافي کورنیو پرمخ پرانېستې وې او له بېوزله خلکو به فیس اخیستل کېده، تر دې وروسته د ټولو پرمخ پرانېستل شوې. د ۱۸۷۰ کال د تعلیاتو قانون له مخې دولت په لومړي ځل مکلف وگرځول شو چې په منظم ډول تعلیمي خدمات وړاندې کړي. په ۱۸۱۹ کال کې زده کړې وړیا شوې. په ۱۸۹۳ کال کې د لومړنیو زده کړو بشپړولو لپاره ۱۱ کاله عمر وټاکل شو، چې وروسته په ۱۸۹۹ کال کې دا عمر ۱۲ کلونو ته لوړ شو او د اړمنو کورنیو د ماشومانو لپاره ځانګړي مقررات وضعه شول. د دغو اصلاحاتو په نتیجه کې په ښوونځیو کې د لس کلنو ماشومانو د شاملېدو کچه چې په ۱۸۷۰

کال کې ۴۰ سلنه وه، په ۱۹۰۰ کال کې ۱۰۰ سلنې ته لوړه شوه. په پایله کې د ۱۹۰۲ کال قانون بنوونځیو ته د پراخو سرچینو د ځانگړي کولو او د گرامر بنوونځیو د رامنځته کولو لامل شو چې وروسته دغه کار په برېتانيا کې ثانوي زده کړو ته لار هواره کړه.

دا په حقیقت کې د پرانیستو بنسټونو د سپېڅلې کړۍ تصویر او د «تدریجي سپېڅلې کړۍ» مثال وړاندې کوي. د پرانیستو سیاسي بنسټونو په موخه سیاسي بدلونونه له شک پرته چې د خلکو د یوې ځواکمنې کتلې غوښتنې وې، خو دا هم یوه تدریجي پروسه وه. هره لسيزه د ولسواکۍ په لور کله لنډ او کله هم اوږده گامونه اخیستل کېدل. له دغه گامونو سره شخړې ملگرې وې او هېڅ گام له مخکې ټاکل شوی نه و. خو سپېڅلې کړۍ داسې قوت رامنځته کړی و، چې په واک پورې نښتې کړۍ یې کمزورې کولې، د قانون واکمني یې حمایت کوله او د زور واکو د ناوړه غوښتنو پر وړاندې درېدل. د دې احتمال چې شخړې به پر یوه خونړي انقلاب بدلېږي، مخه ونیول شوه او د ستونزو حل په ټولنه کې د لا پرانیست والي لامل شو. دغه ارام او تدریجي بدلون ډېرې نښگنې لري، ځکه چې د اصلاحاتو دغه بڼه واکمنه طبقه د نظام له پاشلتیا خوندي کوي. د بدلون په دې بڼه کې گامونه کوچني وي او د یو ستر ټکر پر ځای، کوچنۍ غوښتنو ته غاړه ایښودل منطقي دي. دغه ټکی څرگندوي چې د غلو دانو قانون پر سر ناندري وړاندې له دې چې پر شخړې بدل شي، څنگه په ارامۍ حل او قانون لغوه شو. تر ۱۸۴۶ کال وروسته ځمکوالو نور نه شواي کولای چې په پارلمان کې پر قانون جوړونې اغېز وښندي. دا د اصلاحاتو لومړني قانون پایله وه، خو که د رایو ورکونکو شمېر، د مخروبه ټاکنیزو حوزو را ژوندي کول او د غلو دانو قانون ټول یو

ځای په ۱۸۳۲ کال کې پېښ شوي وای، ښايي ځمکوالو سخت مقاومت کړی وای. تدريجي بدلون دغه راز نامعلوم لوري ته د گواښونو د ورننوتو مخه نيسي، د يوه نظام نړول په دې معنا و چې بايد يو نوی چتر رامنځته شوی وای. دغه خبره د فرانسې انقلاب په اړه صدق کوي چې تر انقلاب وروسته نتیجه يې له ولسواکۍ څخه «ترور» او بيا دوه ځلي شاهي نظام ته ورتگ و، تر دې چې په ۱۸۷۰ کال کې د فرانسې درېيم جمهوريت رامنځته شو. دا موضوع د روسيې انقلاب په اړه هم صدق کوي. هلته د امپراتورۍ تر ړنگېدو وروسته د يوه عادل نظام د جوړېدو پر ځای يو گوندیز ديکټاتورې رژيم ته لار هواره شوه چې د سلطنتي نظام په پرتله په مراتبو تاوتریخجن، خونړی او وحشي و. په يادو ټولنو کې تدريجي اصلاحات ځکه ستونزمن وو، چې له پلورالېزم بې برخې او سخت زېښونکي بنسټونه يې لرل. په برېټانيا کې بيا پلورالېزم يا کثرت پالنه د پرتمين انقلاب نتیجه وه او وروسته د قانون واکمنۍ وکولای شول چې تدريجي بدلونونو ته لار ورکړي.

له 'پرستانو' سره مبارزه

Busting Trusts

په متحده ايالتونو کې د پرانيستو بنسټونو رينډې د استعمار په دوران کې د ویرجینیا، مریلنډ او کارولینا شخړو ته رسېږي. په متحده ايالتونو کې دغه بنسټونه د اساسي قانون پر بنسټ داسې جوړ شول چې د قواوو تفکيک او د واک محدودیت ته پکې ځای ورکړل شوی و، خو د اساسي قانون تصویب د بنسټونو د پراختیا په برخه کې وروستی گام نه و. برېټانيا ته ورته د متحده ايالتونو بنسټونه هم د

سپيڅلې کړې، پر اساس د مثبت فيډبک يا غبرگون پروسې پر مټ تقويه شول. د نولسمې پېړۍ په نيمايي کې په متحده ايالتونو کې ټولو سپين پوستو د رايې ورکونې حق درلود، خو ښځې او تورپوستي له دغه حقه بې برخې وو. اقتصادي بنسټونه هم پرانيستي شول، مثلاً؛ د ۱۸۶۲ کال د «ځمکو قانون» له مخې شاپرې ځمکې د واکمن قشر پر ځای د نويو اوسېدونکو لپاره ځانگړې شوې. خو د برېټانيا په څېر دلته هم د پرانيستو بنسټونو پر وړاندې گواښونه او خنډونه پای ته رسېدلي نه گڼل کېدل. په متحده ايالتونو کې تر کورنۍ جگړې وروسته شمالي ايالتونو بېسارې اقتصادي وده تجربه کړه. د رېل کرښو، صنعت او سوداگرۍ په پراخېدو سره، د دې سيمې يو شمېر خلک د پرېانه شتمنۍ خاوندان شول. دغه خلک او کمپنۍ چې د اقتصادي پرمختگونو له امله زړور شوي وو، حالاتو سخت بې پروا او مست کړل. دا خلک چې ټول کاروبار او مارکېټ يې انحصار کړی و او په مارکېټ يې سيال نه ليدل کېده، د غلو بارونيانو¹ په نوم يادېدل. له دې ډلې مشهور تن يې 'کارنليوس وينډر بيلټ' نومېده چې يوه مشهوره اصطلاح به يې کاروله: (ولې بايد قانون ته پام وکړو؟ لکه چې زه زور نه لرم؟) په دې ډله کې يو بل کس 'جان ډي راکفيلر' نومېده چې په ۱۸۷۰ کال کې يې د سټنډرډ آيل کمپنۍ² تاسيس کړه. نوموړي ډېر ژر په کليولنډ کې له مارکېټه خپل سيالان له مخې لرې او د ترانسپورت، نفتو او نورو نفتي محصولاتو انحصار ته يې مخه کړه. راکفيلر تر ۱۸۸۲ کاله پورې په متحده ايالتونو کې يو پراخ

¹ The Robber Barons

² Standard Oil Company

انحصار چې هغه مهال یې «تراست» باله، رامنځته کړی و. په ۱۸۹۰ کال کې په متحده ایالتونو کې د ۸۸ سلنه چاڼ شویو نفتو کاروبار د سټنډرډ آیل کمپنۍ په واک کې و، چې له همدې امله راکفیلر په ۱۹۱۶ کال کې د نړۍ لومړی میلیاردر شو. د هغه وخت رسم شوی کاریکاتور بنیې چې سټنډرډ آیل کمپنۍ د octopus «اته پښې لرونکې حیوان» په څېر نه یوازې د نفتو پر صنعت، بلکې د متحده ایالتونو د کانګرېس پر ودانۍ هم منگلو خښې کړې دي. جان پیرونټ مورگان هم د هغه په څېر مشهور و. نوموړی د 'جی. پی مورگان' په نامه د موډرنې بانکوالۍ د یوه ګروپ بنسټګر و، چې وروسته یې د کاروبار په پراخېدو سره یې کمپنۍ د JPMorgan Chase په نامه ونومول شوه. مورگان په ۱۹۰۱ کال کې له انډریو کارنگي سره په ګډه د یو ایس سټیل^۱ کمپنۍ جوړه کړه چې د یو میلیارد ډالرو په پانګې سره په نړۍ کې د اوسپنې د تولید لومړنۍ فابریکه وه. په ۱۸۹۰ یمه لسیزه کې سترو ترستانو «انحصارګرو» د امریکا د اقتصاد کابو ټولو سکتورونو ته لار پیدا کړه او هر یو په خپل اړونده برخه کې نږدې ۷۰ سلنه مارکېټ انحصار کړی و، چې په دې ډله کې مهم انحصاري شرکتونه «DuPont»، «Eastman Kodak» او «International Harvester» وو. له تاریخي پلوه د امریکا شمالي او لوېدیځو ایالتونو نسبي رقابتي مارکېټونه لرل او د هېواد د نورو برخو، په ځانګړې توګه د جنوب په پرتله د برابرۍ او مساواتو غوښتونکي وو، خو په دې دوره کې د رقابت ځای انحصار ونيوه او د ثروت د وېش په برخه کې نا انډولې په چټکۍ پراخه شوه.

¹ U.S. Steel

د امریکا متحده ایالتونو پراخ بنسټه سیاسي نظام د ټولني یوه ستره برخه څواکمنه کړې وه او د هر ډول مداخلې پر وړاندې یې د مقاومت وړتیا پیدا کړې وه. هغه کسان چې د غلو بارونیانو د انحصار قرباني شوي وو او یا هغو کسانو چې پر صنعت یې د بارونیانو د غیر اخلاقي انحصار په اړه اعتراض درلود، په یوه گډ خوځښت کې سره منظم شول. دوی لومړی یو پولیستي او وروسته بیا ترقي غوښتونکی غورځنگ تشکیل کړ. پولیستي غورځنگ د هغه کرنیز بحران په پایله کې راتوکېدلی و، چې له ۱۸۶۰ مې لسيزې وروسته د امریکا لوېدیځې سیمې یې له ننگونو سره مخ کړې وې. په ۱۸۶۷ کال کې د 'نېشنل گرانج' په نامه د کروندگرو خوځښت چې په «گرانجانو» مشهور و، جوړ شو او د نا عادلانه او له تبعیضه ډکې سوداګرۍ پر وړاندې یې د کروندگرو په سمبالولو لاس پورې کړ. د ۱۸۶۷ او ۱۸۷۴ کلونو په اوږدو کې گرانجرانو د لوېدیځو ایالتونو ۱۱ مقننه جرګې په خپله ولکه کې واخیستې. د کلیوالو نارضایتی په ۱۸۹۲ کال کې د خلکو گوند په جوړېدو تمامه شوه چې د ۱۸۹۲ کال په ولسمشریزو ټاکنو کې یې د ټولو رایو ۸،۵ سلنه وگټلې. پولستانو د ډیموکراټ گوند د نوماند 'ویلیم جیننگز بریان' د ناکامو کمپاینونو له امله په راتلونکو دوه دورو ولسمشریزو ټاکنو کې ماتې وخوړه. د ترستانو پر وړاندې د خلکو مخالفت له دې امله و چې په دولت او ملي سیاست کې د راکفیلر او نورو بارونیانو د نفوذ پر وړاندې مقابله وکړي. دغو سیاسي حرکتونو د سیاستوالو او وروسته د قانون جوړوونکو او په ځانګړې توګه د انحصاراتو په برخه کې د دولت پر کړنو او رول خپل تدریجي اثرات وښندل. په دې برخه کې مهم تحول په ۱۸۸۷ کال کې د تجارت د بین الایالتي قانون تصویب

و، چې د بین الایالتي تجارتي کمپسیون جوړېدو ته یې لار هواره کړه او د صنعت په برخه کې یې فېدرالي مقررات وضع کړل. تر دې وروسته ډېر ژر په ۱۸۹۰ کال کې د «تراست ضد شرمڼ قانون» تصویب شو. دغه قانون چې په متحده ایالتونو کې د تراست ضد مقررات په کې وضع شوي وو، د تراستانو یا غلو بارونیانو پر ضد د مقابلي لپاره اساس ګڼل کېده. د امریکا ولسمشرانو هر یو، 'تیودور روزولت' (۱۹۰۱-۱۹۰۹)، 'ویلیم تافت' (۱۹۰۹-۱۹۱۳) او 'ووډرو وېلسن' (۱۹۱۳-۱۹۲۱) د بارونیانو د واک د کمزوري کولو او کابو کولو په موخه جدي اقدامات وکړل. هغه څه چې د تراست ضد اقداماتو او د فېدرال صنعتي مقرراتو تصویب ته یې زمینه برابره کړه، د کروندګرو سیاسي قوت و. هغه لومړني اقدامات چې په ۱۸۷۰ یمه لسيزه کې د ایالتونو له لوري په مستقل ډول د ريلې ترانسپورت د قانونمندی په موخه ترسره شول، د کروندګرو د خوځښتونو د فشار پایله وه. په حقیقت کې د شرمڼ قانون تر تصویب مخکې د ترستانو پر ضد کانګرېس ته استول شوې ۵۹ عريضې ټولې د کرنيزو ایالتونو له لوري وړاندې شوې وې، چې تر شا یې د کروندګرو ټولنه، د کروندګرو اېتلاف، د کروندګرو د ګټو د دفاع انجمن، د مالدارۍ ملاتړي او نور حرکتونه وو.

د پوېلستانو له پاتې شونو چې په ټاکنو کې د ډیموکراتانو د ماتې له امله یې په ټولنه کې باور بایللی و، ترقي غوښتونکي غورځنگ را وټوکېد. دا یو سمونپال خوځښت و، چې د ټولني له ټولو اقشارو څخه جوړ شوی و او هماغه د پوېلستانو شعارونه یې بدرګه کول. تیودور روزولت هم په لومړیو کې د ترقي غوښتونکي غورځنگ غړی

و، چې هغه مهال د ولسمشر 'ويليم مکين لي' مرستيال و او د مکين لي تر وژل کېدو وروسته، په ۱۹۰۱ کال کې ولسمشر شو. دغه ملي منصب ته تر راتلو مخکې، روزولټ د نيويارک د يوه جدي والي په توگه د سياسي فساد د له منځه وړلو په موخه چې «ماشيني سياست» يې باله، کلکه مبارزه پيل کړې وه. هغه په کانگريس کې په خپله لومړۍ وينا کې ترستانو ته ښکاره پيغام درلود، روزولټ وويل: «د امريکا متحده ايالتونو پرمختگ د بازار اقتصادي سيستم او د کاروبار د خاوندانو پر مهارتونو ولاړ دی، خو په ورته وخت کې جدي خنډونه او شرارتونه وجود لري... د امريکايانو په ذهن کې يو ستر باور ځای نيولی چې هغه د ترست په نامه لوی شرکتونه دي، د دې شرکتونو ځيني کړنې د عامه هوساينې لپاره خطرناکې دي. دا باور د حسادت، بې انصافۍ او يا د صنعتي پرمختگ پر لاسته راوړنو د سترگو پټولو له امله چې امريکا يې د اقتصاد په برخه کې د نړۍ له سيالانو سره سياله کړې ده، نه دی؛ بلکې دا باور د اوسنيو بدلېدونکو شرايطو په اړه د ځيرکانه درک او پوهې له نشتوالي سرچينه اخلي.» روزولټ وړانديز وکړ چې کانگريس دې د لويو شرکتونو د فعاليتونو د ارزونې لپاره يوه با صلاحيته فدرالي اداره جوړه کړي او که اړتيا وه د دې ادارې د جوړولو لپاره دې د اساسي قانون اصلاحې ته مراجعه وشي. روزولټ په ۱۹۰۲ کال کې د شرمڼ قانون له مخې د مورگان د «Northern Securities Company» کمپنۍ وټرله او ورپسې د American Tobacco Company او Standard Oil Company خلاف هم

اقدام وشو. روزولت په ۱۹۰۶ کال کې د 'هیپرن قانون'¹ پر بنسټ د ایالتونو ترمنځ سوداګري پیاوړې او د بین الایالتي تجارتي کمېسیون واکونه زیات شول. یاد قانون په ځانګړې توګه کمېسیون ته واک ورکاوه چې د اوسپنې پټلۍ د پروژو مالي حسابونه وڅېړي. د روزولت ځایناستي 'ویلیم تافت' حتی تر روزولت زیات د ترستانو پر وړاندې سخت دریځ غوره کړ چې په دې برخه کې تر ټولو مهم ګام یې په ۱۹۱۱ کال کې د سټینډرډ ایل شرکت لغوه کول و. تافت نور مهم اصلاحات هم عملي کړل، چې له دې ډلې پر فدرالي عوایدو د مالیاتو وضع کول و او په ۱۹۱۳ کال کې د اساسي قانون د شپاړسمې اصلاحیې پر بنسټ عملي شول.

په ۱۹۱۲ کال کې د ولسمشر په توګه د وودرو ویلسن په ټاکل کېدو سره په امریکا کې ترقي غوښتونکي اصلاحات اوج ته ورسېدل. ویلسن په ۱۹۱۳ کال کې د «نوي آزادي» په نامه په خپل کتاب کې ولیکل: «که انحصار ختم نه شي، د تل لپاره به په دولت کې رینښې وکړي، زه نه شم زغملی چې انحصار په خپل ځای پاتې شي، که دلته داسې شتمن کسان وي چې غواړي د امریکا متحده ایالتونو دولت اداره کړي، هغوی به دا کار وکړای شي.»

ویلسن په ۱۹۱۴ کال کې د کلایټون په نوم د ترست ضد نوي قانون باندې کار وکړ او د تجارت فدرالي کمېسیون په جوړولو سره یې د کلایټون قانون د عمل ډګر ته وړاندې کړ. د دې ترڅنګ ویلسن د «پوځو د تحقیقاتو کمېټې» پر مټ د مالي سکتور د پیاوړتیا لپاره هڅې پیل کړې. هغه په ۱۹۱۳ کال کې د فدرل روزرو «د امریکا مرکزي

بانک» بنسټ کېښود چې په مالي سکتور کې يې انحصاري فعاليتونه څارل. د نولسمې پېړۍ په وروستيو او د شلمې پېړۍ په لومړيو کې د «غلو بارونيانو» او د هغوی د ترستانو رامنځته کېدل ښيي چې د ازاد بازار شتون په خپله پرانيسټي بنسټونه نه شي تضمینولی. دا هغه ټکی دی چې تر دې مخکې په درېيم څپرکي کې مو ورته اشاره وکړه. مارکېټ ښايي د يو شمېر شرکتونو له لوري انحصار شي، چې په بازار کې په خپل سر د لوړو بيو د ټاکلو ترڅنګ، د نوې ټکنالوژۍ او اغېزناکو سيالانو د راتګ مخه هم نيسي. که بازار په حال پرېښودل شي، د پرانيسټ والي ماهيت له لاسه ورکوي او د سياست او اقتصاد د ډگر ځواکمنو لوبغاړو لاس ته پرېوځي. د پرانيسټو اقتصادي بنسټونو جوړېدل يوازې د مارکېټ موجوديت ته اړتيا نه لري، بلکې پرانيسټو بازارونو ته هم اړتيا لري، خو د خلکو يوې سترې کتلې ته برابر فرصتونه مهيا کړي. پراخ انحصار او د واکمنانو سياسي ملاتړ، دواړه متضاد مفاهيم دي؛ خو د انحصاري ترستانو پر وړاندې غبرګون، همدا راز ښيي، که سياسي بنسټونه پرانيسټي وي، انډول رامنځته کوي او قوتونه زېږوي چې د پرانيسټو بازارونو د خنډونو پرضد ګام پورته کوي او دا په عمل کې هماغه سپېڅلې کړۍ ده. پرانيسټي اقتصادي بنسټونه د پرانيسټو سياسي بنسټونو ودې ته بستر برابروي او په عين وخت کې پرانيسټي سياسي بنسټونه په خپل وار د پرانيسټو اقتصادي بنسټونو د انحراف مخه نيسي. په متحده ايالتونو کې د ترستانو له منځه وړل د سپېڅلې کړۍ د حقيقت څرګندونه کوي. دا د هغه څه برعکس دي چې په مکسيکو کې مو وليدل. په مکسيکو کې هېڅ داسې کوم بنسټ نه شته چې د کارلوس سلايم انحصار مهار او مات کړي، خو په متحده ايالتونو کې د

پرانيسټو مارکېټونو د تداوم او ملاتړ په موخه د شرمن او کلايتون قوانينو په مرسته ترستان، انحصارات او کارتلونه له پښو و غورځول شول. د شلمې پېړۍ په نيمايي کې ازادو رسنيو هم د امريکا متحده ايالتونو د ټولنې او سپېڅلې کړۍ په پياوړتيا کې مهم رول ولوباوه. روزولټ په ۱۹۰۶ کال کې د موکراکر¹ اصطلاح وکاروله. دا اصطلاح په ټولنه کې ښه وچسپېده او اغېز يې زيات و. تر ټولو مشهور موکراکر 'ايډا ټاربل' و چې په ۱۹۰۴ کال کې د «سټنډرډ آيل شرکت تاريخ» په نامه کتاب يې په ټولنه کې د د راکفيلر پر وړاندې د عامه افکارو په راجلبولو کې مهم رول ولوباوه او همدا لامل و چې ياد شرکت په ۱۹۱۱ کال کې وتړل شو. يو بل نامتو موکراکر لويس برانديز نومېده چې ليکوال او حقوقپوه و او وروسته د ولسمشر وېلسن له لوري د سترې محکمې د غړي قاضي په توگه هم وټاکل شو. برانديز «بانکداران د خلکو پر پيسو څه کوي؟» په نامه کتاب کې د مالي فساد په اړه د رسواينو يوه لړۍ پيل کړه چې دغه کار د پوځو کمېټه تر تاثير لاندې راوسته. نورو ژورنالېستانو لکه ويليم رانډالپ د موکراکر په توگه په دې برخه کې مهم رول ولوباوه. د هغه په يوه مجله کې د کاسموپوليتن په نامه «د سناتورانو خيانت» تر سرليک لاندې په ۱۹۰۶ کال کې د ډيويد گراهام فيليب په قلم د ليکنو لړۍ پيل شوه او دا کار د دې لامل شو چې د سنا جرگې غړي د انتصاب پر ځای د خلکو له لوري انتخاب شي او په ۱۹۱۳ کال کې د اساسي قانون د يوې اصلاحيې په تصويب سره دا چاره عملي شوه. موکراکانو د ترستانو پر وړاندې د سياستوالو د پورته کولو او

هڅولو په برخه کې مهم رول ولوباوه. غلو بارونيانو له موکراکړانو څخه نفرت درلود، خو د امریکا متحده ایالتونو د بنسټونو ځانگړنو د رسنیو د غلي کولو پر وړاندې خنډونه دفع کړي وو. پرائیستي سیاسي بنسټونه همدا راز ازادو رسنیو ته د ودې او غوړېدو فرصت ورکوي او په مقابل کې دغه رسنۍ د پرائیستو سیاسي او اقتصادي بنسټونو پر وړاندې گواښونه او ننگونې د چارواکو غوړونو ته رسوي. هغه معلومات چې ازادو رسنیو د شلمې پېړۍ په نیمايي کې په امریکا متحده ایالتونو کې چمتو کول، ډېر مهم وو. د دغو رسنیو او معلوماتو له خپرېدو پرته خلکو نه شواي کولای چې د غلو بارونيانو د ناوړه استفادې او ترستانو د انحصار په اړه خلک وینس او تحریک شي.

له سترې محکمې سره ټکر

د ډیموکرات گوند نوماند او د «ټیډي روزولټ» د تره زوی «فرانکلن ډي روزولټ» په ۱۹۳۲ کال کې په داسې وخت کې د امریکا متحده ایالتونو ولسمشر شو، چې د «ستر ناورین» منځنۍ دوره وه. هغه له ستر ناورین سره د مبارزې په موخه د یوې تگلارې په وړاندې کولو سره د خلکو ملاتړ راخپل او واک ته ورسېد. کله چې په ۱۹۳۲ کال کې روزولټ واک ته ورسېد، په امریکا کې یو پر څلورمه برخه کاري ځواک وزگار او له بېوزلۍ سره یې لاس و پنجه نرموله. په ۱۹۲۹ کال کې د اقتصادي ځوړتیا له پیل راهیسې صنعتي تولیدات تر نیمايي کم شول او د نوې پانگوني بهیر ټکنی شو. روزولټ له دغه اقتصادي ناوړین سره د مبارزې په موخه د «New Deal» په نامه منشور جوړ کړی و. روزولټ په ټاکنو کې د ۵۷ سلنه رایو په اخیستو سره

پرېکنده بریا ترلاسه کړې وه او په کانگریس او سنا کې هم ډیموکراټ گوند اکثریت څوکی گټلې وې، چې روزولټ د نیو-ډیل منشور تصویبول یې ممکن کول. د روزولټ منشور ځینې برخې له اساسي قانون سره په ټکر کې وې او له همدې امله موضوع سترې محکمې ته وړاندې شوه؛ هغه ځای چې د روزولټ منشور د بریالیتوب لپاره ورته هیلې کمې وې. په نیو ډیل کې یوه مهمه موضوع د 'ملي صنعت بیا رغونې قانون' و، چې لومړی څپرکی یې د صنعت بیا رغونې ته ځانگړی شوی و. ولسمشر روزولټ او ملگرو یې باور درلود چې د صنعت د غوړېدو لپاره د صنعت په سکتور کې د رقابت محدودول، د کارگري اتحادیو د جوړېدو لپاره کارگرانو ته د ډېرو حقونو ورکول او د کاري شرایطو لپاره د نویو مقرراتو وضعه کول او د هغو معیاري کول ډېر اړین دي. دویم څپرکی د عامه خدماتو یا ټولگنیو چارو د یوې ادارې په رامنځته کول باندې خرڅېده، چې مهمې بنسټیزې او زېربنايي پروژې لکه په فیلادلفیا کې د دېرشم سړک د اورگاډي د تمځي جوړول، د تري بورو پول جوړول، د کولي د اوبو بند جوړول او پر سیند د یو اوږد پول جوړول چې د فلوریډا کې ویست ښار یې له اصلي ښار سره نښلاوه، شاملې وې. ولسمشر روزولټ د ۱۹۳۳ کال د جون پر ۱۶ مه د ملي صنعت قانون د پلي کېدو لپاره فرمان صادر کړ، خو د روزولټ دغه پرېکړه د سترې محکمې له مخالفت سره مخ شوه. سترې محکمې د ۱۹۳۵ کال د مې په ۲۷ مه د یاد قانون لومړی څپرکی له اساسي قانون سره په ټکر کې وباله او څرگنده یې کړه: «فوق العاده شرایط ښايي فوق العاده درملنې ته اړتیا لري. خو... فوق العاده شرایط تر قانون پورته عمل نه شي

کولای.» د محکمې تر پرېکړې مخکې روزولټ د خپلو اصلاحاتو په دویم پړاو کې په متحده ایالتونو کې د نوې عامه هوساینې د پروگرام عملي کېدو لپاره د «ټولنیز خونديتوب» قانون د تطبیق فرمان لاسلیک کړ. په دې قانون کې د تقاعد حقوق، د بېکارۍ امتیازات، بېوزله کورنیو سره مرستې، عامه روغتیا او له معلولینو سره مرستې شاملې وې. نوموړي دغه راز د کاري اړیکو د تنظیم قانون لاسلیک کړ چې د کارگرو د بېلابېلو حقونو د خونديتوب اړوند مسایل پکې شامل وو، خو دا قانون هم د سترې محکمې له مخالفت سره مخ شو. په ۱۹۳۶ کال کې په داسې حال کې چې یاد قوانین په قضایه قوه کې تر بحث او ارزونې لاندې وو، روزولټ له یو ډېر قوي پروگرام سره د ۶۱ سلنه عمومي رایو په ترلاسه کولو یو ځل بیا بریالی شو. روزولټ د خلکو ترمنځ د خپل بېساري محبوبیت له امله، سترې محکمې ته اجازه نه ورکوله چې د تگلارو پر وړاندې یې خنډ شي. نوموړي د ۱۹۳۷ کال د مارچ په ۹ مه په یوه ژوندۍ راډیويي وینا کې خپله تگلاره روښانه کړه. هغه خپلې خبرې په دې ټکو پیل کړې چې د ولسمشرۍ په لومړۍ دوره کې له چلنجونو سره د مقابلي په موخه یې په ډېرې سختۍ له سترې محکمې سره جوړجاړی وکړ. هغه زیاته کړه: «زه له نن څخه څلور کاله مخکې په همدې ورځ د مارچ د نهمې هغه ماښام په یادوم، کله چې په لومړي ځل مې د راډیو له لارې تاسو ته خپله تگلاره بیانوله، نو هغه مهال موږ له یوه ستر مالي ناورین سره لاس او گړپوان وو. د کانگریس په همکارۍ مو ډېر ژر له ملت څخه وغوښتل چې خپل ټول شخصي طلا او شتمنۍ د متحده ایالتونو دولت ته وسپاري. دا اوس چې په وضعیت کې کوم ښه والی راغلی، زموږ د سم سیاست پایله ده. خو کله چې دوه کاله

وروسته سترې محکمې دا موضوع له اساسي قانون سره په مطابقت کې څېړله، نو له لسو رایو یوازې پنځه مثبتو رایو وکولای شول چې دا موضوع تایید کړي، یوې رایې کولای شول چې د دې ستر ملت برخلیک په یوه نا هیلي کوونکي مسیر ور سم کړي. په عمل کې پنځو قاضیانو پرېکړه وکړه چې د دې قانون منځپانگه د یوه سر لوړي ملت د پاتې کېدو لپاره د اساسي قانون تر اهدافو لوړه ده.»

روزولټ وویل چې د متحده ایالتونو اساسي قانون په حقیقت کې سترې محکمې ته دا حق نه دی ورکړی چې عادي قوانین له اساسي قوانینو سره په مطابقت کې وڅېړي، بلکې سترې محکمې له ۱۸۰۳ کال وروسته دا واک ځان ته خوندي کړ. هغه مهال قاضي 'بوشارد واشنگتن' په ډاگه کړې وه چې «د یوه قانون ارزښت باید په پام کې ونیول شي، مگر دا چې له اساسي قانون سره د هغه مغایرت له هر ډول شک پرته تایید شي.»

روزولټ څرگنده کړه چې د خلکو د رایو پر مټ ټاکل شوی دی او د بدلون لپاره له پوره واکونو څخه برخمن دی. هغه همدارنگه وویل چې د سترې محکمې قاضیان هغوی ته د ورسپارل شویو کارونو د ترسره کولو وړتیا نه لري او دا د بودا قاضیانو چې د هغه د اصلاحي طرحو پر وړاندې خنډ شوي وو، له وسه پورته خبره ده. هغه وروسته وړاندیز وکړ چې ټول قاضیان باید د اویا کلنۍ په عمر کې تقاعد شي او ده ته دې واک ورکړل شي چې د سترې محکمې غړیتوب ته شپږ نوي قاضیان معرفي کړي. روزولټ خپل دغه پلان د «مقننه قوې د اصلاح فرمان» په چوکاټ کې عملي کړ. روزولټ په ډېر ماهرانه ډول هڅه وکړه چې د یوې نظر پوښتنې له لارې د خلکو رایه واخلي. په

سلو کې ۴۰ سلنه وگړي د هغه له دې پلان سره همغږي وو. لويس برانديز دا مهال د سترې محکمې غړی و. برانديز سره له دې چې د روزولټ له اکثریت تقينيني فرمانونو سره همغږی و، خو د ولسمشر له هغو اقداماتو چې د قضايه قوې د کمزوري کېدو لامل کېدل، مخالف و او همدارنگه د قاضيانو د واکونو په اړه د ولسمشر پر څرگندونو يې نيوکه وکړه. سره له دې چې د روزولټ ډيموکراټ گوند په کانگريس او سنا دواړو جرگو کې اکثریت څوکۍ لرلې، خو کانگريس په قضايه قوه کې د روزولټ د اصلاحاتو له طرحې سره مخالفت څرگند کړ. روزولټ وروسته مشرانو جرگې ته مراجعه وکړه او د دې جرگې په قضايي کمېټه کې د ياد سند په اړه سخت ناندريز بحثونه وشول. دغې کمېټې بالاخره د سنا عمومي غونډې ته خپل راپور وړاندې کړ چې له مخې يې ياده طرحه له اساسي قانون سره کاملاً په ټکر کې بلل شوې وه. سنا په ۷۰ موافقو او ۲۰ مخالفو رایو ياده لايحه د اصلاح او د بيا کتنې په موخه يې بېرته کمېټې ته مسترده کړه. کمېټې ټولې هغه مادې چې په قضايه قوه کې يې لاسوهنې ته زمينه برابروله، حذف کړې. بالاخره روزولټ په دې بريالی نه شو، خو هغه محدوديتونه چې سترې محکمې د ده پر وړاندې وضعه کړي وو، له مخې لرې کړي. وروسته د ټولنيز خونديتوب قانون او د کاري اړيکو د تنظيم ملي قانون پر سر د حکومت او قضايه قوې ترمنځ جوړجاړی وشو.

پرانيسټي سياسي بنسټونه نه يوازې په پرانيسټو اقتصادي بنسټونو کې د انحرافاتو مخه نيسي، بلکې د هغو هڅو مخنيوی هم کوي چې د دوی دوام گواښي. د ډيموکراټ گوند د کانگريس والو او سناتورانو لنډ مهاله گټو دا ايجابوله چې د خپلې خونبې وړ قضا رامنځته او د

نیوډیل منشور بشپړ تطبیق ته زمینه برابره کړي، خو د اتلسمې پېړۍ په لومړیو کې د بریتانیا د سیاسي نخبگانو په څېر - چې په باور یې د قانون تر پښو لاندې کول به هغه لاسته راوړنې له خطر سره مخ کړي چې له سلطنتي نظام څخه په سختۍ گټلې دي- د امریکا متحده ایالتونو د کانگریس او سنا غړي هم دې ټکي ته متوجه وو چې که ولسمشر د قضایه قوې خپلواکي زیانمنه کړي، نو د نظام د قواوو ترمنځ انډول خراب او د پراخ بنسټه سیاسي بنسټونو دوام به ټکنی شي. که روزولت دې نتیجې ته رسېدلی و، چې د مقننه قوې لاسته راوړل او جوړجاړی ډېر وخت او حوصلې ته اړتیا لري او غوره به وي چې خپلسرۍ ته دوام ورکړي او په دې توگه د متحده ایالتونو د پراخ بنسټه سیاسي نظام مقررات تر پښو لاندې کړي، نو ښکاره ده چې کانگریس ته دا کار د منلو نه و. وروسته روزولت کولای شول چې ملت ته مراجعه وکړي او ادعا یې کولای شوای چې کانگریس له اقتصادي رکود سره د مبارزې په برخه کې د هغه د اصلاحاتو مخه نیسي. هغه کولای شول چې د پولیسو او پوځ پر مټ د کانگریس دروازې وتړي. ایا دا امکان لري؟ دا ټیک هغه څه دي چې په ۱۹۹۰ یمه لسیزه کې په پیرو او وینزویلا کې پېښ شول. ولسمشر فوجي موري او چاوپز د خلکو ملاتړ په خپلولو سره خپل مخالف کانگریسونه وتړل او د خپلو واکونو په ډېرولو سره یې په اساسي قوانینو کې بدلونونه راوستل. هغه کسان چې د پرانیستو سیاسي بنسټونو په اډانه کې واک چلوي، د دغسې ښویدونکې پیچومې پر سر له درېدو ډارېږي او دا هماغه ډار دی چې په ۱۷۲۰ مه لسیزه کې وال پول یې د محکمې په چارو کې له لاسوهنې را وگرځاوه او د

امريکا کانگريس د سترې محکمې په چارو کې د لاسوهنې په اړه د روزولټ د پلان ملاتړ و نه کړ. روزولټ له سپېڅلې کړۍ سره مخ شوی و. خو دغه منطق په ځانگړې توگه په هغو ټولنو کې چې نسبتاً پراخ بنسټه او په عين حال کې په پراخه کچه زبېنونکي بنسټونه لري؛ تل عملي نه برېښي. مور دغه ډول بېلگې مخکې په روم او وينز کې وليدلې. ارجنټاين بل هغه مثال دی چې د روزولټ په څېر له سترې محکمې سره پکې د ټکر پېښه رامنځته شوه. د ارجنټاين اساسي قانون (۱۸۵۳) د يوې داسې سترې محکمې د جوړښت حکم کاوه چې واکونه يې د متحده ايالتونو سترې محکمې ته ورته وو. په ۱۸۸۷ کال کې د ارجنټاين سترې محکمې ته له اساسي قانون سره د عادي قوانينو د پرتلنې واک ورکړل شو. له تيوريک اړخه سترې محکمې کولای شول چې د ارجنټاين د پرانيستو سياسي بنسټونو د يوې برخې په توگه پراختيا ومومي، خو د سياسي او اقتصادي نظام يوه لويه برخه زبېنونکې پاتې شوه. په ارجنټاين کې هم د متحده ايالتونو په څېر په اساسي قانون کې د سترې محکمې واکونه جنجال پاروونکي وو. جوان دومينگو پېرون « Juan Domingo Perón » په ۱۹۴۲ کال کې د يوه ډيموکراتيکې پروسې پر مټ د ارجنټاين ولسمشر شو، مخکې تر دې چې پېرون پر دغه ملي ستيج را څرگند شي، په لومړيو کې په پوځ کې ډگروال و او بيا د ۱۹۴۳ کال د پوځي کودتا په ترڅ کې د کار وزير شو. نوموړي د دې دندې پرمهال د کارگرانو غورځنگ او ټولنو سره يو سياسي اېتلاف جوړ کړ، چې له ده سره يې ولسمشرۍ ته په رسېدو کې ډېره مرسته وکړه. واک ته د پېرون تر رسېدو څه موده وروسته، په پارلمان کې د هغه پلويانو د سترې محکمې له پنځو غړو د څلورو تنو د عدلي

تعقيب غوښتنه وکړه. د سترې محکمې د يادو غړو پر وړاندې بېلابېل تورونه ولگول شول او يوه ادعا پرې دا وه چې سترې محکمې د اساسي قانون خلاف په ۱۹۳۰ او ۱۹۴۳ کلونو کې د پوځي حکومتونو مشروعيت منلی، چې دا تر ډېره خنډوونکې موضوع وه ځکه چې پېرون خپله د ۱۹۴۳ کال په کودتا کې مهم رول درلود. د محکمې پر وړاندې بله ادعا په متحده ايالتونو کې د روزولټ له موضوع سره ورته وه. د ولسمشر په توگه د پېرون تر ټاکل کېدو مخکې سترې محکمې پرېکړه کړې وه چې د ولسمشر له لوري د کاري اړيکو د تنظيم د نوي پلاوي تشکيل له اساسي قانون سره په ټکر کې دی. څرنگه چې روزولټ په خپل دويم دور ټاکنيز کمپاين کې پر سترې محکمې سختې نيوکې کړې وې، دغه شان پېرون هم په ۱۹۴۶ کال کې په خپلو ټاکنيزو منډو تررو کې پر سترې محکمې تندې نيوکې وکړې. پر سترې محکمې د لگول شويو تورو د څېړنې تر نهه مياشتني بهير وروسته، پارلمان د دريوو تنو قاضيانو د نيولو امر وکړ، څلورم کس له وړاندې استعفا کړې وه. سنا جرگې دا وړانديز تاييد کړ. پېرون څلور نوي قاضيان وټاکل. په ستره محکمه کې دغه مداخله له سياسي محدوديتونو څخه د پېرون د خلاصون په معنا وه. اوس نو د پېرون لاس ازاد و او هر هغه څه يې کولای شول چې تر دې مخکې او وروسته پوځي حکومتونو په ارجنټاين کې کول. مثلاً؛ هغه قاضيان چې د ده له لوري ټاکل شوي وو، د پېرون د مخالف راډيکال گوند مشر «ريکارډو بالبين» محاکمه يې د اساسي قانون له مخې گڼله او په دې تورن شوی و چې پېرون ته يې سپکاوی کړی. د پېرون له لوري د سترې محکمې لپاره په خپله خوښه د قاضيانو ټاکل

د راتلونکو ولسمشرانو او حکومتونو لپاره يوه قاعده او دود وگرځېد او په دې توگه په ارجنټاين کې قضايه قوې هغه واک چې د اجرايه قوې پر وړاندې درلود، له لاسه ورکړ. په ۱۹۵۵ کال کې د يوې بلې يوځي کودتا په ترڅ کې د پېرون حکومت را وپرځول شو او له دې سره په ارجنټاين کې د يوځي او غير يوځي حکومتونو لړۍ پيل شوه. هر حکومت به هڅه کوله چې د خپلې خونبې وړ قاضيان وټاکي.

مثبت غبرگون (فيدېک) او سپېڅلې کړۍ

پرانيسټي اقتصادي او سياسي بنسټونه په خپله نه رامنځته کېږي، بلکې دا د واکمنې طبقې چې د اقتصادي ودې او بدلونونو پر وړاندې مقاومت کوي او د هغو کسانو ترمنځ چې د واکمنې طبقې د اقتصادي او سياسي واک محدودول غواړي، د شخړې نتيجه ده. پرانيسټي بنسټونه د حساسو مقطعو په جريان کې رامنځته کېږي، لکه په برېټانيا کې د پرتمين انقلاب رامنځته کېدل او په شمالي امريکا کې د جېمزټاون مستعمرې جوړېدل. دغه بنسټونه د يو لړ عواملو په پايله کې د واکمنې طبقې واک کمزوری کوي، مخالفين يې پياوړي کوي او د پراخ بنسټه ټولني د جوړېدو لپاره انگېزه رامنځته کوي. د شخړو نتيجه هېڅکله قطعي نه ده او حتی که د تاريخ ډېرې پېښې حتمي هم وگڼو، بيا هم د تاريخ مسير د اټکل وړ نه دی. که پرانيسټي سياسي او اقتصادي بنسټونه موجود وي، نو د يوې سپېڅلې کړۍ او د مثبت غبرگون يوې پروسې رامنځته کولو ته زمينه برابروي او دغه کار بيا په خپل وار د يادو بنسټونو پراختيا او پايښت سره مرسته کوي. سپېڅلې کړۍ د بېلابېلو ميکانيزمونو پر مټ عمل کوي. لومړۍ؛ کثرت پاله يا پلورالايڼ سياسي بنسټونه د يوه ديکتاتور، د دولت دننه

یوې ډلې یا حتی د ښه نیت لرونکي ولسمشر له لوري د واک د انحصار امکان محدودوي، چې ښه مثال یې فرانکلین روزولټ دی. نوموړي هڅه کوله چې د سترې محکمې له لوري د ده پر وړاندې لگېدلي محدودیتونه مات کړي او یا هم په برېتانيا کې کله چې 'سر رابرټ والپول' د تور قانون د تطبيق لپاره عجولانه اقدام وکړ، نو له مخالفت سره مخ شو. که په دواړو مواردو کې واک د یوه کس یا یوې ډلې په لاس انحصار او متمرکز شوی وای، نو کولای یې شول چې د پرانیستو بنسټونو ستنې کاواکه کړي. پلورالېزم نه یوازې د دې ډول اعمالو پر وړاندې درېږي، بلکې د قانون واکمني او د ټولو وگړو په وړاندې د قوانینو یو شان پلي کېدل تضمینوي، هغه څه چې د یوه استبدادي رژیم تر چتر لاندې ممکن نه دي.

دویم؛ لکه څرنګه چې مخکې مو څو ځلي یادونه وکړه، پرانیستي سیاسي بنسټونه، پرانیستي اقتصادي بنسټونه حمایه کوي، چې دا د سپېڅلې کړۍ لپاره یو بل میکانیزم رامنځته کوي. پرانیستي اقتصادي بنسټونه د زېښونکو اقتصادي مناسباتو ښکاره عناصر لکه مریټوب او فیوډالېزم له منځه وړي، د انحصار مخه نیسي او په پایله کې یو خوځنده اقتصاد رامنځته کوي. دا چې په برېتانيا کې په اتلسمه پېړۍ کې اقتصادي بنسټونه په کافي اندازه پرانیستي شوي وو، واکمني ډلې له قدرت څخه ډېر لږ منفعت ترلاسه کاوه، دوی په حقیقت کې د ولسواکۍ د ټینګښت لپاره د خلکو د پراخو اعتراضونو له امله ډېر څه له لاسه ورکول. د سپېڅلې کړۍ دغې بڼې په نولسمه پېړۍ کې له یوې خوا په برېتانيا کې د ډیموکراسۍ په لور د تدریجي حرکت پر وړاندې گواښونه راکم کړل او له بل پلوه یې دغه بهیر بریالیتوب ته

ورساوه. خو دغه شرايط د يو شمېر استبدادي نظامونو لکه اتریش-هنګري، روسيې او نورو هغو هېوادونو چې شديد زېښونکي بنسټونه يې لرل، برعکس و. په نولسمه پېړۍ کې په يادو سيمو کې د سياسي مشارکت او پلورالېزم په برخه کې خوځښتونه وځپل شول، ځکه چې د واکمنې طبقې گټې يې گوانښلې.

وروستۍ خبره او ميکانيزم دا دی، چې پرانيستي سياسي بنسټونه ازادو رسنيو ته د فعاليت زمينه برابروي. دغه رسنۍ د هغو گوانښونو او چلنجونو په اړه معلومات چمتو او خپروي، چې پرانيستو بنسټونو ته متوجه دي. دا هماغه بهير دی چې د نولسمې پېړۍ په وروستيو او د شلمې پېړۍ په لومړيو کې په متحده ايالتونو کې يې د غلو بارونيانو له انحصاره چې د متحده ايالتونو د پرانيستو اقتصادي بنسټونو پر وړاندې خنډ و، پرده پورته کړه او دا تهديدونه يې شنډ کړل. که څه هم د دغو حتمي شخړو پايلې د اټکل وړ نه دي، خو سپېڅلې کړۍ د دې ميکانيزمونو له لارې پرانيستو بنسټونو ته دا زمينه برابروي چې د ننگونو پر ضد مقاومت وکړي او پراختيا ومومي، لکه په برېتانيا او متحده ايالتونو کې چې همداسې وشول. لکه څرنګه چې په راتلونکې څپرکي کې به يې ولولو، له بده مرغه زېښونکي بنسټونه هم د خپلې بقا لپاره همدغه ډول مقاومت کوي او د خبيثه کړۍ پروسه رامنځته کوي.

دولسم څپرکی

خبیثه کړی

(The vicious circle)

ناسو نور نه شی کولای چې په اورگاډي کې بو¹ ته لاړ شی د افریقا په لوېدیځ کې ټول سیریلیون په ۱۸۹۶ کال کې د برېتانيا تر استعمار لاندې راغی. د دې هېواد پلازمېنه «فري ټاون» په اصل کې د اتلسمې پېړۍ په وروستيو کې د ازادو مریانو د استوګنځي په توګه تاسیس شو، خو کله چې فري ټاون د برېتانيوي استعمار لاس ته ولوېد، د سیریلیون په مرکزي سیمو کې لا هم د افریقایي شهزادګانو کوچني سلطنتونه واکمن وو. د نولسمې پېړۍ په نيمايي کې برېتانيويانو له افریقایي مشرانو سره د یو لړ تړونونو له مخې په دې سیمه کې د خپلې واکمنۍ لمن پراخه کړه او د همدغه تړونونو پر بنسټ، برېتانيا د ۱۸۹۶ کال د اګست په ۳۱ مه سیریلیون د خپل تحت الحمايې په توګه اعلان کړ. برېتانيويانو دلته مهمې سټې او مشران په ګوته کړل او هغوی ته یې د «عالي مقام» لقب ورکړ. مثلاً؛ د سیریلیون په ختيځ کې د «کونو» ولسوالۍ د الماسو کان په سیمه کې د «سلوکو» په نامه یو ځواکمن جګړه مار پاچا د دوی پر وړاندې لوی سرخوړی و. پاچا سلوکو ډېر ژر عالي مقام شو او د ساندور قبیلې مشرتابه پر حکومتي ادارې بدله شوه. که څه هم د دې سیمې

پاچاھانو لکه سلوکو له برېټانوي چارواکو سره تړونونه لاسلیک کړل، خو په دې نه پوهېدل چې دا تړونونه د یوې مستعمرې د جوړېدو لپاره د مطلق اختیار ورکولو په معنا دي. کله چې برېټانویانو د ۱۸۹۸ کال په جنورۍ کې پر هر کور ۵ شلینګه مالیه وضعه کوله، د «مالیې بلوا» په نامه د ځایي مشرانو بغاوت پر کورنۍ جګړې واوښت. جګړه له شماله پیل شوه، خو په جنوب او په ځانګړې توګه په 'مینډلنډا' سیمه کې چې د مینډ قوم تر ولکې لاندې وه، جګړه سخته او اوږده وه. د مالیې پر سر دغه بلوا ډېر ژر کابو شوه، خو دا برېټانویانو ته د خطر یو زنگ و چې د سیریلیون په مرکزي برخو کې یې واک له ننگونو سره مخ دی. برېټانویانو تر دې وړاندې له فری ټاون څخه مرکزي سیمو ته د اوسپنې پټلۍ غځولو چارې پیل کړې وې. د اوسپنې پټلۍ غځونې کار د ۱۸۹۶ په مارچ کې پیل شو او د ۱۸۹۸ په ډسمبر کې د بلوا پر مهال، یاده رېل کرښه تر سونګو ټاون پورې غځول شوې وه. د برېټانیا پارلمان په ۱۹۰۴ کې دا پېښه داسې ثبت کړې ده: «هغه محلي بلوا چې د ۱۸۹۸ کال په فبرورۍ کې پېښه شوه، د سیریلیون د اوسپنې پټلۍ کارونه یې په ټپه ودرول او کاري پرسونل یې هم تیت و پرک شو. بلواګرو د اوسپنې پټلۍ باندې حمله وکړه او له همدې امله ټول کارکوونکي او پرسونل فری ټاون ته وتښتېدل.... روتې فنک چې د فری ټاون په ۵۵ مایله کې پروت و او تمه وه چې پټلۍ به ترې تېره شي، هغه مهال په بشپړه توګه د پاڅونوالو په ولکه کې و.»

د روتې فنک مسیر په حقیقت کې د اوسپنې پټلۍ په هغه پلان چې په ۱۸۹۴ کال کې جوړ شوی و، شامل نه و. دغه مسیر د پاڅون تر پیل وروسته وټاکل شو او د نوي پلان له مخې ټاکل شوې وه چې دغه

کرنښه به د شمال ختیځ مسیر پر ځای د روټي فنک له لارې جنوب او بیا د منډلنډ له لارې بو ته غځېږي. برېټانویانو غوښتل چې د نورو خوځښتونو او پاڅونونو په صورت کې به د رېل په مرسته منډلینډ چې د پاڅونونو زړه و او نورو هغو سیمو ته چې ښایي پاڅونونه پکې وشي، چټک لاسرسی ولري. په ۱۹۶۱ کال کې چې د سیریلیون تر خپلواکۍ وروسته برېټانویانو د دې هېواد واک 'سرمیلټن مارگای' او د هغه گوند (SLPP) ته چې په جنوب او په ځانگړې توگه په منډلینډ او ختیځ کې یې ډېر ملاتړي لرل، وسپاره. په ۱۹۶۴ کال کې د سرمیلټن ورور 'سر البرټ مارگای' د هغه د ځایناستي په توگه د سیریلیون لومړی وزیر شو. د ۱۹۶۷ کال په لانجمنو ټاکنو کې د سیریلیون د خلکو گوند (SLPP) په ډېر کم توپیر سره د سیاکا سټیونز په مشرۍ د 'ټولو خلکو کانگریس گوند' (APC) له لوري ماته وخوړه. سټیونز په شمال کې د لیمبا ټبر سره تړاو درلود او گوند یې په شمال کې د لیمبا، تمني او لوکو قومونو په منځ کې ډېر ملاتړي لرل. که څه هم برېټانویانو په سیریلیون کې د اوسپنې پټلۍ د خپلو استعماري موخو لپاره جوړه کړې وه، خو په ۱۹۶۷ کال کې یې اقتصاد ارزښت پیدا کړ او دغې رېل کرنې د سیریلیون د قهوې، ککو او الماسو په صادراتو کې مهم رول ولوباوه. قهوه او ککو تر ډېره په منډلینډ سیمه کې کرل کېدل او د اوسپنې دغه پټلۍ د نړۍ په لور د منډلینډ دريځه وه. د ۱۹۶۷ کال په ټاکنو کې اکثریت منډلینډیانو 'البرټ مارگای' ته رایه ورکړې وه. سټیونز د دې پر ځای چې د منډلینډ صادراتو ته لېواله وي، د واک او ځوکۍ د ساتنې په فکر کې و. د هغه دلیل ساده و: «د مینډیانو ښه، د سیریلیون د خلکو گوند ښه

دي او د سټيونز پر زيان ده.» هغه د اوسپنې پټلۍ د مينډلېنډ په لور كړه او د هغې لپاره يې واگونونه وپېرل، خو د لاسوهنې او بدلون هېڅ امکان په كې پاتې نه شي. اوس چې كله تاسو له فري ټاون څخه د ختيځ په لور په موټر كې سفر كوئ او د هستينگرز او واټرلو د اورگاډي تمخايونه پاس كوئ، نو و به گورئ چې هلته د اوسپنې پټلۍ نه شته چې بو ته په كې لاړ شئ. د سټيونز افراطي تگلارې طبعاً د سيريليون تر ټولو فعالې اقتصادي برخې ته كلكه ضربه وركړه، خو تر خپلواكۍ وروسته د زياترو افريقايي مشرانو په څېر، سټيونز هم د واک د بقا او اقتصادي پرمختگ د دوو انتخابونو ترمنځ د «واک بقا» انتخاب كړ. تاسو اوس نه شئ كولاى چې بو ته په اورگاډي كې لاړ شئ، ځكه چې د روسيې د لومړي تزار په څېر چې اورگاډى به انقلاب د روسيې تر دروازو را ورسوي، سټيونز هم وېرېده چې رېل به د هغه مخالفين پياوړي كړي. د ډېرو نورو رهبرانو په څېر چې زېښونكي بنسټونه يې په واک كې لرل، هغه هم د خپل واک پر وړاندې له ننگونو او گوانبو ډارېده او غوره يې گڼله چې اقتصاد او اقتصادي پرمختگ د دې گوانبونو د مخنيوي قرباني كړي.

په لومړي ليدلوري كې د سټيونز تگلاره له برېټانيا سره په ټكر كې ده، خو دلته د برېټانوي واكمنۍ او د سټيونز د رژيم ترمنځ چې د خبيثه كړۍ منطق په ډاگه كوي، يو گډ ټكى شته. سټيونز د سيريليون د خلكو د سرچينو په زېښلو سره د هماغه ښكېلاکگرو انگرېزانو په څېر پر دغه هېواد حكومت وكړ. هغه تر ۱۹۸۵ كاله كې پورې په واک كې پاتې شو، خو په واک كې دا پاتې كېدل د ولس په رايه او خوښه نه و، بلكې تر ۱۹۶۷ كال وروسته هغه د وژنو او د خپلو سياسي

مخالفینو او په ځانگړې توگه د سیریلیون د خلکو گوند د غړو د خپلو له لارې یوه خونړۍ دیکتاتورۍ واکمنه کړې وه. هغه په ۱۹۷۱ کال کې ځان ولسمشر اعلان کړ او له ۱۹۷۸ کال وروسته یې یوازې یو گوند درلود: د ټولو خلکو (ستیونز) کانگریس. په دې توگه، نوموړي د سیریلیون د بېوزلۍ په بیه خپله بقا او واک تضمین کړل. د استعمار په وخت کې، برېتانویانو د نورو افریقایي مستعمرو په څېر د سیریلیون د اداره کولو لپاره هم د غیر مستقیم حکومت یا لاسپوڅی نظام رامنځته کړ. د دې نظام په سر کې عالي مقامونو قرار درلود چې مالیات یې راټولول، قضایي چارې یې پرمخ بیولې او نظم یې ټینګ کړی و. برېتانویانو د ککو او قهوې کروندگر له صحنې گوښه نه کړل، بلکې هغوی یې مجبور کړل چې خپل محصولات د بازار موندنې بورډ¹ باندې چې ظاهراً د استعماري ادارې له لوري له کروندگرو سره د مرستې په هدف جوړ شوی و، وپلوري. د وخت په تېرېدو سره د کرنیزو محصولاتو مارکېټ ټکنی شو. د ککو بیې به کله پورته شوې او کله به بېرته راټیټې شوې او د کروندگرو عواید هم هر کال د تغیر په حال کې و. د بازار موندنې بورډ موجودیت داسې توجیه کېده چې گنې د بیو د لوړېدو او ټیټېدو په وخت کې د بازار چارې تنظیموي. کله به چې په نړیوال مارکېټ کې بیې لوړې وې، دغې ادارې به له سیریلیوني کروندگرو محصولات په ټیټه بیه پېرل او کله به چې قیمتونه ټیټ وو، بیا خبره برعکس وه. دا ایډیا په اصل کې ښه برېښېده، خو واقعیت بل څه و. د سیریلیون د بازار موندنې بورډ په ۱۹۴۹ کال کې جوړ شو. دغه بورډ طبعاً د خپلو چارو او

¹ Marketing Board

فعالیتونو د پرمخ بیولو لپاره مالي سرچینو ته اړتیا لرله. د دغې اړتیا د پوره کولو یوه لار دا وه، چې که کال ښه و یا بد، کروندگرو ته به د اصلي حق په پرتله کمې پیسې ورکول کېدې او همدغه پیسې وې چې د جاري او اداري لگښتونو لپاره کارول کېدې. دغه کوچنی توپیر ډېر ژر پر ژور توپیر بدل شو. استعماري دولت د بازار موندنې بورډ له کروندگرو څخه د مالیاتو د راټولولو لپاره د وسیلې په توګه وکاراوه. خلکو تمه لرله چې تر خپلواکۍ وروسته به د استعمار ناخوالې او ظلمونه پای ته ورسېږي او د بازار موندنې بورډ جوړېدل به پر کروندگرو تر حده زیاتو مالیاتو ته د پای ټکی کېږدي، خو داسې ونه شول. په حقیقت کې د بازار موندنې بورډ له لوري د کروندگرو زېښناک وضعیت ډېر ناوړه کړ. د ۱۹۶۰ مې لسیزې تر نیمايي پورې د بازار موندنې بورډ د نړیوالو مارکېټونو د نرخ په پرتله د سیریلیون له کروندگرو څخه خرما په ۵۶ سلنه، ککو په ۴۸ سلنه او قهوه په ۴۹ سلنه ارزانه بیه پېرله. په ۱۹۸۵ کال کې کله چې سټیونز استعفا ورکړه او پر ځای یې د هغه نږدې کس 'جوزیف مومو' ولسمشر شو، دغه شمېرې په ترتیب سره ۳۷،۱۹ او ۲۷ سلنې ته راټیټه شوې. که دغه ارقام هر څومره ظالمانه هم وي، بیا هم تر هغه غوره و چې د سټیونز پر مهال به کروندگرو ته ورکول کېدل چې د نړیوال نرخ شاوخوا ۱۰ سلنه کېده، یعنې د کروندگرو ۹۰ سلنه عواید پر عامه خدماتو لکه د سړکونو پر جوړونې او زده کړو نه لګول کېدل، بلکې د سټیونز او د هغه د ملګرو شخصي جیب ته تلل او یا هم د سیاسي ملاتړ لپاره پرې خلک اخیستل کېدل.

برېټانویانو د لاسپوڅي حکومت لپاره د تگلارې په توګه دا ټاکلې وه چې عالي مقام کسان به د عمر تر پایه په همدې منصب کې پاتې

کېږي. د دې لپاره چې یو کس د عالي مقام کېدو معیار پوره کړي وي، نو لومړی یې باید د واکمنې کورنۍ «ruling house» تایید ترلاسه کړی وای. واکمنه کورنۍ چې د قبایلو مشري یې کوله، هويت یې د وخت په تېرېدو د بدلون په حال کې و او د پاچاهانو له هغه قوم سره یې تړاو درلود چې د نولسمې پېړۍ په وروستیو کې یې له برېتانویانو سره تړونونه لاسلیک کړل. د عالي مقام د ټاکل کېدو بهیر غیر ډیموکراتیک و. د قبایلو ادارې¹ په نوم بنسټ چې غږي یې د کلیو ټیټ پورې مشران وو او یا د عالي مقام چارواکو یا هم د برېتانویانو له لوري ټاکل شوي وو، پرېکړه کوله چې څوک باید عالي مقام شي. بنیایي و انگېرل شي چې دغه استعماري بنسټ تر خپلواکۍ وروسته له منځه لاړ او یا هم لږ تر لږه اصلاح شو، بلکې نه، دا هم د بازار موندنې بورډ په څېر پر خپل ځای پاتې شو. نن هم عالي مقامان د مالیاتو راټولولو مسوولیت لري. دا مالیات د پخوا په څېر د کور پر سر مالیات نه دي، بلکې د سړي سر مالیات دي. په ۲۰۰۵ کال کې د قبیلې مشرانو په 'سندورا' کې یو نوی عالي مقام وټاکه. دلته یوازې د «فاسولوکو» واکمنې کورنۍ چې په دې سیمه کې یوازینۍ واکمنه کورنۍ ده، د انتخابېدو حق درلود، چې بالاخره د پاچا سولوکو مشر لمسی «شېکو سلوکو» د عالي مقام په توگه وټاکل شو. دلته د بازار موندنې بورډ کړنې او د ځمکو د مالکیت دودیز سیستم له مور سره د دې مسئلې په روښانتیا کې چې په سیریلیون او د افریقا جنوب صحرا په نورو سیمو کې د کرنیز سکتور د گټې کچه ولې دومره ټیټه ده، ډېره مرسته کوي. سیاستپوه 'رابرټ بېټس' په

¹ Tribal Authority

۱۹۸۰ يمه لسيزه کې په دې اړه څېړنه پيل کړه چې په افريقا کې کړنه ولې ناکاره ده، په داسې حال کې چې د اقتصادي کتابونو د مطالعې پر اساس کړنه بايد د اقتصاد تر ټولو خوځنده سکتور وای. هغه وروسته پوه شو چې دا موضوع له جغرافيه يا نورو هغو عواملو سره چې د دې کتاب په دويم څپرکي کې مو ولوستل، تړاو نه لري، بلکې يوازينی عامل يې د بازار موندنې بورډ د بيو تگلاره ده چې دلته يې د کړنې د پراختيا په برخه کې د کروندگر انگېزه له منځه يووړه. له دې کبله چې کليوال کروندگر له هر ډول سياسي واک څخه بې برخې وو، د بازار موندنې بورډ کولای شول چې د هغوی د گټو خلاف اقدام وکړي. د بورډ د قېمتونو پاليسی سبب شوې چې په کړنه کې د پانگونې مخه ډپ شي. په سيريلیون کې عالي مقامان نه يوازې د نظم د ټينگښت، د قانون پلي کولو، د قضايي چارو د پرمخ بيولو او د مالياتو راټولولو مسووليت پر غاړه لري، بلکې د ځمکو متوليان «Custodians of the land» هم دي. که څه هم واکمنې کورنۍ، قبایل او نور پاتې شوني د ځمکو له سنتي حقونو څخه برخمن دي، خو دا د مقاماتو صلاحيت دی، چې ټاکي څوک چېرته بايد کښت او کار وکړي. ستاسو د ځمکو د مالکيت حقونه يوازې هغه وخت خوندي دي، چې له مقاماتو سره او يا هم له واکمنې کورنۍ سره تړاو ولری. تاسو نه شی کولای چې ځمکه وپېری او يا يې وپلورئ او يا هم د پور لپاره يې په گرو ورکړئ. که يو څوک د مقام له سيمې بهر زېږېدلی وي، په ځمکه کې د هېڅ راز محصولاتو لکه قهوې، ککو يا د څرما د کرلو حق نه لري، ځکه چې بنايي دا کس د غير رسمي مالکيت حقوق ترلاسه کړي. هغه زېښنونکي بنسټونه چې برېټانويانو په سيريلیون کې ساز کړل او هغه پرانيستي بنسټونه چې په نورو

مستعمرو لکه استرالیا کې جوړ شول، د دواړو تر منځ توپیر د کانونو د مدیریت په څرنگوالي کې روښانه کولای شو.

د ۱۹۳۰ کال په جنوری کې د سیریلیون د ختیځ په کانو سیمه کې الماس کشف شول. الماس رسوبی وو، یعنې د ځمکې له تله نه استخراجېدل، نو ځکه به د ځمکې سر ته راپورته شوي الماس لومړی راتولېدل او بیا به په اوبو کې چاڼ کېدل. د ټولنیزو علومو یو شمېر پوهانو به د الماسو د استخراج دغې بڼې ته «ډیموکراتیک الماس» نوم کاراوه، ځکه چې هر چا کولای شول چې الماس چاڼ او وپلوري.

خو دا کار ونه شو. د بریتانیا حکومت د ټولې تحت الحمايې الماس د «سیریلیون سیلکشن ټرسټ» په نامه په خپل انحصار کې راوستل او د هغه د امتیاز حق یې د سوېلي افریقا د الماسو د کان کیندنې ستر شرکت «De Beers» ته ورکړ. په ۱۹۳۶ کال کې 'ډي بیرز' شرکت ته اجازه ورکړل شوه چې د الماسو د ساتنې لپاره یوه پوځي قطعه جوړ کړي. دا په حقیقت کې یو خصوصي پوځ و، چې وروسته یې تشکیل په سیریلیون کې د استعماري دولت تر پوځ هم پراخ شو. خو په سیریلیون کې د الماسو پراخو رسوبی سیمو د هغې ساتنه گرانه کړې وه. په ۱۹۵۰ کال کې د الماسو ساتونکی پوځ د الماسو له زرگونو تنو نا قانونه کیندونکو سره په جگړه کې ښکېل شو، چې پراخې شخړې او بې ثباتۍ یې وزېږولې. د بریتانیا حکومت په ۱۹۵۵ کال کې د «سیریلیون سیلکشن ټرسټ» له سیمې بهر یو شمېر کان کیندونکو ته د الماسو د استخراج اجازه ورکړه، په داسې حال کې چې ډي بیرز کمپنۍ لا هم په ینگیما، کویدو او ټونگو سیمو کې د کانونو بډایه سیمې په واک کې لرلې. تر خپلواکۍ وروسته وضعیت تر دې هم

ناوړه شو. په ۱۹۷۰ کال کې سیاکا سټیونز د «سیریلیون سلکشن ټرسټ» ملي اعلان کړ او د «د الماسو د کان ملي شرکت» یې تاسیس کړ چې دولت یعنې سټیونز په کې ۵۱ سلنه ونډه لرله. دا د سیریلیون د کانونو د انحصار په برخه کې د سټیونز لومړنی گام و. په نولسمه پېړۍ کې په استرالیا کې د الماسو پر ځای د سرو زرو کانونه وو، چې په ۱۸۵۱ کال کې په جنوبي ویلز یا د ویکتوریا په تازه تاسیس شوي ایالت کې کشف شول او د ټولو پام یې ځان ته اړولی و. د سیریلیون د الماسو په څېر د استرالیا د طلا کانونه هم رسوبی وو او د استخراج د ډول په اړه یې باید پریکړه شوې وای. یو شمېر کسانو لکه د خانانو د مخکښ مشر 'جان مک اتر' زوی 'جېمز مک اتر' وړاندیز وکړ، چې د سیمې گرد چاپېره باید دېوال راتاو او انحصاري حق یې داوطلبۍ ته وړاندې شي. هغوی د 'سیریلیون سلکشن ټرسټ' ماډل عملي کول غوښتل. خو ځینو نورو بیا د سرو زرو کانونو ته د ازاد لاسرسي حق غوښت. د ازاد لاسرسي وړاندیز ومنل شو او د انحصار پر ځای، استرالیایي مشرانو د فعالیت جواز په وېش سره خلکو ته اجازه ورکړه چې سره زر راغونډ او چاڼ کړي. دا کان کیندونکي ډېر ژر د استرالیا په سیاست او په ځانگړې توگه په ویکتوریا ایالت کې پر یوه ځواکمن اړخ بدل شول. هغوی د رایې ورکونې د عمومي کېدو او سري کېدو په برخه کې کلیدي رول ولوباوه.

تر دې مخکې مو په افریقا کې د اروپایي استعمار او پراختیا غوښتنې دوه وړانوونکي عواقب ولیدل: لومړی د اتلانتيک سمندر دواړو غاړو ته د مریانو د تجارت پیل و چې په افریقا کې یې سیاسي او اقتصادي بنسټونه د زېښناک په لور ور ټپل وهل او دویم د داسې

قوانینو او بنسټونو رامنځته کول وو، چې له مخې یې اروپایانو د استعمار پرمهال د خپلو بالقوه سیالانو د راپورته کېدو مخه نیوله. مریټوب په سیریلیون کې واقعا یو قوت و. د استعمار په لومړیو کې په دې سیمه کې هېڅ متمرکز دولت نه و، بلکې کوچني شاهي حکومت گوتی وو چې په خپلو کې په دوامداره شخړو کې ښکېل وو او ښځو او نارینه وو یو بل یرغمل کول. دلته مریټوب دود و او نږدې ۵۰ سلنه وگړو د مریانو په توگه کار کاوه. د سیریلیون اقلیم د جنوبي افریقا په څېر نه و او له همدې امله سپین پوستونو افریقایانو دلته مېشتېدو ته زړه نه ښه کاوه، همدا لامل و چې سپین پوستي له تور پوستو سره سیالي ته نه را مخ ته کېدل. د سپین پوستو په کړوندو کې د افریقایي کارگرانو لپاره د تقاضا پر نشتوالي سربېره، د جوهانسبورگ په څېر د کاني اقتصاد نشتون په دې معنا و، چې د کار د یوه زېښنونکي مارکېټ د رامنځته کېدو لپاره هېڅ ډول انگېزه نه وه، داسې مارکېټ لکه په سوېلي افریقا کې چې اپارتاید رامنځته کړی و. خو یو بل میکانېزم هم په جریان کې و. د ککو او قهوې سیریلیوني کړوندگرو له سپین پوستو سره سیالي نه کوله او حکومت یې د بازار موندنې پورې له لارې عواید په بډه وهل. سیریلیون د ښکېلاکگرو له لاسپوڅي یا غیر مستقیم حکومت څخه هم رنځېده. برېتانویانو د افریقا په هغو برخو کې لاسپوڅي حکومتونه رامنځته کول، چې یو پیاوړی متمرکز نظام په کې نه و. مثلاً: په نولسمه پېړۍ کې کله چې برېتانویان د نایجیریا په ختیځ کې له 'ایگبوا' قوم سره مخ شول، دلته هېڅ واحد سیاسي مشرتابه نه و، چې وروسته برېتانویانو دغې سیمې ته یو مشر وټاکه: د حکم مشري. خو په سیریلیون کې د برېتانویانو

لاسپوڅی حکومت د ځایي خلکو پر شته بنسټونو او د واکمن نظام پر اساساتو ولاړ و. له همدې امله له ۱۸۹۶ کال وروسته د عالي مقام جوړښت، لاسپوڅو حکومتونو او هغه واک چې دغو حکومتونو عالي مقامانو ته ورکړی و، د سیریلیون سیاست سخت اغېزمن او بدل کړ. مثلاً؛ لاسپوڅي حکومت په ټولنه کې ټولنيزې طبقې چې تر دې مخکې نه وې، رامنځته کړې- لکه واکمني کورنۍ. یوه موروثي ارستوکراسي کولای شي داسې نرم وضعیت رامنځته کړي چې په هغه کې مشران پر عامه ملاتړ تکيه کوي، خو هغه څه چې دلته پر ځای پاتې شول، یو داسې انعطاف نه منونکی او سخت نظام و، چې مشري پکې مادام لمر وه او د خلکو له لوري د جوړ شوي حکومت په وړاندې یې د هېڅ راز مسوولیت احساس نه کاوه. برېټانویان پر دې خوښ وو، چې بنسټونه یې په خپله خوښه سمبال او ناسمه لار سم کړي وو، مثلاً؛ برېټانویانو به هغه کسان چې له دوی سره ډېر ملگري او همکاران وو، لوړو څوکیو او عالي مقام پوست ته رسول. د مارگای کورنۍ چې تر خپلواکۍ وروسته دوه کسان یې د صدارت مقام ته ورسېدل، د ماليې بلوا په پېښه کې د برېټانویانو په ملاتړ د «لاور باتتا» له عالي مقام «نیاما» سره د جگړې په برکت په دولت کې لوړ مقام ته ورسېده. نیاما له واکه لرې او پر ځای یې مارگایان واک ته ورسېدل چې تر ۲۰۱۰ کاله پورې په دغه مقام کې پاتې شول.

هغه څه چې د پاموړ دي، هغه د ازاد او اشغال شوي سیریلیون ترمنځ د بنسټونو د دوام حد او پراخوالی دی. برېټانویانو د بازار موندنې بورډ تشکیل کړ او هغه یې د مالیاتو راټولولو لپاره استعمال کړ، خو تر خپلواکۍ وروسته دولتونو همدغه جوړښتونه وساتل او حتی شرایط یې تر پخوا هم سخت کړل. برېټانویانو په دې هېواد کې

د غیر مستقیم بڼکېلاک نظام د ځایي عالي مقامانو په مرسته ټینګ کړي. تر خپلواکۍ وروسته حکومتونو دغه استعماري بنسټونه له منځه یو نه وړل، بلکې هغه یې پر کلیو او لرو پرتو سیمو د حکومت کولو لپاره وکارول. برېټانویانو د الماسو کانونه انحصار کړل او په کانونو کې یې د افریقایانو د کاروبار مخه ونیوله. تر خپلواکۍ وروسته حکومتونو هم ورته تگلاره خپله کړه. هو دا خبره سمه ده، د برېټانویانو انګېرنه دا وه چې د اوسپنې پټلۍ غځول پر منډلینډ د ولکې ټینګولو یوازینی لاره ده، په داسې حال کې چې سیاکا سټیونز د دې برعکس فکر درلود. برېټانویانو کولای شول چې پر خپل پوځ باور وکړي او پوهېدل چې د پاڅون په صورت کې به پوځ منډلینډ ته ولېږي، خو سټیونز دا کار نه شوی کولای. د نورو افریقایي هېوادونو په څېر، د سټیونز د واک لپاره هم یو پیاوړی پوځ گواښ گڼل کېده، ځکه یې پوځ قوي کېدو ته پرېښود او پر ملېشو یې تکیه وکړه، چې له امله یې په سیریلیون کې د دولت د اقتدار زوال لاسپې ژور شو. د پوځ ځای د کورني امنیت ادارې (ISU) ډک کړ. د سیریلیون خلک چې له حکومته تر پزې راغلي وو، د دې ادارې د انګلیسي درې مخفف ټکي یې داسې ژباړل (I shoot you) یعنې زه تا وژنم. دا اداره وروسته د ځانګړي امنیت ادارې (SSD) باندې بدله شوه، چې خلکو د «سیاکا سټیونز سپیان» بلل. په پایله کې د یوه ملي پوځ نشتوالی د هغه د بربادۍ لامل شو او د ۱۹۹۲ کال د اپرېل په ۲۹ مه د کپتان والتین سټراسر په مشرۍ یوازې دېرش کسيز لښکر د ټولو خلکو کانګریس حکومت (APC) را نسکور کړ. د سیریلیون بېوزلي او وروسته پاتې والی کولای شو په ډاګه ووايو چې

د خبیته کړۍ پایله ده. بریتانوي استعمار په لومړیو کې زېښونکي بنسټونه رامنځته کړل او تر خپلواکۍ وروسته افریقایي مشران هم په موجوده وضعیت راضي او خوښ وو. دا نه یوازې سیریلیون، بلکې په ټولو افریقایي هېوادونو کې همدا وضعیت و. تر خپلواکۍ وروسته په ګانا، کینیا، زیمبابوې او نورو ګڼو افریقایي هېوادونو کې د بدلون هیلې راتوکېدلې وې، خو دلته د خبیته کړۍ په اډانه کې زېښونکو بنسټونو یو ځل بیا ځان را ژوندی کړ او د وخت په تېرېدو لا پسې بدمرغه شول. د مثال په توګه، د بازار موندنې بورډ او لاسپوڅي حکومتونه چې د بریتانوي استعمار میراث وو، تر خپلواکۍ وروسته هم په یادو هېوادونو کې پر خپل ځای پاتې شول. خبیته کړۍ ځان ته طبیعي دلایل لري. زېښونکي سیاسي بنسټونه زېښونکي اقتصادي بنسټونه زېږوي او دغه بنسټونه یوه کوچنۍ ډله د یوې سترې ډلې په بیه شتمنوي. پر زېښونکو بنسټونو واکمن افراد او ډلې د شخصي ملېشو د جوړولو، د قضایي بنسټونو د پېرلو او په واک کې د پاتې کېدو لپاره په ټاکنو کې د درغلی لپاره کافي پیسې او سرچینې په واک کې لري. په دې توګه زېښونکي اقتصادي بنسټونه د زېښونکو سیاسي بنسټونو دوام ته زمینه برابروي. هغه نظامونه چې زېښونکي بنسټونه لري، د واک بیه په کې لوړه ده، ځکه چې پر کړنو یې څار نه شته او شتمنۍ تولیدوي.

زېښونکي سیاسي بنسټونه دغه راز له واک څخه د ناوړه استفادې پر وړاندې هېڅ محدودیت او خنډونه نه وضعه کوي. دا موضوع چې ایا واک فساد زېږوي او که نه، د بحث وړ ده؛ خو د «لارډ اکتیان» دا خبره بېخي سمه ده چې وايي «مطلق واک؛ مطلق فساد له ځان سره لري.» په یوولسم څپرکي کې مو ولیدل، کله چې فرانکلین روزولټ

غوښتل چې د هغه په باور د ټولني په گټه د قضايه قوې په چارو کې لاسوهنه وکړي، نو د امریکا متحده ایالتونو پرانیستو سیاسي بنسټونو روزولت ته اجازه ور نه کړه چې د واک پر وړاندې یې قانوني محدودیتونه مات شي. زېښنونکي سیاسي بنسټونه که څومره منحرف او غیر عادلانه هم وي، خو یوه اندازه محدودیت په کې شته. د سیریلیون د وخت د مرکزي بانک مشر 'سام بنگورا' د ډېرو لگښتونو له امله د سیاکا سټیونز پر سیاستونو نیوکه وکړه. هغه ډېر ژر ووژل شو او د مرکزي بانک له لوړ پوړ څخه پر هغه سپرک را و غورځول شو، چې خلکو وروسته د سیاکا سټیونز سپرک باله. په دې توگه زېښنونکي سیاسي بنسټونه د یوې خبیثه کړۍ جوړولو ته میلان لري، ځکه هېڅ داسې یوې دفاعي کړنې ته د سر پورته کولو اجازه نه ورکوي چې د واک د غصب او ظلم پر وړاندې سپر شي. د خبیثه کړۍ بله نادرده دا ده چې زېښنونکي بنسټونه د نا محدود واک او د عوایدو د سترې نا اندولۍ په رامنځته کولو سره، د سیاسي لوبې پر وړاندې بالقوه خطر ونه لار زیاتوي. دا چې زېښنونکي بنسټونه په دولت کې د واکمنې طبقې لپاره شتمنۍ او گټه تولیدوي، نو دا په خپله د گټو او قدرت د لاسته راوړلو پر سر د شخړو لپاره انگېزه رامنځته کوي؛ هغه څه چې په مایا دولت-ښارونو او لرغوني روم کې پېښ شول. په دې توگه، هېڅ د شک ځای نه پاتې کېږي چې په زیاتره افریقایي هېوادونو کې له استعمار څخه په میراث پاتې زېښنونکو بنسټونو د کورنیو جگړو او شخړو تخم وکړه. خو دا جگړې او شخړې په بریتانیا کې د پرتمین انقلاب پر مهال له شخړو سره توپیر لري. په افریقا کې ډلې ټیلې د پراخ بنسټه نظام او د

سياسي بنسټونو د بدلون په پار نه جنگېدل، بلکې هدف يې د واک لاس ته راوړل او د خلکو د يوې سترې ډلې په بيه د يوې کوچنۍ هغې شتمن کول و. په انگولا، برونډي، چاد، عاج ساحل، د کانگو ډيموکراتيک جمهوريت، ايتوپيا، لايبيريا، موزمبيق، نايجيريا، د برازاويل جمهوريت، رونډا، سوماليا، سوډان، يوگندا او په سيريليون کې چې په راتلونکي فصل کې به په تفصيل پرې خبرې وکړو؛ دغه شخړې پر خونړيو کورنيو جگړو واوښتې او سترې اقتصادي ويجاړنې او بشري ناورينونه يې وزېږول او همدارنگه د ناکامو دولتونو د رامنځته کېدو لامل شوي.

له انکومينډا څخه د ځمکې تر غصب پورې

راميرو ډي ليون کارپيو¹ د ۱۹۹۳ کال د جنورۍ په ۱۴ مه د گواتيمالا د ولسمشر په توگه لوړه وکړه. هغه 'ريچارډ ايتکنهيد کاستيلو' د ماليې او 'ريکارډو کاستيلو سينيالډي' د پراختيا د وزيرانو په توگه وټاکل. دغو درې څېرو يو مشترک ټکی درلود: درې واړه د هغو هسپانوي فاتحانو لمسيان وو چې د شپاړسمې پېړۍ په لومړيو کې گواتيمالا ته تللي وو. د ډي ليون نيکه چې يوه نوموتې څېره وه، 'جوان ډي ليون کارډونا' نومېده. د کاستيلويانو د نسب لړۍ بيا دياز ډيل کاستيلو ته رسېږي، هغه څوک چې د مکسيکو د اشغال په اړه يې د خپل سترگو ليدلی حال په يوه اثر کې وليکه چې وروسته ډېر مشهور شو. د هغو خدمتونو له امله چې دياز ډيل کاستيلو، هرنان کورټيس ته وکړل، نوموړی د سنټياگو ډي لاس کابالروس لپاره چې اوس په گواتيمالا کې د انتيگوا ښار په نامه يادېږي، د والي په توگه

¹ Ramiro De León Carpio

وټاکل شو. کاسټیلو او ډي لیون او نورو هسپانوي فاتحانو لکه 'پیدرو ډي الواردو' په دې سیمه کې د نسب یوه لړۍ په میراث پرېښوده. گواتیمالایي ټولنپوه 'مارتا کاسیوس' په گواتیمالا کې د ۲۲ کورنیو یوه ډله پېژندلې او دغه کورنۍ بیا له خپلې هستې څخه بهر د ودونو له لارې له ۲۶ نورو کورنیو سره سببي رشتې لري. د مارتا کاسیوس جینیولوجیګي یا نسب پېژندنې او سیاسي مطالعات په ډاگه کوي چې دغې کورنۍ په ۱۵۳۱ کال کې په گواتیمالا کې سیاسي او اقتصادي واک په لاس کې درلود. په دې اړه چې اوسمهال په گواتیمالا کې د دې کورنۍ څومره غړي شته، یوې پراخې څېړنې وښوده چې په ۱۹۹۰ کال کې د گواتیمالا د ټول نفوس یوازې ۱٪ له دغې هسپانوي کورنۍ سره تړاو لري. په سیریلیون او د افریقا جنوب صحرا په نورو هېوادونو کې خبیته کری، د دې لامل شوه چې د استعمارګرو په لاس جوړ شوي زبېښونکي بنسټونه تر خپلواکۍ وروسته هم د رهبرانو لپاره د وسیلې او ابزار په توګه پاتې شي. مور په گواتیمالا او همدارنګه د مرکزي امریکا په ګڼو هېوادونو کې د ورته وضعیت او د خبیته کری، د موجودیت شاهدان یوو. واکمنه کری، چې سیاسي او اقتصادي قدرت په واک کې لري، بنسټونه یې د خپل واک د بقا لپاره سمبال کړي او په دې چاره کې بریالي دي. د گواتیمالا د اشغال پر مهال په دغه هېواد کې شاوخوا دوه میلیونه مایا وګړي اوسېدل. د امریکا د نورو برخو په څېر دلته هم ناروغیو او زبېښاک ډېر نفوس تلف کړ، داسې چې تر ۱۹۲۰ مې لسیزې پورې د دې هېواد نفوس لومړني حالت ته هم و نه ګرځېد. همدارنګه د هسپانیا تر استعمار لاندې د نورو سیمو بومي وګړي د ایکومینډا په

حيث هسپانوي واکمنانو ته ډالۍ شول. څرنګه مو چې د پيرو او مکسيکو د اشغال په اړه ولوستل، ايکومينډا د جبري کار هغه سيستم و چې وروسته يې په تدريجي ډول همدغسې مشابه بنسټونو ته لار پرانيسته، په ځانګړې توګه د 'ريپارټيمينټو'¹ چې په ګواتيالا کې د 'مندامينټو Mandamiento' په نامه هم يادېده. د تېرو واکمنانو له کورنيو او له يو شمېر ځايي خلکو جوړې واکمنې طبقې نه يوازې د جبري کار د سيستمونو له امتيازاتو څخه ګټه پورته کوله، بلکې د 'کنسولاډا'² تر نامه لاندې د صنفي ټولنو د يوه جوړښت په مرسته يې سوداګري هم په خپل انحصار کې اخيستي وه. د ګواتيالا زياتره اوسېدونکي په لوړو غرونو او له ساحل څخه په لرې پرتو سيمو کې اوسېدل او د ترانسپورټ ملا ماتوونکي لګښت صادرات له ستونزو سره مخ کړي وو. په لومړيو کې ځمکې هم چندانې ګټورې نه وې، لا هم ستره برخه ځمکې د ځايي يا بومي خلکو په لاس کې وه چې د ايجيدوس په نامه يې ستر اشتراکي مالکين لرل او پاتې نورې ځمکې ملي يا د دولت په لاس کې وې. د تجارت په انحصار او په مالياتو کې خورا ډېرې پيسې وې، په ځانګړې توګه له ځمکو څخه د مالياتو په اخيستو کې. لکه د مکسيکو په څېر د ګواتيالا واکمنې طبقې هم د کاديس اساسي قانون سره دښمني لرله، چې همدغه کار خپلواکۍ ته وهڅول. له ۱۸۳۹ څخه تر ۱۸۷۱ کاله پورې له مکسيکو او د مرکزي امريکا له فدراسيون سره تر يوه لنډ اتحاد وروسته، هسپانوي استعمارګرو رافايل کېريرا د ګواتيالا واک ترلاسه کړ. هسپانويانو او

¹ Repartimiento² Consulado de Comercio

ځایي واکمنانو په دې دوره کې زېښونکي سياسي او اقتصادي بنسټونه په خپل ځای پرېښودل او حتی په کنسولاډو کې چې یو سلطنتي بنسټ و، تر خپلواکۍ وروسته هم اصلاحات رامنځته نه شول او د یوه جمهوري دولت په اډانه کې یې خپل فعالیت ته دوام ورکاوه. خپلواکي په حقیقت کې د ځایي چارواکو له لوري د واک ترلاسه کولو لپاره یوازې یوه کودتا وه، لکه مکسیکو کې چې پېښ شول. دغو واکمنانو د معمول په څېر په هماغه زېښونکو اقتصادي بنسټونو چې هغوی یې د پرېمانه گټو خاوندان کړي وو، گوزاره کوله. د کنایې په توگه، کنسولاډو په دې وخت کې د اقتصادي پراختیا د یوه خوځنده ماشین رول ولوباوه. په حقیقت کې تر خپلواکۍ وروسته د کنسولاډو لپاره خپلې گټې مهمې وې، نه د هېواد. د زېرنا لکه بندرونو او لویو لارو جوړول د دغه بنسټ د مسوولیتونو یوه برخه وه، خو د اتریش-هنګري، تزاري روسیې او سیریلیون په څېر دا کار د خلاق تخریب له خطرونو سره مل و او کولای یې شول چې نظام بې ثباته کړي. د مثال په توگه، پاسفیک سمندر ته څېرمه په Suchitepéquez ساحل کې د سوداګریز بندر د پراختیا پروژه پلان شوې وه. هغه وخت مناسب بندرونه یوازې په کارابین سواحلو کې وو او دغه بندرونه د کنسولاډو تر کنټرول لاندې وو. کنسولاډو د پاسفیک سمندر په شاوخوا ساحلي سیمو کې هېڅ کار و نه کړ، ځکه چې دلته د بندر فعالېدو په لوړو سیمو کې پرتو ښارونو 'Mazatenango' او 'Quezaltenango' څخه د توکو صادرولو ته اسانه لار برابروله او یوه جلا بهرني مارکېټ ته د هغوی لاسرسي کولای شول چې په بهرني تجارت کې د کنسولاډو انحصار له خنډ

سره مخ کړي. د سرکونو او لویو لارو د نه جوړېدو منطق هم همدا و. د نولسمې پېړۍ په لومړنیو کې په داسې حال کې چې د نړۍ په ګڼو برخو کې د بدلونونو لړۍ پیل شوې وه، خو ګواتیمالا د خبیثه کړې د موجودیت له امله د تاریخ په بند کې پاتې شوه. دغو بدلونونو ګواتیمالا سخته اغېزمنه کړه. د بخار اورګاډي، د اوسپنې پټلیو او چټکو کښتیو په څېر د نویو ټکنالوژیکي نوښتونو له امله د ترانسپورت په لګښت کې د پاموړ کموالی راغلی و. د دې ترڅنګ په لوېدیځه اروپا او شمالي امریکا کې د خلکو د عوایدو د ډېرېدو له امله یو شمېر محصولاتو ته تقاضا ورځ تر بلې په ډېرېدو وه، چې ګواتیمالا په بالقوه توګه دا ظرفیت درلود چې د دغو محصولات یو شمېر یې تولید کړي. د نولسمې پېړۍ په لومړیو کې نیل او سره دانه چې دواړه د طبیعي رنګ لرونکي نباتات دي، بهر ته د صادراتو لپاره تولیدېدل، خو د قهوې تولید تر دې هم ګټور تجارت رامنځته کړ. ګواتیمالا ارتې او پراخې ځمکې لرلې، چې د قهوې د کښت لپاره مناسبې وې او د کنسولادو له هر ډول مرستې پرته د دې بوټي کرل پیل شول. دا چې د قهوې نړیوالې بیې لوړې او تجارت یې پراخ شو، د لا ډېرې ګټې فرصتونه ایجاد شول او ګواتیمالايي واکمنانو د قهوې کښت ته علاقمند شول. په پایله کې په ۱۸۷۱ کال کې د کرېرارا ډیکتاتور رژیم د خلکو د یوې ډلې له لوري چې ځان یې لېبرال باله، رانسکور شو. لېبرالیزم د تاریخ په اوږدو کې بدلون موندلی دی. په نولسمه پېړۍ کې لېبرالیزم په متحده ایالتونو او اروپا کې د اوسني لیبرټریانیزم «libertarianism» په مفهوم کارول کېده چې معنا یې د فردي ازاديو ملاتړ، محدود واک او ازاد تجارت دی، خو په ګواتیمالا کې وضعیت یو څه متفاوت و. د 'مګویل ګارسیا' او وروسته په

۱۸۷۳ کال کې د 'جوستو روښو باریوس' په مشرۍ د گواتیمالا لیبرالان، ایډیال لیبرالان یا رنستینی ازاد پاله کسان نه وو. بیا هم د تېر په څېر دواړه کورنۍ تر ډېره په واک کې پاتې شوې. هغوی زېښونکي سیاسي بنسټونه په خپل حال پرېښودل او د قهوې د تجارت لپاره یې په اقتصاد کې پراخ اصلاحات راوستل. لېبرالانو په ۱۸۷۱ کال کې د کنسولاډو اداره لغوه کړه. اقتصادي شرایط بدل شوي وو. زېښونکو اقتصادي بنسټونو دا دی د قهوې پر تولید او صادراتو تمرکز کړی و. د قهوې تولید ځمکو او کاري ځواک ته اړتیا لرله او لیبرالانو د قهوې د کښت لپاره د ځمکو برابرولو په موخه د اراضۍ د خصوصي کولو تگلاره عملي کړه. دا په حقیقت کې د ځمکو غصبول و، چې هغوی ته یې د دولتي ځمکو د ولکه کولو فرصت په لاس ورکاوه. که څه هم په دې اړه خلکو سخت اعتراضونه وکړل، خو په گواتیمالا کې د سختو زېښونکو سیاسي بنسټونو او د سیاسي واک د تمرکز له امله واکمنه ډله بالاخره د دې لوبې گټونکې شوه. د ۱۸۷۱ او ۱۸۸۳ کلونو ترمنځ په گواتیمالا کې نږدې یو میلیون ایکره ځمکه چې تر ډېره نالاس خوړلې ځمکه وه، د واکمنې طبقې په اختیار کې وه او له همدې کبله د قهوې د تولید کچه خورا لوړه شوه. خصوصي شوې ځمکې د سیاسي نخبگانو او د هغوی د ملگرو ترمنځ بولۍ ته وړاندې شوې. وروسته هغوی د کاري ځواک د چمتو کولو لپاره د لیبرال دولت جابراڼه ځواک څخه استفاده وکړه. ولسمشر باریوس د ۱۸۷۶ کال په نومبر کې د گواتیمالا ټولو والیانو ته ولیکل: «دا چې هېواد پراخه اراضي لري، نو په کرڼه کې له هغې گټه اخیستل په لوی شمېر کارگرانو ته اړتیا لري او دغه کارگران نن

ورځ د ملي پراختيا له بهير او خوځښت څخه بهر پاتې دي، نو تاسو ټولو ته لارښوونه کېږي چې د کرنيزو محصولاتو د صادراتو په برخه کې خپله مرسته ونه سپموي:

۱- د ځمکو د مالکينو لپاره د اړتيا وړ کارگران تر خپل ولکې لاندې سيمه کې د هنديانو له ښارگوټو څخه تامين کړئ، چې شمېر يې له ۵۰ تر ۱۰۰ تنو پورې وي.»

ريپارټمنتو يا د کارگرو د تامين جبري سيستم تر خپلواکۍ وروسته هم له منځه يو نه وړل شو، بلکې لا پراخ او دوامداره شو. په ۱۸۷۷ کال کې دغه اداره د يوه فرمان له لارې نهادهينه او بنسټيزه شوه. د فرمان له مخې، په هغه صورت کې چې ځمکه په خپل اصلي حوزه يا محل کې وه، کارمشرانو کولای شول چې له حکومت څخه ۶۰ کارگران د ۱۵ ورځو لپاره وغواړي او که له اصلي ځايه بهر وه، نو د ۳۰ ورځو لپاره يې غوښتلی شوای. کارمشرانو کولای شول چې دا وړانديز بيا نوی کړي. دغه کارگران په زور او جبر په کروندو کې کار کولو ته اړ ایستل کېدل او بيا به په خپلو ځانگړو کتابچو کې پر دې اقرار ته اړ ایستل کېدل چې دا خدمت يې په خپله خوښه او رضایت کړی دی. ټول کليوالي کارگران اړ وو چې د ليبرتا په نامه له ځان سره يوه کتابچه ولري او په دې کې د پورونو په شمول د کارگرانو اړوند ټول معلومات ليکل کېدل. زياتره کارگران له خپلو کارمشرانو څخه پوروروي وو او يو پوروروي کارگر نه شوای کولای چې د خپل مشر له اجازې پرته کار پرېږدي. د ۱۷۷ گڼې فرمان پر اساس د پوروروي کارگر لپاره د تېښتې يوازينی لار دا وه چې ريپارټمنتو ته تللی وای او هلته يې اقرار کړی وای چې د خپل کار مشر پوروروی دی. کارگران په لومه کې گير شوي وو. پر دې سربېره،

د بېکارۍ او کوڅه ډبۍ د مخنیوي په برخه کې گڼ قوانین تصویب شوي وو چې وزگار کسان به رپارټیمینټو او د سپکونو د جوړولو په برخو کې نورو بېگار یو ته معرفي کېدل. په نولسمه او شلمه پېړۍ کې په سوېلي افریقا کې هم د ځمکو په برخه کې ورته تگلارې عملي شوې چې له مخې یې د بومي خلکو معیشتي اقتصاد له منځه یووړل شو، خو په لږ مزد جبري کار ته اړ کړل شي. رپارټیمینټو تر ۱۹۲۰ مې لسيزې پورې دوام وکړ. لیبرټا سیستم او د کوڅه ډبۍ د مخنیوي نور قوانین تر ۱۹۴۵ کاله پورې، یعنې تر هغه وخته پر خپل حال پاتې شول، کله چې گواتیالا په لومړي ځل د ولسواکۍ په لور گامونه واخیستل. تر ۱۸۷۱ کال مخکې په گواتیالا کې واک د پوځي دیکتاتورانو په لاس کې و او د قهوې د تولید په پراخېدو سره یې په همدې بڼه حکومتونو ته دوام ورکړ. ولسمشر 'جارج یوبیکو' له ۱۹۳۱ څخه تر ۱۹۴۴ کاله پورې تر ټولو ډېر حکومت وکړ. یوبیکو د ۱۹۳۱ کال په ټاکنو کې پرته له کوم سیاله ټاکنې وگټلې، ځکه هېڅوک دومره احمق نه و چې له هغه سره سیالی ته ودرېږي. د کنسولادو په څېر نوموړی هم د هر هغه کار مخالف و، چې د خلاق تخریب سبب کېده او د ده واک یې له خطر سره مخ کاوه. له همدې امله یوبیکو د اتریش-هنګري د لومړي فرانسیس او د تزاري روسیې د لومړي نیکولای د منطق پر اساس د صنعت د پرمختګ مخالفت کاوه: یعنې صنعتکاران سرخوږی و. یوبیکو په یوه بېساري اقدام کې د کارگر، کارګري ټولنو او د اعتصاب د لغاتونو پر کارونې بندیز ولگاوه. د دغو کلیمو استعمال جزا کېدای شوه چې زندان و. که څه هم یوبیکو ځواکمن و، خو چارې د نخبه قشر په لاس کې وې. په


۱۹۴۴ کال کې د حکومت پر وړاندې مخالفتونه اوج ته ورسېدل. دغه مخالفتونه او اعتراضونه د پوهنتون د محصلينو له لوري رهبري کېدل. عامه مخالفتونه او نارضايتی ورځ تر بلې زياتېدلې او د جون په ۲۴ مه ۳۱۱ کسانو چې لويه برخه يې پوهان وو، د ډي لاس په نامه پر يوه غندنليک لاسليک وکړ، چې په هغه کې پر نظام سختې نيوکې شوې وې. يو بيکو د جولای پر لومړۍ نېټه استعفا وکړه. که څه هم تر ده وروسته په ۱۹۴۵ کال کې يو ډيموکراتيک نظام رامنځته شو، خو په ۱۹۵۴ کال کې د يوې کودتا له لارې ياد نظام هم را نسکور شو او له دې سره په هېواد کې خونړۍ کورنۍ جگړه پيل شوه. گواتيالا په ۱۹۸۶ کې يو ځل بيا د ډيموکراتيک نظام خښتنه شوه. هسپانوي فاتحانو په گواتيالا کې د زېښنونکي سياسي او اقتصادي نظام د جوړولو له امله هېڅ د پښېمانۍ احساس نه کاوه، ځکه هغوی د دې سيمې د استعمار او زېښناک لپاره لرې واټن وهلی و. په گواتيالا کې هم د مرکزي امريکا د نورو هېوادونو په څېر د خبيثه کړۍ په يوه پېژندل شوې نمونه کې زېښنونکي سياسي بنسټونه د زېښنونکو اقتصادي بنسټونو له لوري تقويه کېدل، چې په دې توگه د زېښنونکو سياسي بنسټونو دوام او په واک کې د واکمنې طبقې پاتې کېدو ته زمينه برابره ده.

له مريتوبه تر جيم کرو

From Slavery to Jim Crow

په گواتيالا کې د ښکېلاک له عصره تر موډرنې دورې پورې، زېښنونکي بنسټونه په خپل حال پاتې شول او سياسي واک هم له هماغې پخوانۍ واکمنې ډلې سره و. په بنسټونو کې هر ډول بدلون د

محیطي بدلونونو نتیجه وه، لکه د قهوې د کاروبار غورېدل چې واکمنانو ته یې د ځمکو د غصب زمينه برابره کړه. د امریکا متحده ایالتونو په سوېل کې هم بنسټونه د کورنۍ جگړې تر وخته پورې زېښنونکي وو. دلته سیاست او اقتصاد په واک کې د شریکو ډلو یا د هغو ځمکوالو په لاس کې وو چې پراخې کرنیزې ځمکې او مریان یې په اختیار کې لرل. مریانو نه سیاسي او نه هم اقتصادي حقوق لرل، په حقیقت کې هغوی ډېرو لږو حقونو ته لاسرسی درلود. د نولسمې پېړۍ تر لومړیو پورې د متحده ایالتونو سوېلي ایالتونه د زېښنونکو سیاسي او اقتصادي بنسټونو د موجودیت له امله د شمالي ایالتونو په پرتله په مراتبو بېوزله وو. په جنوب کې صنعت نه و او د زېربنا په برخه کې ډېره ناچیزه پانگونه شوې وه. په ۱۸۶۰ مه لسیزه کې د دې سیمې ټول صنعتي تولیدات حتی له پنسلوانیا، نیویارک او ماساچویست ایالتونو سره برابر نه وو. د جنوبي ایالتونو یوازې ۹ سلنه وگړو په ښارونو کې ژوند کاوه، په داسې حال کې چې په شمال کې دا کچه ۳۵ سلنه وه. د مساحت له اړخه په شمالي ایالتونو کې رېل کرنې د جنوبي ایالتونو په پرتله درې چنده وې، همدارنگه د اوبو کانالونه او بندونه هم سره د پرتلې وړ نه وو.




۱۸مه نقشه: په ۱۸۴۰ کال کې د متحده ایالتونو په ځینو برخو کې مریټوب

اتلسمه نقشه د نفوسو سلنې ته په کتو په ۱۸۴۰ کال کې په متحده ایالتونو کې د مریانو کچه راښيي. ښکاره ده چې په جنوب کې مریټوب حاکم و او ان په ځینو سیمو لکه د 'ميسي سي پي' سیند په اوږدو کې نږدې ۹۵ په سلو کې مریان اوسېدل. نولسم (۱۹) نمبر نقشه په ۱۸۸۰ کال کې په صنعت کې د بوخت کاري ځواک تناسب او کچه راښيي. که څه هم د شلمې پېړۍ د معیارونو پر اساس دا

ارقام د نورو سیمو په پرتله دومره لوړ نه دي، خو په متحده ایالتونو کې د شمال او جنوب ترمنځ ژور توپیر په ډاگه کوي. په زیاتره شمالي سیمو کې د کاري ځواک ۱۰ سلنې په صنعت کې کار کاوه، په داسې حال کې چې په جنوبي سیمو او په ځانگړې توگه په هغو سیمو کې چې پر مریټوب ډېر تمرکز او تکیه شوې وه، دا کچه تقریباً صفر ته رسېږي. جنوب حتی په سکتوري یا تخصصي برخو کې له نوښتونو هم شا ته پاتې وو: له ۱۸۳۷ کال څخه تر ۱۸۵۹ کاله پورې د غنمو او جوارو په برخه کې د کلنیو ثبت شویو اختراعاتو یا نوښتونو شمېر په ترتیب سره له ۱۲ تر ۱۰ پورې وو. د جنوب د مهم تولید یعنی پنبې په برخه کې په کال کې یوازې یو نوښت یا اختراع کېده، دلته په راتلونکي کې د صنعتي کېدو لپاره د هیله مندی هېڅ نښې نښانې نه وې موجودې. خو په کورنۍ جگړه کې د جنوبي والو تر ماتې وروسته په دې سیمه کې سیاسي او اقتصادي اصلاحات پیل شول، مریټوب لغوه او تور پوستو ته د رایې ورکونې په شمول سیاسي حقونه ورکړل شول. دغو مهمو بدلونونو باید له زېښنونکو بنسټونو څخه د پرانیستو بنسټونو په لور تگ ته لار پرانیستې او جنوب یې د اقتصادي هوساینې پر مسیر ور برابر کړی وای، خو د یوې بلې خبیثه کړۍ د را پیدا کېدو له امله د هېڅ بدلون څرک ونه لگېد. په جنوب کې زېښنونکو بنسټونو خپل اصلي ماهیت وساته او مریټوب خپل ځای توکمیز توپیر ته پرېښود. د جیم کرو «Jim Crow» اصطلاح د «Jump Jim Crow» له هغې سندري او نڅا څخه اخیستل شوې چې په نولسمه پېړۍ کې به سپین پوستو خپل مخونه تورول او د تورپوستو د مسخره کولو لپاره به یې دا نمایش اجرا کاوه. وروسته

دغه اصطلاح هغو تبعيض اميزه قوانينو ته وکارول شوه چې له ۱۸۶۵ کال وروسته د جنوب لپاره وضعه شوي وو. دغو قوانينو کابو تر يوې پېړۍ پورې دوام وکړ، تر دې چې د مدني حقونو غورځنگ يوه انقلاب ته لار هواره کړه، خو لا هم په حکومت کې د تور پوستو محروميت او د هغوی پر وړاندې تبعيض روان و. په سترو ځمکو کې کرنه چې پر ارزانه کاري ځواک ولاړه وه، په خپل ځای پاتې شوه او د متحده ايالتونو د نورو سيمو په پرتله د جنوبي والو په عوايدو کې د پاموړ کموالی راغی. له زېښونکو بنسټونو راتاوه کړی، تر هغې ډېره ځواکمنه وه چې فکر يې کېده.



۱۹مه نقشه: په ۱۸۸۰ کې د متحده ایالتونو په ځینو برخو کې په صنعت کې د خلکو بوختیا

د دې دلیل چې د مریتوب له منځه تلو او د رایې ورکونې حق له خوندي کېدو سره سره، بیا هم د جنوب سیمې سیاسي او اقتصادي وضعیت بدلون ونه موند، دا دی چې تور پوستو سیاسي قدرت او اقتصادي خپلواکه نه لرل. د جنوب کروندگرو جگړه بایلوله، خو

سوله يې وگټله. د جگړې پرمهال ازادو مريانو ته ويل شوي وو چې د مريټوب تر لغوه کېدو وروسته هر کس ته به څلوېښت ايکړه ځمکه او يوه کچره ورکول کېږي. که څه هم د 'جنرال ويليم ټي شرمين' په وخت کې دغه ژمنې تر يوه بريده عملي شوې، خو په ۱۸۶۵ کال کې ولسمشر 'اندرو جانسن' د شرمين حکم لغوه کړ او د ځمکو د وېش په اړه راتوکېدلې هيلې تر خاورې لاندې شوې. هغه بحث چې په دې اړه په کانگريس کې وشو، د کانگريس يو تن غړي 'جورج واشنگټن جوليان' د وړاندوينې په توگه وويل: «کله چې د اشرافي قدرت زړې ريښې په کرنيز نظام کې پر خپل ځای پاتې کېږي، څه گټه به ولري چې د کانگريس يوه مصوبه ټول مريټوب ته د پای ټکی کېږدي؟» ټولنپوه 'جانانان وينر' د جنوبي الاباما چې د پنبې د کښت اصلي مرکز و، د تور کمربند په پنځو ولايتونو کې د ځمکوالو خانانو د ژوند د دوام په اړه څېړنه کړې ده. هغه په متحده ايالتونو کې د سرشمېرنو د احصايو او د هغو کسانو د مطالعې پر مټ چې لږ تر لږه د ۱۰،۰۰۰ ډالرو په ارزښت غير منقول مالونه يې لرل، په ډاگه کړه چې د ۱۰۱،۱۸۵ نفوس له ډلې په ۱۸۷۰ کال کې ۲۳۶ خانان پاتې وو. په زړه پورې دا چې دغه شمېر، تر کورنۍ جگړې مخکې شمېرو سره برابر او ورته و. د ۲۳۶ کورنيو له ډلې چې په ۱۸۵۰ کال کې شتمني ځمکوالې کورنۍ وې، يوه لسيزه وروسته يعنې په ۱۸۶۰ کال کې په همدې وضعيت کې پاتې شوې. په دې توگه، د ۲۵ سترو ځمکوالو له ډلې چې په ۱۸۷۰ کال کې يې پراخې ځمکې په واک کې لرلې، ۱۸ ځمکوال يې په ۱۸۶۰ کال کې د واکمنې کورنۍ له ډلې وو. په ۱۸۵۰ کال کې هم ۱۶ ځمکوال په دې ډله کې راتلل. سره له دې چې په کورنۍ جگړه کې تر ۶۰،۰۰۰ ډېر انسانان ووژل شول، خو

ځمکوالو خانانو ته ډېر لږ تلفات او زیانونه واوښتل. د ځمکو په برخه کې هغه قانون چې کروندگرو جوړ کړی و، هر هغه چا چې ۲۰ تنه مریان لرل، له پوځي خدمتونو او عسکری معاف و. د جگړې تر پای ته رسېدو وروسته هم ځمکوالو خانانو کولای شول چې په کافي اندازه کاري ځواک په خپل کنټرول کې ولري. که څه هم د مریتوب اقتصادي بنسټونه له منځه یووړل شول، خو په لاس راغلي شواهد د جنوب په اقتصادي نظام کې یوه بله پدیده نندارې ته وړاندې کوي، چې هغه پر مریتوب ولاړې کرنې څخه پر ارزانه کاري ځواک تکیه وه. د محلي سیاستونو او تاوتریخوالي په شمول له بېلابېلو لارو چارو کار اخیستل کېده، څو دغه اقتصادي نظام وپايي. د افریقایي-امریکایي عالم 'ډبلیو اي بي ډو بايوس' په وینا، د دې تگلارې نتیجه دا وه چې جنوب د تورپوستو د وپروولو لپاره یوازې د یوه پوځي کمپ بڼه خپله کړي. په ۱۸۶۵ کال کې د الاباما د ایالتي قانون جوړونې جرگې د 'تورپوستو د قوانینو ټولگه' تصویب کړه چې د تور پوستو پر وړاندې د ظلم او زور زیاتي په برخه کې مهمه تاریخي پېښه گڼل کېږي. د تور پوستو د قوانینو ټولگه په گواتیمالا کې د کوڅه ډبې ضد قانون او ۱۷۷ فرمان په څېر وه، چې د کارگرانو د بسیج کېدو د مخنیوي او د کار په مارکېټ کې د رقابت د کمزوري کولو په موخه وضع شوې وه. تر کورنۍ جگړې وروسته د «رغونې» په نامه نوې دوره پیل شوه چې له ۱۸۶۵ څخه یې تر ۱۸۷۷ پورې دوام وکړ. د شمال سیاستوالو د «متحد پوځ» په مرسته په جنوب کې ځیني ټولنیز بدلونونه پیل کړل، خو د جنوب واکمنې ډلې یې پر وړاندې مخالفتونه پیل کړل. د ۱۸۷۷ کال په ولسمشریزو ټاکنو کې 'راډرفورډ

هایس' په الېکترال کالج کې د جنوب ملاتړ ته اړتیا لرله. الېکترال کالج چې اوس هم شته، د متحده ایالتونو د اساسي قانون پر بنسټ د ولسمشرانو په غیر مستقیمه ټاکنه کې مهم رول لوبوي. په متحده ایالتونو کې رایه ورکوونکي ولسمشرانو ته مستقیمه رایه نه ورکوي، بلکې خپلو استازو ته رایه ورکوي او استازي بیا د الېکترال کالج له لارې ولسمشر ټاکي. د رادرفورډ د وړاندیز په بدل کې جنوبي والو غوښتنه وکړه چې متحد پوځ دې له جنوب څخه ووځي او دوی دې خپلو چارو ته پرېږدي. رادرفورډ هایس دا وړاندیز ومانه. د جنوبي والو په ملاتړ هایس ولسمشر شو او ځواکونه یې و اېستل. له ۱۸۷۷ کال وروسته دوره بیا هم هماغه تر جگړې مخکې دورې په څېر وه. پخواني حالت ته د جنوب بیول د سړي سر نوي مالیات او د رایه ورکوونکو لپاره د باسوادۍ شرط ټاکل له ځان سره لرل چې دغه اقدامات په ټاکنو کې د تور پوستو او همدارنگه یو شمېر بېوزلو سپین پوستو د محرومیت لامل شول. دغه اقدامات بریالي وو او د ډیموکراتیک گوند په مشرۍ یې یو گوندي نظام رامنځته کړ چې سیاسي واک یې تر ډېره د ځمکوالو خانانو او واکمنې طبقې په لاس کې ورکاوه. د جیم کرو قوانین د توکم پر اساس د ښوونځیو د جلا کېدو لامل شول. د مثال په توگه، الاباما د دې کار لپاره په ۱۹۰۲ کال کې ځان ته اساسي قانون ولیکه. حتی تر دې وروستيو پورې د الاباما د اساسي قانون ۲۵۶ مادې، چې اوس د اجرا وړ نه ده، حکم کاوه چې: «د عامه ښوونځیو سیستم د رامنځته کولو او ساتنې په برخه کې د قانون جوړونې جرگې دندې په دې ډول دي؛ د عامه ښوونځیو د بودیجې جوړول، د سپین پوستو او تور پوستو زده

کونکو لپاره د ښوونځیو جلا کول... هېڅ سپین پوستی او تور پوستی زده کوونکی حق نه لري چې د یو بل ښوونځیو ته ورشي.»

په ۲۰۰۴ کال کې د اساسي قانون د یادې مادې د اصلاح په موخه هڅې د قانون جوړونې جرگه کې د مخالفونو له امله ناکامې شوې. له عمومي رایو څخه محرومیت، د تورو پوستو د قوانینو ټولگه، د جیم کرو قوانین او د «کو کلاس کلان» اقداماتو تر کورنۍ جگړې وروسته د جنوب ټولنه د توکمیز توپیر پر اصلي ډگر بدله کړه؛ داسې چې په الاباما کې سپین پوستو او تور پوستو جلا ژوند تجربه کړ. د جنوبي افریقا په څېر دلته هم د یادو قوانینو د وضع کولو موخه تور پوستي تر خپلې ولکې لاندې راوستل او د هغوی زېښناک و. په واشنگتن کې هم سیاستوالو او واکمنانو هڅه کوله چې په جنوب کې روان وضعیت دوام وکړي. مثلاً؛ هغوی د مرکزي دولت د هغو پراختیایي پروگرامونو په تطبیق کې چې په جنوب یې کې د واکمنې طبقې گټې گوانبلې، ناغېرې کوله. په پایله کې جنوب د یوې وروسته پاتې او کلیوالي ټولنې په څېر چې له زده کړو او ټکنالوژۍ خورا وروسته پاتې وه، شلمې پېړۍ ته په داسې حال کې داخله شوه چې لا هم کارگرانو د ماشین پر ځای پر لاس کار کاوه او د نوي ټرانسپورت پر ځای پکې له حیواناتو او کچرو استفاده کېده. که څه هم د ښار مېشتو وگړو شمېر تر پخوا زیات شوی و، خو لا هم له شمال سره د پرتلې وړ نه و. مثلاً؛ په ۱۹۰۰ کال کې د جنوب ۱۳،۵ سلنه خلک په ښارونو کې اوسېدل، په داسې حال کې چې په شمال کې دا رقم ۶۰ سلنې ته رسېده. په پایله کې په جنوبي ایالتونو کې زېښنونکي بنسټونه چې پر کرنې او ارزانه کاري ځواک ولاړ و، تر

شلمې پېړۍ پورې د وام وکړي. خو تر دويمې نړيوالې جگړې وروسته دغه بنسټونه مخ په زوال شول او د مدني حقونو تر غورځنگ وروسته دغه سياسي نظام په بشپړ ډول له پنبو وغورځېد او د دې بنسټونو تر ړنگېدو وروسته په ۱۹۵۰ او ۱۹۶۰ لسيزو کې د جنوبي او شمالي ايالتونو ترمنځ د پيوستون خوځنده بهير پيل شو. د امريکا متحده ايالتونو جنوب مور ته د خبيته کړۍ يوه بله، خو انعطاف منونکې بڼه څرگندوي: د گواتيمالا په څېر د جنوب واکمن ځمکوال په قدرت کې پاتې شول او سياسي او اقتصادي بنسټونه يې په واک کې د خپلې بقا لپاره عيار او ډيزاين کړل، خو د گواتيمالا برعکس؛ جنوب په کورنۍ جگړه کې تر ماتې وروسته چې د مريتوب په پای ته رسېدو تمامه شوه او په سياسي مشارکت کې د تور پوستو د محروميت پروسه يې معکوسه کړه، له مهمو ننګونو سره مخ و. خو دلته يو هدف ته د رسېدو لپاره گڼې نورې لارې هم شته: هغه وخت چې واکمنو ځمکوالو پراخې ځمکې په واک کې لرلې او ښه منظم وو، کولای يې شول چې هماغه موخو ته د رسېدو لپاره يې نوي بنسټونه رامنځته کړي وای، لکه جيم کرو قوانينو چې د مريتوب ځای ونيو. څرگنده ده چې خبيته کړۍ تر هغه څه ډېره ځواکمنه ده چې د 'ابراهام لينکولن' په شمول گڼو کسانو يې په اړه تصور کاوه. خبيته کړۍ پر زېښنونکو سياسي بنسټونو متکي ده او دا بنسټونه اقتصادي بنسټونه زېږوي او اقتصادي بنسټونه په خپل وار زېښنونکي سياسي بنسټونه حايه کوي، ځکه چې ثروت او اقتصادي قدرت؛ سياسي قدرت پېري.

د اولیگارشی¹ اوسپنیز قانون

The iron Law of Oligarchy

په ایتوپیا کې د سالومونیک² کورنۍ واکمني په ۱۹۷۴ کال کې د یوې پوځي کودتا په ترڅ کې را ویرځول شوه. دغه کودتا د درگ³ په نامه د پوځي افسرانو د یوې مارکسیستي ډلې له لوري پلان شوې وه. هغه نظام چې درگ ډلې په ایتوپیا کې نسکور کړ، له پېړیو- پېړیو راهیسې د انجام او رکود په حالت کې و؛ یو تاریخي اناکرونېزم. امپراتور 'هایله سلاسي' به خپله ورځ د سترې ماڼۍ انگر ته په رسېدو چې د نولسمې پېړۍ په وروستیو کې د امپراتور 'دویم مینیلیک' له لوري جوړه شوې وه، پیلوله. له ماڼۍ د باندې لوړ پورې چارواکي به د هغه راتگ ته د هرکلي لپاره لاس په نامه ولاړ وو او هر یوه به په ناهیلۍ هڅه کوله چې د امپراتور پام ځان ته ور واړوي. امپراتور به په یوه ستر تالار کې پر تخت کېناسته او خلک به یې خپل حضور ته منل. سلاسي تپته ونه لرله او له دې کبله چې پښې یې له څوکۍ لاندې په هوا کې پاتې نه شي، یو ځانگړی کس گومارل شوی و چې د ناستې په وخت کې به یې د هغه پښو ته بالنیت ایښوده. دغه مامور شاوخوا ۵۲ بالنبتونه لرل، څو په هر ډول شرایطو کې خپله دنده په ښه توگه ترسره کړي. سلاسي د زېښونکو بنسټونو د یوې سترې ټولگې مشري پر غاړه درلوده او هېواد یې د خپل شخصي ملکیت او شتمنۍ په توگه اداره کاوه. نوموړي به خپلو پلویانو او وفادارانو ته

اولیگارشي د یوې ځانگړې ډلې حکومت ته وايي¹

² Solomonic

³ Derg

له دغه شتمنۍ څخه د بخشش په توگه ډالۍ کوله او هغو کسانو به چې امپراتور ته خپله وفاداري نه بنوده، په ډېرې بې رحمۍ ځپل کېدل. د سالمونیک کورنۍ د واکمنۍ پر مهال په ایتوپیا کې هېڅ د پاموړ اقتصادي کارونه او پرمختگونه ونه شول. درگ په لومړي سر کې د هېواد د بېلابېلو پوځي مرکزونو له ۱۰۸ تنه استازو څخه جوړ شوی و. په حراړه ولایت کې د پوځ د درېیم ډیویژن مسوول «منگیسټیو هایلې ماریم» و. که څه هم درگ د ۱۹۷۴ کال د جولای په څلورمه په خپله لومړنۍ اعلامیه کې له امپراتور سره خپله وفاداري څرگنده کړه، خو وروسته یې ډېر ژر د دولتي چارواکو په نیولو لاس پورې کړ. د درگ مارکسیستي ډلگۍ هدف دا و، چې په حکومت کې دننه د ځان پر وړاندې د مخالفتونو کچه معلومه کړي، کله چې ډاډه شول چې د سلاسي رژیم ملاتړ نه لري، دا ځل په خپله امپراتور پسې لاړل او د سپټمبر پر ۱۲ مه یې هغه ونیوه او زنداني یې کړ. وروسته په ایتوپیا کې د اعدامونو لړۍ پیل شوه. د پخواني رژیم زیاتره مخکښ چارواکي او سیاستوال ووژل شول. د همدې کال په ډسمبر میاشت کې په ایتوپیا کې سوسیالېست دولت اعلان شو. د ۱۹۷۵ کال د اگست په ۲۷ مه سلاسي ومړ، چې بنايي وژل شوی به و. درگ په ۱۹۷۵ کال کې د ملکیتونو ملي کول پیل کړل او د دولتي سازۍ په دې پروسه کې ټولې بناري او کلیوالي ځمکې چې لویه برخه یې شخصي ملکیتونه وو، شامل و. په ایتوپیا کې د سوسیالېست رژیم ورځ تر بلې زیاتېدونکي استبداد په هېواد کې د خلکو پراخ اعتراضونه را وپارول. د نولسمې پېړۍ په وروستیو او د شلمې په لومړیو کې د ایتوپیا ډېری برخې د 'ادوا' د جگړې گټونکي امپراتور «دویم منیلېک» له لوري بېرته سره یو ځای کړل شوې، چې په دې

ډله کې په شمال کې 'اریتیریا تیگرای' او په ختیځ کې 'اوگادن' سیمې شاملې وې. د درگ د ظالمانه رژیم په غبرگون کې په اریتیریا او تیگرای کې ازادې غوښتونکي غورځنګونه را وټوکېدل او په عین وخت کې سومالیا د «سومالیا ژبي اوگادن» سیمې باندې حمله وکړه. په خپله د درگ دننه هم انشعابونه او اختلافونه پیل شوي وو. په دې ډله کې منګیستیو تر ټولو بې رحمه او په عین وخت کې ځیرک انسان و. هغه د ۱۹۷۷ کال تر نیمايي پورې خپل اصلي مخالفین له مخې لرې او د رژیم مشري یې په لاس کې واخیسته او د شوروي اتحاد او کیوبا په پرېمانه وسلو او سرتېرو یې نظام له سقوط څخه وساته. سوسیالېستي رژیم په ۱۹۸۷ کال کې د هایلې سلاسي د را پرځولو د څلورمې کالیزې په ویاړ ملي جشن جوړ کړ. منګیستیو دا وخت د درگ یو بې سیاله مشر و. نوموړي د سلاسي ستره مانۍ چې د شاهي نظام تر ړنګېدو وروسته شاړه وه او څوک په کې نه اوسېدل، د خپل مقر او استوګنځي په توګه وټاکله. هغه په جشن کې پر طلايي څوکی ودرېد او د پخوانیو امپراتورانو په څېر یې د پوځي پرېد ننداره کوله. په ستره مانۍ کې د منګیستیو په مشرۍ یو ځل بیا د دولت رسمي چارې پیل شوې. منګیستیو هڅه کوله چې د امپراتور تیوودروس، چې د نولسمې پېړۍ په نیمايي کې یې د سالومونیک کورنۍ بیا را ژوندۍ کړه، تقلید وکړي. د هغه یو وزیر «ډاویټ ولپ» په خپلو خاطراتو کې لیکي: «د انقلاب په لومړیو کې مو ټول هغه کارونه پرېښودل چې پخوا مو کړي وو. موټرونه مو ودرول، دریشۍ مو نه کولې او نکتایي ټرل جرم ګڼل کېده. هر هغه عمل چې د بورژوا او د ثروت رنګ او بوی پکې و، د پخواني نظام او ناوړه عمل په

توگه منع اعلان شول. خو له ۱۹۷۸ کال وروسته دا هر څه بدل شول. ماترياليزم په تدريج سره ومنل شو او وروسته د يوې اړتيا په توگه مطرح شو. په اروپا کې جوړې شوې بهترينې دريشي گانې د دولتي چارواکو او د نظامي شورا د غړو پوښاک وو. ټولو غوره شيانو ته لاسرسی درلود، يعنې؛ بهترين کور، بهترين موټر، بهترين ويسکي او بهترين خواړه. دا د انقلاب د ارمانونو سقوط و.»

د خبيثه کړۍ بېلگه چې له هايپلي سلاسي څخه منگيسټيو او يا په سيريليون کې له برېتانوي استعمار څخه سياکا سټيونز ته د واک په لېږد کې په ډاگه شوه، دومره افراطي او په ځينو برخو کې هينسوونکې ده چې بهتره ده يو ځانگړی نوم ورته غوره کړو. لکه څرنګه چې په څلورم فصل کې مو يادونه وکړه، جرمني ټولنپوه رابرټ ميشلز ورته د «اوليگارشي اوسپنيز قانون» نوم ورکړی. څرنګه چې مېشلز هم وايي، د اوليگارشي او په حقيقت کې د ټولو سلسه مراتبي جوړښتونو يا سازمانونو منطق دا دی چې دغه پدیده نه يوازې د موجوده واکمني ډلې، بلکې د نوې ډلې په وخت کې هم چې تازه واک ته رسېږي، بيا خپل سر راپورته کوي. هغه څه چې ميشلز د هغه وړاندوينه نه وه کړې، د کارل مارکس په وينا تاريخ بيا تکرارېږي - په لومړي سر کې د يوې تراژيدۍ او په دويم قدم کې د خندوونکې ډرامې په بڼه. خبره يوازې دا نه ده چې تر خپلواکۍ وروسته زياتره افريقايي مشران په همدې يوه لار روان شول، د قدرت هماغه شبکه يې وکاروله او يا د سرچينو د زېښناک او د بازار د انحصار لپاره يې د استعماري رژيمونو او پخوانيو امپراتوريو تگلارې تکرار کړې، بلکې هغوی تر دې هم بد کارونه وکړل. دا په حقيقت کې خندوونکې ډرامه وه، چې د استعمار سرسخت مخالف سټيونز هم په سيريليون

کې د هغو خلکو یعنی میندویانو په مهار او کنټرول پسې سرگردانه وو چې برېټانویانو غوښتل هغوی تر خپلې ولکې لاندې راولي؛ په مرکزي سیمو د کنټرول لپاره یې پر هماغه قبایلي مشرانو باندې تکیه کوله چې برېټانویانو واک ته ورسول، د کرنیزو محصولاتو د کنټرول لپاره یې هماغه د بازار موندنې بورډ کاراوه او په ټوله کې د الماسو کانونو د لوټولو لپاره یې هماغه اقتصادي تگلاره پر مخ بیوله. دا واقعاً یوه خندوونکې ډرامه وه، یو ډېره غمگینه ډرامه، کله چې لورینټ کابیلا په زایر کې په دې نوم د پوځ په ملاتړ د موبوتو رژیم را نسکوروي چې خلک د موبوتو له دیکتاتورۍ، فساد او بې عدالتۍ څخه ژغوري؛ خو کابیلا وروسته په هماغې پخوانۍ بڼه فاسد او ناورین زېروونکی رژیم پر خلکو حاکم کړ. دا واقعاً ډېره خندوونکې وه چې نوموړي هڅه کوله د 'موبوتیک' د شخصیت چې د موبوتو د اطلاعاتو پخواني وزیر 'ډومینیک ساکومبي' له لوري تبلیغ او ترویج کېده، تقلید وکړي. دا هم خندوونکې وه چې هماغه کین اړخی مارکسیست افسر منگیستيو په شاهي ماڼۍ کې استوگنه پیل کړه، ځان یې د یوه امپراتور په بڼه لیده، د ځان او ملگرو لپاره یې د ثروت په ټولولو پیل وکړ او په ټوله کې هغه څه یې وکړل چې تر ده مخکې سلاسي او نورو امپراتورانو کړي وو. دا ټول طنز او ډرامه وه، خو دا تر اصلي تراژیدۍ ډېره ژوره تراژیدي وه، چې یوازې هیلې یې تر خاورو لاندې نه کولې. سټیونز، کابیلا او نورو افریقایي مشرانو د خپلو مخالفینو او بې گناه وگړو پر وژنې لاس پورې کړ. د منگیستيو او درگ سیاستونو د ایتوییا په حاصلخېزه او کرنیزه خاوره کې دوامدارې قحطۍ ته لار هواره کړه. تاریخ بیا تکرارېده، خو په ډېر

منحرف شکل. په ۱۹۷۳ کال کې د ولو په ولايت کې د قحطۍ په وړاندې د سلاسي بڼغوري وه چې د هغه د رژيم مخالفين يې پياوړي کړل. سلاسي د دې موضوع په اړه بې تفاوته و، خو منگيستيو قحطي د خپلو سياسي مخالفينو د کمزوري کولو او خپلو په موخه د وسيلې په توگه کاروله. تاريخ نه يوازې خندوونکي او مصيبت زېږوونکي و، بلکې د ايتوپيايي وگړو او د افريقا جنوب صحرا د نورو هېوادونو په وړاندې خورا بې رحمه و. د اوليگارشي اوسپنيز قانون د خبيثه کړۍ د يوه تصوير په توگه اصلي جوهر يې دا دی چې نوي رهبران د ژورو او بنسټيزو بدلونونو د شعارونو او ژمنو له لارې زاړه رهبران را نسکوروي، خو واک ته له رسېدو وروسته هېڅ نه کوي. په ځينو مواردو کې د اوليگارشي د اوسپنيز قانون پېژندل حتی د خبيثه کړۍ په پرتله هم گران کار دی. د متحده ايالتونو په جنوب او گواتيمالا کې د زېښونکو بنسټونو د تداوم تر شا يو څرگند منطق وجود لري. په دواړو مواردو کې ځانگړو ډلو پېړۍ پېړۍ اقتصاد او سياست انحصار کړی و. حتی کله چې د امريکا د جنوبي ايالتونو ځمکوال تر کورنۍ جگړې وروسته کلونو کې له ننگونو سره مخ شول، بيا هم د پخوا په څېر په واک کې پاتې شول او ويې کولای شول چې هماغه پخواني زېښونکي بنسټونه حفظ کړي يا په همدې بڼه نوي بنسټونه رامنځته کړي. خو څنگه پوهېدای شو چې هغه کسان چې د بنسټيزو او ژورو بدلونونو تر شعارونو لاندې واک ته رسېږي، خو وروسته بيا هماغه پخوانی نظام واکمنوي؟ دغې پوښتنې ته ځواب يو ځل بيا څرگندوي چې خبيثه کړۍ تر هغه ډېره ځواکمنه ده، لکه څرنگه چې په لومړي سر کې ليدل کېږي. ټول ژور او بنسټيز بدلونونه له ماتې سره مخ نه دي. پرتمين انقلاب ژور او بنسټيز بدلون و او بنايي ادعا

وګړو چې تر دوو میلیونو کلونو وروسته یو مهم سیاسي انقلاب را وټوکېد. که څه هم د فرانسې انقلاب د تاوتریخوالي او صحنې ته د ناپلیون بناپارټ د راتګ له امله راډیکال یا افراطي بڼه خپله کړه، خو پخوانی رژیم یې بیا واکمن او ژوندی نه کړ. د پرتمین او فرانسې تر انقلابونو وروسته درې مهمو عواملو د پرانیستو سیاسي بنسټونو په پیدایښت کې مرسته وکړه. لومړی هغه سوداګر او کاروباریان وو چې د خلاق تخریب پر وړاندې خنډونه یې مات کړل. دغه نوي کسان د انقلابي اېتلاف مخکښ غړي وو او نه یې غوښتل چې د زېښتونکو بنسټونو بله داسې مجموعه رامنځته شي چې ورته خنډونه جوړ کړي. دویم عامل د هغه ستر اېتلاف ماهیت و چې په دواړو مواردو کې رامنځته شو. مثلاً؛ پرتمین انقلاب یوازې د یوې کوچنۍ ډلې یا د ګڼو د خاوندانو پاڅون نه و، بلکې د سوداګرو، صنعتکارانو او د بېلابېلو سیاسي ډلو یو ګډ غورځنګ و. د فرانسې انقلاب هم ورته حالت درلود. درېیم عامل د فرانسې او بریتانیا د بنسټونو په تاریخ پورې اړه لري. دغو بنسټونو د پرانیستو بنسټونو پراختیا ته زمینه برابره کړه. په دواړو هېوادونو کې د پارلمان او په واک کې د سیاسي مشارکت دود موجود و. په بریتانیا کې د پارلمان دود یا سنت له مګناکارټا او په فرانسه کې د نجیبانو جرګې څخه سرچینه اخیسته. پر دې سربېره، دغه دواړه انقلابونه د داسې پروسو په منځ کې پېښ شول چې استبداد ته لېوالتیا او علاقمندي کمزورې او کمزورې شوې وه. په دواړو مواردو کې سیاسي بنسټونو چا ته په اسانۍ اجازه نه ورکوله چې واک د یوې ځانګړې ډلې لاس ته پرېوځي او پر اقتصادي ثروت خپته واچوي. سره له دې چې د فرانسې تر انقلاب

وروسته د 'ارويسپاير' او 'سن ژوس' په مشرۍ يوه کوچنۍ ډله واک ته ورسېده، خو دا يوه موقته چاره وه او د پرانيستو بنسټونو په لور پيل شوی حرکت يې منحرف نه کړ. د فرانسې او برېتانيا دغه ځانگړنې د هغو ټولنو له شرايطو سره کاملاً په ټکر کې دي چې شديد زېښنونکي سياسي او اقتصادي بنسټونه پکې اوږده مخينه لري او د واکمنانو پر قدرت د کنټرول يا محدوديت هېڅ څرک نه ليدل کېږي. په دې ټولنو کې د سوداگرو او کاروباريانو هېڅ داسې قوت چې د واکمن رژيم پر وړاندې مقاومت او د پرانيستو اقتصادي بنسټونو ملاتړ ته را ودانگي، وجود نه درلود، يا هم هېڅ داسې پياوړی او پراخ اېتلاف نه و چې غړو يې د يو بل واک محدود کړی وای. په پايله کې په سيريلیون، ايتوپيا او کانگو کې د خبيثه کړۍ پر وړاندې مقاومت ډېر سخت او د پرانيستو بنسټونو په لور حرکت نا ممکن برېښېده. همدارنگه هېڅ دوديز يا تاريخي ځواک نه شته چې د واکمنانو واک محدود کړي. د افريقا په ځينو برخو کې دغه ډول بنسټونه موجود و لکه بوتسوانا کې چې ان د استعمار تر عصره پورې يې هم دوام وکړ، خو د سيريلیون په تاريخ کې دغه ډول بنسټونه ډېر لږ وو او په هغو سيمو کې چې موجود و، هغه بيا د لاسپوڅو يا غير مستقيمو حکومتونو له لوري فاسد شول. په افريقا کې د برېتانيا په نورو مستعمرو لکه کينيا او نايجيريا کې هم دغه ډول وضعيت و. د ايتوپيا په استبدادي پاچاهۍ کې دا ډول بنسټونه هېڅکله جوړ نه شول. په کانگو کې محلي بنسټونه د بلجيم د استعماري حکومتونو او د موبوتو د مستبدانه سياستونو په پايله کې له کاره وغورځول شول. په دې ټولنو کې د سوداگرو، کسبگرو او نويو پانگوالو هېڅ داسې ډلگۍ نه وه چې د نوي پراخ بنسټه رژيم ملاتړ او د مالکيت حقونو د

خوندیتوب لپاره مبارزه وکړي او زبېنونکو بنسټونو ته د پای ټکی کېږدي. تر استعمار وروسته د خپلواکۍ په دوره کې نړیوالې ټولنې انګېرلې وه چې افریقا به د ملي پروګرامونو او د خصوصي سکتور د غوړېدو له لارې وکولای شي چې اقتصادي وده او هوساینه تجربه کړي. خو هلته خصوصي سکتور وجود نه درلود او کلیوالي سیمي چې په دولت کې هېڅ استازي نه لرل، د دې پروګرام لومړنۍ قرباني وې. په دغو ټولو مواردو کې ښایي تر ټولو مهمه خبره دا وه چې لویې ګټې د قدرت پر مټ ترلاسه کېدې. دغو ګټو له یوې خوا بې وجدان صفته اشخاص لکه سټیونز چې د واک د انحصار په لټه و، ځان ته راکاږل او له بل پلوه د هغوی له ډلې یې داسې بدنامه اشخاص رامنځ ته کول چې د واک پر مهال به یې خپله ناولې څېره نندارې ته وړاندې کوله. د خبیثه کړۍ د ماتولو لپاره هېڅ هیله نه وه.

منفي غبرګون¹ او خبیثه کړی

شتمن ملتونه ځکه شتمن دي چې د تېرو ۳۰۰ کلونو په اوږدو کې د ځینو خاصو مقطعو په ترڅ کې د پرانیستو بنسټونو په رامنځته کولو او مدیریت کې بریالي شول. دغه بنسټونه د سپېڅلې کړۍ په پروسه کې ستر او پیاوړي شول. په دې ټولنو کې حتی که پرانیست والي په لومړیو کې د محدود او ماتېدونکي معنا لرله، خو تحرک یې رامنځته کولای شوای چې پر بنسټ یې د مثبت غبرګون پروسه پیلېده او پرانېست والی په کې په تدریج سره پراخ او پیاوړی کېده. په برېټانیا کې د ۱۶۸۸ کال تر پرتمین انقلاب وروسته دغه هېواد سملاسي د

¹ Negative feedback

ولسواکۍ څښتن نه شو، بلکې رښتینې ولسواکۍ ته لا ډېر مزل په مخ کې و. د ولس یوې ډېرې کوچنۍ برخې په حکومت کې سهم درلود، خو ټولنه پراخ بنسټه وه چې همدا ټکی له ډېر ارزښته برخمن دی. د پلورالېزم یا پراخ بنسټې د بهیر دوام وکولای شول چې ورو- ورو پړانېستو بنسټونو ته لار پرانېزي؛ که څه هم په دې لاره کې بلا خنډونه او اغزي پراته وو. برېټانیا په دې برخه کې د سپېڅلې کړۍ یو مثال گڼل کېږي: پړانېستو سیاسي بنسټونو د واک د اعمال او ترلاسه کولو په برخه کې محدودیتونه رامنځته کړل او دغو بنسټونو د پړانېستو اقتصادي بنسټونو جوړولو ته لار هواره کړه، چې پړانېستو اقتصادي بنسټونو بیا په خپل وار د پړانېستو سیاسي بنسټونو خوندیتوب او دوام ته زمینه برابره کړه. سپېڅلې کړۍ که څه هم د تاریخ د واقع کېدونکو پېښو تر گواښ لاندې ده، خو د بنسټونو دوام یقیني کوي او ان داسې ډینامیک رامنځته کوي چې ټولنه د لا ډېر پړانېست والي په لور خوځوي. څرنگه چې سپېڅلې کړۍ د پړانېستو بنسټونو د دوام لامل کېږي، دغه شان خبیثه کړۍ هم د زېښونکو بنسټونو د تداوم لپاره له پیاوړي ځواکه برخمنه ده. په څوارلسم څپرکي کې به یې وویښو، چې د تاریخ پرېکړه بدلېدونکې نه ده او د خبیثه کړۍ ماتول ناشوني نه دي. خو دا د انعطاف وړ دي. هغوی د منفي غبرگون یا فیډبک یوه ځواکمنه پروسه رامنځته کړه چې زېښونکو سیاسي بنسټونو زېښونکي اقتصادي بنسټونه وزېږول او اقتصادي بنسټونه هم په خپل وار د زېښونکو سیاسي بنسټونو دوام ته لار هواروي. مور دغه مثال په گواتیمالا کې چې سیاسيونو لومړی د استعمار او بیا تر خپلواکۍ وروسته د څلورو لسیزو لپاره په واک کې پاتې شول، په ښه توگه ولیده. زېښونکي بنسټونه حاکمان شتمنوي

او د هغوی شتمنی، د واک دوام ته بستر برابروي. د خبیته کړی ورته پروسه د امریکا متحده ایالتونو د کرنیز اقتصاد په تداوم کې هم لیدل کېږي او د دې ترڅنګ دا پېښه مور ته د ننگونو پر وړاندې د خبیته کړی نرمښت هم را ښيي. د جنوبي ایالتونو ځمکوالو په کورنۍ جگړه کې تر ماتېدو وروسته پر موجوده سیاسي او اقتصادي بنسټونو خپل رسمي کنټرول له لاسه ورکړ. مریټوب چې د کرنیز اقتصاد اساس و، لغوه شو او تور پوستان له برابرې سیاسي او اقتصادي حقونو برخمن شول. خو کورنۍ جگړې د ځمکوالو او واکمنې کړی سیاسي واک یا د هغوی اقتصادي سرچینې وچې نه کړې. د خبیته کړی دا فورم یا بڼه چې په هغې کې زېښونکي بنسټونه د واکمنانو د پایښت له امله دوام مومي، یوازینی بڼه نه ده. په لومړي سر کې ډېر جنجالي، خو په همدې کچه واقعي او ناوړه، د منفي فیډبک بڼې د گڼو ملتونو سیاسي او اقتصادي پرمختګ ته شکل ورکړ، چې مثالونه یې د افریقا جنوب صحرا په گڼو هېوادونو لکه سیریلیون او ایتوییا کې تجربه شوي دي. د جرمني ټولنپوه رابرټ میشلز په وینا د اولیگارشي اوسپنیز قانون په څېر د زېښونکو بنسټونو له را نسکورولو څخه وروسته نظام ته د پخوانیو ککړو افرادو راتګ تر پخوا هم ناوړه پایلې لرلی شي. د خبیته کړی دغه ډول او بڼې ته په کتو، کولای شو چې د هغې منطق په اسانۍ درک کړو: زېښونکي بنسټونه د واکمنانو د واک د اعمال په برخه کې ډېر لږ محدودیتونه وضعه کوي. نو په دې توګه هېڅ داسې بنسټ او مرجع نه شته چې د یوې دیکتاتورۍ تر نسکورولو وروسته د واک ته رسېدلو افرادو پر کړنو څار وکړي او د واک په وړاندې یې قانوني محدودیتونه وضعه کړي. البته د اولیگارشي

اوسپنيز قانون د فزيک له حقيقي قوانينو څخه نه دی. لکه څرنگه چې پرتمين انقلاب په برېتانيا او ميچي انقلاب په جاپان کې څرگنده کړه، دغه قانون انکار نه منونکی مسير انځوروي. د يادو پېښو په جريان کې يو عمده عامل چې د پرانيستو بنسټونو په لور د څرخېدو لامل شو، د يوه ستر اېتلاف له لوري د واک ترلاسه کول و چې د استبداد پر وړاندې ودرېدل او د زېښونکو بنسټونو پر ځای يې پرانيستي بنسټونه سمبال کړل. هغه انقلاب چې د يوه ستر اېتلاف پر مټ رهبري کېږي، د پرانيستو بنسټونو پيدايښت ممکن کوي. په سيريليون او ايتوپيا کې د اوليگاډرشي قانون ټينگښت ډېر ممکن شوی و، دا يوازې له دې کبله نه چې موجوده بنسټونه شديداً زېښونکي وو، بلکې نه د خپلواکۍ لومړني غورځنگ او نه هم د درگ پوځي ډلگۍ دواړه له يوه داسې اېتلاف څخه بې برخې وو، چې انقلاب نتيجه ته ورسوي. برعکس؛ دا انقلابونه د داسې افرادو له لوري رهبري کېدل، چې واک ته د رسېدو او د سرچينو د زېښناک شخصي موخې او هيلې يې لرلې. همدارنگه د خبيثه کړۍ يوه بڼه او حتی وړانونکې بڼه هم شته چې په پنځم څپرکي کې د مايا-دولت ښارونو په بحث مو کې پرې خبرې وکړې. کله چې زېښونکي بنسټونه په ټولنه کې پراخه نا انډولې او د واکمنانو لپاره نه مهارېدونکې ثروت زېږوي، نو د هغو کسانو شمېر به خورا زيات وي چې دغو بنسټونو او واک ته د رسېدو لپاره مبارزه کوي. له همدې امله زېښونکي بنسټونه نه يوازې راتلونکو رژيمونو ته چې حتی تر پخواني هغه ډېره زېښونکي بڼه خپلوي، هواروي؛ بلکې کورنۍ شخړې او جگړې لا پسې دوامداره کوي. دغه شخړې انساني ناورينونه زېږوي او ان د دولت د تمرکز په برخه کې ناچيز

دولسم څپرکی: خبیته کری | 539

پرمختگونه هم پر شا تمبوي. لکه څرنګه چې په راتلونکي څپرکي کې به یې ووينو، دغه وضعیت همدارنګه په ټولنه کې قانون ماتونه، د دولتونو ناکامي او سياسي ګډوډۍ رامنځته کوي او بالاخره د اقتصادي هوساينې ټولې هيلې له منځه وړي.

دیارلسم خپرکی

نن ورخ ملتونہ ولی ماتپری؟

په زیمبابوې کې د لاتری- ټکټ څنگه وگټو؟

د ۲۰۰۰ م کال د جنوری میاشت وه چې د زیمبابوې په حراره کې د ملي لاتری- مراسم ترسره شول. دا مراسم د زیمبانک¹ د نیمه دولتي بانک له لوري جوړ شوي وو او له صندوق څخه د لاتری- ټکټ د را ایستلو لپاره فالوټ چاواوا غوره شوی و. ټولو هغو مشتریانو چې د ۱۹۹۹ کال تر ډسمبر میاشت پورې یې په خپل بانکي حساب کې ۵،۰۰۰ زیمبابوې ډالر لرل، کولای شول چې د لاتری- په پروگرام کې برخه واخلي. کله چې چاواوا له صندوق څخه ټکټ راباسي، د ټکټ په لیدو هک حیرانېږي. وروسته د زیمبانک په اعلامیه کې لیکل شوي وو: «کله چې د پروگرام چلونکي فالوټ چاواوا د لاتری- د ټکټونو له منځه یو را واپست او ویې لیدل چې د ۱۰۰،۰۰۰ زیمبابوې ډالرو د جایزې ټکټ باندې د جلالتماب رابرت موگابی نوم لیکل شوی، نو هېڅ باور یې نه کاوه.»

ولسمشر رابرت موگابی چې له ۱۹۸۰ کال راهیسې یې په زور او رضا او معمولاً د اوسپنیز سوک پر مټ پر زیمبابوې حکومت کړی و، په زیمبابوې کې د لاتری- په یوه سیالی کې یو لک زیمبابوې ډالر گټي چې دا په دې هېواد کې د سړي سر د کلني عاید پنځه برابره پیسې دي. زیمبانک وویل چې د لاتری- په سیالی کې د زرگونو مشتریانو له منځه د موگابی نوم راووت. څومره بختور انسان!

¹ Zimbank

څرگنده ده چې هغه دغو پیسو ته اړتیا نه لرله. په همدې وروستیو کې موگایي د خپل او د کابینې د غړو په معاشونو کې ۲۰۰ سلنه زیاتوالی راوستی و. په زیمبابوې کې د لاطری، ټکټ د زېښونکو بنسټونو یو بل روڼ مثال دی. کېدای شي یو څوک دا کار فساد وگڼي، خو دا په حقیقت کې په زیمبابوې کې یوازې د بنسټونو نیمگړتیا او ناورین گڼل کېدای شي. نن ورځ د ملتونو د ناکامۍ او ماتېدو عمده دلیل د هغوی زېښونکي بنسټونه دي. په زیمبابوې کې د موگایي حکومت د دې هېواد اقتصادي او ټولنیز وضعیت په ښه ډول انځوروي. که څه هم په زیمبابوې کې ملي احصایه ډېره د باور وړ نه ده، خو د ۲۰۰۸ کال ارقام ښيي چې په دغه کال کې د سړي سر کلنی عاید د ۱۹۸۰ کال د کلني عاید په پرتله چې د زیمبابوې د خپلواکۍ دوره گڼل کېږي، نیایي و. که دغه ارقام هر څومره حیرانوونکي هم وي، په دې هېواد کې حتی د ناورین ځپلي ژوند یوه کوچنۍ برخه هم نه شي انځورولی. په زیمبابوې کې دولت پاشلی دی او هر ډول عامه خدمتونه په تپه ولاړ دي. د ۲۰۰۸ او ۲۰۰۹ کلونو ترمنځ ناکاره روغتیايي سیستم د کلورا ناروغۍ د خپرېدو لامل شو. د رسمي شمېرو له مخې د ۲۰۱۰ کال د جنورۍ تر ۱۰ مې پورې ۹۸،۷۴۱ کسان د کولرا پر ناروغۍ اخته وو چې له دې ډلې ۴۲۹۳ کسانو ژوند لاسه ورکړ. دا په تېرو ۱۵ کلونو کې په افریقا کې تر ټولو وژونکې ناروغي وه چې په دومره شمېر کسان پرې اخته او مړه شول. په دې موده کې د بېکارۍ کچه هم خورا لوړه او بېسارې وه. د ملگرو ملتونو د بشري مرستو د همغږۍ ادارې په ۲۰۰۹ کال کې په دې هېواد کې د بېکارۍ کچه ۹۴ سلنه وښوده، چې خورا

هينسوونکې وه. د افریقا د جنوب صحرا د نورو هېوادونو په څېر، د زیمبابوې د سياسي او اقتصادي بنسټونو رینښې هم د استعمار دورې ته رسېږي. په ۱۸۹۰ کال کې د 'سیسل جان روډز' اړوند د سوېلي افریقا بریتانوی کمپنی «Ndebele» یا میتابالند او د هغه څنگلوري «Mashonaland» سیمو ته د اکتشافی چارو لپاره یوه پوځي ډلگۍ ولېږله. دغو پوځیانو د غوره تجهیزاتو او وسلو پر مټ د افریقایانو مقاومت وځایه او په ۱۹۰۱ کال کې د «سوېلي رودزیا» په نامه چې وروسته د رودز په نامه ونومول شوه، د اوسنۍ زیمبابوې په خاوره کې مستعمره جوړه شوه. دا چې یاده سیمه د سوېلي افریقا بریتانوی کمپنی په خصوصي مالکیت کې شامله شوه، رودز تمه لرله چې د کانونو د استخراج او سپرنې له لارې به شتمنی ترلاسه کړي. دغو هڅو نتیجه ور نه کړه، خو د دې سیمې بډایو کرنیزو ځمکو د سپین پوستو مهاجرو پام ځان ته ور اړولی و او تر یوې لنډې مودې وروسته یې پراخې ځمکې لاندې کړې. دغو اروپایي کډوالو په ۱۹۲۳ کال کې د سوېلي افریقا بریتانوي کمپنی له حاکمیت څخه د خلاصون لپاره هلې ځلې پیل کړې او د بریتانیا له دولت څخه یې د بشپړې خپلواکۍ غوښتنه وکړه. هغه څه چې تر دې وروسته په زیمبابوې کې پېښ شول، کټ مټ هماغه پېښه وه چې تر دې یوه لسیزه مخکې په سوېلي افریقا کې شوې وه. په ۱۹۱۳ کال کې په سوېلي افریقا کې د «بومیانو د ځمکو قانون» تصویب شو، چې له مخې یې په دغه هېواد کې دوه گونې اقتصاد رامنځته شو. رودزیا هم عین قانون په دې سیمه کې پلي کړ او د سوېلي افریقا رژیم څخه په الهام اخیستو دلته هم ډېر ژر په ۱۹۲۳ کال کې د سپین پوستو اپارتایډ رژیم تاسیس شو. کله چې د ۱۹۵۰ مې او ۱۹۶۰ مې لسيزو

ترمنځ اروپايي استعماري امپراتورۍ ږنگې شوې، په رودزیا کې د 'یان سمپت' په مشرۍ واکمنې سپین پوستې طبقې هم له بریتانیا څخه خپلواکي ترلاسه کړه. یوازې د گوتو په شمار هېوادونو د رودزیا خپلواکي په رسمیت وپېژندله او ملگرو ملتونو پر دغه هېواد اقتصادي او سیاسي بندیزونه ولگول. تور پوستو ازادي غوښتونکو په گاونډیو هېوادونو موزمبیق او زمبیا کې د خوندي مرکزونو له لارې په رودزیا کې د خپلواکۍ لپاره چریکي جگړه او بریدونه پیل کړل. نړیوال فشارونه او د موگابی په مشرۍ د زانو گوند (د زیمبابوې افریقا ملي اتحاد)¹ او د 'جاشوا نکومو' په مشرۍ د زاپو گوند (زیمبابوې افریقا د خلکو اتحاد)² د نظامي مبارزو په پایله کې بالاخره سیاسي مذاکراتو ته لار هواره شوه او د سپین پوستو حکومت پای ته ورسېد او په ۱۹۸۰ کال کې د زیمبابوې په نوم خپلواک هېواد تاسیس شو. تر خپلواکۍ وروسته موگابی ډېر ژر یکه تازي پیل کړه. هغه خپل سیالان د زور له لارې وځپل او یا یې ځان ته رام کړل. په میتابالند کې چې د زیمبابوې افریقا د خلکو اتحاد گوند د ملاتړ اصلي مرکز گڼل کېده، د تاوتریخوالي او شخړو بوږنونکې پېښې وشوې او د ۱۹۸۰ یمې لسيزې په لومړیو کې څه باندې ۲۰ زره انسانان د جگړو له امله ووژل شول. په ۱۹۷۸ کال کې زاپو په زانو کې مدغم شو او په پایله کې یې «ZANU-PF» په نامه نوی سیاسي گوند تشکیل شو او جاشوا نکومو د سیاست له صحنې گوښه کړل شو. لکه څرنګه چې د خپلواکۍ په مذاکراتو کې

¹ ZANU

² ZAPU

هوکره شوې وه، موگابي اساسي قانون وليکه، سپين پوستو ته يې په ټاکنو کې د گډون حق ورکړ او ځان يې ولسمشر اعلان کړ. نوموړي په ۱۹۹۰ کال کې ځان له سنا جرگې څخه چورلټ خلاص او د مقننه څانگې څوکۍ يې انتصابي کړې، چې د دې ټولو پايله د رابرت موگابي په مشرۍ د يو گوندي نظام منځته راتگ و. تر خپلواکۍ وروسته موگابي د زېښنونکو بنسټونو هغه مجموعه چې د سپين پوستو له لوري جوړه شوې وه، په خپل کنټرول کې واخيسته. په دغو بنسټونو کې د نړيوال تجارت په برخه کې د نويو مقرراتو ټاکل، دولتي صنايع او د کرنيزو محصولاتو لپاره د بازار موندنې بورډ رامنځته کول شامل و. دولتي منصوبه او څوکۍ ډېر ژر د زانو-پي ايف گوند غړو ته ډالۍ شوې. پر اقتصادي فعاليتونو د دولت سخت نظارت او محدوديتونه د زانو-پي ايف تگلاره وه، ځکه چې په بازار کې يې د نويو کاروباريانو د احتمالي راتگ مخنيوی کاوه او د خپل انحصار پر وړاندې خنډونه يې له منځه وړل. دغه وضعيت په ۱۹۶۰ مه لسيزه کې له گانا سره ورته والی درلود چې په راتلونکي کې به پرې بحث وکړو. په زړه پورې دا چې دغه وضعيت په زيمبابوې کې د اقتصادي فعاليتونو او کاروبار د اصلي طبقې په توگه د سپين پوستو د دوام لامل شو. په دې دوره کې د سپين پوستو د اقتصاد اصلي برخې په ځانگړې توگه د کرنيزو محصولاتو لوړ توليد د پخوا په څېر پر خپل ځای پاتې شو. خو دغو شرايطو يوازې تر هغه وخته دوام وکړ، چې موگابي لا د خلکو تر منځ خپل محبوبيت له لاسه نه و ورکړی. د گوندي نظام او په بازار کې د مداخلې دغه ماډل ډېر ونه پاييد او بالاخره په ۱۹۹۱ کال کې تر يوه سخت مالي بحران وروسته د نړيوال بانک او د پيسو نړيوال صندوق په مرسته د ساختاري يا

بنسټي اصلاحاتو پروسه پیل شوه. د اقتصادي وضعیت د خرابېدو له امله د «زانو- پي ایف» یو گوندي نظام پر وړاندې د ډیموکراتیک بدلون غورځنگ (MDC) یو مخالف سیاسي جریان سر راپورته کړ. زانو-پي ایف گوند د ۱۹۹۵ کال په پارلماني ټاکنو کې د ۸۱٪ رایو په ترلاسه کولو سره د پارلمان له ټولو ۱۱۸ څوکیو څخه ۱۲۰ یې وگټلې. د پارلمان ۵۵ غړي له رقابت پرته وټاکل شول. د راتلونکي کال ولسمشرۍ ټاکنې لا تر دې هم له درغلیو او نا قانونیو ډکې وې. موگابي ۹۳٪ سلنه رایې ترلاسه کړې او د هغه دوو تنو سیالانو «ایبل موزوریوا» او «دابینگی سیتول» په هماغه لومړي سر کې د درغلی او نا قانونۍ له امله له خپلې نوماندۍ تېر شول. د ۲۰۰۰ کال په ټاکنو کې له درغلیو سره سره زانو پي ایف گوند د ټولو رایو یوازې ۴۹ سلنه چې ۶۳ څوکی کېدې، ترلاسه کړې. د ام ډي سي گوند د ټاکنو د پایلو پر وړاندې چې د پلازمېنې حراړه اکثریت رایې یې ترلاسه کړې وې، اعتراض وکړ. د ۲۰۰۲ کال په ولسمشریزو ټاکنو کې موگابي د ۵۶ سلنه رایو په ترلاسه کولو سره د ټاکنو گټونکی شو. زانو-پي ایف گوند په دواړو ټاکنو کې د زور، ډار خپرولو او درغلیو له لارې واک ته ورسېد. موگابي د خپل واک د ټینګښت لپاره تاوتریخوالي او د سیاسي ملاتړ خپلولو لپاره د دولتي امکاناتو کارونې ته مخه کړه. هغه په ۲۰۰۰ کال کې د سپین پوستو ځمکې مصادره او غصب کړې، چې د دې کار په راس کې د خپلواکۍ د وخت د سرتېرو یوه ټولنه وه. ډېره کمه برخه ځمکې دوی ته ورکړل شوې، خو لویه برخه یې د زانو-پي ایف گوند مشرانو ته ډالۍ شوې. د مالکیت د حقونو غیر خوندي وضعیت چې د موگابي او زانو-پي

ایف د واکمنۍ له امله رامنځته شوی و، کرنیز تولیدات له پنبو وغورځول. کله چې اقتصادي شیرازه له منځه یووړل شوه، یوازینی شی چې د سیاسي ملاتړ د اخیستو لپاره پاتې و، د پیسو چاپ و چې د سخت او ژور انفلاسیون لامل شو. د ۲۰۰۹ کال په جنورۍ کې په زیمبابوې کې د بهرنیو اسعارو لکه د سوېلي افریقا 'راندا' ته د چلښت اجازه ورکړل شوه او زیمبابوېي ډالر چې نور یو بې ارزښته کاغذ و، له چلښته وغورځېد.

هغه څه چې په ۱۹۸۰ کال کې تر خپلواکۍ وروسته په زیمبابوې کې پېښ شول، د افریقا جنوب صحرا په هېوادونو کې عادي خبره ده. نوې زیمبابوې په ۱۹۸۰ کال کې خورا ژور زېښنونکي سیاسي او اقتصادي بنسټونو په میراث یووړل، چې دغه بنسټونه تر یوې نیمې لسيزې پورې په هماغه پخوانۍ بڼه نالاس خوړلي پاتې شول. کله به چې ټاکنې ترسره کېدې، نو سیاسي بنسټونه چې هر ډول و، خو ظاهراً د پرانیستي نوم وړ پورې تړلی و. اقتصادي بنسټونه په بله بڼه تغیر شوي وو؛ مثلاً: نور د تور پوستو پر وړاندې تبعیض نه و، خو په ټوله کې د بنسټونو زېښنونکی ماهیت تغیر نه شو، یوازې په دې توپیر چې د سمې او سپین پوستو پر ځای دا ځل رابرت موگابي او زانو-بي ایف گوند په واک کې وو، چې یوازې خپل جېبونه یې ډکول. د وخت په تېرېدو سره بنسټونه نور هم زېښنونکي شول او د کورنیو کلني عواید په بېساري ډول راتیټ شول. د زیمبابوې سیاسي او اقتصادي ماتې د اولیگارشی او سپینیز قانون یو بل انځور دی. د یان سمې استثماری او ځپونکي رژیم خپل ځای د رابرت موگابي فاسد، استثماری او ځپونکي رژیم ته پرېښود. د ۲۰۰۰ کال د لاتړۍ له درغلیو ډک پروگرام کې د موگابي گټونکي کېدل د فساد او چور هغه

مثال دی، چې زیمبابوې یې تاریخي سابقه لري. نن ورځ ملتونه له دې امله ماتېږي چې زېښونکي اقتصادي بنسټونه یې د سپا، پانګونې او نوبتونو په برخه کې د خلکو ترمنځ د اړتیا وړ انګېزه نه شي را ژوندۍ کولای. زېښونکي سیاسي بنسټونه د هغو کسانو د واک له لارې چې له دغه زېښناک څخه ګټه پورته کوي، له یادو سیاسي بنسټونو ملاتړ کوي. د زېښونکو سیاسي او اقتصادي بنسټونو ځانګړنې که څه هم له یو بل سره متفاوتې دي، خو په ټوله کې د ملتونو د ناکامۍ او ماتې اصلي عامل همدغه بنسټونه دي. په زیاتره مواردو کې، چې په ارجنټاین، کولمبیا او مصر کې به یې ووينو؛ دغه ناکامی د اغېزناکو اقتصادي فعالیتونو د نشتوالي له امله رامنځته کېږي، ځکه سیاستوال خوشاله وي چې سرچینې زېښني او یا د هغو خپلواکو اقتصادي فعالیتونو مخه نیسي چې د دوی واک ته خطر پېښوي. په ځینو نورو افراطي مثالونو لکه زیمبابوې او سیریلیون کې چې وروسته یې په اړه خبرې کوو، زېښونکي بنسټونه د دولتونو بشپړې ناکامۍ ته لار هواروي؛ هغه څه چې نه یوازې په ټولنه کې نظم او قانون بلکې حتی د اقتصادي پرمختګ ابتدایي عوامل هم له منځه وړي. نتیجه یې اقتصادي ځورتیا او لکه څرنګه چې د انګولا، کیمرون، چاد، د کانګو ډیموکراتیک جمهوریت، هایټي، لایبیریا، نیپال، سیریلیون، سوډان او د زیمبابوې معاصر تاریخ یې څرګندوي؛ خونړۍ کورنۍ جګړې، له خپلو مېنو په لویه پیمانه د خلکو بېځایه کېدل، لوږه او وژونکو ناروغۍ دي، چې دغه هېوادونه یې تر پخوا (۱۹۶۰ مې لسیزې) ډېر اوس د بېوزلۍ د بلا خولې ته ورکړي دي.

د ماشومانو جگړه

د ۱۹۹۱ کال د مارچ په درويشتمه د «فوډي سانکو» په مشرۍ د وسله والو يوه ډله د لايبيرييا له لارې سيريليون ته ورسېده او په جنوب کې يې د 'اکايلاهون' پر سرحدي ښار يرغل وکړ. سانکو چې د سيريليون په پوځ کې افسر و، د سياکا سټيوز د حکومت پر وړاندې تر يوې ناکامې کودتا وروسته په ۱۹۷۱ کال کې بندي شو. له زندانه تر ازادېدو وروسته لیبيا ته لاړ او هلته په يوه پوځي روزنيز کمپ کې چې د لیبيا ديکتاتور مشر ډگروال قذافي د افريقايي انقلابينو لپاره جوړ کړی و، شامل شو. نوموړی هلته له 'چارلز ټایلر' سره چې د لايبيرييا حکومت د پرځولو پلان يې جوړ کړی و، اشنا شو. د ۱۹۸۹ کال د کرسمس په شپه د ټایلر له لوري پر لايبيرييا د يرغل پر مهال سانکو هم له ده سره و. له ټایلر سره په دې حمله کې زیاتره هغه لايبيريایان او بورکینافاسویان وو، چې تر ټایلر دوه کاله مخکې پر سيريليون د برید پر مهال له سانکو سره ملگري وو. هغوی خپل حرکت د انقلاب متحده جبهه «RUF» باله او موخه يې د سيريليون د ټولو خلکو کانگريس «APC» د فاسد او مستبد دولت رانسکورول و. لکه څرنګه چې په تېر فصل کې مو ولوستل، سياکا سټيوز او د ټولو خلکو کانگريس ګوند په زيمبابوې کې د موګابي او زانو-پي ايف په څېر د سيريليون د استعماري حکومت د زېښنونکو بنسټونو واګې په لاس کې واخيستې او دغه بنسټونه يې لا پسې تقويه کړل. په ۱۹۸۵ کال کې کله چې سټيوز د سرطان ناروغۍ له امله 'جوزيف مومو' د خپل ځايناستي په توګه وټاکه، د سيريليون اقتصاد د پاشل کېدو په حال کې و. سټيوز به د ملنډو او طعنې په دود ويل: «غوا يوازې په هغه ځای کې څري چېرته چې يې مېړی تړل شوی وي»

اوس دا دی سټیونز چې چېرته څرېدلی و، مومو هم هملته خان مړوي. سرکونه کنډ و کیر او بنوونځي خالي او وترل شول. د اطلاعاتو وزیر په ۱۹۸۷ کال کې د ملي ټلوېزيون ترانسسمیتر خرڅ کړ چې له امله یې ټلويزیوني خپرونې بندې شوې او په ۱۹۸۹ کال کې د راډیو هغه ټاور او انتن چې راډیويي څپې یې له فري ټاون څخه بهر لېږدولې، را ونړېد او له پلازمېنې بهر د راډیو غږ د تل لپاره غلی شو. هغه تحلیل مطلب چې په ۱۹۹۵ کال کې د مومو حکومت په اړه د فري ټاون د یوې ورځپاڼې له لوري په پلازمېنه کې خپور شو، په دې اړه ډېر حقایق روښانه کوي: «مومو د خپل حکومت په وروستیو کې د دولتي کارکوونکو، بنوونکو او ان د لوړ پوړو چارواکو معاشونه ځنډولې وو. مرکزي دولت پاشلی او کاواکه شوی و او وروسته موږ په هېواد کې د وسله والو مخالفینو، وسلو او پراخو حرکتونو شاهدان وو چې د لایبیریا د پولې په اوږدو کې ځای پر ځای او دېخوا را اوښتل.»

د مومو په مشرۍ ناکاره او کاواکه حکومت چې د خبیثه کړۍ یو روڼ مثال گڼل کېږي او د سټیونز د وخت له شدیدو زیښوونکو بنسټونو څخه سرچینه اخلي؛ په دې معنا و، چې په ۱۹۹۱ کال کې هېڅ داسې ځواک نه و چې له پولې څخه د چریکي جنگیالو «ار، یو، ایف» د را اوښتو مخه ونیسي. حکومت د دغو گوانسونو او یرغلونو د کابو کولو لپاره هېڅ توانایي نه لرله. سټیونز دولتي ځواکونه له دې وېرې چې د ده پر وړاندې سر پورته نه کړي، کمزوري او گوښه ساتلي وو. له همدې امله حتی یوې کوچنۍ وسله والې ډلې هم کولای شول چې حکومت چلنج کړي. هغوی حتی د

«ډيموکراسۍ په لور» تر نامه لاندې مانيفيسټ يا تگلاره درلوده چې د يوه تور پوستي عالم «فرانتيس فانون» په وينا پيل شوې وه: «هر نسل بايد خپل ماموريت د نسبي ابهاماتو له منځه کشف او روښانه کړي، هغه سر ته ورسوي او يا دې ور سره خيانت وکړي.» تر دې عنوان لاندې مطلب چې «موږ د څه لپاره جنگېږو؟» داسې پيلېده: «موږ جگړې ته دوام ورکوو ځکه چې د حکومت د ناخوالو له امله د فقر او انساني سپکاوي دوامداره قربانيان يوو، موږ له کلونو راهيسې د پوځي ديکتاتورۍ او يکه تازې درنه بيه پرې کوو. خو موږ بايد د مقاومت تمرين وکړو او سولې ته د رسېدو لپاره انتظار وکړو، هغه څه چې زموږ بريا تضمينيوي. موږ سولې ته ژمن يوو، خو هغه څه نه منو چې موږ د سولې قرباني کړي. موږ خپلو هيلو ته د عدالت په سترگه گورو او خداي/الله به موږ هېڅکله د يوه نوي سيريليون د جوړولو په لار کې يوازې پرې نه ږدي.»

د سانکو د ظلم او بې عدالتيو له امله خلک د حکومت پر ضد مخالفت ته هڅېدل، له همدې امله وضعیت ډېر ژر له کنټروله ووت. د «ار.يو.ايف» ماموريت هېواد د بلا خولې ته ورکړ. د سيريليون په سوېل کې د جيوما په نامه يو ځوان وايي: «هغوی زموږ يو شمېر ملگري يې يوې خوا ته کړل... زموږ له منځه يې دوه تنه جلا او ويې وژل. د هغوی پلرونه د پوځ قوماندانان وو او يوازې په دې دليل ووژل شول چې په خپل کور کې يې سرتېرو ته ځای ورکړی و. قومندانان هم ووژل شول. وروسته داسې وخت راغی چې گناهگار او بې گناه ته نه کتل کېدل، بلکې يو له مخه به يې ویشتل.»

د انقلاب متحدې جبهې د بريد په لومړي کال حکومت په سيريليون کې د دې حرکت ټول روڼ اندي او فکري ريښې له منځه يووړې.

سانکو هغه کسان چې د حکومت د ناخوالو پر ضد پاڅېدلي وو، ټول اعدام کړل. د متحده جبهې لیکو ته د ورتلونکو داوطلبو جنگیالیو په شمېر کې کموالی راغی او دغه ډله اړ وه، چې د زور او تاوتریخوالي له لارې ماشومان خپلو لیکو ته جذب کړي. دا یوازې اریو.ایف غورځنگ نه و، بلکې د جگړې ټولو اړخونو او په ځانگړې توگه پوځ هم تنکي ځوانان او ماشومان استخدامول. د سیریلیون کورنۍ جگړه چې په لومړي سر کې د عادلانه نظام او هوسا ټولنې د رامنځته کولو په موخه پیل شوې وه، په وروستيو کې یې د ماشومانو د جگړې بڼه خپله کړه. په دې جگړه کې په لویه کچه ټولوژنې، د بشري حقونو نقض لکه د انسان د غوږونو، پزې او د بدن د غړو پرې کول او نور جنایتونه ترسره شول. د انقلاب متحدې جبهې «اریو.ایف» تر ولکې لاندې سیمو له اقتصادي سرچینو څخه د ځان په گټه استفاده کوله، چې تر ټولو مهم یې د الماسو معدني سیمه وه. دلته خلک د الماسو د استخراج لپاره جبري کار ته اړ ایستل کېدل. پر دې سربېره، د دولت تر کنټرول لاندې سیمو کې هم ورته وضعیت و. د انقلاب متحده جبهه په ظلمونو، ټولوژنو او جبري کار کې یوازې نه و، بلکې دولت هم په کې ککړ و. گډوډي، بې قانوني او خپلسري دې حد ته رسېدلي وو، چې خلکو ته د دولتي ځواکونو او مخالفو جنگیالیو ترمنځ توپیر خورا گران شوی و. پوځي ډسپلین کاملاً له منځه لاړ. په ۲۰۰۱ کال کې شاوخوا ۸۰،۰۰۰ کسانو ژوند له لاسه ورکړ او ټول هېواد له خاورو سره برابر شو. که تاسو اوس په سیریلیون کې د الماسو سیمې کویدو Koidu ته لاړ شئ، نو د سوځېدلو کورونو یوه لیکه به وگورئ چې د مرمیو نښې په کې لیدل کېږي. په ۱۹۹۱ کال

کې په سیریلیون کې حکومت په بشپړه توګه مات او ناکام شو. د شپام له لوري د بوشنگ پاچاهۍ لومړني اقدامات په پام کې ونیسئ. هغه د خپل واک د ټینګښت لپاره زېښنونکي بنسټونه جوړ کړل، تر څو په ټولنه کې شته سرچینې وزېښني. خو حتی د شپام زېښنونکي بنسټونه او متمرکز نظام هم، د کاسای د سیند پورې غاړې د لي لي قوم د ټولني په نسبت چې نظم، قانون، مرکزي حکومت او د مالکیت حقونه په کې نه وو، هغه مهال یوه لویه لاسته راوړنه او پرمختګ ګڼل کېده. د همدغه ډول نظم او مرکزي دولتونو نه شتون په وروستیو څو لسیزو کې د ډېری افریقایي ملتونو برخلیک بدل کړ. دغه وضعیت له دې امله دی چې په زیاترو افریقایي هېوادونو کې د سیاسي مرکزیت یا سنټرالیزېشن پروسه ناتمامه پاتې شوه. پر دې سربېره، د زېښنونکو بنسټونو خبیته کړۍ د دولت د متمرکز کولو پروسه وېجاړه او د دولتونو بشپړې ماتې ته یې لار هواره کړه. سیریلیون چې له ۱۹۹۱ کال څخه تر ۲۰۰۱ کاله پورې یې خونړۍ کورنۍ جګړه تجربه کړه، نن ورځ په نړۍ کې د یوه مات دولت روښانه مثال دی. ملټونه د خپل کلتور او جغرافیې له امله نه ناکامېږي، بلکې د هغو زېښنونکو بنسټونو له امله کړېږي چې د یوې ځانګړې واکمنې ډلې له لوري رهبري کېږي او د هېواد ټول ثروت او شتمنۍ په خپلو کې سره وېشي. زېښنونکي بنسټونه چې د خلکو د بېوزله کولو او د شتمنیو د لوټلو له لارې د اقتصادي پراختیا مخه ډپ کوي؛ په افریقا، اسیا او سوېلي امریکا کې په لویه کچه دود دي. کله چې چارلېز ټایلر په سیریلیون کې کورنۍ جګړه رهبري کوله، په عین وخت کې په لایبیریا کې یې هم د نظام پر ضد جګړه پیل کړه چې د دولت پر ماتې تمامه شوه. کورنۍ جګړې، د زېښنونکو بنسټونو ړنګېدل او د دولتونو

د سقوط پېښې د افريقا په نورو برخو کې هم ليدل کېږي. مثلاً؛ په انگولا، عاج ساحل، د کانگو ډيموکراتيک جمهوريت، موزمبيق، د کانگو جمهوريت، سوماليا، سوډان او يوگندا کې زېښناک، پراخې بې نظمۍ او گډوډۍ ته لار هواره کړې ده او دا عين هغه حالت دی چې شاوخوا ۱۰۰۰ کاله مخکې د مايا دولت - ښارونه ور سره مخ وو. کورنۍ جگړې د دولتونو سقوط له ځان سره لري. نو ویلی شو، چې نن ورځ د ملتونو د ماتېدو يو مهم لامل د هغوی د دولتونو ناکامېدل دي چې دا بيا په خپل وار د زېښنونکو سياسي او اقتصادي بنسټونو تر سيوري لاندې حکومتونو نتيجه ده.

څوک دولت دی؟

که د زيمبابوې، سوماليا او سيريليون غميزه په افريقا او اسيا کې د بېوزلو هېوادونو يو مثال وگڼو، نو زياتی به مو کړی وي. ايا لاتينه امريکا ناکام دولتونه نه لري؟ ايا د هغوی ولسمشران دومره بې شرمه نه دي چې د لاتری ټکټ په خپل نوم کړي؟ په کولمبيا کې د اندين غرونو لړۍ د دې هېواد په شمال کې ساحلي او پراخو دښتو ته رسېږي چې د کارابین سمندرگي پولې جوړوي. کولمبيايان دې سيمې ته «گرم وطن» وايي چې د اندين غرونو لړۍ د پيل د نقطې په پرتله چې «يخ وطن» يې بولي، متفاوته سيمه ده. کولمبيا په تېرو پنځوسو کلونو کې د سياسي علومو د يو شمېر پوهانو او دولتونو له لوري ډيموکراتيک هېواد گڼل کېږي. د امريکا متحده ايالتونو حکومت له دغه هېواد سره د ازادې سوداگرۍ په برخه کې د کېدونکي تړون پر سر د خبرو اترو له امله خوښ دی او په بېلابېلو برخو، په ځانگړې توگه په پوځي برخه کې ورسره مرستې کوي. په کولمبيا کې پوځي

حکومت ډېر دوام و نه کړ او په ۱۹۵۸ کال کې له منځه لاړ، چې تر دې وروسته په دغه هېواد کې ټاکنې په منظم ډول ترسره کېدې. که څه هم تر ۱۹۷۴ کاله پورې سياسي واک او ولسمشري د يوه تړون پر بنسټ د دوو پخوانيو گوندونو (محافظه کار او ليبرال) ترمنځ په نوبت لاس په لاس کېدل، خو وروسته دغه تړون (ملي جبهه) په خپله د کولمبيايانو د يوې ټولپوښتنې په ترڅ کې تاييد شو چې اوس يو ډيموکراتيک بهير گڼل کېږي. کولمبيا سره له دې چې د ولسواکو ټاکنو اوږده مخينه لري، خو له پرانيستو بنسټونو بې برخې دی. د دغه هېواد تاريخ د مدني ازاديو د نقض، اعدامونو، د ملکي وگړو پر وړاندې تاوتریخوالي او د کورنيو جگړو له پېښو څخه ډک دی. مور له دغسې حالت څخه د ډيموکراسۍ تمه نه شو کولای. په کولمبيا کې کورنۍ جگړه په سيريليون کې له هغه وضعيت سره چې د نظام د پاشل کېدو او گډوډۍ لامل شوه، توپير لري. په هر حال، دا يوه کورنۍ جگړه وه، داسې جگړه چې په لويه کچه مرگ ژوبله يې لرله. په ۱۹۵۰ مه لسيزه کې پوځي حکومت په خپله د کورنۍ جگړې يوه برخه وه چې په هسپانوي ژبه يې La Violencia يا تاوتریخوالي باله. په دې موده کې د يو شمېر وسله والو ډلو له لوري چې لويه برخه يې کمونېستي انقلابيون وو، انسان تبښتونو او وژنو د لرې پرتو سيمو د خلکو ژوند ور تريخ کړی و. د کليوالي او لرې پرتو سيمو اوسېدونکي اړ وو چې د ځان د خونديتوب لپاره «واکسپنشن» وکړي، په دې معنا چې خلکو به جنايتکاره بانډونو ته هره مياشت ټاکلې اندازه بيسې ورکولې، خو د قتل او سړي تبښتونې په وړاندې واکسين شي.

په کولمبيا کې ټولې وسله والې ډلې کمونېستان نه دي. په ۱۹۸۱ کال کې د کولمبيا د وسله وال انقلاب غړو يا فارک «FARC» چې په کولمبيا کې مهمه کمونېستي چريکه ډله وه، د گرم وطن په ختيځ کې د امالفي په نامه په يوه کوچني ښار کې د (جيسوس کستانو) په نامه د غواگانو يو فارم لرونکی وتښتاوه. فارک د ۷۵،۰۰۰ ډالرو غوښتنه کوله. که څه هم د کستانو کورنۍ دغه پيسې چمتو کړې، خو نوموړی د تښتونکو له لوري ووژل شو او مړی يې په يوه ونه کې خورند کړ. د کستانو درې زامنو (کارلوس، فيدل او سمېت) ته دا وضعيت د زغملو نه و او د خپل پلار د غچ اخیستنې لپاره يې وسله واله ډله جوړه کړه. د ورونيو دغه ډله د ښې سازماندهۍ له امله ډېر ژر پياوړې شوه او له نورو وسله والو ډلو سره يې چې د بېلابېلو اهدافو لپاره جوړې شوې وې، گډ مشترکات پيدا کړل. کولمبيايان په يو شمېر سيمو کې له کين اړخه چريکيانو او د هغوی مخالفې ډلې ښي اړخه ملېشو څخه ځورېدل. دغه ډلې پر دې سربېره، د مخدره توکو په قاچاق، زور زياتي، انسان تښتوني او د ملکي خلکو په وژنه کې هم ښکېل وې. کاستانو ورونيو په ۱۹۹۷ کال کې د «کولمبيا ځاني دفاع پوځ»^۱ جوړ کړ. دغې ډلې ډېر ژر د هېواد لويو برخو، په ځانگړې توگه د گرم وطن په کوردوبا، سوکرا، مگډالينا او سزار حوزو کې حضور پيدا کړ. په ۲۰۰۱ کال کې د کولمبيا ځاني دفاع پوځ ۳۰ زره وسله وال جنگيالي لرل چې پر بېلابېلو څانگو وېشل شوي وو. په کوردوبا کې د جنگياليو څانگه يا بلاک د «سلواتور منکوسو» له لوري رهبري کېده. کله چې ياده ډله د پياوړتيا او ځواکمنېدو په لور

روانه شوه، په يوه ستراتيژيک اقدام کې يې د سياست ډگر ته د ور گډېدو پرېکړه وکړه. مېلېشو او سياستوالو له يو بل سره ليدنې وکړې. د کولمبيا ځاني دفاع پوځ د حکومت له لورې پورې چارواکو سره د کوردوبا په سانتا فيډي راليتو په ښار کې غونډه وکړه. دواړو لورو د «هېواد د بيا جوړونې» تر نامه لاندې د سولې تړون يو گډ سند چمتو کړ او د اې سي يو د مخکښو غړو له لوري د جورج ۴۰ (مستعار نوم توار پويو)، اډولفو پاس (ډياگو فرنانډو) او ډيگو وسينو (اډوارډ کوبو تيلس) او د دولت د يو شمېر نورو مشرانو لکه د سنا ملي جرگې له لوري د ويليم مونتيس او ميگويل ډي لا اسپريالا ترمنځ لاسليک شو. د کولمبيا ځاني دفاع پوځ په دې وخت کې د کولمبيا گڼې برخې په واک کې لرلې او له همدې امله د ۲۰۰۲ کال په پارلماني ټاکنو کې برلاسی و. مثلاً؛ په سکرا کې د ښاروالۍ حوزې په سن اونوفري کې د ټاکنو مرکزونه د ځاني دفاع پوځ د ځايي رهبر 'کاپينا' تر نفوذ او اغېز لاندې وې. يو عيني شاهد په دې اړه وايي: «کليو ته د کاپينا له لوري لارۍ موټر واستول شول او د سن اونوفري او د ښاري حوزې شاوخوا سيمو خلک يې په کې سپاره او د رايو مرکزونو ته راوستل. د يو شمېر ځايي اوسېدونکو په وينا د ۲۰۰۲ کال ټاکنو لپاره سلگونه کروندگر او نور خلک د رايو مرکزونو ته راوستل شول تر څو ځانگړو کسانو ته رايه ورکړي: جايرو ميرلانو د سنا او موريل بنيتو راييلو د کانگريس لپاره.»

کاپينا د ښاروالۍ شورا د غړو نومونه يادداشت کړل او دواړه کسان يې گونبه کړل، ويې ويل که موريل بريالی نه شي، دوی او نور هغه کسان به چې بل چا ته رايه ورکوي، ووژني. گوانې خپل کار وکړ: هر کانديد په سوکرا کې ۴۰ زره رايې ترلاسه کړې. د حيرانۍ خبره

نه ده چې د سن اونوفري ښاروال د «سانتا فيډي راليتو» ترون لاسليک کړي. ښايي يو پر درېيمه برخه سناتوران او کانگريس وال د ۲۰۰۲ کال په ټاکنو کې د وسله والې ډلې د ملاتړ په برکت بريالي شوي وي. شلم (۲۰) نمبر نقشه په کولمبيا کې د وسله والو ډلو تر ولکې لاندې سيمې په گوته کوي. پر دې پوهېدل چې په کولمبيا کې پر سياست او ټولني د وسله والو ډلو نفوذ او تسلط پر اقتصادي بنسټونو او ملي سياست څومره اغېز وښند، اسانه دي. د کولمبيا ځاني دفاع پوځ پراختيا او پياوړتيا له سولې سره مرسته و نه کړه. دغه ډله نه يوازې د فارک پر وړاندې وجنگېده، بلکې ملکي وگړي يې هم ووژل او سلگونه زره خلک يې له خپلو مېنو او کورونو بې ځايه کړل. د ناروې د کډوالو چارو شورا اړوند د کورنيو بې ځايه شويو د نظارت مرکز (IDMC) د معلوماتو له مخې په ۲۰۱۰ کال کې د کولمبيا د ټول نفوس ۱۰٪ يعنې ۴،۵ ميليونه کسان له خپلو کورونو بې ځايه شوي وو.

کولمبيا د يوه ناکام دولت په توگه د پاشل کېدو له گوانس سره مخ نه دی، بلکې د کافي سياسي سنټراليزېشن يا مرکزيت د نشتوالي له

ستونزې کېږي چې پر خپل ټول قلمرو د ولکې په ټينگولو کې پاتې راغلی. که څه هم دولت په سترو نښاري سيمو لکه بوگوتا او

بارانکویلا کې عامه خدمات وړاندې کولای شي، خو د هېواد لویه برخه له خدماتو بې برخې ده او دولت عاجز دی چې هلته قانون او نظم ټینګ کړي. دلته د دولت پر ځای وسله والې ډلې فعالې دي چې سیاست او ټولې سرچینې یې په لاس کې دي. د هېواد په ځینو برخو کې اقتصادي بنسټونه ډېر کارنده عمل کوي او هلته په لویه کچه انساني پانګه او کار پنځوونکي مهارتونه تر سترگو کېږي. خو برعکس؛ په ځینو برخو کې شدیداً زېښوونکي بنسټونه حاکم دي او دولت حتی ذره هومره حاکمیت هم نه لري. په دې اړه وړاندوینه چې دغه وضعیت به څو نورې لسيزې او یا حتی پېړۍ دوام وکړي، ستونزمنه ده، خو په حقیقت کې دغه وضعیت د خبیثه کړۍ په اډانه کې خپل منطق لري. واکمنه ډله د متمرکز دولت د نشتون او د تاوتریخوالي دغه ډول وضعیت ته خوشاله ده، ځکه چې سیاستوال په هېواد کې له نا قانونۍ څخه ګټه پورته کوي او همدا لامل دی چې دولت د وسله والو ډلو پر ضد اقدام نه کوي. دغه تعامل په ځانګړې توګه په ۲۰۰۰ لسيزه کې دود شو. د ۲۰۰۲ کال ولسمشریزې ټاکنې د 'الوارو یوریب' په ګټه پای ته ورسېدې. یوریب له کاستانو وروڼو سره ګډ ټکی درلود: پلار یې د فارک ډلې له لوري وژل شوی و. نوموړي په خپلو ټاکنیزو منډو تړو کې له فارک ډلې سره د تېرو حکومتونو د سولې هڅې تر پوښتنې لاندې راوستې. د ۲۰۰۲ کال په ټاکنو کې په نا امنه او د وسله والو تر ولکې لاندې سیمو کې د هغه رایې د دولت تر ولکې لاندې سیمو په پرتله درې سلنه ډېرې وې. د ۲۰۰۶ کال په ټاکنو کې دغه کچه ان ۱۱ سلنې ته ورسېده. سناتورانو او کانګریس والو چې د وسله والو له لوري حمایت کېدل، د ولسمشر

یوریب په خوښه پرېکړې کولې او په ځانگړې توگه اساسي قانون یې د هغه په گټه تعدیل کړ، خو په ۲۰۰۶ کال بیا ځلي په واک کې پاتې شي. وروسته ولسمشر یوریب د یوه اسانه قانون له مخې وسله والو ته داسې امکانات مهیا کړل، چې له وسله والو فعالیتونو لاس واخلي. البته دا د جگړه ماری د پای ته رسولو په معنا نه و، بلکې یوازې د هېواد په لویو برخو کې د وسله والو د فعالیتونو قانوني کول او بنسټیزه کول و. هغوی تر دې وروسته کولای شول چې د هېواد په یو شمېر سیمو خپل کنټرول ته دوام ورکړي. د وخت په تېرېدو په کولمبیا کې سیاسي او اقتصادي بنسټونه په ډېر شمېر برخو کې پرانیست شوي دي، خو د دغو بنسټونو اصلي او ځانگړې برخې لا هم زبېښونکي پاتې دي. د هېواد په زیاتره برخو کې نا قانوني او د مالکیت حقونو نا امني په پراخه کچه دود دي چې دا د کولمبیا پر ټوله خاوره د دولت د حاکمیت او مرکزیت نه شتون په ډاگه کوي. خو دا کومه حتمي او طبیعي پدیده نه ده، بلکې د خبیثه کړۍ د اعمالو پایله ده: په کولمبیا کې سیاسي بنسټونه په دې کې پاتې راغلي چې د عامه خدماتو د وړاندې کولو، د نظم او قانون د ټینګښت، د جنایتکارو او وسله والو بانډونو د له منځه وړو په برخو کې د مشرانو او سیاستوالو ترمنځ انګېزه را ژوندۍ کړي.

اېل کورالیتو

El Corralito

د ۲۰۰۱ کال په وروستيو کې ارجنټاين له يوه سخت اقتصادي ناوړين سره مخ و او درې کاله پر له پسې يې په عوايدو کې کسر و. د بېکارۍ کچه مخ په بره روانه وه او هېواد د بهرنيو پورونو تر دروند

بار لاندې و. دا وضعیت د هغې تگلارې له امله و، چې له ۱۹۸۹ کال وروسته د «کارلوس مینم» دولت د یوه ژور انفلاسیون د مخنیوي په موخه طرحه کړې وه. دا پالیسي تر یوه وخته بريالۍ وه. مینم په ۱۹۹۱ کال کې د ارجنټاینې کرنسې 'پیزو' ارزښت له امریکایي ډالر سره وتاړه. د قانون له مخې یو پیزو د یو ډالر معادل شو او د اسعارو د تبادلې په نرخ کې هېڅ راز ادلون بدلون نه و. دولت د دې پر ځای چې د پیسو د نوي ناکاره سیاست په اړه خلکو ته قناعت ورکړي، لا یې خلک هڅول چې په بانکونو کې ډالري حسابونه پرانېزي. ډالر د پلازمېنې بونیس ایرس په ټولو پلورنځیو کې د چلښت وړ وگرځېدل او خلکو کولای شول چې د صرافۍ له ټولو اتومات ماشینونو څخه ډالر تر لاسه کړي. دغه پالیسي د اقتصادي ثبات لپاره مرستندویه ثابتېدای شي، خو لوی زیانونه هم لري. د ارجنټاین نوي پولې سیاست د صادراتي توکو بېې لوړې او د وارداتي توکو بېې راتیټې کړې. صادرات ټکنې شول او د وارداتو کچه خورا لوړه شوه. د وارداتي توکو د پېرلو لپاره له پور اخیستو پرته بله لار نه وه. دا یو بې ثباته وضعیت و. خلک چې د پیزو د ارزښت په اړه اندېښمن او بې باوره وو، خپلې نغدې پیسې یې پر ډالرو بدلولې، ځکه د هغوی په باور که دولت نوی قانون بېرته لغوه او د پیزو ارزښت راتیټ شي، نو په ډالرو کې به زیان و نه کړي. ایا دا سمه ده؟ د پیزو د ارزښت ټیټېدو په اړه د هغوی وړاندوېنه سمه وه، خو د ډالري حسابونو په اړه یې خوشبیني بې ځایه وه. حکومت د ۲۰۰۱ کال د ډسمبر په لومړۍ د ۹۰ ورځو په ترڅ کې ټول بانکي حسابونه وتړل او په اونۍ کې یې یوازې د لږ مقدار پیسو د ایستلو اجازه ورکړه. په لومړي سر کې دا

مقدار ۲۵۰ پيزو و، چې ۲۵۰ ډالر کېدل، خو وروسته ۳۰۰ پيزو شو. خو دا اجازه يوازې د پيزو کرنسۍ حساب لرونکو درلوده. ډالري حساب لرونکو ته يوازې هغه وخت د پيسو ايستلو اجازه ورکول کېده چې ډالر به يې پر پيزو تبادله کول. خو خلکو ډېر لږ زړه بڼه کاوه چې ډالر پر پيزو بدل کړي. ارجنټاينانو دا کار El Corralito «د څارويو پنجره» بلله، ځکه چې بانکي حساب لرونکي لکه څاروي په غوچله کې گير پاتې وو او د وتلو لار يې نه درلوده. حکومت بالاخره د همدې کال په جنورۍ مياشت کې د پيزو ارزښت راتپت کړ او يو ډالر د څلورو پيزو په مقابل کې تبادله کېده. دا چې خلکو خپلې پيسې پر ډالرو بدلولې، نښايي دا به د راتلونکي وضعيت په اړه د خلکو هوښياري او وړاندوېنه وه، خو په حقيقت کې وروسته کيسه بل ډول شوه. حکومت وروسته پرېکړه وکړه چې ټول ډالري بانکي حسابونه بايد په جبري ډول پر پيزو بدل شي. خو په هماغه پخواني نرخ، يعنې يو ډالر د يو پيزو په بدل کې. هغو کسانو چې په خپل اکونټ کې ۱۰۰۰ ډالر لرل، يوازې ۲۵۰ ډالر ورته پاتې شول. دولت د خلکو درې پر څلور برخه سپيا شوې پانگه له ستونې تېره کړه. ارجنټاين د اقتصاد پوهانو لپاره د عجايبو هېواد دی. د ارجنټاين د ستونزو په اړه د پوهېدو لپاره د نوبل د نړيوالې جايزې گټونکي اقتصاد پوه «سيمون کوزنېټس» مشهوره وينا ده چې وايي؛ په نړۍ کې څلور ډوله هېوادونه دي: پرمختللي، مخ پر ودې، جاپان او ارجنټاين. د کوزنېټس دا وينا له دې ځايه سرچينه اخلي چې ارجنټاين د لومړۍ نړيوالې جگړې پرمهال د نړۍ د شتمنو هېوادونو په ډله کې و، خو وروسته د لوېديځې اروپا او شمالي امريکا د هېوادونو برعکس، دغه هېواد مخ پر ځور روان شو او په ۱۹۷۰ او

۱۹۸۰ لسيزو کې له مطلق رکود سره مخ شو. د ارجنټاين اقتصادي ستونزه ظاهراً يوه معما بنکاري، خو کله چې مسئلې ته د پړاښتو او زېښنونکو بنسټونو له زاويې گورو، نو د دې څورتيا او رکود عوامل په ښه توگه په ډاگه کېدای شي. سمه ده چې ارجنټاين تر ۱۹۱۴ کال مخکې شاوخوا پنځوس کاله دوامداره اقتصادي وده تجربه کړه، خو دا تر زېښنونکو بنسټونو لاندې د کلاسيکې ودې يو مثال دی. ارجنټاين تر دې وروسته د لوړ پارکي د يوې کوچنۍ ډلې له لوري اداره کېده چې پر کرنيز اقتصاد يې لويه پانگونه کړې وه. د غوښې، خرمنو او حبوباتو د صادراتو له لارې چې هغه مهال د مارکېټ تر ټولو با ارزښته توکي وو، د ارجنټاين اقتصاد ښه وغوړېد. دغه وده هم تر زېښنونکو بنسټونو لاندې د نورو اقتصادي ودو په څېر، له خلاق تخريب او نوبتونو څخه خالي او بې ثباته وه. د لومړۍ نړيوالې جگړې په جريان کې د سياسي بې ثباتۍ او وسله والو پاڅونونو له امله د ارجنټاين واکمنې طبقې د سياسي نظام په پراخولو لاس پورې کړ. خو دې چارې يو شمېر کړيو او قوتونو ته د سر پورته کولو فرصت په لاس ورکړ او په ۱۹۳۰ کال کې لومړنۍ پوځي کودتا وشوه. له دې وروسته ارجنټاين تر ۱۹۸۳ کاله پورې د ديکتاتورۍ، ولسواکۍ او زېښنونکو بنسټونو ترمنځ کشمکش کې د پرمختگ له کاروانه وروسته پاتې شو. پوځي حکومت د خلکو پر وژنې او رېږونې لاس پورې کړ چې په ۱۹۷۰ يمه لسيزه کې د ۹۰،۰۰۰ کسانو په غير قانوني اعدام سره دا لړۍ خپل اوج ته ورسېده. پر دې سربېره، سلگونه زره کسان بنديان شکنجه شول. د ملکي حکومتونو په وخت کې څو دورې ټاکنې ترسره شوې چې په ښکاره د ولسواکۍ

يوه نښه گڼل کېږي، خو د ارجنټاين سياسي نظام لا هم له پرانيست والي ډېر واټن درلود. په ۱۹۴۰ مه لسيزه کې پېرون واک ته ورسېد او د عدالت په نامه د هغه د سياسي گوند تر مشرۍ لاندې چې «پېرونيست» يې باله، ډيموکراټيک ارجنټاين تشکيل شو. پېرونيستانو به ټاکنې د فساد، درغليو او د رايو پېرلو له لارې گټلې. دا بهير د ولسواکۍ په معنا و، خو پلورالېزم نه گڼل کېده. واک د پېرونيست گوند په انحصار کې و؛ هغه گوند چې په خپلو چارو کې له ډېر لږ محدوديت سره مخ و. لکه څرنګه چې مخکې مو وليدل، که ستره محکمه د ولسمشر او اجرايه قوې پرېکړه وننگوي، نو ښه ورځ به ونه وينې!

په ۱۹۴۰ مه لسيزه کې پېرون د کارگرانو غورځنگ د سياسي تکيې په توګه پاللی و. کله چې په ۱۹۷۹ او ۱۹۸۰ یمو لسيزو کې دغه غورځنگ د پوځ له لوري وځپل او کمزوری شو، د پېرون گوند د هغه پر ځای ډېر ژر د رايو پېرلو ته مخه کړه. اقتصادي تگلارې او بنسټونه د لوبې لپاره د يو هوار ميدان لپاره نه، بلکې د پېرون د سياسي ملاتړو لپاره د عوايدو چمتو کولو په موخه ډيزاين شوي وو. کله چې په ۱۹۹۰ یمه لسيزه کې ولسمشر مينم د بيا انتخابېدو لپاره له قانوني محدوديتونو سره مخ شو، خبره بيا هماغسې وه: هغه په ډېرې اسانۍ اساسي قانون تعديل او د ځان پر وړاندې يې خنډونه له مخه لرې کړل. لکه څرنګه چې اېل کوراليتو څرګندوي چې حتی که ارجنټاين ټاکنې او منتخب دولت لري، خو دا دولت پوره اختيار لري چې د مالکيت حقونه پایمال کړي او د خلکو جايدادونه ځان ته بخش کړي. د ارجنټاين د ولسمشر او واکمنې ډلې واکونه ډېر لږ محدود شوي او يقيناً چې هېڅ راز سياسي کثرت پالنه وجود نه لري.

هغه څه چې کوزنېټس او نور خلک یې د بونیس ایرس په لیدو حیران کړي، دا دي چې دغه ښار د گواتیمالا سیتی یا حتی مکسیکو سیتی په پرتله ډېر متفاوت ښکاري. په دې ښار کې د سیمې اصلي اوسېدونکي چې د پخوانیو کروندگرو مریانو اولاده ده، نه تر سترگو کېږي. هغه تاریخي معاري او ودانۍ چې دلته لیدل کېږي، زیاتره یې Belle Epoch په دوران کې یعنی تر زېښونکو بنسټونو لاندې د اقتصادي ودې پر مهال جوړ شوې دي. هغه څه چې په بونیس ایرس کې گورۍ، د ارجنټاین یوازیڼۍ برخه ده. مثلاً؛ مینم د بونیس ایرس اوسېدونکي نه و. هغه د «لا ریوجا» ولایت په «انیلاکو» کې چې د بونیس د شمال لوېدیځ لارې پرته غرنۍ سیمه ده، زېږېدلی و. هغه په انیلاکو کې درې دورې ولایت وکړ. د هسپانویانو له لوري د امریکا لویې وچې د نیولو پر مهال ارجنټاین د اینکا امپراتورۍ ډېرې لارې پرته سیمه وه او گڼ بومي وگړي په کې اوسېدل. (لومړۍ نقشه وگورۍ) هسپانویانو دلته اینکومیندا سیستم سمبال کړ او سخت زېښونکی اقتصاد یې رامنځته کړ چې په شمال کې به یې پوتسي کان کیندونکو ته خواږه برابرول او کچرې به یې روزلې. لا رایجا په حقیقت کې د بونیس ایرس په پرتله ډېر په پیرو او بولیویا کې له پوتسي سیمې سره ورته والی درلود. په نولسمه پېړۍ کې په لا رایجا کې د «فوکندو کویراگا» په نامه یو مشهور جنگیالي سر را پورته کړ. هغه چې پر یوې غیر علاقې او له قانوني خالي سیمه کې حکومت کاوه، خپل پوځونه د بونیس ایرس په لور مارش کړل. د ارجنټاین د سیاسي بنسټونو د جوړېدو داستان د هغه تړونونو داستان دی چې د داخلي ولایتونو لکه لا رایجا او بونیس ترمخ وشو. دا تړونونه د

اوربند په اړه وو: د لا رایجا جگره مارو مشرانو ومنله چې له بونیس ایرس سره به کار نه لري او هغه به پرېږدي چې شتمنی ټولې کړي، په بدل کې یې د بونیس ایرس واکمنانو په داخلي سیمو کې له بنسټي اصلاحاتو لاس واخیست. په دې اساس، ارجنټاین په لومړي ځل لیدو سره له پیرو او بولیویا څخه یوه جلا نړۍ گڼل کېږي، خو کله چې له زړه رابنکونکو او بنکلو بولیوارډونو پناه کېږئ او وړاندې ځئ، نو ترمنځ به یې چندان توپیر ونه مومي. دا چې ارجنټاین ولې د لاتینې امریکا د نورو استشار ځپلو هېوادونو په څېر د بنسټونو په مشابه مسیر روان شو، دلیل یې د ارجنټاین د داخلي سیمو په اړه د حاکمانو په سیاست او نورو ترجیحاتو کې نغښتی دی. په لاتینه امریکا کې دا یوه معمول چاره گرځېدلې چې ټاکنې په هېواد کې د پرائیستو سیاسي او اقتصادي بنسټونو د رامنځته کېدو لامل نه کېږي. په کولمبیا کې جگره مار کولای شي چې د محلي ټاکنو یو پر درېمه برخه رایې په خپل نوم کړي. په وینزویلا کې نن ورځ د ارجنټاین په څېر د هوگو چاویز حکومت چې په ډیموکراتیک ډول انتخاب شوی، خپل سیالان ځیي، له دولتي څوکیو یې گونښه کوي، که د ورځپاڼو تگلاره یې خوښه نه شي، بندوي یې او د خلکو شتمنی مصادره کوي.

که څه هم په لاتینه امریکا کې را څرگندېدونکې ډیموکراسي اصولاً د یوې محدودې ډلې له واک سره په ټکر کې ده او حکومتونه له تیوري او عملي اړخه هڅه کوي چې لږ تر لږه د واک او فرصتونو وېش ته زمینه برابره کړي، خو رینې یې په دوه لحاظه پر زېښونکو بنسټونو استوارې دي: لومړی دا چې تر زېښونکو بنسټونو لاندې له پېړیو راهیسې بې عدالتۍ په نوې زېږېدلې ډیموکراسۍ کې رایه

ورکونکي د هغو سياستوالو پلوی او ملاتړ ته هڅوي چې افراطي تگلارې لري. داسې نه ده چې ارجنټاينان فکر کوي چې جوان پېرون او نور وروستي مشران لکه مينم او کريچنرز بدل شوي دي او د خپلو شخصي گټو پر ځای اوس د ملت گټو ته لومړيتوب ورکوي او يا هم وينزويليان چاوپز ته د نجات پرېنښتې په سترگه گوري؛ نه، د ارجنټاين وگړي پوهېږي چې له اوږدې مودې راهيسې سياستوالو او گوندونو حتی هغوی ته د نظر څرگندولو حق نه ورکاوه او له هر ډول اساسي خدماتو څخه بې برخې وو. نن ورځ د وينزويلا زياتره وگړي د چاوپز د تگلارې ولو که فاسده او منحرفه هم وي، ملاتړ کوي. لکه څرنګه چې په ۱۹۴۰ مه او ۱۹۷۰ يمه لسيزه کې ارجنټاينانو د پېرون ملاتړ کاوه. دويم دا چې، بيا هم زېښونکي بنسټونه دي چې سياست د ځواکمنو اشخاصو لکه چاوپز او پېرون لپاره جذابه کوي او چاپېريال د هغوی په گټه تنظيموي. پېرون، چاوپز او د لاتيني امريکا گڼ نور ځواکمن سياستوال د اوليگارشي د اوسپنيز قانون يو بل مثال دی او لکه څرنګه چې له نومه بې جوته ده، د اوليگارشي د اوسپنيز قانون ريښه د واکمنې ډلې تر ولکې لاندې رژيمونو کې ده.

نوی استبداد

د ۲۰۰۹ کال په نومبر کې د شمالي کوريا حکومت د پيسو اصلاحات پيل کړل، چې اقتصاد پوهان يې د «کرنسي اصلاحات» بولي او دغه اصلاحات تر انفلاسيون وروسته رامنځته شول. د ۱۹۶۰ کال په جنوري کې په فرانسه کې د کرنسي اصلاحاتو په پايله کې نوي فرانک چاپ شول چې يو نوی فرانک د پخواني ۱۰۰ فرانکه معادل و. زاړه فرانک په يو وار ناچله نه شول، بلکې لا هم په چلښت کې

وو او د زړو بانکنوټونو پر ځای د نویو بانکنوټونو کارولو پروسې ډېر وخت ونیو. خو کله چې فرانسې د ۲۰۰۲ کال په جنورۍ کې یورو د اروپایي ټولنې د گډ پولې واحد په توگه ومنله، زاړه فرانک ناچله شول. په شمالي کوریا کې د کرنسۍ اصلاحات هم ظاهراً همداسې وو. په ۱۹۶۰ کال کې د فرانسې په څېر، شمالي کوریا هم پرېکړه وکړه چې د خپلې کرنسۍ دوه صفرونه حذف کړي. ۱۰۰ زاړه وون، د نوي ۱ وون معادل شول. حکومت خلکو ته اعلان وکړ چې خپل زاړه بانکنوټونه پر نویو بدل کړي، خو د فرانسې په پرتله چې پر نوې د زړې کرنسۍ بدلولو ۴۲ کاله وخت ونیوه، په شمالي کوریا کې خلکو ته یوازې یوه اونۍ وخت ورکړل شو. وروسته د تمې خلاف یو ډېر بد خبر خپور شو: حکومت پرېکړه وکړه چې هېڅوک له ۱۰۰،۰۰۰ وون څخه د ډېرو پیسو د بدلولو حق نه لري، که څه هم وروسته دا کچه ۵۰۰،۰۰۰ وټاکل شوه. د تور بازار په نرخ ۱۰۰ زره وونه شاوخوا ۴۰ ډالره کېدل. دولت د یوه قاطع او بېرني اقدام په ترڅ کې د شمالي کوریا د وگړو لویه برخه شتمني او پانگه نابوده کړه. موږ ته د دې پانگې د کره شمېر په اړه معلومات نه شته، خو بنیایي تر هغه زیاته وي چې په ۲۰۰۲ کال کې د ارجنټاین حکومت د خلکو پانگه له ستوني تېره کړه. د شمالي کوریا دولت یوه کمونېستي دیکتاتوري او د خصوصي مالکیت او بازار نظام سرسخت مخالف دی. خو پر تور بازار کنټرول ستونزمن دی او په دغه بازار کې د اسعارو تبادله په نغدي ډول ترسره کېږي. که څه هم په تور بازار کې په لویه پیمانه بهرني اسعار چې چینایي یې هم په کې شامل دي، نښکته پورته کېږي؛ خو په زیاتره معاملاتو کې کوریایي وون کارول کېږي. د کرنسۍ د اصلاح موخه دا وه چې په تور بازار کې نښکېل کسان

مجازات شي او دا تگلاره د دې لپاره هم ډيزاين شوې وه، خو کومه ډله شتمنه او د نظام پر وړاندې پر تهديد بدله نه شي. د نظام تگلارې دا ايجابوله چې هغوی بايد بېوزله پاتې شي. تور بازارونه يوازينی داستان نه دی. د شمالي کوريا وگړي خپله سپا او نغدي پيسې په وون ساتي، ځکه چې په دې هېواد کې يوازې يو څو بانکونه فعال دي او هغه هم دولتي دي. په پايله کې دولت د کرنسې د اصلاحاتو پر مټ د خلکو ستره برخه پانگه غصب کړه. که څه هم دولت په مارکېټ پسې بد وايي، خو د شمالي کوريا واکمنه ډله هغې گټې ته خوشاله ده چې همدا مارکېټ يې ورته توليدوي. د شمالي کوريا کمونېست مشر «دويم کيم جونگ» په يوه اووه پوړيزه ماڼۍ کې اوسېږي، چې يوه ميخانه، د کروکي موسيقۍ ماشين او د تياتر يو کوچنی هال لري. د ماڼۍ په تلخونه کې د لامبا يو ستر حوض دی چې د څپو يو ماشين په کې لگېدلی او کيم د لامبو پر مهال له هغه خوند اخلي. کله چې په ۲۰۰۶ کال کې د امريکا متحده ايالتونو پر شمالي کوريا بنديزونه لگول، امريکايي چارواکي پوهېدل چې د شمالي کوريا کمزوری ټکی چېرته دی. د دې بنديزونو له مخې شمالي کوريا ته د ۶۰ قلمه لوکسو او تجملي توکو پر صادراتو بنديز ولگېد، چې په دې ډله کې تفريحي کبنتی، په اوبه کې ځغلبدونکي موټرسايکلونه، د مسابقو موټرونه، موټر سايکلونه، ډي وي ډي پلايرونه او تر ۲۹ انچه پورته ټلويزيونونه شامل وو. ورپسې گلو بندونه، گران بيه قلمونه او چرمي بېگونه لا په دې بنديزونو کې شامل نه و. دا دقيقاً هماغه توکي وو چې د کيم او د هغه د کمونېست گوند د مشرانو له لوري راټولېدل. يوه څېړونکي د فرانسې د شراب جوړونې د مشهورې

کمپنی «هېنسي» د شمېرو له مخې د کیم د شرابو د کلني لگښت محاسبه کړې ده چې په کال کې له ۸۰۰،۰۰۰ ډالرو اړوي. د شلمې پېړۍ په وروستيو کې د نړۍ د گڼو بېوزلو هېوادونو په اړه د مطالعې لپاره اړتيا ده چې لومړی په همدې پېړۍ کې د نوي استبداد په اړه چې 'کمونېزم' نومېږي، پوه شو. د مارکس لیدلوری د یوه داسې نظام جوړول و، چې تر انساني ارزښتونو او شرایطو لاندې بشر ته عادلانه او برابره اقتصادي هوساینه ډالۍ کړي. لینین او د هغه کمونېست گوند د مارکس له نظریاتو اغېزمن و، خو په عمل کې یې کارونه له تیورۍ سره په ټکر کې وو. د ۱۹۱۷ کال بلشویکي انقلاب یوه خونړۍ پېښه وه او هېڅ انساني لیدلوری یې نه درلود. په دې حرکت کې برابري هم نه وه، ځکه لومړنی کار چې لینین او ملگرو یې وکړ، د نوي واکمنې طبقې (په خپله دوی) رامنځته کول و، چې د بلشویک گوند په راس کې وه. هغوی نه یوازې غیر کمونېست عناصر، بلکې په خپله هغه کمونېستان یې هم له تېغه تېر او له صحنې گوبنه کړل چې واک ته یې خطر و. خو اصلي تراژیدي لاره په لاره کې وه: لومړی کورنی جگړه ونښته او وروسته د کولکټیویزېشن (اشتراکیت) او پر له پسې تصفیې په نتیجه کې تر څلوېښتو میلیونو ډېر انسانان ووژل شول. روسی کمونېزم ځپونکی، بې رحمه او خونړی و، خو یوازې په روسیه کې نه و. کومې اقتصادي او بشري ناخوالې چې کمونېزم وژېږولې، پایلې یې په ټولو هېوادونو کې یو شان وې. مثلاً: په ۱۹۷۰ یمه لسیزه کې په کمبودیا کې د سرو خمریانو تر مشرۍ لاندې کمونېزم، همداسې په چین او شمالي کوریا کې. په ټولو مواردو کې کمونېزم په نړۍ کې بې رحمه دیکتاتورۍ او د بشري حقونو پراخ نقض له ځان سره درلود. پر بشري ځور او ټولوژني سربېره،

کمونېستي رژیمونو بېلابېل زېښنونکي بنسټونه هم سمبال او دود کړل. د خلکو د سرچینو د زېښناک په موخه له مارکېټ او مارکېټ پرته اقتصادي بنسټونه ډیزاین شول او د زور له لارې د شخصي مالکیت په مصادره کولو سره یې د هوساینې پر ځای پراخه لوږه او بېوزلي وزېږوله. لکه څرنګه چې په پنځم څپرکي کې مو د شوروي په اړه په بحث کې ولوستل، کمونېستي نظام په لومړیو کې چټکه اقتصادي وده لرله، خو وروسته ټکنی او په پایله کې له بشپړ رکود سره مخ شوه. دا نظامونه په چین کې د ماوو تر مشرۍ لاندې، په کامبوج کې د سرو خمریانو او په شمالي کوریا کې خورا وړېجاړوونکي وو؛ داسې چې کمونېستي اقتصادي بنسټونو اقتصادي ځورتیا او لوږه رامنځته کړه. کمونېستي اقتصادي بنسټونه بیا په خپل وار د زېښنونکو سیاسي بنسټونو له لوري حمایت کېدل، چې واک یې د کمونېست ګوند په منګولو کې متمرکز کړی و او د واکمنې طبقې په وړاندې یې هېڅ راز محدودیت نه و وضع کړی. که څه هم دا بنسټونه د شکل او بڼې له مخې په زیمبابوې او سیریلیون کې له زېښنونکو بنسټونو سره متفاوت و، خو د خلکو پر اقتصادي ژوند یې مشابه اغېزې بندلې.

د مالوچو پاچا

پښه د ازبکستان د ټولو صادراتو ۴۵ سلنه جوړوي او په ۱۹۹۱ کال کې له شوروي اتحاد څخه د خپلواکۍ له ترلاسه کولو وروسته پښه د ازبکستان مهم کرنیز محصول ګڼل کېږي. د شوروي کمونېزم پر مهال د ازبکستان ټوله د کښت وړ ځمکه د ۲۰۴۸ فارمونو په چوکاټ کې د دولت په کنټرول کې وه. خو دا فارمونه له ۱۹۹۱ کال یعنې د

شوروي اتحاد تر ښکېدو وروسته له منځه لاړل او ځمکې ووپشل شوي، خو دا په دې معنا نه وه چې کروندگرو ته د ازاد فعاليت حق ورکړل شو. د اسماعيل کريموف په مشرۍ د خپلواک ازبکستان د لومړني دولت لپاره مالوچ ډېر ارزښتناک توليد و. نوي مقررات وضع شول چې له مخې کوم کروندگر پنبه کرلی شي او په کومه بيه يې بايد خرڅه کړي. پنبه ارزښتناک صادرات وو او کروندگرو به د نړيوال مارکېټ د بيو په تناسب له خپل محصول څخه ډېر لږ عوايد ترلاسه کول او پاتې لويه برخه عوايد د دولت خزانې ته تلل. په دې قيمت هېچا د پنبې کښت ته زړه نه ښه کاوه، نو ځکه دولت خلک په زور د پنبې کښت ته اړ ايستل. هر کروندگر بايد د خپلې ځمکې ۳۵ سلنه د پنبې کښت ته ځانگړې کړې وای. دې کار گڼې ستونزې، په ځانگړې توگه د ماشينرۍ په برخه کې وزېږولې. د خپلواکۍ په دې دوره کې ۴۰ سلنه حاصلات د لاس په واسطه راټولېدل. دا د حيرانۍ خبره نه ده. له دې کبله چې د کريموف رژيم په کروندگرو کې د کار انگېزه وژلې وه، هغوی هم د ماشينرۍ پېرلو ته زړه نه ښه کاوه. د حاصل راټولولو ستونزې د حل لپاره د کريموف لپاره اسانه او ارزانه لار د ښوونځي زده کوونکي وو. د پنبې غوزه د سپټمبر مياشتې په لومړيو کې ټولولو ته آماده کېږي، يعنې ټيک هماغه وخت چې ماشومان ښوونځيو ته ستنېږي. کريموف د يوه فرمان له لارې ځايي چارواکو او واليانو ته امر وکړ چې د ښوونځيو لپاره د پنبې راټولونې سهم وټاکي. د ۲۰۰۶ کال د شمېرو له مخې د سپټمبر په مياشت کې به ښوونځي له ۲،۷ ميلیونه زده کوونکو خالي کېدل او ښوونکي به د تدريس پر ځای د پنبې کروندو ته د کاري ځواک پر جذبولو بوخت وو. د دوو تنو ازبک زده کوونکو مور 'گلنازا' په دې اړه وايي: «د هر

ښوونيز کال په پيل، د سپټمبر په لومړيو کې ښوونځي رخصت وي او هلکان د پښې ټولولو ته لېږل کېږي. د والدينو خوښه او رضایت نه پوښتل کېږي. هغوی د لو په وخت کې اونيزه رخصتي نه لري. که کوم ماشوم د عذر له امله په کور کې پاتې شي، ښوونکی يا د ښوونځي کوم بل مسوول يې مور او پلار تهديدوي. هر ماشوم د هغه عمر ته په کتو، په ورځ کې بايد له ۲۰ تر ۶۰ کيلو گرامو پښه راټوله کړي. که يو ماشوم خپله برخه پښه ټوله نه شي کړای، سبا سهار د کلاس په منځ کې رټل کېږي.»

د پښې راټولول دوه مياشتې وخت نيسي. هغه ماشومان بختور دي چې کروندو ته نږدې اوسېږي او کولای شي چې په بس موټرونو کې کار ته لاړ او راشي. خو هغوی چې په لرې ږتو سيمو کې اوسېږي، مجبور دي چې ماشينونو او څارويو ته نږدې شپې په کروندو او درموندنو کې سبا کړي. هلته کمود يا پخلنځی نه شته او درې وخته ډوډۍ هم بايد ماشومان خپله ځان ته تياره کړي. د دې جبري کار اصلي گټه اخيستونکي د پښې پاچا اسماعيل کريموف په مشرۍ د ازبکستان واکمنه ډله ده. ماشومان فکر کوي چې دوی ته د کار په بدل کې مزد ورکول کېږي، خو کوم مزد؟ په ۲۰۰۶ کال کې په نړيوال بازار کې يو کيلو مالوچ ۱،۴۰ امريکايي ډالره پلورل کېدل، په داسې حال کې چې کارگرو ماشومانو ته د هرو ۲۶ کيلو مالوچو په بدل کې ۰،۰۳ ستنه مزد ورکول کېده. ممکن اوس هم په ازبکستان کې د ۷۵ سلنې پښې حاصلات د ماشومانو په واسطه راټولېږي. په پسرلي کې هم د پای بېل او نهال په وخت کې ښوونځي رخصت وي. ولې داسې وشول؟ په لومړيو کې انگېرل کېده چې ازبکستان او د شوروي

اتحاد نور سوسيالېست جمهوریتونه به د خپلواکۍ له تر لاسه کولو وروسته ولسواکۍ او د بازار نظام ته پراختیا ورکوي، خو د شوروي د نورو ازادو شويو جمهوریتونو په څېر په دغه هېواد کې هم د بدلون څرک ونه لگېد. ولسمشر کریموف چې خپل سیاسي فعالیت یې د پخواني شوروي اتحاد له کمونېست گوند څخه پیل کړ، په ۱۹۸۹ کال کې په یوه تاریخي موکه کې چې د برلین دېوال هم په همدې وخت کې ونړېد، ځان د ازبکستان د کمونېست گوند د لومړي منشي تر څوکۍ ورساوه او د یوه ملتپال شخص په توگه را څرگند شو. هغه د پوځ د غوڅ ملاتړ پر مټ د ۱۹۹۱ کال د ډسمبر په ټاکنو کې چې په ازبکستان کې لومړنۍ ولسمشریزې ټاکنې وې، گټونکی شو. واک ته تر رسېدو وروسته کریموف خپل سیاسي مخالفین تر فشار او تهدید لاندې راوستل. همدا اوس د هغه مخالفین یا بنديان دي او یا هم تبعید شوي دي. په ازبکستان کې هېڅ ازادې رسنۍ نه شته او نا دولتي سازمانونو ته د فعالیت اجازه نه ورکول کېږي. په ۲۰۰۵ کال کې په انديجان کې څه باندې ۷۵۰ تنه لاریون کوونکي د پوځ او پولیسو له لوري ووژل شول چې په دې سره د خلکو ځپنه او رپړونه اوج ته ورسېدل.

کریموف په لومړیو کې پر امنیتي ځواکونو او رسنیو د بشپړ کنټرول لپاره د یوې ټولپوښتنې په ترڅ کې د ولسمشرۍ دوره پنځو کلونو ته وغځوله او وروسته په ۲۰۰۰ کال کې د یوې نوې اووه کلنې دورې لپاره نمایشي ټاکنې تر سره شوې چې کریموف د ۹۱،۲ سلنه رایو په ترلاسه کولو سره مخکښ گټونکی شو. حتی د هغه یوازیني سیال وویل چې کریموف ته یې رایه ورکړې وه! د ۲۰۰۷ کال په ټاکنو کې چې له درغلیو ډکې وې، کریموف بیا ۸۸ سلنه رایې ترلاسه او

گټونکی شو. په ازبکستان کې ټاکنې د جوزېف ستالین ټاکنو ته ورته دي چې د شوروي د سوکالۍ په دوره کې به یې ټاکنې په خپله گټه ډیزاینولې. د نیویارک ټایمز خبریال 'هارولډ ډیني' د کمونېست گوند د ورځپاڼې «پراوډا» هغه راپور وژباړه او رانقل کړ چې په شوروي کې د ۱۹۳۷ کال ټاکنیزو سیالیو په اړه جوړ شوی و: (نیمه شپه شوه. نن د ډسمبر دولسمه، په شوروي کې د لومړنیو عمومي، برابر او مستقیمو ټاکنو ورځ پای ته ورسېده. په راتلونکو څو شپو کې به د ټاکنو پایلې اعلان شي. د کمېسیون غړي په خونه کې یوازې دي. خاموشي خپره ده او څراغونه ځلېږي. په داسې حال کې چې د ټولو سترگې د کمېسیون د مشر په لور دي، هغه د رای پانوَ تر شمېرنې مخکې ټول لازم تشریفات اجرا کوي. د لېست له مخې دا معلوموي چې څومره کسانو گډون کړی و او څومره کسانو رایه ورکړې. نتیجه ۱۰۰ فیصده ده، ۱۰۰ فیصده! کومو ټاکنو، په کوم هېواد کې د کوم کانډید لپاره ۱۰۰ سلنه نتایج ورکړي؟ اصلي کیسه اوس پیلېږي. د کمېسیون مشر په لږزانه لاسونو د صندوقونو سیل یا لاک خلاصوي او وروسته د کمېسیون غړي هغه بررسی کوي. هغه لاکونه چې ستونزه او عیب نه لري، ماتېږي. صندوقونه خلاصېږي. خاموشي خپره ده. د ټاکنو څارونکي او مدیران په خورا جدیت او څیرکۍ د بهیر ننداره کوي. اوس نو د کڅوړو د خلاصولو وخت دی. د کمېسیون درې تنو غړو بیاتۍ را واخیستې. رییس له ځایه راپورته کېږي. ویاندویان قلم او کتابچه په لاس نیغ ولاړ دي. لومړی پاکټ یا کڅوړه پرانېستل کېږي او د ټولو سترگې د هغې په لور دي. د کمېسیون مشر دوه پاڼې راباسي - سپینه (د شوروي اتحاد د کانډید

لپاره) او ابي (د شوروي اتحاد د ملتونو د کانديد لپاره) او په لور او واضح غږ وايي: ملگری ستالین. له دې سره خپره چوپتیا ماتېري. په خونه کې حاضر کسان ټول له خوښۍ توپونه وهي او د ستالینستي اساسي قانون پر بنسټ د لومړنيو ټاکنو پایلو ته چکچکې وهي - یوه رای پايه د اساسي قانون د مالک په نوم.»

دا سناريو د کریموف د بیا ټاکل کېدو له کیسې سره ورته والی لري. د کریموف تر مشرۍ لاندې ازبکستان سخت زبېښونکي سياسي او اقتصادي بنسټونه او ډېره بېوزله ټولنه لري. د دې هېواد یو پر درېیمه برخه وگړي د بېوزلۍ تر کرښې لاندې ژوند کوي او د سړي سر کلنی عاید ۱۰۰۰ ډالرو ته رسېږي. البته د دې هېواد د پراختیا ټول شاخصونه بد نه دي، د نړیوال بانک د شمېرو له مخې پر شرایطو برابر ښوونځیو ته د شاملېدونکو ماشومانو کچه ۱۰۰ سلنه ده. ډېره ښه ده، البته د پنبې حاصل د راټولولو له سیزن پرته! دلته د سواد کچه هم ډېره لوړه ده. پر رسنیو د بندیز ترڅنګ، د ازبکستان رژیم پر کتابونو هم بندیز لگولی او انټرنېټ تر سانسور لاندې دی. په داسې حال کې چې لویه برخه ازبکان د ورځې یوازې څو سنته مزد تر لاسه کوي، د کریموف کورنۍ او نور کمونېستي کادرونه چې له ۱۹۸۹ کال راهیسې یې د ازبکستان سیاست او اقتصاد قبضه کړی، په افسانوي ډول شتمن شوي دي. د دې کورنۍ اقتصادي چارې د کریموف د لور 'گلنارا' له لوري اداره کېږي او تمه ده چې یوه ورځ به د ولسمشرې په توګه د پلار ځایناستې شي. په داسې یو ککر او مرموز هېواد کې هېڅوک نه پوهېږي چې کریموف کورنۍ دقیقاً کوم شیان په کنټرول کې لري او یا څومره پانګه لري، خو د امریکایي

کمپنی انټرسپن¹ تجربه نیسي چې په تېرو دوو لسیزو کې د ازبکستان په اقتصاد کې څه روان دي. پښه د دې هېواد یوازینی کرنیز محصول نه دی، بلکې د چای د کښت لپاره هم غوره سیمې او ځمکې لري. انټرسپن کمپنی په ازبکستان کې د چای د کرلو په برخه کې پانگونه وکړه. په ۲۰۰۵ کال کې یاد شرکت ۳۰ سلنه محلي بازار په واک کې درلود، خو وروسته له ستونزو سره مخ شو. گلنارې په اقتصادي لحاظ د چای صنعت راتلونکې بڼه لیده. ډېر ژر د انټرسپن کمپنی د محلي کارکوونکو نیونه، ځورونه او رپړونه پیل شوه. په ازبکستان کې د انټرسپن شرکت گوزاره سخته شوه او د ۲۰۰۶ کال په اگست کې یې ازبکستان پرېښود او شتمنی یې د کریموف کورنۍ ته په لاس ورغلې. یاد شرکت چې دوه کاله وړاندې یې په ازبکستان کې د چای دوه سلنه بازار په واک کې درلود، وروسته دا کچه ۶۷ سلنې ته ورسېده.

د مصر غمیزه

۱۹۹۰ یمه لسیزه په مصر کې د اصلاحاتو دوره وه. د ۱۹۵۴ کال تر پوځي کودتا وروسته چې شاهي نظام ړنگ شو، مصر د یوې سوسیالېستي ټولنې په بڼه اداره کېده او دولت په اقتصادي برخو کې محوري رول لوباوه. دولت کابو ټول اقتصادي سکتورونه په خپله ولکه کې واخیستل. خو سوسیالېزم ورو-ورو خپل ښه و بوی له لاسه ورکاوه، بازارونه پراخ شول او خصوصي سکتور وده وکړه. خو دا په رښتیني ډول پرانیستي بازارونه نه وو، بلکې د دولت تر کنټرول

¹ Interspan

لاندې وو چې محدود شمېر کسانو ته په کې چې د ملي ډيموکراټيک گوند¹ ملگري او متحدین وو، د کاروبار او پانگونې اجازه ورکړل شوې وه. ملي ډيموکراټيک گوند په ۱۹۷۸ کال کې د ولسمشر انور سادات له لوري تاسيس شو. په مصر کې پانگوال او سوداگر ورځ تر بلې له واکمن گوند سره نږدې کېدل او د حسن مبارک د واکمنۍ پر مهال دا بهير نور هم چټک او پراخ شو. حسن مبارک چې په ۱۹۸۱ کال کې د انور سادات له ترور وروسته جمهوري رياست ته ورسېد، د ملي ډيموکراټيک گوند په مشرۍ تر ۲۰۱۲ کاله پورې پر مصر حکومت وکړ، چې د همدې کال په فبرورۍ کې د پراخو لاريونونو په نتيجه کې له واکه گوښه کړل شو او پوځ يې هم ملاتړ ونه کړ. هغه کسان چې لوی کاروبار او تجارت يې درلود، په دولت کې په لوړو منصبونو وگومارل شول. د AMET کمپنۍ پخوانی مشر رشيد محمد رشيد د بهرنۍ سوداگرۍ او صنايعو د وزير، د کرانا سياحتي شرکت مسوول محمد زهير وحيد کرانا د گرځندوی د وزير او د مصر د مالوچو د سترې توليدوونکې کمپنۍ «نيل کاتين تجارتي کمپنۍ» بنسټگر امين احمد محمد عثمان اباطه د کرنې د وزير په توگه وټاکل شول. دغو تجاراتو او پانگوالو دولت دې ته قانع کړ چې د دولتي مقرراتو له لارې په بېلابېلو اقتصادي سکتورونو کې د نورو کسانو پر راتگ محدودیتونه وضع کړي. په دې سکتورونو کې اوسپنه او فلزات، رسنۍ، ماشيني صنايع، سيمينټ او الکولي مشروبات شامل وو. بازار ته د نورو کسانو د راتگ پر وړاندې د شديدو محدودیتونو له امله ياد سکتورونه ډېر متمرکز شول. حکومت

ته نږدې ستر پانگوال او تاجران لکه احمد عز (اوسپنه او سټیل) او د صویري کورنۍ (رسنۍ، مشروبات او مخابرات) نه یوازې د حکومت له پراخ ملاتړه برخمن وو، بلکې له هر ډول ضمانت او شرط پرته یې بانکي پورونه او دولتي قراردادونه ترلاسه کول. احمد عز په داسې حال کې چې د مصر د فلزي صنایعو د سترې تولیدوونکې کمپنۍ (عز سټیل) مشر و، په ورته وخت کې د ملي ډیموکراتیک مخکښ غړی هم و. هغه په دې گوند کې د بودیجې او پلان جوړونې کمېټې مشر و او د ولسمشر حسن مبارک زوی جمال مبارک ته ډېر نږدې کس و. تمه وه چې په ۱۹۹۰ یمه لسيزه کې د نړیوالو مالي بنسټونو او اقتصاد پوهانو په هڅونه پیل شوي اقتصادي اصلاحات د بازارونو په ازادولو کې مرسته وکړي او په اقتصادي چارو کې به د دولت رول راکم کړي. د دې اصلاحاتو یوه مهمه برخه د دولتي ملکیتونو او صنایعو خصوصي کول و. په مکسیکو کې د خصوصي کولو پروسه د دې پر ځای چې په بازار رقابت تشویق کړي، دولتي انحصار یې پر خصوصي انحصار بدل کړ او بازار د هغو کسانو لاس ته پرېوت چې د کارلوس سلایم په څېر دولتي ملاتړ یې درلود؛ عین تجربه په مصر کې هم تکرار شوه. په مصر کې د کاروبار خاوندانو او شتمنو کسانو چې له نظام سره یې نږدې اړیکې لرلې، د خصوصي کولو پروسه تر خپل اغېز لاندې راوسته چې بالاخره دا پروسه د واکمنې کوچنۍ ډلې چې «نهنگان» یې بلل، تمامه شوه. کله چې د خصوصي سازۍ پروسه پیل شوه، د مصر ټول اقتصاد د ۳۲ نهنگانو لاس ته پرېوت، چې له دې ډلې یو تن د لکروز Luxor Group کمپنۍ مالک احمد زیات و. دولت په ۱۹۹۶ کال کې د «الاهرام» په

نامه د مصر د بير سترې توليدوونکې انحصاري کمپنۍ «ABC» د خصوصي کولو پر پکړه وکړه. د داوطلبۍ لپاره د مصر د يوې مالي کمپنۍ کنسرشيوم را وړاندې ته شو چې په راس کې يې سعاد فريد و. په کنسرشيوم کې د گرځندوی پخوانی وزير فواد سلطان، محمد نصير او يو بل مخکښ سوداگر محمد راغب شامل و. دغې ډلې له دولت سره نښې سياسي اړيکې لرلې، خو دغه اړيکې په کافي اندازه نښې هم نه وې. کنسرشيوم د کمپنۍ د پېرلو لپاره ۴۰۰ ميليونه مصري پونډ پېشنهاد کړي وو، خو د داوطلبۍ په بهير کې په دې پلمه ناکام کړل شو چې بيه يې ډېره ټيټه وه. زيات نښې سياسي اړيکې لرلې، خو د اي بي سي کمپنۍ د پېرلو لپاره يې لازمه پانگه نه لرله، نو ځکه نوموړي د کارلوس سلايم پر پلونو قدم کېښود. د اي بي سي پانگه په لومړي ځل د لندن د ونډو بازار ته وړاندې شوه او لاکزر گروپ د کمپنۍ د ۷۴،۹ سلنه ونډو هره ونډه يې د ۶۸،۵ مصري پونډو په بدل کې وپېرله. درې مياشتې وروسته هره ونډه د دوه چنده په زياتوالي سره پر دوو ونډو بدله شوه او لاکزر گروپ وتوانېد چې ټولې پېرلې ونډې هر يوه يې په ۵۲،۵ مصري پونډه وپلوري او ۳۶ سلنه خالصه گټه ترلاسه کړي، چې په دې اساس زيات يوه مياشت وروسته وکولای شول چې د اي بي سي کمپنۍ د ۲۳۱ ميليونه مصري پونډو په ارزښت وپېري. هغه مهال اي بي سي کمپنۍ هر کال شاوخوا ۴۱،۳ ميليونه گټه ترلاسه کوله او ۹۳ ميليونه نغدي پانگه يا ذخاير يې لرل. دا يوه بشپړه چنه وهل و. د بير جوړونې دغه تازه خصوصي شوې کمپنۍ په ۱۹۹۹ کال کې د «جياناکليس» د شرابو د توليد خصوصي شوې کمپنۍ په پېرلو سره خپل انحصار له بير څخه نورو مشروباتو ته هم پراخ کړ. جياناکليس له خپلو توليداتو عظيمه گټه

ترلاسه کوله، ځکه چې د بهرنیو شرابو پر وارداتو ۳۰۰۰ سلنه گمرکي تعرفه وضعه شوې وه او له خپلو محصولاتو څخه یې ۷۰ سلنه گټه ترلاسه کوله. په ۲۰۰۲ کال کې دغه انحصار یو ځل بیا لاس په لاس شو او زیات د اې بی سي کمپنۍ د ۱،۳ میلیارده مصري پونډو په ارزښت پر هایکنن «Heineken» وپلوره، یعنې په پنځو کلونو کې ۵۳۶ سلنه گټه. محمد نصیر د تل لپاره بایلونکی پاتې نه شو. هغه په ۱۹۹۳ کال کې د «النصر» د بوتلونو د پروسس خصوصي شوې کمپنۍ چې په مصر کې د کوکا کولا بوتلونو د ډکولو او پلور ستره انحصاري کمپنۍ وه، وپېرله. د سوداگرۍ له راتلونکي وزیر عاطف عبید سره د نصیر بنو اړیکو نوموړي ته چانس په لاس ورکړ چې یاده کمپنۍ د اسانه رقابت په نتیجه کې وپېري. نصر درې کاله وروسته دغه کمپنۍ د هغې بیې درې برابره وپلورله چې ده اخیستې وه. بل مثال په ۱۹۹۰ یمه لسیزه کې د سینا صنعت د خصوصي کوله پروسه وه. بیا هم سیاسي روابط او انډیوالي لامل شول چې د سینا سکتور یوازې د دوو کورنیو لاس ته پرېوځي، چې له دې جملې یو هم د صویري کورنۍ وه. مصر نن یو بېوزله هېواد دی- البته د افریقا جنوب صحرا هېوادونو په څېر بېوزله نه دی، خو بیا هم مصر هغه هېواد دی چې د نفوسو نږدې ۴۰ سلنه یې بېوزله دی او خلک یې په ورځ تر دوو ډالرو لږ عواید لري. لکه څرنګه چې مخکې مو ولوستل، مصر په نولسمه پېړۍ کې د محمد علي د واکمنۍ پر مهال د بنسټي بدلون او اقتصادي موډرنیزېشن په لور بريالي ګامونه اخیستل پیل کړي وو. مخکې تر دې چې مصر په بشپړ ډول د بریتانیا په استعماري امپراتورۍ پورې وتړل شي، محمد علي د

زېښونکي اقتصاد دوره رامنځته کړه. د انگرېزي استعمار په وخت کې په مصر کې يو لړ زېښونکي اقتصادي بنسټونه تاسيس شول چې له ۱۹۴۵ کال وروسته د پوځ له لوري هماعسې نا لاس خوړلي پر خپل ځای پاتې شول. د يادو بنسټونو پر مټ د بنوونې او روزنې په سکتور کې تر يوه بريده پانگونه او اقتصادي پرمختگ محسوس و، خو په داسې حال کې چې واکمنې ډلې له خپلو سياسي روابطو څخه په استفادې ځان شتمن کړ، خلکو لا هم ډېرو لږو اقتصادي فرصتونو ته لاسرسی درلود. دا زېښونکي اقتصادي بنسټونه هم د زېښونکو سياسي بنسټونو له لوري حمايه کېدل. ولسمشر حسن مبارک غوښتل چې د سياست يوه ميراثي کورنۍ جوړه کړي او خپل زوی جمال خپل ځايناستی کړي. خو د هغه ټول پلانونه يوازې هغه وخت ناکام شول، کله چې د ۲۰۱۱ کال د عرب پسرلي ولسي پاڅون د هغه استشاري رژيم را نسکور کړ. د ناصر د حکومت پر مهال د پرانيستو اقتصادي بنسټونو څه نا څه نښې موجودې وې، دولت بنوونيز نظام پراخ او ټولو ته د لاسرسي وړ وگرځاوه او داسې فرصتونه يې رامنځته کړل چې د سلطان فاروق پخواني رژيم نه وو رامنځته کړي. خو دا د زېښونکو بنسټونو يوه بې ثباته بڼه وه چې د پرانيست والي جوهر په کې لږ و. هغه انکار نه منوونکې پېښې چې د مبارک د واکمنۍ پر مهال يې اقتصادي بنسټونه لا پسې زېښونکي کړل، په ټولنه کې د سياسي واک د وپس څرنگوالي رانښيي. ويلي شو چې د عرب پسرلي د دې وضعيت پر وړاندې يو غبرگون و. دا خبره نه يوازې د مصر، بلکې د تونس په اړه هم صدق کوي. د تونس درې لسيزې اقتصادي وده هغه وخت معکوسه شوه، کله چې زين

العابدین بن علي او د هغه کورنۍ د چور او لوټپاڼۍ په نتیجه کې زېښتونکي سیاسي بنسټونه حاکم کړل.

ملتونه ولې ماتېږي؟

ملتونه له اقتصادي پلوه د زېښتونکو بنسټونو له امله ناکامېږي. دغه ډول بنسټونه، بېوزله هېوادونه، بېوزله ساتي او د اقتصادي ودې پر وړاندې یې خنډونه جوړوي، چې په افریقا کې زیمبابوې او سیریلیون، په سوېلي امریکا کې کولمبیا او ارجنټاین، په اسیا کې شمالي کوریا او ازبکستان او په منځني ختیځ کې یې مصر ښه مثالونه دي. د دې هېوادونو ترمنځ د پاموړ توپیرونه شته. ځیني یې استوایي موقعیت لري، ځیني یې په معتدلو سیمو کې پراته دي، یو شمېر یې د بریتانیا مستعمره وو او ځیني نورو بیا د جاپان، هسپانیا او روسیې استعمار تېر کړی. دا هېوادونه متفاوت تاریخونه، ژبې او کلتورونه لري، خو ترمنځ یې یوازې یو مشترک ټکی شته: زېښتونکي بنسټونه. د دې بنسټونو ټوله کیسه پر دې راڅرخي چې یوه کوچنۍ واکمنه ډله د ځان په ګټه اقتصادي بنسټونه جوړوي او بیا د هغې پر مټ د ټولنې د یوې سترې برخې په بیه ځان شتمنوي. د هېوادونو متفاوت تاریخ او متفاوت ټولنیز جوړښت د یادو واکمنو ډلو په ماهیت او د زېښتونکو بنسټونو په جزییاتو کې د توپیرونو د رابرسېره کېدو لامل کېږي. خو دا چې ولې دغه زېښتونکي بنسټونه دوامداره نه وي، دلیل یې په خبیثه کړۍ کې دی او یاد بنسټونه ټول د خپلو هېوادوالو د بېوزله کولو په برخه کې یو ډول عواقب زېږوي. مثلاً؛ په زیمبابوې کې د رابرټ موګابی په مشرۍ د زانو- پی ایف ګوند، چې په ۱۹۷۰ یمه لسیزه کې یې د استعمار ضد مبارزه رهبري کوله؛ په شمالي کوریا

کې د دویم جونگ ډله او کمونېست گوند او په ازبکستان کې ولسمشر کریموف او د شوروي اتحاد د وخت ملگرو دغه رول لوباوه. د دې واکمنو ډلو ترمنځ ډېر توپيرونه شته او دا توپيرونه په دې معنا دي چې د هر استشاري نظام د بني او جوړښت ترمنځ هم توپيرونه موجود دي. مثلاً؛ شمالي کوريا د يوه کمونېستي انقلاب په نتيجه کې تاسيس شوه، چې سياسي رژيم يې د کمونېستي گوند په مشرۍ يو گوندي بڼه غوره کړه. که څه هم په ۱۹۸۰ يمه لسيزه کې رابرت موگابي په مېتابالند کې د خپلو مخالفينو د خپلو په موخه د شمالي کوريا پوځ ته بلنه ورکړه چې زېمبابوې ته ورشي، خو د زېمبابوې سياسي بنسټونو په برخه کې د شمالي کوريا نسخه په زېمبابوې کې د تطبيق وړ نه وه. د دې پر ځای موگابي چې د استعمار ضد مبارزې له لارې واک ته رسېدلی و، اړ و چې د ټاکنو په واسطه پر خپل منځ نقاب وغوروي. بلخوا کولمبيا د ټاکنو اوږد تاريخ لري چې له تاريخي پلوه ټاکنې له هسپانيا څخه د خپلواکۍ له ترلاسه کولو وروسته د لېبرال او محافظه کار گوندونو ترمنځ د واک د وېشلو لپاره ترسره کېږي. په ازبکستان کې کریموف د پخواني شوروي د پاتې شونو په مرسته وکولای شول چې يو ځواکمن دولت جوړ او خپل مخالفين له صحنې گوښه کړي. په کولمبيا کې د مرکزي دولت د نه شتون امله بېلابېلو ډلو سره را پورته کړل. په شمالي کوريا کې د استشار وسايل د کمونېزم له بکسه په ميراث پاتې شول: د خصوصي مالکيت منع کول او د دولت تر ولکې لاندې صنايع او ځمکې. په مصر کې هم د جنرال ناصر پوځي رژيم چې په ۱۹۵۲ کال کې د سوسيالېستي ليدلوري پر بنسټ جوړ شو، ورته وضعيت درلود. ناصر په سره جگړه کې د شوروي لمن ونيوله او د سويس کانال

په شمول چې د انگرېزانو تر مالکیت لاندې و، ټول ملکیتونه یې د دولت تر مالکیت لاندې راوستل. له همدې امله په ۱۹۵۰ مه او ۱۹۶۰ مه لسيزه کې د مصر وضعیت په ۱۹۴۰ مه لسيزه کې د شمالي کوریا وضعیت سره ډېر توپیر درلود. د شمالي کوریا لپاره د یوه افراطي کمونستي نظام رامنځته کول ډېر اسان و، ځکه چې د جاپانیانو پخواني ملکیتونه یې مصادره کولای شول او د چین انقلاب له اقتصادي موډل څخه یې تقلید وکړ، په داسې حال کې چې د مصر انقلاب ته باید د یوه ډله پوځي افسرانو له لوري د کودتا په سترګه وکتل شي. کله چې مصر په سره جګړه کې خپل دریځ بدل کړ او د لوېدیځ په پلوی ودرېد، نو پوځي حکومت پرېکړه وه چې د زېښناک لپاره له متمرکز اقتصاد څخه پانګوال نظام ته حرکت وکړي. که څه هم دا مسایل ټول مهم او په زړه پورې دي، خو په لویه کچه ډېر مهم درسونه دي چې ښيي په دې ټولو مواردو کې زېښنونکي سیاسي بنسټونه چې زېښنونکي اقتصادي بنسټونه ایجادوي، واک او شتمنی واکمني طبقې ته لېږدوي. په هېوادونو کې د زېښناک کچه په څرګند ډول متفاوته ده چې دا چاره د اقتصادي بریالیتوب لپاره مهمې پایلې زېږوي. مثلاً؛ په ارجنټاین کې اساسي قانون او ولسواکې ټاکنې د پلورالېزم په برخه کې چندانې رول نه دی لوبولی، خو د کولمبیا په پرتله یې نتیجه ښه ده. د دې وضعیت یوه نتیجه دا ده چې په ارجنټاین کې د سړي کلنی عاید د کولمبیا په پرتله دوه برابره دی. په دواړو هېوادونو کې سیاسي بنسټونه کولای شي چې د سیریلیون او زیمبابوې په پرتله د سیاسيونو واک په ښه توګه محدود کړي، له همدې امله ده چې نن ورځ سیریلیون او زیمبابوې د کولمبیا او

ارجنټاين په پرتله ډېر بېوزله دي. خبيثه کړۍ همدارنگه خرگندوي، چې کله د زيمبابوې او سيريليون په څېر خبيثه کړۍ د دولت په ناکامۍ تمامېږي، نو زېښونکي بنسټونه ورسره له منځه نه ځي. لکه خرنگه چې مخکې مو وليدل، بنايي د تاريخ يوه حساسه مقطعه او انقلابونه رامنځته شي، خو دا پېښې حتمي بنسټي بدلونونه له ځان سره نه لري. په ۲۰۰۲ کال کې په سيريليون کې د کورنۍ جگړې پای ته رسېدل يې ښه مثال دی. په ۲۰۰۷ کال کې د ډيموکراتيکو ټاکنو په ترڅ کې د سياکا سټيوزن گوند يعنی (اې پي سي) يو ځل بيا واک ترلاسه کړ. که څه هم د ټاکنو گټونکي «ارنېست باي کوروما» له پخواني حکومت سره اړيکه نه لرله، خو د هغه د کابينې گڼې څېرې د پخواني حکومت غړي وو. حتی د سټيوزن دوه زامن «بوکاري او جېنگو» هم د امريکا متحده ايالتونو کې سفيران شول، يعنې دا وضعيت د هغه څه په پرتله چې په کولمبيا کې مو وليدل، يوه بې ثباته نسخه ده. په کولمبيا کې د دولت د واک او حاکميت تشه له دې امله دوامداره شوې چې يو شمېر مشران او سياسيون په دې وضعيت کې خپلې گټې لټوي. په دې ټولو مواردو او مثالونو کې د زېښونکو بنسټونو اوږد تاريخ ليدل کېږي چې لږ تر لږه له نولسمې پېړۍ پيلېږي. هر هېواد د يوې خبيثه کړۍ په لومه کې نښلي. په ارجنټاين او کولمبيا کې د دې لومې رينډې د هسپانوي استعمار ميراثي بنسټونو ته رسېږي. د سيريليون او زيمبابوې غميزه د نولسمې پېړۍ په وروستيو کې د انگرېز له استعمار سره تړلې. په سيريليون کې چې هغه وخت سپين پوستي استعمارگر لا راغلي نه وو، سخت زېښونکي سياسي جوړښتونه موجود وو چې دغه جوړښتونه په خپله د يوې اوږدې خبيثه کړۍ محصول و چې د سياسي مرکزيت نشتون او د

مريانو سوداگري يې لويه ځانگړنه وه. په زيمبابوې کې چې تر زېښونکي بنسټونو پورته يو جوړښت موجود و، ځکه چې د سوېلي افريقا برېتانوي کمپنۍ دوه گوني اقتصاد جوړ کړی و. ازبکستان وکولای شول چې له شوروي اتحاد څخه پاتې زېښونکي بنسټونه په لاس کې واخلي او د مصر په څېر يې پر لوېديځ پلوه کيټلېزم بدل کړي. د شوروي اتحاد زېښونکي بنسټونه په خپله د تزاري رژيم د بنسټونو دوام و، چې بيا هم د اوليگارشي د اوسپنيز قانون يو مثال را په گوته کوي. له څه باندې ۲۵۰ کلونو راهيسې د نړۍ په بېلابېلو برخو کې د خبيثه کړۍ د مختلفو ډولونو د موجوديت له امله اوسنۍ نړيواله نا انډولې رامنځته شوه او لا هم دوام لري. نن ورځ د نړۍ د ملتونو د سياسي او اقتصادي ناکاميو حل لاره دا ده چې له زېښونکو بنسټونو څخه پرانيستو بنسټونو ته بدلون وکړي. د خبيثه کړۍ معنا دا ده چې دغه ډول بدلون او حرکت اسانه نه دی، خو ناممکن هم نه دی او د اوليگارشي اوسپنيز قانون ته هم بايد د يوې انکار نه منونکې پديدې په سترگه وکتل شي. په بنسټونو کې له پخوا موجود ځيني پرانيستي عناصر او د موجوده رژيم پر وړاندې د مبارزې د يوه پراخ اېتلاف شتون او يا هم د تاريخ نا اټکل شوې پېښې کولای شي چې خبيثه کړۍ ماته کړي. د سيريليون د کورنۍ جگړې په شان، د برېتانيا د ۱۶۸۸ کال پرتمين انقلاب هم د قدرت لپاره مبارزه وه، خو دا مبارزه د ماهيت له مخې د سيريليون کورنۍ جگړې سره ډېره متفاوته وه.

ځوارلسم څپرکی

د طلسم ماتول

درې افریقایي مشران

د ۱۸۹۵ کال د سپټمبر په شپږمه د ټنټالون کېسټل^۱ مسافر وروونکې بېرې د برېټانیا د سوبلي ساحل په «پلیموت» بندر کې لنگر واچاوه. د افریقا درې قبایلي مشران: له نگواتا څخه خاما، له نگواکېټس څخه باتون او له کوینا څخه سېبل له بېرې څخه پیاده شول او د ۸:۱۰ چټک اورگاډي له لارې د لندن پدینګین تمځای ته ورسېدل. دغه درې مشران برېټانیا ته د یوه ځانګړي ماموریت لپاره راغلي وو: له 'سیسل رودز' څخه د خپلو درې ایالتونو او د تسوانا د پنځو نورو ایالتونو ژغورنه. نگواتا، نگواکېټس او کوینا د تسوانا له اتو ګونو ایالتونو څخه درې ایالتونه وو، چې د «بچوانالند» په نامه یادېدل او بیا په ۱۹۶۶ کال کې تر خپلواکۍ وروسته د 'بوتسوانا' په نوم ونومول شول. دغو قبایلو په نولسمه بېرې کې له اروپا سره نږدې سوداګریزې اړیکې لرلې. مشهور سکاتلنډي مبلغ ډیویډ لیونګسټون^۲ بچوانالند ته ډېر سفرونه وکړل او د کوینا پاچا سکل^۳ یې د مسیحیت دین ته واړاوه. په افریقایي ژبو کې لومړنۍ ژبه چې انجیل ورته وژباړل شو، سیتسوانا یعنې تسوانایي وه. برېټانیا په ۱۸۵۱ کال کې بچوانالند خپله تحت الحمايه اعلان کړ. د تسوانا خلک د برېټانیا له

¹ Tantallon Castle

² David Livingstone

³ King Sechele

دغه اقدام څخه خوښ وو، ځکه چې د هغوی په باور د انگرېزانو تحت الحمايه به د اروپايانو او په ځانگړې توگه د بويرانو¹ له يرغل څخه دوی خوندي کړي. بويران په سوېلي افريقا کې مېشت هالنډيان وو، چې په ۱۸۳۵ کال کې له برېتانيانو سره تر نښتې وروسته د کډه کېدو د اوږدې لړۍ «Great Trek» په ترڅ کې مرکزي سيمو ته وکوچېدل او هلته له بوميانو سره په شخړې کې نښکېدل شول. له بلې خوا برېتانيانو د بويرانو د ځای پر ځای کېدو او جرمنيانو د احتمالي پرمختگ د مخنيوي په موخه چې د افريقا جنوب لوېديځې سيمې يې ولکه کړې وې، هڅه کوله چې سيمه په خپل کنټرول کې وساتي. برېتانيانو فکر نه کاوه چې د دې سيمې بشپړ اشغال به گټور وي. د برېتانيا يو تن عالي کمېشنر «ري» په ۱۸۸۵ کال کې په دې سيمه کې د برېتانيوي حکومت چلند داسې خلاصه کوي: «موږ د هېواد په شمال مولوپ [يچوانالډ تحت الحمايه] کې گټې نه لرو، مگر دا چې مرکزي سيمو ته د لاسرسۍ لپاره د يوه مسير په توگه يې وکاروو. په دې اساس موږ بايد د بهرنيو قوتونو او نورو مزاحمينو له اشغاله د دې تحت الحمايې د نښلونکو سيمو د ساتنې لپاره لاس په کار شو. دلته چې يو مهم کار بايد ترسره شي، هغه د يوې ادارې او د مستعمره مېشتو د يوه ښارگوټي جوړول دي.» خو کله چې په ۱۹۸۹ کال کې د سوېلي افريقا د «سيسل روډز» برېتانيوۍ کمپنۍ له سوېلي افريقا څخه بهر د شمال لور ته پرمختگ پيل کړ، د تسوانا وضعيت بدل شو. روډز د دې سيمې پراخه ځمکې لاندې کړې چې په ترڅ کې يې سوېلي او شمالي روډزيا چې اوسنۍ

زمبیا او زیمبابوې په ځان کې رانغاړي، رامنځته شول. په ۱۸۹۵ کال کې کله چې درې قبایلي مشران لندن ته تللي وو، سیسل رودز د رودزیا سوېل لوېدیځو سیمو یعنی د هماغه بچوانالند اشغال ته یې سترگې خښې کړې وې. دغه مشران پوهېدل چې که رودز یې پر خاوره یرغل وکړي، نو دوی به له سخت ناورین او زبېناک سره مخ کړي. که څه هم هغوی د رودز د لښکرو پر وړاندې د جگړې توان نه درلود، خو پرېکړه یې کړې وه چې د مخنیوي لپاره به یې ټولې ممکنه لارې چارې کاروي. هغوی پرېکړه وکړه چې د بد او بدتر ترمنځ، بد انتخاب کړي: هغوی د سیسل رودز د اشغال پر ځای د انګلیسانو لارې ډېرې سلطې ته ترجیح ورکړه. هغوی (قبایلي مشرانو) د لندن د مذهبي مبلغینو د ټولنې په مرسته لندن ته سفر وکړ، خو هلته ملکه ویکتوریا او د مستعمرو وزیر جوزف چمبرلین دې ته وهڅوي، چې بچوانالند په خپل واک کې واخلي او د رودز د یرغل پر وړاندې یې ساتنه وکړي. هغوی د ۱۸۸۵ کال د سپټمبر په ۱۱ مه له چمبرلین سره ولیدل. لومړی سېبل، ورپسې باتون او په اخر کې خاما خبرې وکړې. چمبرلین په خپلو خبرو کې وویل چې د رودز د یرغل پر وړاندې به د قبایلو د ساتنې په موخه په بچوانالند کې د برېتانيا پر مداخلې او کنټرول غور وکړي. یادو قبایلي مشرانو د خپل سفر په ترڅ کې د برېتانيا بېلابېلو سیمو ته لاړل او د عامه ملاتړ د خپلولو لپاره یې بېلابېلې غونډې او ویناوې وکړې. هغوی لندن ښار ته نږدې په وینډسور او ریډینګ کې له خلکو سره لیدنې او ویناوې وکړې. هغوی دغه راز د سوېلي ساحل ساوت همپټن، لیستر او برمینګهم ته چې د چمبرلین د ملاتړو سیمه وه، سفرونه وکړل. یاد مشران په شمال کې د یورکشایر، شفیلډ، لیډز، هالفاکس او د برډفورډ

صنعتي سيمو او همدارنگه په لوېديځ کې بريستول، مانچسټر او ليوريول ته لاړل. په دې وخت کې سيسل رودز د هغه څه لپاره تياري نيوه چې وروسته د ناورين زېروونکي يرغل په نامه وپېژندل شو. د چمبرلاين له سخت مخالفت سره سره، سيسل رودز د ترانسوال پر بوير جمهوريت يرغل وکړ. که دغه پېښه نه وای شوې، بنايي چمبرلاين د افريقايي مشرانو خبرو ته غوږ نه وای ايښی. قبایلي مشران د نومبر په شپږمه يو ځل بيا لندن ته لاړل. د يوه ژباړن په وسيله د چمبرلاين او يادو مشرانو ترمنځ د خبرو جزبيات دا ډول وو:

چمبرلاين: زه به ستاسو د سيمو په اړه خبرې وکړم، د اوسپنې پټلۍ او د هغه قانون په اړه به وغږېږم چې ستاسو په سيمه کې بايد عملي شي... اوس اجازه راکړئ چې نقشه وگورو.. موږ به د اوسپنې پټلۍ د غځولو لپاره يوه برخه ځمکه په کنټرول کې واخلو. خاما: زه دا وایم، که بناغلی چمبرلاين دا ځمکه ځان ته شخصي هم واخلي، موږ کوم اعتراض نه لرو.

چمبرلاين: نو هغوی ته وواياست چې زه په خپله داوسپنې پټلۍ د يوه کس تر نظر لاندې چې هلته به يې ولېږم، جوړوم او هر څه چې ما لازم گڼل، وبه شي او که د هغوی ترمنځ کوم ارزښتمن شی و، نو جبران به يې کړو.

خاما: غواړم پوه شم چې د اوسپنې پټلۍ به څنگه او له کوم ځايه تېرېږي؟

چمبرلاين: دا به د هغه له قلمرو څخه تېرېږي، خو شاوخوا يې بايد کتارې ولگول شي او موږ به کومه ځمکه ولکه نه کړو.

خاما: زه ډاډه يم چې تاسو کوم کار کوئ، نو داسې يې وپوله چې زه يې د ځان لپاره کوم او له ما سره به په دې برخه کې مناسب چلند کوئ.

چمبرلاين: زه ستاسو د گټو ملاتړ او ساتنه کوم.

د دې ليدنې په سبا «ايدوارډ فيرفيلډ» د مستعمراتو ادارې له لوري د شوې پرېکړې جزييات خپاره کړل: «د قبایلو درې مشران هر يو: خاما، سپيل او باتون به داسې هېواد ولري چې د پخوا په څېر به د ملکې تر تحت الحمايې لاندې ژوند کوي. ملکه به خپل يو استازی ټاکي چې له هغوی سره به اوسېږي. مشران به د پخوا په څېر په خپلو سيمو کې واکمن وي.» د دريوو قبایلي مشرانو پر وړاندې د رودز غبرگون د اټکل وړ و. هغه خپل يوه مامور ته په ټيلگرام کې وليکل: «زه دغو دريو بوميانو ته د تسليمۍ سر نه ټيټوم.» يادو افريقايي مشرانو په حقيقت کې په خپله خاوره کې ارزښتناکې سرچينې لرلې چې له رودز څخه يې د هغو ساتنه کوله او وروسته يې د برېټانيا د غير مستقيم استعمار په واسطه خوندي کړې. په نولسمه پېړۍ کې د تسوانا ايالتونو مشرانو د سياسي بنسټونو يوه هسته تشکيل کړه. دا بنسټونه د افريقا جنوب صحرا د نورو بنسټونو په پرتله له سياسي مرکزيت څخه برخمن وو او سياسي پرېکړې د ډله ييزې تصميم نيونې پر مټ ترسره کېدې، چې کولای شو د پلورالېزم ابتدايي بڼه يې وگڼو. څرنګه چې د مگناکارتا منشور بارونيانو ته د تصميم نيونې زمينه برابره او د انګرېز پاچاهانو واکونه يې محدود کړل، دغه شان د تسوانا سياسي بنسټونو او په ځانګړې توګه 'ګګوتلا' هم سياسي مشارکت تشويق او د قبایلي مشرانو واکونه يې محدود کړل. د سوېلي افريقا انټراپالوجېست يا انسان پېژندونکی «ايساک شاپرا»

د کگوتلا کار او څرنګوالی داسې بیانوي: «د قبایلو د تگلارې اړوند ټول موضوعات په کگوتلا کې د بالغو کسانو د یوې عمومي غونډې (جرګې) له لارې خپرل کېږي. دا ډول غونډې په وقفه یي بڼه ترسره کېږي. هغه مسایل چې دلته پرې بحث کېږي، قبیلوي دعوي او لانجې، د قبیلې او د هغه د خپلوانو شخړې، د نویو جزیو ټاکل، د نویو دندو او مسوولیتونو وېش، د قبیلې د مشر له لوري د نویو رسمي فرمانونو اعلان او ... نور دي. د قبیلوي جرګې لپاره دا یوه ناپېژندل شوې خبره ده چې د مشر له پرېکړو او خبرو سرغړونه وکړي. دا چې هر څوک حق لري چې په جرګه یا غونډه کې خپل نظر څرګند کړي، نو د قبیلې مشر کولای شي چې د خلکو احساسات په بڼه توګه درک کړي.»

پر کگواتلا سربېره، د تسوانا قبایلي حکومتي جوړښت موروثي نه و، بلکې د ټولو هغو کسانو پر مخ د مشرۍ دروازه پرانیستې وه چې وړتیا یې لرله. د 'جان کامراف' په نامه یو بل انټراپالوجېست د تسوانا د نورو ایالتونو سیاسي تاریخ مطالعه او خپرلی دی. هغه وايي که څه هم په تسوانا کې د واک د میراثي کېدو په اړه روښانه قوانین موجود و، خو په عمل کې یاد قوانین داسې تفسرېږي چې خراب مشران له واکه لرې وساتل شي او اهل کسانو ته اجازه ورکړل شي چې د قبایلو مشري پر غاړه واخلي. هغه زیاتوي چې د قبیلې د مشرۍ مقام یوازې یو نوم و، چې یوازې د هڅو او وړتیا پر اساس ترلاسه کېده. د تسوانا د خلکو ترمنځ دا متل چې وايي «پاچا د خلکو په برکت پاچا دی» ښيي چې دلته مشروطه پاچاهي واکمنه وه. قبایلي مشرانو د لندن تر سفر وروسته له برېټانیا څخه د ازادۍ او د خپلو بنسټونو د

ساتلو لپاره خپلو هڅو ته دوام ورکړ. هغوی په بچوانالند کې د اوسپنې پټلۍ د جوړولو چارې انگرېزانو ته وسپارلې، خو د ژوند په بېلابېلو برخو او په ځانگړې توگه په سياسي او اقتصادي برخو کې يې د هغوی د مداخلې مخه ونیوله. هغوی د رېل کرنې د جوړېدو مخالف نه و او نه يې هم په هغه دليل د رېل کرنې مخالفت کاوه چې د اتریش-هنګري او د روسيې واکمنانو کاوه. هغوی پوهېدل، تر څو چې تر استعمار لاندې وي، د اوسپنې پټلۍ به هم د انگرېزانو د نورو سياستونو په څېر بچوانالند ته هېڅ راز پرمختګ په برخه نه کړي. د کويټ ماسير تجربه چې له ۱۹۸۰ څخه تر ۱۹۹۸ کاله پورې د خپلواکې تسوانا ولسمشر و، د دې موضوع څرنگوالی په نښه توگه بيانوي. ماسير په ۱۹۵۰ مه لسيزه کې يو کار پنځوونکی بزگر و. هغه د جوارو د کښت لپاره يو نوی تکنیک رامنځته کړ او له پولې هاخوا په سوېلي افريقا کې يې له 'ورايبورگ ميلينګ شرکت'¹ سره د خپلو توليداتو د پلور په اړه يوه هوکړه وکړه. ماسير د بچوانالند په لوييتس کې د اورگاډي سټېشن مسوول ته ورغی او هغه ته يې وويل چې ورايبورگ ته د محصولاتو د لېږد لپاره ورته دوه واگونونه په کرایه ورکړي. د سټېشن مشر د هغه غوښتنه رد کړه، خو ماسير خپل يو سپين پوستی ملګری هغه ته واسطه کړ. د سټېشن مشر زړه نا زړه ومنله، خو له ماسير څخه يې د سپين پوستو په پرتله څلور چنده لوړه کرایه غوښته. ماسير له دې کاره تېر شو او دې نتيجه ته ورسېد چې: دا يوازې قوانين نه وو چې افريقايان يې پر ځمکو له مالکيت يا د سوداګرۍ د جواز له لرلو منع کول، بلکې په خپله سپين پوستو

¹ Vryburg Milling

عملاً تور پوستي په بچوانالند کې له هر ډول کاروبار او پرمختګ څخه را گرځولي وو. په ټوله کې قبایلي مشران او د تسوانا خلک خوشبخته وو. پر دې ټولو ناخوالو سربېره، هغوی بريالي شول چې د رودز له يرغله ځان وژغوري. دا چې بچوانالند د انگرېزانو لپاره لومړیتوب نه و، نو هلته یې خپل لاسپوڅی حکومت رامنځته کړ او همدا لامل دی چې د سیریلیون په څېر هلته خبیته کړی دومره وده ونه کړه. هغوی دغه راز د سوېلي افریقا په څېر د ارزانه کارګرو له استشار څه هم خوندي پاتې شول.

د استعمار لومړنۍ مرحلې د ټولو هېوادونو لپاره حساسه مقطعه او یوه داسې برخلیک ټاکونکې دوره وه چې د ملتونو پر سیاسي او اقتصادي پراختیا یې ژورې او اوږد مهاله اغېزې وښدلې. څرنگه چې په نهم څپرکي کې مو ولوستل، زیاتره افریقایي ټولنې د جنوبي امریکا او جنوبي اسیا د ټولنو په څېر، د استعمار په دوران کې د سختو زېښونکو بنسټونو شاهدې وې. خو په تسوانا کې خلکو هم د لاسپوڅي رژیم یا غیر مستقیم استعمار د دوام او هم د رودز د يرغل چې ممکن د دې خاورې په اشغال سره یې ناوړین رامنځته کړی وای، مخنیوی وکړ. دا د بخت خبره نه وه، بلکې دا یو ځل بیا د تسوانا د خلکو په لاس د جوړ شویو بنسټونو او د استعمار په پایله کې د رامنځته شوي حساسې مقطعي په وړاندې د غبرګون پایله ده. دريوو قبایلي مشرانو د عمل ابتکار په لاس کې واخیست او لندن ته په تګ سره یې خپل بخت او برخلیک بدل کړ. هغوی ځکه په دې کار کې بريالي شول چې د افریقا جنوبي صحرا د نورو مشرانو په پرتله یې د اقتدار یو نامعموله درجه لرله او دا اقتدار د سیاسي

مرکزیت له برکته و چې د تسوانا قبایلو رامنځته کړی و. د استعمار په پای ته رسېدو سره یوې بلې حساسې مقطعي د بوتسوانا په پرمختګ او بريالیتوب کې مهم رول ولوباوه، ځکه دغې پېښې بوتسوانا ته فرصت ورکړ چې پرانیستي بنسټونه رامنځته کړي. کله چې په ۱۹۶۶ کال کې بچوانالند د بوتسوانا په نامه خپلواکي اعلان کړه، د دريوو قبایلي مشرانو خاما، باتون او سېبل له نېکمرغه بريالیتوبونو څخه لسيزې تېرې شوې وې. برېټانیا په بچوانالند کې د خپلې مداخلې پر مهال ډېره ناچیزه پانگونه وکړه. بوتسوانا د خپلواکۍ په لومړيو کلونو کې د نړۍ د بېوزلو هېوادونو په ډله کې و چې یوازې ۱۲ کیلو متره یوڅ سرک یې درلود، د ټول نفوس په کچه یې ۲۲ تنه لسانس او ۱۰۰ تنه د دولسم ټولګي فارغین لرل. تر دې هاخوا نور ټول هېواد د نامبیا او رودزیا د سپین پوستو په انحصار کې و چې دواړو له تورپوستو افریقایانو سره دښمني لرله. ډېرو لږو کسانو به دا فکر کاوه چې بوتسوانا به ښه ورځ وويني، خو تر خپلواکۍ وروسته د ۴۵ کلونو په ترڅ کې دغه هېواد چټکه او بېسارې اقتصادي وده تجربه کړه. نن ورځ بوتسوانا د سړي سر کلني عايد په برخه کې د افریقا جنوبي صحرا کې تر ټولو مخکې هېواد دی او د ختیځې اروپا له مخ پر ودې هېوادونو لکه استونیا او هنگري او په لاتینه امریکا کې له تر ټولو بريالي هېواد کاستاریکا سره په یو ردیف کې قرار لري. خو بوتسوانا څنګه وکولای شول چې دا طلسم مات کړي؟ تر خپلواکۍ وروسته د پرانیستو سیاسي او اقتصادي بنسټونو د رامنځته کولو د چټکې پروسې پر مټ! تر دې وروسته بوتسوانا اوس یو ډیموکراتیک هېواد دی؛ رقابتي او منظمې ټاکنې ترسره کوي او تر اوسه یې هېڅ کورنۍ جګړه او پوځي مداخله نه ده لیدلې. دولت داسې اقتصادي

بنسټونه رامنځته کړل چې د مالکیت حقونه یې خوندي، اقتصادي ثبات یې تضمین او د بازار نظام پر بنسټ پرانیستی اقتصاد یې حمایت او تشویق کړ. خو دلته یوه ننگوونکې پوښتنه دا ده چې افریقایي هېواد بوتسوانا څنګه وکولای شول چې با ثباته ډیموکراسي، پراخ بنسټه نظام او پرانیستي اقتصادي بنسټونه ساز کړي، په داسې حال کې چې نور افریقایي هېوادونه برعکس پر شا لارل؟ دې پوښتنې ته د ځواب لپاره باید پر دې پوه شو چې د استعمار تر پای ته رسېدو وروسته د رامنځته شوې حساسې مقطعيې پر وړاندې د بوتسوانا د هغه وخت بنسټونو غبرګون څه ډول و؟ د افریقا د جنوبي صحرا په زیاترو سیمو لکه زیمبابوې او سیریلیون کې، خپلواکي هغه فرصت و چې له لاسه ووت او بېرته هماغه د استعمار د وخت زېښونکو بنسټونو یو ځل بیا ځان را ژوندی کړ. په بوتسوانا کې د استقلال لومړنیو مرحلو د هغو پخوانیو عواملو له امله چې د تسوانا تاریخي بنسټونو رامنځته کړي وو، متفاوت رول ولوباوه. بوتسوانا په دې دوره کې د پرتمین انقلاب په جریان کې برېتانيا ته ورته وضعیت درلود. برېتانيا د تیودوریانو تر واکمنۍ لاندې د چټک سیاسي مرکزیت خاونده شوه او له مګناکارتا او د پارلمان له سنت څخه برخمنه وه، چې تر لږ تر لږه یې د پاچاهانو واکونه محدود او یوه اندازه پلورالېزم ته یې لار هواره کړه. بوتسوانا هم یوه اندازه سیاسي مرکزیت او همدارنګه نسبتاً کثرت پاله قبیلوي بنسټونه لرل، چې د استعمار په دوره کې زیانمن نه شول. برېتانيا د پرتمین انقلاب پر مهال له یوه پراخ او ستر اپتلاف څخه چې په اتلانټیک کې فعال سوداګر، صنعتکاران، شتمن، کاروباریان او نورې ډلې په کې شاملې وې،

برخمنه وه. بوتسوانا هم د خلکو د حقونو د خونديتابه په برخه کې له دغسې يوه اېتلاف څخه برخمنه وه. په دې اېتلاف کې د تسوانا قبایلي مشران او نور نخبگان وو چې په لویو اقتصادي فعالیتونو يعنې په کرنې او مالدارۍ کې بوخت وو. که څه هم په تسوانا کې ځمکو اشتراکي بڼه لرله، خو مالداري په خصوصي مالکیت کې شامله وه او واکمني طبقې د مالکیت د حقونو بشپړ ملاتړ کاوه. البته په دې ټولو مواردو کې د تاریخ پېښېدونکو واقعات له پامه نه شي غورځېدای. که د برېتانيا نوي پاچا او د پارلمان مشرانو پرتمین انقلاب د واک د غصب او انحصار لپاره د وسيلې په توگه کارولی وای، نو نتیجه به يې اوس بل ډول وه. همدارنگه که بوتسوانا د خاما يا کویټ ماسير په څېر مشران نه لرلای، نو بنايي اوس به يې وضعیت بل ډول و. بوتسوانا تر خپلواکۍ وروسته داسې بنسټونه په ميراث يووړل، چې تر خپلواکۍ وړاندې يې د قبایلي مشرانو واکونه محدود او هغوی يې د خلکو په وړاندې مسوول کړي وو. که څه هم تسوانا په افريقا کې يوازينی هېواد نه و، چې تر خپلواکۍ مخکې يې داسې بنسټونه لرل، خو په دې برخه کې يوازينی هېواد گڼل کېږي چې دغه بنسټونه يې د استعمار له اغېزو خوندي وساتل. برېتانويانو هلته مستقيم حضور نه درلود. بچوانالند په سوېلي افريقا کې له ماوکينگ څخه اداره کېده او يوازې په ۱۹۶۰ مه لسيزه کې چې خپلواکۍ ته د انتقال دوره وه، گابرون ته د پلازمېنې د لېږد مسئله مطرح شوه. د نوې پلازمېنې او جوړښتونو رامنځته کول د بومي بنسټونو د له منځه وړو په معنا نه وو، بلکې د هماغه پخواني جوړښت پر اساس بنا شول، لکه گابرون چې جوړ شو او دغه راز نوی کگوتلا هم تاسيس شو. د خپلواکۍ گټلو مبارزه هم نسبتاً يوه سازمان شوې

چاره وه. د خپلواکۍ مبارزه د بوتسوانا د ډيموکراتيک گوند (بي ډي پي) له لوري چې په ۱۹۶۰ کال کې د کويټ مسایر او سریت خاما له لوري تاسیس شوی و، رهبري کېده. خاما د «درېيم پاچا خاما» لمسی و او د هغه لومړی نوم «سريتس» د «سربیناکه خټه» په معنا دی. دا رښتیا هم یو ډېر ځانگړی نوم و. خاما ته د نگواتو ایالت مشري په میراث پاتې وه او د تسوانا زیاتره قبایلي مشران، مخور او نخبگان د هغه له گوند سره یو ځای شول. دا چې انگرېزان د بوتسوانا نیواک ته ډېر علاقمند نه وو، نو ځکه هلته د بازار موندنې بورډ په نامه زبېنونکي بنسټونه جوړ نه شول. د بوتسوانا ډيموکراتيک گوند په ۱۹۶۷ کال کې د غوښې کمېسيون جوړ کړ. دغه کمېسيون د مالدارانو د زبېنناک پر ځای، د مالدارۍ د سکتور د ودې په برخه کې محوري رول ولوباوه، د څارویو د ساري ناروغیو د مخنيوي لپاره یې اقدام وکړ او د غوښو صادرات یې پراخ کړل، چې دا چاره له یوې خوا د اقتصادي پراختیا لامل شوه او له بل لوري یې د پرانیستو اقتصادي بنسټونو ملا ور ورتړله. د بوتسوانا لومړنۍ اقتصادي وده د غوښې پر صادراتو ولاړه وه، خو کله چې هلته الماس کشف شول، وضعیت په ډراماتيک ډول بدل شو. په بوتسوانا کې د طبعي سرچینو مدیریت د نورو افریقایي هېوادونو په پرتله ډېر متفاوت و. د استعمار په وخت کې د تسوانا قبایلي مشرانو په بچوانالډ کې د کانونو اکتشاف منع کړی و، ځکه پوهېدل چې که اروپایان دلته قبمټي ډبرې او کانونه پیدا کړي، نو خپلواکي او ازادي به یې په خطر کې شي. د الماسو لومړنی ستر کان په نگواتا یعنی د خاما په اصلي ټابويي کې کشف شو. د کان تر کشف مخکې خاما په

قانون کې د تعديل له لارې تر ځمکې لاندې طبيعي سرچينې د ملت شتمنۍ وگڼله. د دې قانون له مخې دا تضمين شوه چې الماس به په بوتسوانا کې د نا انډولۍ لامل نه شي. ياد قانون همدا راز د دولت د سنټراليزېشن پروسې په پياوړتيا کې هم مرسته وکړه، ځکه چې دولت کولای شول چې د الماسو عوايد د يوې موډرنې حکومتي بيروکراسۍ، زېربنا او د عصري تعليمي نظام په رامنځته کولو باندې ولگوي. د سيريليون په گډون د افريقا په گڼو نورو برخو کې د الماسو او نورو قيمتي ډبرو کشف د بېلابېلو ډلو ترمنځ د سختو شخړو او دوامدارې کورنۍ جگړې لامل شو او په دې سيمه کې د الماسو پر سر د سختې جگړې له امله، د «خونړي الماس» اصطلاح د خلکو ترمنځ دود شوه. د کانونو د قوانينو په برخه کې اصلاحات د خاما د تگلارې يوازينۍ برخه نه وه، بلکې د استعمار د وخت د ۱۹۶۵ کال د قبايلي چارو قانون هم بالاخره د مقننه جرگې له لوري تصويب شو او په ۱۹۷۰ کال کې د ياد قانون په تعديل سره د قبايلي مشرانو لپاره د ځمکو د تخصيص حق لغوه شو او ولسمشر ته دا واک ورکړل شو چې د اړتيا پر مهال قبايلي مشران له دندې گوښه کړي، چې په دې توگه دغه تحول د سياسي مرکزيت له دوام او پياوړتيا سره مرسته وکړه. د سياسي مرکزيت يوه بله ځانگړنه دا وه چې هېواد يو موټی شو، مثلاً؛ د قانون له مخې تسوانايي او انگليسي په ښوونځي کې رسمي ژبې ومنل شوې. بوتسوانا نن ورځ د بېلابېلو رنگونو او تېرونو هېواد دی، په داسې حال کې چې نور افريقايي هېوادونه له ژبنيو، توکميزو او مذهبي توپيرونو کرېږي. دا د دولت پاليسي وه چې په ښوونځيو کې يې په دواړو انگليسي او تسوانايي ژبو د زده کړې اسانتياوې برابرې کړې، خو د قومونو او توکمونو ترمنځ د شخړو مخه ونيول شي. په

تسوانا کې وروستی سر شمېرنه چې په ۱۹۴۶ کال کې تر سره شوې وه، نښي چې په دې هېواد کې گڼ هویتونه او قومونه ژوند کوي. مثلاً؛ په نگواتا کې یوازې ۲۰ سلنه اصلي نگواتویانو ژوند کاوه. که څه هم هلته د تسوانا نور قبایل هم اوسېدل، خو د غیر تسوانایي وگړو شمېر هم زیات وو چې اصلي ژبه یې سیتسوانایي نه وه. تر خپلواکۍ وروسته د سیرتس خاما، کویت ماسیر او د بوتسوانا ډیموکراټیک گوند له لوري د پرانیستو سیاسي او اقتصادي بنسټونو په لور د بوتسوانا سوق کولو د پاموړ اقتصادي پرمختگ له ځان سره درلود. کله چې په ۱۹۷۰ یمه لسیزه کې د بوتسوانا الماس نړیوالو بازارونو ته لار ومونده، کورنۍ جگړه رامنځته نه شوه، بلکې د دولت لپاره یې ځواکمنې سرچینې رامنځته او دغه سرچینې د عامه خدماتو په برخه کې پر پانگونې ولگول شوې. په بوتسوانا کې د دولت پر وړاندې د بلوا او جگړې گوانښونه او انګېزې ډېرې کمې وې. پرانیستو سیاسي بنسټونو په ټولنه کې سیاسي ثبات ټینګ او د پرانیستو اقتصادي بنسټونو ملا یې ور وټرله. د خبیثه کړۍ برعکس چې په ۱۱ څپرکي کې مو پرې خبرې وکړې؛ پرانیستي اقتصادي بنسټونه د پرانیستو سیاسي بنسټونو دوام او موثریت یقیني کوي. بوتسوانا ځکه د طلسم په ماتولو کې بریالی شوه چې تر خپلواکۍ وروسته یې حساسه مقطعه وپېژندله او پرانیستي بنسټونه یې رامنځته کړل. د بوتسوانا ډیموکراټیک گوند او سنتي مشرانو، په ځانگړې توګه په خپله خاما ونه غوښتل، چې د زېښونکو او استبدادي بنسټونو په رامنځته کولو سره ځان د خلکو په بیه شتمن کړي.

په سوېل کې د زېښناک پای

د ۱۹۵۵ کال د ډسمبر لومړۍ وه. د الاباما د مونگومري ښار پولیس جلب صادروي او د تورن د نیولو وخت د ماښام ۶:۰۶ ثبتوي. د بس ډریور 'جېمز بلک' له ستونزې سره مخ کېږي او پولیسو ته زنگ وهي. دوه تنه پولیس افسران «ډي» او «مکسن» د پېښې ځای ته رسېږي. هغوی په خپل راپور کې ولیکل: «موږ ته ټیلیفون وشو او کله چې د پېښې ځای ته ورسېدو، د بس ډریور وویل چې هغه له یوې تور پوستې ښځې سره په جنجال اخته شوی. هغه وویل دغه ښځه په بس کې د سپین پوستو لپاره پر ځانگړو شویو څوکیو ناسته ده او له خپل ځایه نه پاڅېږي. موږ هم هغه ولیده. د بس ډریور د پولیسو پر جلب لاسلیک وکړ. روزا پارکس (سي ایف) د مونگومري ښار د قوانینو د شپږم څپرکي د یوولسمې مادې پر نقض تورنه شوې وه.» د الاباما د جېم کرو قوانینو له مخې د کلیولنډ لین په بسونو کې د سپین پوستو لپاره پر ځانگړي شوي سیت باندې د روزا پارکس ناسته یو جرمي عمل و. پارکس د محکمې پر څلور ډالره لگښت سربېره، لس ډالره نغدي جریمه شوه. پارکس عادي ښځه نه وه. هغه د تور پوستو د پرمختگ ملي ټولني «NAACP» د مونگومري څانگې منشي وه چې د امریکا په سوېلي ایالتونو کې د تبعیض او بنسټونو د اصلاح په برخه کې یې اوږده مبارزه کړې وه. د هغې نیولو د «بسونو پرېکون» په نامه پراخ اعتراضونه را وپارول، چې د دې خوځښت په سر کې مارتین لوتر کینگ و. د ډسمبر په درېیمه کینگ او نورو تور پوستو مشرانو د 'بسونو همغږۍ پرېکون' تنظیم کړ او ټولو تور پوستو ته وویل شول چې د مونگومري په بسونو کې تگ راتگ و نه کړي. دا یو بريالی پرېکون و، چې د ۱۹۵۶ کال د ډسمبر تر شلمې پورې یې

دوام وکړ. دغه پرېکون سبب شو چې د امریکا متحده ایالتونو ستره محکمه په الاباما کې د تور پوستو او سپین پوستو لپاره په بسونو کې د جلا ځایونو په اړه قانون لغوه کړي. د مونګومري د بسونو پرېکون د متحدو ایالتونو په سوېل کې د مدني حقونو غورځنگ لپاره ډېر ارزښت درلود. دا غورځنگ د هغو پېښو د لړۍ او بدلونونو یوه برخه وه چې بالاخره په سوېل کې د طلسم ماتېدو او په بنسټونو کې د اساسي بدلون لامل شو. لکه څرنګه چې په دولسم څپرکي کې مو ولیدل، په سوېلي ایالتونو کې ځمکوالو واکمنانو تر کورنۍ جګړې وروسته د پخوا په څېر د زېښتونکو سیاسي او اقتصادي بنسټونو پر بیا جوړولو لاس پورې کړ. که څه هم د دغو بنسټونو ځیني عناصر له منځه لاړل، لکه مریتوب منع شو، خو په جنوب کې یې پر اقتصادي انګېزو او هوساینې منفي اثرات پرېښودل. هغه مهال د امریکا جنوبي ایالتونه د نړۍ د یو شمېر نورو هېوادونو په نسبت په مراتبو بېوزله وو. خو په ۱۹۵۰ مه لسیزه کې د سوېلي ایالتونو په بنسټونو کې بدلون دغه سیمه د چټکې ودې په لور خوځوله. هغه زېښتونکي بنسټونه چې د امریکا په سوېل کې له منځه یووړل شول، د بوتسوانا تر خپلواکۍ مخکې زېښتونکو بنسټونو سره متفاوت و. هغه حساسه مقطعه چې د دې بنسټونو له منځه وړلو ته یې زمینه برابره کړې وه، هم متفاوته وه. خو په ورته وخت کې ترمنځ یې څو وجوهات هم وو. له ۱۹۴۰ مې لسیزې وروسته هغه کسان چې د زېښتونکو بنسټونو او تبعیص له اړخه ډېر زیانمن وو لکه روزا پارکس، د دې ناخوالو پر وړاندې د مبارزې لپاره تر پخوا لا ډېر منسجم او منظم شول. په ورته وخت کې د متحده ایالتونو سترې محکمې او فدرالي حکومت

بالاخره په سوېل کې د زېښنونکو بنسټونو د اصلاح او بدلون لپاره اقدامات پيل کړل. د جنوب سياسي بنسټونو هم تر کورنۍ جگړې مخکې او هم وروسته، څرگند اقتصادي منطق درلود چې د سوېلي افريقا له اپارتايد رژيم سره يې دومره توپير نه و: سترو فارمونو او ځمکو ته د ارزانه کاري قوې برابرول. خو له ۱۹۵۰ مې لسيزې وروسته دغه منطق مخ په زوال شو، دليل يې دا و چې د دويمې نړيوالې جگړې له امله له جنوب څخه د تور پوستو د مهاجرت پراخه لړۍ پيل شوې وه. په ۱۹۴۰ مې او ۱۹۵۰ مې لسيزه کې د يادو کپوالو شمېر په اوسط ډول ۱۰۰ زرو تنو ته رسېده. په ورته وخت کې په سوېل کې د کرنې په برخه کې د نوې ټکنالوژۍ ترويج په کروندو کې د ډېر کاري ځواک يا بشري قوې اړتيا ورځ تر بلې کموله. د سترو ځمکو زياتره کروندگر به د پنبې ټولولو لپاره استخدامېدل. په ۱۹۵۰ کال کې د جنوب کابو ټوله پنبه د لاس په واسطه راټولېده. په ۱۹۶۰ کال کې د الاباما په لويو ښارونو، د لوييزينا او ميسيسي پي ايالتونو کې کابو له نيمايي زيات توليدات ميکانيزه شول. کله چې په جنوب کې د تور پوستو استشار سخت شو، نو د سترو ځمکوالو تقاضا هم ورته کمه شوه او له همدې امله وه چې په جنوب کې واکمنې طبقې ته د زېښنونکو سياسي بنسټونو د دوام لپاره پلمه له منځه لاړه. البته دا په دې معنا نه وه چې هغوی په خپله خوښه د بنسټونو بدلون ته غاړه ږدي، بلکې د فدرالي حکومت او د سوېل د تورپوستو يوه اېتلاف دې ته زمينه برابره کړه چې د استشار پر وړاندې او د مدني ازاديو د خونديتابه لپاره مبارزه وکړي، چې پايله کې په جنوب کې د اقتصادي ودې پر وړاندې پراته خنډونه له منځه يووړل شول. د بدلون او اصلاحاتو مهم خوځښت د

مدني حقونو له غورځنگ څخه سرچينه اخيسته. تور پوستو په جنوب او په ځانگړې توگه په مونگومري کې په خپل قوت او مبارزې سره وکولای شول چې زېښونکي بنسټونه چلنج کړي او په دې برخه کې تر ټولو پيش قدمه شي. خو هغوی په دې کار کې يوازې نه وو، ځکه چې جنوب له متحده ايالتونو جلا نه و او د جنوب واکمنان د گواتيمالا د واکمنې طبقې په څېر خپلواک نه و. جنوب د امريکا متحده ايالتونو د يوې برخې په توگه د امريکا د اساسي قانون او فدرالي قوانينو تابع و. بالاخره د امريکا سترې محکمې او حکومت په جنوب کې د بنسټيزو اصلاحاتو ملاتړ وکړ. د دې ملاتړ اغېز دا و، چې د مدني حقونو غورځنگ وکولای شول چې تر جنوبي ايالتونو هم د باندې غږ ورسوي او د فدرالي دولت له لوري يې په حرکت راولي. د جنوبي ايالتونو په بنسټونو کې بدلون او اصلاحات په ۱۹۴۴ کال کې د سترې محکمې تر پرېکړې وروسته د فدرالي دولت له لوري پيل شول. سترې محکمې په همدې کال کې هغه قانون لغوه کړ چې له مخې يې په جنوبي ايالتونو کې په مقدماتي ټاکنو کې يوازې سپين پوستو گډون کولای شوای. په جنوب کې د بنسټونو د اصلاح په پروسه کې فدرالي قوانينو محوري رول ولوباوه. په ۱۹۵۷ کال کې د مدني حقونو د لومړني قانون د تصويب په غبرگون کې سترام تارمونډ چې په جنوب کې د فدرالي حکومت د مداخلې مخالف و او بيا وروسته سناتور شو؛ ۲۴ ساعته او ۱۸ دقيقې يې له وقفې پرته اعتراضې ويناوې او غونډې وکړې، خو د قانون د تصويب مخه ونيسي او يا هم لږ تر لږه يې د تصويب پروسه وځنډوي. هغه په خپلو ويناوو کې د ازادۍ اعلاميې له لوستلو نيولې تر بېلابېلو

ټيليفونونو چې کول يې، د دې کار مخالفت وکړ، خو ځای يې ونه نيوه. د ۱۹۵۷ کال قانون په ۱۹۶۴ کال کې د مدني حقونو پر قانون بدل شو چې پر اساس يې په ټولو ايالتونو کې هر راز توکميز توپير غير قانوني اعلان شو. د ټاکنو په اړه د ۱۹۶۵ قانون د تور پوستو لپاره ټول هغه شرايط چې د رايې ورکونې لپاره ورته وضعه شوي وو، لکه- سواد لرل، د مالياتي توانايي او نور- لغوه شول. د دې قانون له مخې همدا راز پر ايالتي ټاکنو مرکزي دولت ته د لا ډېر نظارت حق ورکړل شو. دغه ټول بدلونونه د جنوبي ايالتونو په بنسټونو کې د اصلاحاتو او سمونو له برکته وو. مثلاً؛ په ۱۹۶۰ کال کې په ميسيسي پي کې يوازې ۵ سلنه پر شرايطو برابر تور پوستو په ټاکنو کې گډون کړی و، خو په ۱۹۷۰ کال کې دا شمېره ۵۰ سلنې ته ورسېده. په الاباما او کارولينا ايالتونو کې په ۱۹۶۰ کال کې ټولو ۱۰ سلنه رايه ورکونکو په ټاکنو کې برخه اخيستې وه، په داسې حال کې چې په ۱۹۷۰ کال کې دا کچه ۵۰ سلنې ته لوړه شوه. په ټاکنيز نظام کې دغه بنسټيز بدلون په ملي او محلي کچه بدلونونه له ځان سره لرل. تر ټولو مهمه دا چې په جنوب کې د تبعيض اميزه او زېښونکو بنسټونو د دوام په اړه د واکمن ډيموکراټ گوند چې تارمونډ يې هم غړی و، دريځ بدل شو او هغه هم د دې بدلون ملگرى شو. وروسته په اقتصادي بنسټونو کې د پراخو بدلونونو لپاره لار پرانيستل شوه. په ۱۹۶۰ مه لسيزه کې تر بنسټي بدلونونو مخکې په جنوب کې د نساجی فابريکو يوازې ۵ سلنه کارکوونکي تور پوستان وو، خو د مدني حقونو قانون دا نا اندوله وضعیت پای ته ورساوه. په ۱۹۷۰ کال کې دا کچه ۱۵ سلنې او په ۱۹۹۰ کال کې ۲۵ سلنې ته پورته شوه. په اقتصادي برخه کې د تور پوستانو پر وړاندې تبعيض مخ په

کېدو شو، په تعلیمي برخو کې ورته اسانتیاوې او فرصتونه زیات شول او په پایله کې په جنوب کې د کار بازار رقابتي بڼه خپله کړه. په جنوب کې د پرانیستو بنسټونو په جوړېدو سره اقتصادي پرمختګونه هم چټک شول. په ۱۹۴۰ کال کې په جنوبي ایالتونو کې د سړي سر کلنی عاید د نورو ایالتونو په نسبت ۵۰ سلنه و، خو د ۱۹۴۰ مې لسيزې په پای او د ۱۹۵۰ مې لسيزې په سر کې په وضعیت کې بدلون راغی. د بوتسوانا په څېر د امریکا متحده ایالتونو کې هم د ستونزې د حل کيلی، د سیاسي او اقتصادي بنسټونو پرانیست کول و. په جنوبي ایالتونو کې دغه بدلون د زېښونکو بنسټونو او د ډیموکراټانو د یو ګوندي نظام په پایله کې چې تورپوستي یې سخت کړولي او ځورولي وو، سر راپورته کړ. موجوده بنسټونو یو ځل بیا د بدلون مسیر په نښه کړ.

د چین بیا ظهور

په چین کې د ماو زیدونګ «Mao Zedong» په مشرۍ کمونېست ګوند بالاخره د شیانکای شپک په مشرۍ ملتپال رژیم را نسکور کړ او د اکتوبر په لومړۍ د «چین د خلکو جمهوریت» اعلان شو. په ۱۹۴۹ کال کې د چین نویو تاسیس شویو سیاسي او اقتصادي بنسټونو سخته زېښونکې بڼه لرله. په سیاسي لحاظ، دغو بنسټونو د چین د کمونېست ګوند په اډانه کې دیکتاتورشيپه ځانګړنې لرلې. د کمونېستي نظام تر جوړېدو وروسته په چین کې بل هېڅ سیاسي سازمان او جوړښت ته د فعالیت اجازه ور نه کړل شوه. د ماو تر مرګه پورې (۱۹۷۶) ټول کمونېست ګوند او دولت د هغه په انحصار کې و. د واک دغه ډول په چین کې سخت زېښونکي سیاسي او

اقتصادي بنسټونه وزېرول. ماوو ډېر ژر ملکیتونه ملي کړل او د خصوصي مالکیت ټول ډولونه یې له منځه یووړل. نوموړي هغه ځمکوال او کسان چې د ده په نظر د نظام مخالف و، اعدام کړل. د بازار اقتصادي نظام جوړلې له منځه یووړل شو. د لرو پرتو سیمو خلک په اشتراکي کروندو او ځمکو کې بوخت کړل شول. پیسې او مزد پر «work points» بدل شول چې د توکو په بدل کې پرې راکړه ورکړه ترسره کېده. د سیاسي او اقتصادي فعالیتونو د کنټرول په موخه په ۱۹۵۶ کال کې د هېواد دننه د خلکو د راتگ راتگ لپاره پاسپورټونه جوړ شول چې هېچا د دولت له اجازې پرته په داخل کې چېرته سفر نه شوای کولای. ټولې صنایع په یوه بڼه ملي شوې او ماوو د یوه پنځه کلن پلان پر بنسټ چې له شوروي اتحاد څخه په تقلید جوړ شوی و، د صنعت د پراختیا هڅې پیل کړې. د ماوو رژیم چې پر زېښونکو بنسټونو ولاړ و، هڅه کوله چې د هېواد سرچینې وزېښي. په سیریلیون کې د بازار موندنې بورډ په څېر، د چین کمونېست گوند د وریجو او حبوباتو په گډون ټول کرنیز محصولات انحصار کړل، چې کروندگر یې تر سخت فشار لاندې راوستل. کمونېست گوند د صنعتي کېدو تر لومړني پلان وروسته په ۱۹۵۸ کال کې د «لوی ټوپ مخ په وړاندې»^۱ تر نامه لاندې دویم پنځه کلن پلان معرفي کړ. ماوو اعلان وکړ چې په هر کور کې د اوسپنې د کوچنیو تولیدي فابریکو په جوړېدو سره به د اوسپنې کلنی تولید دوه برابره شي. هغه ادعا وکړه چې چین به په راتلونکو پنځلسو کلونو کې د اوسپنې د تولید په برخه کې له بریتانیا مخکې شي. خو ستونزه دا

¹ Great Leap Forward

وه چې دغه هدف ته د رسېدو لپاره هېڅ عملي پلان موجود نه و. دغه هدف ته د رسېدو لپاره د زړو اوسپنو را ټولولو ته اړتيا وه او خلک مجبور وو چې خپل لوبښي او حتی کرنيز وسايل- لکه بېلچې او سپارې هم- د اوسپنې د توليد لپاره په فابريکو کې ويلې کړي. هغه کارگران چې ټاکل شوي وه په کروندو کې بوخت کړل شي، خپل کرنيز وسايل به يې ويجاړول او بيا يې په فابريکو کې ويلې کول. د ماوو دغې تگلارې د چين په کليوالي سيمو کې ناورين زېږوونکې قحطي او لوږه خپره کړه. که څه هم ځيني پوهان دا پېښه هغه مهال په چين کې د رامنځته شوې وچکالۍ له امله گڼي، خو پر دې هېڅوک سترگې نه شي پټولای چې د ماوو د «ستر خېز مخ په وړاندې» تگلارې له ۲۰ تر ۴۰ ميليونه انسانان د مرگ خولې ته ورکړل. موږ نه پوهېږو چې دا شمېر دقيقاً څومره و، ځکه د هغو ارقامو او معلوماتو را ټولولو ته اجازه نه وه چې د ماوو جنايتونه او ظلمونه يې برېښول. په دې وخت کې د سړي سر کلنی عايد د پخوا په پرتله يو پر څلورمه برخه راټيټ شو. د لوی توپ مخ په وړاندې تگلارې يو اغېز دا و، چې د «دينگ شياپونگ» په څېر کسانو چې د کمونېست گوند د انقلاب پر مهال يو بريالی جنرال گڼل کېده او خپل گڼ کين اړخي مخالفين يې اعدام کړي وو، خپل دريځ بدل کړ. هغه په ۱۹۶۱ کال کې د چين په گوانزو کې يوې غونډې ته وويل: «مهمه نه ده چې پيشو توره ده او که سپينه، ښه پيشو هغه ده چې موږک ونيولی شي.»

دا مهمه نه وه چې تگلارې کمونېستي بڼه لرله او که نه؛ بلکې چين داسې تگلارو ته اړتيا لرله چې توليد يې تشويق او خلک يې ماره

کړي وای. دینګ ډېر ژر خپلې څرګندونې عملاً په سترگو ولیدې. د ۱۹۶۶ کال د مې پر شپاړسمه ماوو اعلان وکړ چې انقلاب د «بورژوا» له لوري چې غواړي د چین کمونېستي ټولنه ږنګه او پانګوالي رامنځته کړي، تر ګواښ لاندې دی. هغه یې په غیرګون کې لوی پرولتاریایي کلتوري انقلاب چې د «کلتوري انقلاب» په نامه پېژندل کېده، اعلان کړ. کلتوري انقلاب شپاړس مهم ټکي لرل، چې لومړی یې داسې و: «که څه هم بورژوا اوس له منځه تللې، خو لا هم هڅه کوي چې د خپلو زړو افکارو، دودونو او د استثمارګرې طبقې د عاداتو له لارې خلک فاسد کړي، د هغوی ذهنیت بدل کړي او لاس و پښې اچوي چې بیا صحنې ته راشي. پرولتاریا باید وینس اوسي او د هغوی پر وړاندې مبارزه وکړي: دا طبقه باید له ایډیالوژیک پلوه د بورژوازی د شته ناخوالو له امله وننګول شي او د ټولنې د بدلون لپاره د پرولتاریا نوي افکار، دودونه، کلتورونه او عادتونه خپل کړي. په اوس وخت کې زموږ هدف دا دی چې په واک کې د واکمنو کپیټلېستانو پر وړاندې مبارزه وکړو او نابود یې کړو، د بورژوازي اکاډمیکې او ایډیالوژیکې ریښې نقد او وچې کړو، ټول استثمارګر طبقات له منځه یوسو، تعلیمي نظام، ادبیات، هنرونه او ټول هغه بنیادي جوړښتونه چې د سوسیالېستي اقتصاد اړتیاوې نه شي ځوابولې، باید نابود کړل شي، خو په دې توګه د یوې سوسیالېستي ټولنې منل کېدو او رامنځته کېدو ته لار پرانېستل شي.»

کلتوري انقلاب هم ډېر ژر د 'لوی ټوپ مخ په وړاندې' تګلارې په څېر پر اقتصاد او انساني ژوند ویجاړوونکې اغېزې وکړې. په ټول

هېواد کې د سور گارډ ډلگۍ¹ جوړې شوې: د کمونېست گوند هغه ځوان او علاقمند غړي چې د رژيم مخالفين به يې تصفيه کول. گڼ کسان ونيول شول، ووژل شول او يا هم لرې سيمو ته تبعيد کړل شول. ماوو به په هېواد کې د پراخېدونکي تاوتريخوالي په اړه اندېښنو ته په ځواب کې ويل: «دا هتلمر سرې حتی تر دې هم وحشي و. ډېر وحشي. ايا همداسې فکر نه کوئ؟ څومره چې ډېر وژلی شي، هغومره بڼه انقلابي يې.»

دينگ د کيپتېلېست په تور په ۱۹۶۷ کال کې بندي شو او بيا په ۱۹۶۹ کال کې جيانگ شي ولايت ته تبعيد او هلته د تيراکتور جوړونې په يوه فابريکه کې استخدام شو. په ۱۹۷۴ کال کې د نوموړي د حيثيت اعاده وشوه او لومړي وزير ژو اينلاي، ماوو وهڅاوه چې دينگ د لومړي وزير مرستيال وټاکي. په ۱۹۷۵ کال کې دينگ ته د دريو مهمو گوندي سندونو د چمتو کولو چارې ور وسپارل شوې چې په اجرا کېدو سره يې نوي بدلونونه رامنځته کېدل. په دې بدلونونو کې د لوړو زده کړو بيا احيا، د صنعت او کرنې په سکتورونو کې د مادي انگېزو هڅول او له گوند څخه د کيڼ اړخو شړل شامل و. په دې وخت کې د ماوو روغتيايي حالت ناوړه شو او قدرت په زياتېدونکي بڼه د چپيانو لاس ته پرېوت، کوم چې دينگ شياپونگ له واک څخه د هغوی د شړلو تصميم درلود. د ماوو مېرمن جيانگ کينگ او هغې ته درې نور نږدې کسان چې د «څلور کسيز باند» په نامه يادېدل، د کلتوري انقلاب او د هغه په ملاتړ د مخالفينو د ځپلو کلک ملاتړي وو. هغوی علاقمند وو چې د کمونېست گوند

¹ Units of Red Guards

تر ديکتاتورۍ لاندې دغې تگلارې ته دوام ورکړي. د اپرېل په پنځمه د 'تيان من' په ميدان کې د 'ژو اينلاي' د نمانځنې خود جوشه مراسم د حکومت ضد اعتراضاتو باندې بدل شول. څلور کسيز بانډ د لاريون ملامتيا پر دينگ واچوله او يو ځل بيا ټول واکونه ترې واخيستل شول او گوښه شو. د دې پر ځای چې دينگ له نظام څخه کين اړخي گوښه کړي، هغه په خپله د کين اړخو له لوري پر کور کېنول شو. د ژو اينلاي تر مړينې وروسته ماوو د دينگ پر ځای هوا گوفينگ د سرپرست لومړي وزير په توگه وټاکه. په ۱۹۷۶ کال کې د واک د نسبي خلا په ترڅ کې هوا له فرصت څخه په استفادې خپل ځان او قدرت غښتلي کړل. د همدې کال په سپټمبر کې يوه حساسه مقطعه رامنځته شوه: د ماوو مرگ. د چين کمونېست گوند د ماوو تر سلطې لاندې و، چې لوی ټوپ مخ په وړاندې او کلتوري انقلاب يې د حکومت لوی ابتکار و. د ماوو په مړينې سره د واک رښتينې تشه رامنځته شوه او دا پېښه په گوند کې د هغو کشمکشونو او اختلافونو پايله وه چې د موجوده وضعيت د عواقبو په اړه يې بېلابېل ليدلوري او باورونه لرل. څلور کسيز بانډ په واک کې د خپل ځان او کمونېست گوند د پاتې کېدو لپاره د کلتوري انقلاب د تگلارې دوام غوښت. هوا گوفينگ غوښتل چې له کلتوري انقلاب څخه ځان جلا کړي، خو له هغه فاصله نيول ورته ستونزمن و ځکه چې نوموړي په دولت کې دغه مقام ته د رسېدو لپاره ځان د همدې انقلاب پورې باله. هغه د ماوو د ليدلوري پر ځای د يوه نوي منځلاري ليدلوري پلوی و. لکه څرنګه چې په ۱۹۷۷ کال کې د چين کمونېست گوند خپرونې «د خلکو ورځپاڼې» وليکل، هغه ټوله خبره په دوه ځله د «هر هغه څه» جمله کې خلاصه کړه. هوا وويل: «موږ به هر هغه څه چې

د مشر ماوو پرېکړه او تگلاره وه او 'هر هغه څه' چې د مشر لارښوونې وې، هغه به عملي او تعقیبوو.»

دینګ شیاپونګ هم د هوا په څېر د کمونېستي رژیم له منځه وړل او پر ځای یې پرانیستو بازارونو سمبالول نه غوښتل. دی هم د هغو کسانو له ډلې و چې د کمونېستي انقلاب له برکته واک ته رسېدلی و، خو هغه او ملګري یې په دې باور وو، چې بې له دې چې سیاسي واک ته یې خطر پېښ شي، کولای شي چې اقتصادي پرمختګ ته لار هواره کړي: له دې کبله چې د چین د خلکو اقتصادي ژوند سخت بدلون ته اړتیا لرله او له بل پلوه د ماوو د واکمنۍ او کلتوري انقلاب په ترڅ کې د کمونېست ګوند ټول مخکښ مخالفین خپل شوي او ځورول شوي وو، هغوی تر زیښونکو بنسټونو لاندې د اقتصادي ودې د داسې طرحې عملي کول غوښتل چې واک ته یې زیان و نه رسېږي. دې هدف ته د رسېدو لپاره هغوی باید نه یوازې له کلتوري انقلاب، بلکې د ماوو له میراثي بنسټونو سره هم مخه ښه کړې وای. هغوی درک کړې وه چې اقتصادي وده یوازې د پرانیستو بنسټونو په وجود کې شونې ده. له همدې امله یې د اقتصادي نظام د اصلاح او د بازار د هڅوونکو عواملو د پیاوړتیا غوښتنه کوله. هغوی دغه راز غوښتل چې د خصوصي مالکیت حقونه پراختیا ومومي، په ټولنه او اداراتو کې د کمونېست ګوند رول کم شي او بالاخره د طبقاتي مبارزې له مفاهیمو څخه خلاصون ومومي. د دینګ ډلې هم د بهرنۍ پانګونې او سوداګرۍ ملاتړ کاوه او له نړیوال اقتصاد سره د همغږي کېدو لپاره د جسورانه پالیسیو غوښتونکې وه. خو په مخ کې پراته خنډونه زیات وو. د پرانیستو اقتصادي بنسټونو جوړول او د

کمونېست گوند له منگولو د اقتصاد را خلاصول لا د پلان برخه نه وه. د هوا گوفينگ د واک پياوړتيا او د څلور کسيز بانډ پر وړاندې د دې واک کارول د چين لپاره د عطف ټکي و. د ماوو تر مړينې يوه مياشت وروسته هوا د څلور کسيز بانډ پر وړاندې کودتا وکړه او هغوی يې ونيول. هغه د ۱۹۷۷ کال په مارچ کې دينگ بېرته خپل پخواني مقام ته راوست. دا او په راتلونکي کې نور بدلونونه يو انکار نه منونکی حقيقت و. دينگ د کلتوري انقلاب پر وړاندې بڼکاره مخالفت پيل کړ او هغه کسان يې چې د ده په څېر ځورول شوي وو، د کمونېست گوند مهمو پوستونو ته راوستل. هوا لا هم په کلتوري انقلاب کې نښتی و. نوموړی تازه د واک مرکزيت ته رسېدلی و او لکه څرنګه چې دينگ د کلونو په اوږدو کې د اړيکو رسمي او غير رسمي شبکې جوړې کړې وې، هوا په دې برخه کې کمزوری و. دينگ په خپلو ويناوو کې د هوا پر سياستونو نيوکې پيل کړې. د ۱۹۷۸ کال په سپتمبر کې هغه په بڼکاره ډول د «دوه هر هغه څه» پر اصطلاح نيوکه وکړه او ويې ويل؛ «د دې پر ځای چې د ماوو کړنې د خپلې تگلارې اساسات وگرځوو، سمه لار دا ده چې له باورونو څخه حقايقو ته لاړ شو.»

دينگ عامه افکار د هوا پر ضد کړل او په چين کې دغه نوی تحول په ۱۹۷۸ کال کې د «ولسواکي دېوال غورځنگ» په نوم په يوه پياوړي حرکت کې لا ښه منعکس او وځلېد. د دې حرکت له لارې خلکو د خپل هېواد د وضعیت په اړه په پوسترونو کې ليکل شوي شکايتونه او اعتراضونه په بېجنگ کې پر يوه دېوال وڅړول. د ۱۹۷۸ کال په جولای کې د دينگ يوه نږدې ملاتړي 'هو قيامو' د اقتصادي اصلاحاتو ځيني اصول وړاندې کړل. د دې اصولو له مخې شرکتونو

ته لا ډېر واکونه او د عمل ابتکار ورکول کېده، تر څو د خپلو تولیداتو په اړه په خپله تصمیم ونیسي. همدارنگه د یادو اصولو پر بنسټ بازار ته باید اجازه ورکړل شي چې بېې د عرضې او تقاضا پر بنسټ وټاکي، نه دا چې د دولت له لوري تنظیم شي او همدارنگه پر اقتصاد وضع شوي دولتي مقررات باید په لویه کچه محدود شي. که څه هم دا وړاندیزونه هغه وخت ډېر افراطي برېښېدل، خو دینګ شیاپونګ دا خطر پر ځان ومانه. د ۱۹۷۸ کال په نومبر او ډسمبر کې د گوند د مرکزي کمېټې په یوولسم پوښم «غونډه» کې برخلیک ټاکوونکې پرېکړه وشوه. د هوا له مخالفونو سره سره، پرېکړه وشوه چې گوند به تر دې وروسته د طبقاتي مبارزې پر ځای خپل ټول پام د اقتصادي موډرنیزېشن لور ته وړاړوي. د گوند پوښم په یو شمېر ولایتونو کې د «کورنیو ځواب ویونکی ازماينستې سیستم» پلی کړ، چې له مخې یې د اشتراکي کرنې پر ځای خلکو ته د کښت او تولید په برخه کې تشویقي پروگرامونه معرفي شول. کال وروسته مرکزي کمېټې د دینګ له باورونو حقایقو ته 'تگلاره په رسمیت وپېژنده او اعلان یې وکړ چې کلتوري انقلاب د چین د خلکو لپاره یو ستر ناورین و. دینګ په دې موده کې په گوند، پوځ او دولت کې د خپلو ملاتړو د گومارنې لړۍ جاري ساتلې وه. که څه هم نوموړي باید په تدریجي توگه د گوند مرکزي کمېټه د هوا له پلویانو تصفیه کړې وای، خو د هغه دا کار د دوو موازي قدرتونو د رامنځته کېدو سبب شو. په ۱۹۸۰ کال کې هوا د صدارت له مقامه گونبه کېدو ته اړ ایستل شو او پر ځای یې ژو زیانګ راغی. هوا په ۱۹۸۲ کال کې له مرکزي کمېټې هم لرې کړل شو. خو دینګ یوازې په همدې بسنه و نه کړه.

په ۱۹۸۲ کال کې د گوند د دولسمې کنگرې او بيا د ۱۹۸۵ کال په دېسمبر کې د گوند د ملي کنفرانس له لارې نوموړی وتوانېد چې په کمونېست گوند کې د مشرتابه او جگپوړو کادرونو په کچه بشپړ او بنسټيز اصلاحات رامنځته کړي. گوند ته نوي ځوان کدرونه چې سمون پاله افکار يې لرل، راوستل شول. که ۱۹۸۰ کال له ۱۹۸۵ سره پرتله کړو، د پوليتيبيرو يا د گوند دفتر له ۲۶ غړو څخه ۲۱ تنه، د گوند سکرترت له ۱۱ غړو څخه ۸ تنه او د لومړي وزير له ۱۸ مرستيالانو څخه ۱۰ يې بدل شوي وو. اوس چې دينگ او د هغه سمونپاله ملگرو سياسي انقلاب برياليتوب ته ورساوه او پر ټول دولت يې ولکه ټينگه کړه، په اقتصادي بنسټونو کې يې د اصلاحاتو لړۍ پيل کړه. لومړی يې د کرنې له سکتوره پيل کړه: په ۱۹۸۳ کال کې د 'هو قيامو' د طرحې له مخې د کورنيو ځواب ويونکی سيستم چې خلک يې کښت ته هڅول، په ټول هېواد کې عملي شو. په ۱۹۸۵ کال کې د غلو دانو د پېرلو دولتي سيستم لغوه او ځای يې د داوطلبو قرادادونو سيستم ونيو. په همدې کال کې د کرنيزو محصولاتو د بيو دولتي کنټرول کې د پاموړ کموالی راغی. په ښاري اقتصاد کې دولتي تصديو ته ډېر واکونه ورکړل شول او د بهرنۍ پانگونې د جذب لپاره 'څلور پرائيستي ښارونه' معرفي شول. لومړی کليوالي اقتصاد په حرکت راغی. د کرنې په سکتور کې د تشويقوونکو پروگرامونو د عملي کېدو له لارې د کرنيزو توليداتو د گڼمنتيا کچه خورا لوړه شوه. سره له دې چې په ۱۹۸۴ کال کې لږ شمېر خلک په کرڼه کې بوخت وو، خو د ۱۹۷۸ کال په پرتله په دې کال کې د غلې حاصلات يو پر درې زيات شول. زياتره کسانو په کليو کې پانگونې ته مخه کړه. کله چې له ۱۹۷۹ کال وروسته نويو

شرکتونو ته له دولتي هغو سره د رقابت اجازه ورکړل شوه، د کلیوالي سیمو پانگوالو ته هم حق ورکړل شو چې د دولت صنعتي پلان جوړونې سیستم څخه بهر وده او فعالیت وکړي. د صنعت په سکتور کې هم په تدریج سره اقتصادي تشویقونکي پروگرامونه عملي شول، په ځانگړې توگه د دولت تر کنټرول لاندې فابریکو لپاره. په دې مرحله کې د خصوصي سازی په برخه کې کوم پرمختگ نه تر سترگو کېده او دغه پروسه د ۱۹۹۰ یمې لسيزې تر نیایي پورې وغځېده. له سختو زېښتونکو بنسټونو څخه د جلا کېدو او د پرانیستو بنسټونو په لور د حرکت پر مټ، چین یو ځل بیا ظهور وکړ. د کرنې، صنعت، بهرنۍ پانگونې او ټکنالوژۍ په برخو کې د هڅوونکو پروگرامونو تطبیق، چین د چټکې اقتصادي ودې پر مسیر ور برابر کړ. لکه څرنګه چې په راتلونکي فصل کې به پرې وغږېږو، که څه هم دا دوره د کلتوري انقلاب په څېر ځپونکي نه وه او د اقتصادي بنسټونو یو شمېر برخې پرانیست شوې وې، خو دا وده د زېښتونکو سیاسي بنسټونو تر سیوري لاندې وه. خو دغو ټولو بدلونونو ته باید په کمه سترګه ونه کتل شي. که چین سیاسي بنسټونه بدل نه کړل، خو طلسم یې مات کړ. د بوتسوانا او د امریکا متحدو ایالتونو د جنوب په څېر په چین کې هم د ماوو تر مړینې وروسته د تاریخ حساسه مقطعه رامنځته شوه. دلته هم د تاریخ پېښېدونکي واقعات و، په حقیقت کې ژور پېښېدونکي واقعات؛ ځکه چې په واک کې د پاتې کېدو لپاره د څلور کسيز بانډ مبارزه یوه انکار نه منونکې پېښه وه او که مات شوی نه وای، چین به اوس هغې اقتصادي ودې ته چې په تېرو دريوو لسيزو کې یې تجربه کړې، نه وای رسېدلې. دا هم د یادولو وړ

ده چې 'لوی توپ مخ په وړاندې' او 'کلتوري انقلاب' هم په چین کې بدلون ته تلوسه زیاته کړه، چې دینګ شیاپینگ او دهغه ملګري یې د سیاسي مبارزې ګټونکي کړل. د بوتسوانا، چین، د امریکا جنوبي ایالتونو د بریتانیا پرتمین انقلاب، د فرانسې انقلاب او په جاپان کې د امپراتور میجی د بیا راستنېدو پېښې په ښکاره جوتوي چې تاریخ له وړاندې لیکل شوی تقدیر نه دی. پر خبیثه کړۍ سربېره، زېښونکي بنسټونه کېدای شي چې پر پرانیستو هغو بدل شي، خو دا کار نه په خپل سر کېږي او نه هم اسانه دی. د پرانیستو بنسټونو په لور د حرکت لپاره یوه ملت ته د بېلابېلو فکتورونو ګډوله او په ځانګړې توګه د بدلون لپاره له ستر اېتلاف سره مل حساسه مقطعه یا د اغېزناکو بنسټونو موجودیت ډېر اړین دي. د دې ترڅنګ، بخت هم مهم دی، ځکه چې تاریخ تل خپلې پانې په ناڅاپي ډول اړوي.

پنځلسم څپرکی

د هوساینې او بېوزلۍ په اړه پوهېدل

تاریخي ریښې

نن ورځ د نړۍ په بېلابېلو برخو کې د خلکو د ژوندانه د معیارونو ترمنځ ستر او ژور توپيرونه وجود لري. د افریقا د جنوبي صحرا، د سوېلي اسیا او د مرکزي امریکا د اکثریت وګړو په پرتله د امریکا متحده ایالتونو حتی بېوزله وګړي هم ورځنی عاید لري او روغتیايي خدمتونو، زده کړو، عامه خدمتونو او اقتصادي او ټولنیزو فرصتونو ته لاسرسی لري. د سوېلي او شمالي کوریا، د دوو نوګالسونو او د متحده ایالتونو او مکسیکو ترمنځ توپيرونه چې په تېرو فصلونو کې پرې وغږېدو، د نا انډولۍ نسبتاً نوې پېښې دي. مکسیکو پنځه سوه کاله مخکې د ازتېک دولت د ټاټوبي په توګه، د خپلو شمالي ګاونډیو په پرتله خورا شتمن هېواد و او د امریکا متحده ایالتونه تر نولسمې پېړۍ پورې له مکسیکو سره د سیالی جوګه نه و. حتی د دوه نوګالس ښارونو ترمنځ توپيرونه ډېره اوږده مخینه نه لري. کله چې تر دویمې نړیوالې جګړې وروسته کوریا د ځمکې په ۳۸ درجو کې پر دوو برخو ووېشل شوه، د شمالي او سوېلي کوریاګانو تر منځ هغه اقتصادي، ټولنیز او کلتوري توپيرونه چې اوس یې وینو، هغه وخت هېڅ نه و. دغه ستر اقتصادي توپيرونه چې اوس یې د نړۍ په بېلابېلو برخو کې وینو، په تېرو ۲۰۰ کلونو کې رامنځته شوي دي. ایا دغه توپيرونه ضرور باید رامنځته شوي وای؟ ایا دا په تاریخي، جغرافیایي، کلتوري او یا قومي لحاظ له وړاندې ټاکل شوی

برخليک و چې لوېديځه اروپا، متحده ايالتونه او جاپان د افريقا جنوبي صحرا، لاتيني امريکا او چين په پرتله په تېرو ۲۰۰ کلونو کې خورا شتمن شول؟ ايا په اتلسمه پېړۍ کې په برېتانيا کې د صنعتي انقلاب رامنځته کېدل او بيا لوېديځې اروپا، د اروپا ځينو نورو برخو، شمالي امريکا او استراليا ته د دې انقلاب خپرېدل يوه حتمي او انکار نه منونکې پېښه وه؟ ايا دا نړيوال تصور چې که پرتمين او صنعتي انقلابونه په پيرو کې رامنځته شوي وای او بيا پيرو لوېديځه اروپا اشغال او سپين پوستي يې په مريتوب کې اخيستي وای، امکان لري او که يوازې يوه علمي افسانه ده؟

دغو پوښتنو ته د ځواب ويلو لپاره مور يوې داسې تيورۍ ته اړتيا لرو چې دا ځواب کړي، ولې يو شمېر ملټونه شتمن او ځيني نور ناکام او بېوزله دي. دا تيوري بايد د اقتصادي هوساينې رامنځته کونکي او د هغې ټکنې کونکي عوامل او همدارنگه د هغې تاريخي رينښې روښانه کړي. په دې کتاب کې همدغسې يوه تيوري وړاندې شوې. هره ټولنيزه پدیده، له دې جملې په نړۍ کې د موجوده اقتصادي او سياسي توپيرونو د رينښو په اړه پوهېدل احتمالاً گڼ عوامل لري، چې دغه کار د ټولنيزو علومو پوهان هڅوي، خو د يو علتې «Monocausal»، ساده او په لويه کچه کارېدونکو تيوريانو له وړاندې کولو ډډه وکړي او پر ځای يې د ظاهراً مشابه نتايجو لپاره چې په مختلفو وختونو او ځايونو کې رامنځته شوي دي، د وضاحت او روښانتيا په لټه کې شي. خو مور د دې پر ځای يوه ساده تيوري وړاندې کړې چې د 'نوې ډبرې انقلاب' څخه تر اوسه د نړۍ په بېلابېلو برخو کې د سياسي او اقتصادي پراختيا اړونده مسایل څېړي. ساده په دې معنا نه چې گڼې دغه تيوري هر څه واضح او په

ځان کې رانغاړي، بلکې په دې باور یوو چې یوه تیوري موږ ته دا فرصت په لاس راکوي چې پر عمده مشابهنو تمرکز وکړو، که څه هم دا کار ځینې وخت کېدای شي چې د په زړه پورې جزییاتو په نه وړاندې کولو تمام شي. په دې توګه، حتمي نه ده چې یوه بریالی تیوري جزییات وړاندې کړي، بلکې د پېښو د توضیح لپاره یو ګټور او له تجربو ډک چوکاټ برابر وي او د دې ترڅنګ په پېښو کې فعال لوبغاړي او قوتونه هم په ډاګه کوي. زموږ په تیوري کې هڅه شوې چې په دې اړه پر دوو استقامتونو بحث وکړو. د بحث لومړی استقامت مو د زېښونکو او پرانیستو سیاسي او اقتصادي بنسټونو ترمنځ توپیر په ډاګه کول دي. دویم بحث دا دی چې ولې د نړۍ په یو شمېر سیمو کې پرانیستي بنسټونه رامنځته شول او په نورو کې نه. په داسې حال کې چې زموږ د تیوري لومړۍ برخه د بنسټونو د تاریخي شالید سپړنه او تفسیر دی، دویمه برخه پر دې راڅرخي چې تاریخ څنګه د ملتونو بنسټي مسیر ته شکل ورکړ. د پرانیستو اقتصادي او پرانیستو سیاسي بنسټونو او د هوساینې ترمنځ اړیکه زموږ د تیوري محور جوړوي. پرانیستي اقتصادي بنسټونه چې د مالکیت د حقونو ملاتړ کوي، د لوبې یو هوار میدان رامنځته کوي او د ټکنالوژۍ او مهارتونو په برخه کې پانګونه هڅوي. دا ډول بنسټونه د زېښونکو اقتصادي بنسټونو په پرتله چې یوه کوچنۍ ډله د اکثریت سرچینې زېښني او د مالکیت حقونه په یو نا خوندي لوري بیايي، ګټور دي. پرانیستي اقتصادي بنسټونه په خپل وار د پرانیستو سیاسي بنسټونو ملاتړ کوي او برعکس پرانیستي سیاسي بنسټونه، پرانیستي اقتصادي بنسټونه حمایه کوي او دا هغه بنسټونه دي چې واک په

ټولنه کې په پراخه کچه وېشي او د سياسي مرکزيت يا سنټراليزېشن امکان برابر وي چې دغه اړتيا د قانون او نظم د ټينګښت، د مالکيت خوندي حقونو او پراڼيستي اقتصادي مارکېټ د رامنځته کولو لپاره مهمه بلل کېږي. په عين بڼه زېښونکي اقتصادي بنسټونه له زېښونکو سياسي بنسټونه سره اړيکه لري. دغه بنسټونه واک د يوې کوچنۍ ډلې په لاس انحصاروي او دغه ډله دې ته هڅول کېږي چې د خپلو گټو د پايښت لپاره زېښونکي اقتصادي بنسټونه پر خپل ځای وساتي او له دې بنسټونو څخه ترلاسه کېدونکي عوايد او سرچينې په واک کې د پاتې کېدو لپاره وکاروي. دغه تمايلات په دې معنا نه دي چې زېښونکي سياسي او اقتصادي بنسټونه له اقتصادي ودې سره همغاړيتوب نه لري، بلکې هره واکمنه ډله هڅه کوي چې اقتصادي وده تشويق کړي تر څو لا ډېر زېښناک او استشار ته زمينه برابره کړي. هغه زېښونکي بنسټونه چې له سياسي مرکزيت څخه برخمن دي، کولای شي چې يوه اندازه اقتصادي وده رامنځته کړي. هغه څه چې په دې اړه ډېر د پام وړ دي، هغه د زېښونکو بنسټونو په چوکاټ کې د ودې بې ثباته حالت دی، چې دوه عمده عوامل لري: لومړی؛ دوامداره او با ثباته وده ټکنالوژيکي نوښتونو ته اړتيا لري او ټکنالوژيکي نوښتونه بيا له خلاق تخريب پرته امکان نه لري. دا هغه څه دي چې په اقتصادي ډگر کې زوړ پر نوي بدلوي او په سياسي ډگر کې د موجوده واکمنې ډلې پر وړاندې حالات د بې ثباتۍ خوا ته بيايي. دا چې پر زېښونکو بنسټونو واکمنه کړی له خلاق تخريب څخه وېره لري او د دې پروسې پر وړاندې مخالفت کوي، نو له همدې امله د زېښونکو بنسټونو په اډانه کې به هر راز اقتصادي وده لنډ عمر ولري. دويم دا چې زېښونکي بنسټونه واک ته د رسېدو

تلوسه او انګېزه نوره هم زیاتوي او دا کار د دې لامل کېږي چې ګڼې ډلې ټپلې د واک ترلاسه کولو لپاره جګړې او مبارزې ته متې ور بد وهي. په پایله کې، پر زېښونکو بنسټونو باندې واکمني ډلې ټولنه د سیاسي بې ثباتۍ لور ته ور ټپل وهي. د زېښونکو سیاسي او اقتصادي بنسټونو ترمنځ اړیکه او همغږي خبیته کړۍ زېږوي او کله چې په دغسې حالت کې زېښونکي بنسټونه ځان سمبال کړي، بیا علاقه لري چې خپل موجودیت ته دوام ورکړي. بلخوا سپېڅلې کړۍ بیا له پرانیستو سیاسي او اقتصادي بنسټونو سره ملګرتیا کوي، خو نه خبیته کړۍ او نه هم سپېڅلې کړۍ مطلق دي. په حقیقت کې نن ورځ یو شمېر ملتونه ځکه له پرانیستو بنسټونو برخمن دي چې د زېښونکو بنسټونو نورم او طلسم یې مات او د پرانیستو بنسټونو په لور یې د انتقال او حرکت پروسه پیل کړه. زموږ بحث د بنسټونو د همدغه تاریخي انتقال په اړه دی، خو دا انتقال د تاریخ له وړاندې ټاکل شوی برخلیک نه دی. د اقتصادي بدلونونو لپاره د بنسټونو د بدلون پروسه د موجوده بنسټونو او حساسې مقطعي ترمنځ د چلند یا تعامل نتیجه ده. حساسې مقطعي هغه مهمې پېښې دي چې په یوه ټولنه کې موجوده سیاسي او اقتصادي بیلابیل یا توازن ګډوډوي؛ لکه د څوارلسمې پېړۍ په ترڅ کې په اروپا کې د طاعون ناروغۍ خپرېدل چې نیایي نفوس یې له منځه یووړ؛ یا همدارنګه په اتلانتیک کې د تجارتي مسیرونو رامنځته کېدل چې په لوېدیځه اروپا کې یې د ګڼو ملتونو لپاره ګټور او عظیم فرصتونه را وټوکول؛ یا هم صنعتي انقلاب چې په نړۍ کې یې د چټک پرمختګ لپاره ظرفیتونه او په عین حال کې په اقتصادي جوړښتونو کې یې ننګوونکي

بدلونونه وزېږول. د نړۍ د هېوادونو ترمنځ بنسټي توپيرونه د هغوی د تېرو بنسټي بدلونونو نتيجه ده. ولی د نړۍ د ملتونو د بنسټي بدلون مسيرونه له یو بل سره توپير لري؟ ځواب يې 'بنسټي جلا کېدنه' دی. لکه څرنګه چې د تکامل په عملیه کې د ناڅاپي بدلون له امله د یوه ژوندي موجود جینونه سره جلا کېږي، دوه مشابه ټولنې هم په بنسټي لحاظ له یو بله جلا او فاصله نیسي. په ټولنو کې د واک او شتمنۍ د ترلاسه کولو لپاره د بنسټونو پر سر غیر مستقیمې شخړې همېشني دي. دغه شخړې غالباً د پېښو په نتایجو پورې مشروطې وي، ولو که د لوبې میدان د یوې ځانګړې ډلې لپاره ډیزاین شوی هم وي. د دې شخړو نتيجه د بنسټونو جلا کېدل دي، خو حتمي نه ده چې په دې پروسه کې ظاهراً لوی بدلونونه را څرګند شي، یعنې په ځینو برخو کې را څرګند شوي کوچني توپيرونه به د وخت په تېرېدو سره، لوی نه شي، بلکې برعکس؛ لکه څرنګه چې په شپږم څپرکي کې مو د روم امپراتورۍ پر مهال د برېتانيا په اړه په بحث کې ولوستل، کوچني توپيرونه را څرګند او بېرته ورکېږي او بیا وروسته بیا را څرګندېږي. کله چې یوه حساسه مقطعه سر راپورته کوي، کوچني توپيرونه چې د بنسټي جلا کېدنې په پایله کې رامنځته شوي دي، بنایي هغه کوچني توپيرونه وي چې د ژورو توپيرونو په لور د ټولنو په بیولو سره چې د نورو اړخونو په لحاظ سره ډېر نږدې مشابهتونه لري، مهم کېږي. په اووم او اتم څپرکو کې مو ولیدل چې د برېتانيا، فرانسې او هسپانيا ترمنځ پر ګڼو مشابهتونو سربېره، په اتلانتيک کې رامنځته شوې حساسې مقطعې د کوچنیو توپيرونو له امله پر برېتانيا بدلونکې اغېزې وکړې. دا توپيرونه په دې معنا و چې د پنځلسمې او شپاړسمې پېړيو په ترڅ کې په برېتانيا کې د رامنځته شویو پرمختګونو

له امله، پاچا پر بهرنۍ سوداګرۍ انحصار له لاسه ورکړ، په داسې حال کې چې په فرانسې او هسپانیا کې تجارت په لویه کچه د پاچا او واکمنې طبقې په انحصار کې و. په نتیجه کې په فرانسې او هسپانیا کې د اتلانتيک د سوداګرۍ او استعماري پراختيايي غوښتونکو سياستونو له گټو او امتيازونو يوازې شاهي کورنۍ او د هغوی ملاتړي برخمن وو، په داسې حال کې چې په برېتانيا کې د دې حساسې مقطعي په جريان کې له رامنځته شويو اقتصادي فرصتونو څخه د پاچا مخالفينو گټه پورته کړه. که څه هم بنسټي جلا کېدنه کوچني توپيرونه رامنځته کوي، له حساسې مقطعي سره چلند او تعامل پر ژورو بنسټي توپيرونو تمامېږي او په دې توگه دغه توپيرونه بيا نورو ډېرو توپيرونو ته لار پرانېزي چې راتلونکې حساسې مقطعي به پرې تاثير ولري. تاريخ کليدي رول لري، ځکه چې دا تاريخي پېښې دي چې د بنسټي جلا کېدنې له لارې داسې توپيرونه رامنځته کوي چې د حساسې مقطعي په جريان کې مهم نتايج وړاندې او مهمې پرېکړې کوي. حساسې مقطعي په خپله د تاريخ د عطف ټکي دي او پر سپېڅلې او خبيثه کړۍ د پوهېدو لپاره بايد تاريخ مطالعه کړو، خو د هغو بنسټي بدلونو د ماهيت په اړه پوه شو چې د تاريخ په اوږدو کې رامنځته شوي دي. خو زموږ تيوري د «تاريخ جبر»¹ يا د دې جبر کومه بله بڼه نه ده او همدا لامل دی چې زموږ ځواب هغې پوښتنې ته چې د همدې فصل مبحث مو پرې پيل کړ، نه و: هېڅ تاريخي جبر نه و چې پيرو يې نن د لوېديځې اروپا او د امریکا متحد ايالتونو په پرتله دومره بېوزله کړه. د جغرافيايي، کلتور

¹ Historical determinism

او ناپوهی د فرضیو له مخې، پیرو د خپلې جغرافیې یا کلتور له امله پر بېوزلی محکومه نه ده، بلکې زموږ د تیورۍ له مخې پیرو نن ورځ د خپلو بنسټونو له امله د لوېدیځې اروپا او متحده ایالتونو په پرتله بېوزله هېواد دی او په دې اړه پر دلایلو د پوهېدو لپاره اړتیا ده چې په پیرو کې د بنسټونو د پراختیا تاریخي بهیر مطالعه کړو. لکه څرنګه چې په دویم فصل کې مو ولوستل، چې پنځه سوه کاله مخکې د نننۍ پیرو په خاوره کې اینکا امپراتورۍ پرته وه چې د ثروت، پرمختللي ټکنالوژۍ او سیاسي مرکزیت له پلوه یې په مرکزي امریکا کې ساری نه درلود. دلته د عطف ټکی د استعمار پیل او د مرکزي امریکا د نورو مستعمرو په پرتله له دغه هېواد سره د استعمارګرو متفاوت چلند و. دا د تاریخ له مخکې ټاکل شوی مسیر نه و، بلکې د حساسې مقطعي په جریان کې د بنسټي بدلونونو نتیجه وه. لږ تر لږه درې عواملو کولای شول چې دغه مسیر بدل کړي او ډېره متفاوته بڼه غوره کړي: لومړی، هغه بنسټونه چې په پنځلسمه پېړۍ کې د امریکا په لویه وچه کې رامنځته شول، ښيي چې په دې سیمه کې استعمار څه ډول و. شمالي امریکا ځکه د پیرو په پرتله پر متفاوته لار روانه شوه چې تر استعمار مخکې یې لږ وګړي لرل، که څه هم اروپایان دلته مېشت شول او واکمنې کړې لکه ویرجینا کمپنۍ او د برېټانیا سلطنت غوښتل چې خلک استهار کړي، خو پر وړاندې یې مقاومت وشو. په پیرو کې هسپانوي ښکېلاکګرو یو داسې متمرکز او زېښنونکی دولت پیدا کړ چې کنټرول یې اسانه و او همدارنګه داسې لوی نفوس یې پیدا کړ چې د کان کیندنې او کرنې په برخه کې ترې ښه استفاده کېدای شوه. لکه څرنګه چې د پاچا شيام په مشرۍ د بوشونګانو ترمنځ بنسټي نوښتونه د یوه متمرکز دولت محصول ګڼل کېدل، په پیرو کې د

اینکا تمدن او په دې سیمه کې په لویه کچه نفوس هم د بنسټي نوبتونو پایله وه. دا کېدای شوی چې په شمالي امریکا، د میسیسی پی په وادې او یا په متحده ایالتونو رامنځته شوی وای. که داسې شوي وای، نو ایا ممکنه وه چې اروپایانو په اندوس کې شاپرې ځمکې او په شمالي امریکا کې متمرکز دولتونه موندلی وای او متحده ایالتونه به د پیرو او پیرو به د متحده ایالتونو په برخلیک اخته شوی وای؟ اروپایان به د پیرو شاوخوا سیمو کې مېشت شوي وای او د مستعمره مېشتو او واکمنې طبقې ترمنځ شخړې کېدای شوی چې د شمالي امریکا پر ځای هلته د پرانیستو بنسټونو په رامنځته کېدو تمامه شوې وای. په دې صورت کې شونې وه چې د اقتصادي پراختیا مسیرونه د اوس په پرتله متفاوت وای. دویمه دا چې کېدای شوی چې اینکا امپراتوري د جاپان په څېر چې په ایدو خلیج کې د امریکا جنگي بېړیو پر وړاندې یې غبرگون وښود، د اروپایي استعمار پر وړاندې مقاومت وکړي. که څه هم د اینکا امپراتورۍ شدید زېښناک هلته د جاپان په څېر د یوه سیاسي انقلاب شونتیا چې په ترڅ کې یې میجی امپراتور بېرته واک ته راوستل شو، کم و؛ خو هېڅ داسې تاریخي جبر او اړتیا نه وه چې اینکایان دې اروپایي استعمار ته غاړه کېږدي. که اینکایانو د دغو گواښونو پر وړاندې مقاومت کړی وای او یا حتی د بنسټونو د موډرنیزېشن ابتکار یې کړی وای، نو اوس به د نوې نړۍ د تاریخ مسیر او همدارنگه د ټولې نړۍ وضعیت بدل وای.

درېیم او تر ټولو مهمه دا چې په تاریخي، جغرافیایي او کلتوري لحاظ له وړاندې ټاکل شوې نه وه چې اروپایان به ټوله نړۍ

اشغالوي. کېدای شوی چې دا نېکېلاګر چینایان یا اینکایان وای. خو کله چې موږ د پنځلسمې پېړۍ حالاتو ته نظر کوو، چې هغه مهال لوېدیځه اروپا تر امریکا په ښه حالت کې وه او چین په خپلو داخلي چارو کې بوخت و، نو دا کار ناممکن برېښېده. خو د پنځلسمې پېړۍ لوېدیځه اروپا په خپله د د بنسټي جلا کېدنې د هغه بهیر نتیجه ده چې د یوې حساسې مقطعي په پایله کې یې نوی مسیر غوره کړ. د لوېدیځې اروپا قدرتونو د تاریخ د بېلابېلو عطف نقطو پرته نه شوی کولای چې نورې نړۍ ته لاس واچوي. د مریټوب له منځه تلل، د پاچاهانو د واکونو محدودېدل؛ د سوداګرۍ په برخه کې د خپلواکو ښارونو را ټوکېدل، د چین د مینګ کورنۍ برعکس په ازادو اوبو کې د سوداګرۍ پر وړاندې د پاچاهانو نه مخالفت او همدارنګه د طاعون ناروغۍ خپرېدل چې د فیوډالېزم په زوال تمام شو، د لوېدیځې اروپا لپاره د عطف مهم ټکي وو. که دغه پېښې په متفاوته بڼه واقع شوې وای، اوس به مو په یوه ډېره متفاوته نړۍ کې ژوند کاوه او پيرو به نن د متحده ایالتونو او لوېدیځې اروپا په پرتله شتمنه وای. کله چې کوچني توپيرونه او احتمالي پېښې کلیدي رول لوبوي؛ نو طبعاً د یوې تیورۍ د وړاندوینې قدرت به ډېر محدود او کم ارزښته وي. په پنځلسمه او حتی شپاړسمه پېړۍ کې ډېر کم شمېر خلکو دا وړاندوینه کوله چې برېتانيا به د پرانیستو بنسټونو په برخه کې تر ټولو مخکې شي. دا کار یوازې د بنسټي جلا کېدنې د ځانګړې پروسې او په اتلانتيک کې د سوداګرۍ د پیلېدو په ترڅ کې د رامنځته شوې حساسې مقطعي له لارې ممکن شو. همدارنګه په ۱۹۷۰ یمه لسیزه کې د کلتوري انقلاب پر مهال هېچا دا اټکل نه شوی کولای چې چین به په خپلو اقتصادي بنسټونو کې د ژورو

بدلونونو له لارې د چټکې اقتصادي ودې په مسیر روانېږي. په عین ډول هېڅوک دا اټکل نه شي کولای چې په راتلونکو پنځه سوو کلونو کې به په نړۍ کې څه پېښېږي. خو دا زموږ د تیورۍ نیمګړتیا نه ده. هغه تاریخي شواهد چې موږ وړاندې کړل، ښيي چې د تاریخي جبر پر اساس هر ډول نظریات چې پر کلتور، جغرافیې او حتی پر تاریخي عواملو اتکا کوي، نیمګړي او ناکاره دي. کوچني توپيرونه او نا اټکل شوې پېښې یوازې زموږ د تیورۍ برخې نه دي، بلکې د تاریخ برخې دي. حتی زموږ د تیورۍ له لارې به دا اټکل هم ګران وي چې ووايو، کومې ټولنې به په راتلونکې کې د نورو په پرتله هوسا او شتمنې وي. خو د کتاب په اوږدو کې مو ولیدل چې زموږ تیوري د نړۍ په بېلابېلو برخو کې د ملتونو د بېوزلۍ او بډاینې په برخه کې ژور توپيرونه په ښه توګه په ډاګه کوي. همدارنګه په دې فصل کې به وویو چې زموږ د تیورۍ د لارښوونو پر بنسټ کوم ډول ټولنې به په راتلونکو څو لسيزو کې اقتصادي ودې او پرمختګ ته ورسېږي.

لومړۍ؛ خبیثه او سپېڅلې کړۍ ګڼ مقاومتونه او رکودونه زېږوي، نو له شک پرته چې په راتلونکو پنځوسو یا سلو کلونو کې به متحده ایالات او لوېدیځه اروپا د خپلو پرانیستو سیاسي او اقتصادي بنسټونو پر مټ، د افریقا جنوبي صحرا، منځني ختیځ، مرکزي امریکا او ختیځې امریکا په پرتله نور هم شتمن او احتمالا لا ډېر شتمن وي. پر دې سربېره، په راتلونکې یوې پېړۍ کې به یو شمېر هېوادونه د طلسم په ماتولو سره پراخو بنسټي بدلونونو ته لاسرسی ومومي او په دې توګه به له بېوزلۍ څخه د بډاینې په لور حرکت پیل کړي. د

افغانستان او سوماليا په څېر هېوادونه چې لا د يوه پياوړي سياسي مرکزيت (Political Centralization) پر رامنځته کولو نه دي بريالي شوي او يا هياتي چې په وروستيو څو لسيزو کې يې د دولت پاشلتيا تجربه کړې، ډېر لږ چانس لري چې تر زېښنونکو بنسټونو لاندې اقتصادي ودې ته ورسېږي او يا د پرانيستو بنسټونو په لور ژور بدلونونه رامنځته کړي. برعکس، هغه هېوادونه چې ښايي په راتلونکو څو لسيزو کې به د اقتصادي پرمختگ خاوندان شي - ولو که تر زېښنونکو بنسټونو لاندې هم وي - هغه هېوادونه دي چې له يوه اندازه سياسي مرکزيت څخه برخمن دي. د افريقا په جنوبي صحرا کې برونډي، ايتوپيا او رونډا چې د مرکزي دولتونو اوږده مخينه لري او تانزانيا چې د مرکزيت د ټينگولو په هڅه کې دی، په همدې ډله هېوادونو کې راځي. په لاتينه امريکا کې برازيل، چيلي او مکسيکو دي. دغه هېوادونه نه يوازې له سياسي مرکزيت څخه برخمن دي، بلکې د مخ پر ودې پلورالېزم يا کثرت پالنې په برخه کې يې هم د پام وړ پرمختگونه کړي دي. زموږ د تيورۍ له مخې د کولمبيا اقتصادي وده به تر ډېره دوام و نه کړي. زموږ تيوري همدا راز وړاندوينه کوي چې د چين په څېر تر زېښنونکو بنسټونو لاندې وده تلپاتې نه ده او احتمالاً چې ټکنۍ به شي. پر دې سربېره، ډېر نور احتمالات هم شته. مثلاً، کيوبا ښايي د پرانيستو بنسټونو په لور حرکت وکړي او پراخ اقتصادي بدلونونه به تجربه کړي او يا هم ښايي د خپلو زېښنونکو سياسي او اقتصادي بنسټونو په لومه کې همداسې بند پاتې شي. دا خبره د شمالي کوريا او برما (ميانمار) په اړه هم صدق کوي. په دې اساس، که څه هم زموږ تيوري په دې اړه د فکر کولو وسايل چې بنسټونه څه ډول بدلون مومي او د دغو بدلونونو

نتايج څه ډول دي، برابروي؛ خو د دغه بدلونونو ماهيت (کوچني توپيرونه او نا اټکل شوې پېښې) دقيقې وړاندوينې له ستونزو سره مخ کوي. حتی د پالیسي جوړونې په برخه کې د بېوزلې او هوساينې په اړه د دغو پراخو تاريخي شواهدو په کارونه کې احتياط په کار دی. څرنګه چې د حساسې مقطعي اغېزې له موجوده بنسټونو سره تړاو لري، همدارنګه د مشابه مداخلې په اړه د يوې ټولني غبرګون هم له بنسټونو سره اړيکه لري. البته زموږ ټوله تيوري په دې اړه ده چې ملتونه څنګه کولای شي چې د بنسټي بدلون له لارې له زېښونکو بنسټونو څخه پرانيستو بنسټونو ته حرکت وکړي، خو دا تيوري همدارنګه په وضاحت ټينګار کوي چې د دغه ډول بدلون يا انتقال لپاره هېڅ اسانه او ساده لار وجود نه لري. لومړي، د خبيثه کړۍ د موجوديت له امله د بنسټونو بدلون تر هغه ډېر سخت دی، چې په لومړيو کې يې تصور کېږي. لکه په دولسم څپرکي کې مو چې د اوليګارشي د اوسپنيز قانون په بحث کې ولوستل، زېښونکي بنسټونه کولای شي چې په بېلابېلو بڼو ځان بيا را ژوندی کړي. په دې اړه هېڅ تضمين نه شته چې د ۲۰۱۱ کال د فبرورۍ پاڅون په پايله کې د حسن مبارک د زېښونکي رژيم تر پرځېدو وروسته به مصر د پرانيستو بنسټونو په لور لاړ شي، بلکې برعکس؛ د ولسواکۍ پر هيله بنسټونکي غورځنگ سر بېره، بنيايي په مصر کې زېښونکي بنسټونه يو ځل بيا سر راپورته کړي. دويم، د تاريخ د نا اټکل شوي مسير له کبله، په دې اړه پوهېدل ګران دي چې د حساسې مقطعي او موجوده بنسټي توپيرونو ترمنځ متقابل غبرګون به د پرانيستو بنسټونو لامل شي او که د زېښونکو. دا به اتلولي وي چې د سياسي توصيو له لارې د

پرانيسټو بنسټونو په لور بدلونونه تشويق كړو. خو پر دې سربېره، زموږ تيوري د پاليسيو د تحليل لپاره گټوره ده، ځكه دا كار موږ ته فرصت راکوي، څو د بنسټونو د بدلون په اړه هغه ناکاره پاليسۍ او د سياستپوهانو توصيې وپېژنو چې پر ناسمو فرضيو او کمزورو دلایلو ولاړې دي. په دې برخه کې د نورو مواردو په څېر، له ناوړه تېروتنو څخه ډډه کول لکه د ساده حللارې د وړاندې کولو په څېر مهم دي. که د پاليسيو جوړوونکو توصيو او سپارښتنو ته پام وکړو، نو په وروستيو څو لسيزو کې د چين د چټکې ودې په څېر 'تر استبداد لاندې وده' تشويقوي. موږ به وروسته واضح کړو چې د پاليسيو جوړوونکو توصيې ولې غولوونکې دي او د چين وده د زېښونکو بنسټونو کومه بڼه ده.

د استبداد تر سيوري لاندې د اقتصادي ودې جذابيت

دای گوفانگ¹ پوهېده چې په چين کې د ښاري پراختيا او رغښو چارو راتلونکې روښانه ده. په ۱۹۹۰ يمه لسيزه کې په چين کې لويې لارې، سوداگريز مرکزونه، استوگنيز ښارگوټي او اسمان څکې ودانۍ په کمسارې ډول د پراختيا په حال کې وې او «دای» فکر کاوه چې د رغونې دغه بهير به په راتلونکې لسيزه کې لا چټک او پراخ شي. هغه استدلال کاوه چې د اوسپنې او سټيل د توليد کمپنۍ² به يې د ارزانه توليداتو د وړاندې کولو او په ځانگړې توگه له کمزورو دولتي کمپنيو سره د رقابت له لارې وکولای شي چې لويه برخه بازار په خپله ولکه کې واخلي. دای خپل پلان چمتو او په ۲۰۰۳ کال کې يې

¹ Dai Guofang

² Jingsu Tieben Iron and Steel

د کمونېست گوند د محلي مشرانو په ملاتړ په «چانگ ژو» کې د يوې سترې فابريکې د جوړولو چارې پيل کړې. خو د ۲۰۰۴ کال په مارچ کې په بېجنگ کې د چين کمونېست گوند په امر د پروژې چارې ودرول شوې او دای د نامعلومو دلايلو له امله زندان ته واچول شو. هغه پنځه کاله په زندان او په کور کې په نظر بندۍ کې تېر کړل او په ۲۰۰۹ کال کې پر يوه ډېر کوچني جرم تورن وپېژندل شو. د هغه جرم دا و، چې د کمونېست گوند د لوړ پوړو چارواکو له اجازې پرته يې د يوې داسې سترې کمپنۍ د جوړولو هوډ کړی و، چې د دولت تر کنټرول لاندې کمپنيو سره يې رقابت کولای شوی. دا قضيه په حقيقت کې د نورو لپاره يو لوی درس و. په چين کې د دای په څېر پانگوالو پر وړاندې د حکومت چلند د تعجب خبره نه ده. د دنگ شياپينگ يو نږدې ملگري او د بازار د لومړنيو اصلاحاتو طراح چن يون¹ د اقتصاد په اړه د کمونېست گوند د اکثریت کادري غړو ليدلوری د «مرغۍ په قفس کې» په اصطلاح خلاصه کوي: د چين اقتصاد هغه مرغۍ ده چې د دولت تر ولکې لاندې قفس کې بندي ده او دغه قفس بايد ازاد او پراخ کړل شي، خو مرغۍ سالمه او متحرکه پاتې شي. خو دروازه بايد خلاصه نه شي، ځکه چې مرغۍ الوځي. کله چې په ۱۹۸۹ کال کې «جيانگ زيمين» د کمونېست گوند عمومي منشي شو، تر دې هم وړاندې لاره او د هغه ځينو خرگندونو د پانگوالو او سوداگرو په اړه د گوند شکونه نور هم زيات کړل، هغه وويل: «د ځان په گټه سوداگر او کاروباريان، چې دوکه بازان او درغلگر دي، بډې ورکوي او له مالياتو اوږې سپکوي.» په

¹ Chen Yun

۱۹۹۰ یمه لسیزه کې حتی کله چې بهرني پانگوال په چین وړ مات وو او دولتي کمپنۍ د حکومت له لوري هڅول کېدې چې پرمختګ وکړي، خصوصي پانگوال د خپلې پانګې په اړه په شک او تردید کې وو. د زیاترو پانگوالو شتمنۍ کنگل شوې او ان زندان ته واچول شول. که څه هم د پانگوالو په اړه د چیانګ زیمن په څېر لیدلوري اوس په چین کې نسبتاً خپل جذابیت له لاسه ورکړی، خو لا هم دود دی. د یوه چینایي اقتصاد پوه په وینا، سترې دولتي کمپنۍ حق لري چې په سترو پروژو او فعالیتونو کې برخه واخلي، خو کله چې د خصوصي کمپنیو خبره مطرح کېږي او په ځانګړې توګه له دولتي کمپنیو سره د رقابت خبره؛ بیا له هرې خوا ستونزې سر راپورته کوي. که څه هم دا مهال په چین کې خصوصي کمپنۍ ښه ګټور فعالیتونه لري، خو زیاتره اقتصادي چارې د دولت او کمونېست ګوند تر څار او کنټرول لاندې دي. ژورنالېست «ریچارد مک ګریګور»¹ په یوه راپور کې لیکي چې په چین کې د هرې سترې دولتي کمپنۍ د مشر پر مېز یو سور رنګه ټیلیفون ایښی، کله چې زنگ ورته راشي، د ګوند له دفتره ورسره اړیکه نیول شوې وي او کمپنۍ ته سپارښتنې کوي چې څه باید وکړي، چېرته پانګونه وکړي او هدف یې باید څه وي. دغه ستر شرکتونه لا هم د دولت تر امر لاندې دي او کمونېست ګوند واک لري چې له کوم دلیل پرته د شرکت د مدیرانو د ګوښه کولو پرېکړه وکړي، نوي کسان وګوماري او یا ارتقا ورکړي. دغه داستان ښيي چې چین د پرانیستو بنسټونو په لور اوچت ګامونه نه دي اخیستي او هغه څه چې اوس وینو، په تېرو درې لسیزو کې

¹ Richard McGregor

نمايشي وده ده. زياتره پانگوال او په ځانگړې توگه هغه کسان چې په بېجنگ کې د کمونېست گوند د مشرانو او غړو ملاتړ لري، له امنيت څخه برخمن دي. زياتره دولتي کمپنۍ د گټې په لټه کې دي او په نړيوال مارکېټ کې سيالي کوي. په چين کې دا بدلون د ماوو په دورې پورې اړه لري. څرنگه چې په تېر فصل کې مو ولوستل، چين په لومړي ځل د دينگ شيابينگ د اصلاحاتو پر مټ وده وکړه، چې دغه اصلاحات له زېښونکو بنسټونو څخه د پرانيستو بنسټونو په لور پر حرکت متمرکز وو. دغه وده لا هم دوام لري، په داسې حال کې چې د لا ډېر پرانيستو بنسټونو په لور د اقتصادي بنسټونو مزل ډېر سوکه دی. چين د ارزانه کارگرو د عرضه کولو او بهرنيو مارکېټونو، پانگونې او ټکنالوژۍ ته د لاسرسۍ له لارې پرېانه گټه ترلاسه کوي. سره له دې چې اوسمهال د چين اقتصادي بنسټونه د تېرو دېرشو کلونو په پرتله د پاموړ پرانيست او اصلاح شوي، خو بيا هم د چين وده تر زېښونکو بنسټونو لاندې د ودې يوه بېلگه ده. سره له دې چې چين په دې وروستيو پر ټکنالوژۍ او نوښتونو ډېر تمرکز او ټينگار کوي، خو د دې هېواد اقتصادي وده د موجوده ټکنالوژۍ پر کارونې او مخ پر ودې پانگونې باندې ولاړه ده، نه پر خلاق تخريب. په دې برخه کې يو حقيقت دا دی چې په چين کې د مالکيت حقونه په بشپړه توگه خوندي نه دي. کله کله د 'داي' په څېر د پانگوالو شتمنۍ کنگل او مصادره کېږي. د کارگرو د گومارنې په برخه کې سخت مقررات وضع شوي او د مالکيت اساسي حق چې په خپل زړه د کاري ځواک پلورل دي، لا هم ډېرې نيمگړتياوې لري. دا حقيقت چې د گوند د محلي کادرونو او له ملاتړ پرته په بېجنگ کې

ډېر لږ شمېر بنځې او نارینه په اقتصادي فعاليتونو کې ګډون کولای شي، ښيي چې چين له پرانيستو بنسټونو څومره واټن لري. د پانګوالو- سوداګرو او کمونېست ګوند ترمنځ اړيکې او نږدېوالی ډېر مهم دي. هغه کاروباريان چې د ګوند ملاتړ له ځان سره لري، په ډېر اسانه شرايطو قراردادونه ترلاسه کولای شي او دوی کولای شي چې د عادي وګړو ځمکې غصب کړي او له هر راز وېرې پرته قوانين او مقررات تر پښو لاندې کړي. که څوک د دغو سوداګرو د کار پر وړاندې خنډ شي، تر پښو لاندې او حتی د زندان يا مرګ له سزا سره به مخ شي. په چين کې د کمونېست ګوند واک او زېښنونکو بنسټونه مور ته د ۱۹۵۰ مې او ۱۹۶۰ مې لسيزو ترمنځ د شوروي اتحاد اقتصادي وده را په زړه کوي، چې د دواړو ترمنځ ډېر ورته والی ليدل کېږي. خو د دواړو ترمنځ ځيني مهم توپيرونه هم شته. شوروي اتحاد ځکه د زېښنونکو سياسي او اقتصادي بنسټونو پر مټ ودې ته ورسېد، چې سرچينې يې د يوه متمرکز سيستم له لارې د صنعت سکتور؛ په ځانګړې توګه د وسلو توليد او درنو صنايعو ته ځانګړې کړې. له خلاق تخريب پرته تر زېښنونکو بنسټونو لاندې وده اسانه ده. د چين اقتصادي بنسټونو له شک پرته چې د شوروي د اقتصادي بنسټونو په پرتله پرانيستي دي، خو د چين سياسي بنسټونو تر اوسه هم خپل زېښنونکی ماهيت او طبيعت ساتلی دی. په چين کې کمونېست ګوند مطلق واک لري او پر ټولې دولتي بيروکراسۍ، پوځ، رسنۍ او اقتصاد مسلط دی. د چين د خلکو ازادې محدوده ده او په سياسي بهير کې يې مشارکت ډېر کمزګه دی. باور دا و چې د

چین اقتصادي وده به دغه هېواد ته ولسواکي او پلورالېزم ډالۍ کړي. په ۱۹۸۹ کال کې داسې انگېرل کېده چې د تیانمن¹ میدان لاریونونه به سیاسي فضا پراخه او حتی د کمونېست رژیم په ړنگېدو به تمام شي، خو لاریونوال تر زغروالو ټانکونو لاندې شول او تاریخ اوس دا پېښه د یوه سوله ییز انقلاب پر ځای د 'تیانمن ټولونږې' په نامه یادوي. د تیانمن تر پېښې وروسته د چین سیاسي بنسټونه له بېلابېلو اړخونو نور هم زېښنونکي شول. د کمونېست گوند د عمومي منشي ژاو زیانگ په څېر اصلاح غوښتونکي چې په تیانمن میدان کې د معترضو محصلینو ملاتړی و، له گوند څخه گوښه کړل شو، گوند د مدني ازادیو او رسنیو پر وړاندې له تعصب او تاوتریخوالي ډک گامونه پورته کړل. ژاو زیانگ پنځلس کاله په کور کې نظر بند و او د هغه د خدمتونو سوابق په تدریجي توگه له منځه یووړل شول، تر څو د بدلون غوښتونکو لپاره یو مثال او سمبول ونه گرځي. په چین کې پر رسنیو او انټرنېټ د کمونېست گوند سانسور او څار بېساری دی، چې دا کار د ځاني سانسور «self-censorship» له لارې ترسره کېږي: رسنۍ پوهېږي چې د ژاو زیانگ یا لیو ژیاو (د دولت ستر منتقد او د ولسواکۍ غوښتونکی دی چې ان د نوبل جایزې تر لاسه کولو پر مهال هم په زندان کې و) نومونه به خوله نه اخلي. ځاني سانسور د یوه ځانگړې دستگانه پر مټ ترسره کېږي، چې ټول مکالمات، مراسلات او اړیکې څاري، وېب پاڼې او ورځپاڼې بندوي او حتی په انټرنېټ کې پر ځانگړو مطالبو او خبرونو بنديز لگوي. کله چې په ۲۰۰۹ کال کې د گوند د منشي هوجنتاو د زوی د مالي

¹ Tiananmen

فساد په اړه خبرونه خپاره شول، د دې خبر د سانسور هڅې وشوې. د گوند د سانسور ادارې نه يوازې چينايي رسنۍ د دې خبر له پوښنې څخه منع کړې، بلکې د نړيوالو رسنيو نيويارک ټايمز او فايننشل ټايمز خبرونه يې هم سانسور کړل. پر اقتصادي بنسټونو د کمونېست گوند د حاکميت له امله، په چين کې د خلاق تخريب د پراختيا مخه نيول شوې ده او تر هغه چې په سياسي بنسټونو کې اساسي اصلاحات نه وي راغلي، دا وضعيت به همداسې دوام کوي. په چين کې د سړي سر کلنی عايد د متحده ايالتونو او لوېديځې اروپا په پرتله کم دی. د چين اقتصادي وده د پخواني شوروي اتحاد په پرتله متفاوته ده او يوازې پر پوځي او درنو صنايعو يې تکيه نه ده کړې. چينايي صنعتکاران ډېر نوښتگر او هڅاندي دي. په ټوله کې ويلي شو چې که چين له زېښونکو بنسټونو څخه پرانيستو بنسټونو ته حرکت ونه کړي، بنيايي اوسنۍ وده يې ټکنۍ شي. د چين تجربه د دې هېواد د اقتصاد د راتلونکې په اړه جالبې پوښتنې را ولاړوي او تر ټولو مهمه دا چې دغه ډول وده مور ته نښي چې تر استبداد لاندې اقتصادي وده څومره زړه رانېکونکې او جذابه ده. دغه ډول وده د «واشنګټن اجماع»¹ لپاره د بدیل په توگه وړاندې کېږي، هغه اجماع چې د ازاد بازار او تجارت پر ارزښت او د نړۍ په لږ پرمختللو سيمو کې د اقتصادي ودې لپاره د بنسټونو پر اصلاح ټينگار کوي. که څه هم د استبدادي ودې موډل يوه برخه د 'واشنګټن اجماع' په وړاندې له غبرگون څخه سرچينه اخلي، خو دغه موډل په حقيقت کې د واکمنانو لپاره ځکه جذاب دی چې تل په واک کې

¹ Washington consensus

پاتې شي او پر زېښونکو بنسټونو کنټرول ولري او له همدې لارې خپل مشروعیت ترلاسه کړي. زموږ د تیورۍ له مخې، تر زېښونکو بنسټونو لاندې دغه ډول وده، په ځانگړې توگه په متمرکز دولتونو کې ممکنه ده او کېدای شي چې دا له کمبودیا او ویتنام څخه نیولې تر برونیډي، ایتوییا او روندا پورې هېوادونو لپاره یو ښه زېری وي. خو زموږ تیوري دا هم وایي چې د زېښونکو بنسټونو وده تلپاتې نه ده. د چین اوسنی اقتصاد چې پر هولناکې ودې، له بهره پر واردېدونکې ټکنالوژۍ او بهر ته د ارزانه تولیدي توکو پر صادراتو ولاړ دی؛ ښایي تر یوې مودې دوام وکړي. همدارنگه د چین اقتصادي وده به هغه وخت پای ته ورسېږي، کله چې په دې هېواد کې د ژوند معیارونه د منځني عاید لرونکو هېوادونو سره برابر شي. ښایي په راتلونکو څو لسيزو کې د چین کمونېست گوند او پر اقتصادي سرچینو د ناستو واکمنانو لپاره لومړیتوب دا وي چې خپل واک او ځواک څنگه وساتي. په دې اساس، تاریخ او زموږ تیوري وړاندیز کوي چې له ټکنالوژیکي نوښتونو او خلاق تخریب سره مل اقتصادي وده به د چین په برخه نه شي او د دې هېواد نمایشي اقتصادي وده به ورو ورو له سترگو پناه شي. خو دا له مخکې تعین شوی برخلیک نه دی او که چین مخکې تر دې چې تر زېښونکو بنسټونو لاندې وده یې ټکنۍ شي، پرانیستي سیاسي بنسټونه کولای شي چې دغه برخلیک بدل کړي. لکه څرنگه چې وروسته به پرې خبرې وکړو، ډېر کم دلایل شته چې د پرانیستو سیاسي بنسټونو په لور د چین ورتگ ته هیله مندي راکموي او نه هم دا اټکل کېدای شي چې دغه ډول بدلون به په اتومات ډول او له کوم کړاو پرته

پېښېري. ان په خپله د کمونېست گوند له منځه ځيني کسان د دې احتمالي خطر په اړه اگاه دي او د سياسي اصلاحاتو چې موږ يې هماغه د 'پرانيسټو بنسټونو په لور حرکت' بولو، په لټه کې دي. د گوند يوه مخکښ غړي او لومړي وزير «وين جيا بو» په دې وروستيو کې خبرداري ورکړ چې که سياسي ريفورم ته پام ونه شي، بنايي د چين اوسنۍ وده ټکنۍ شي. ولو که ځيني کسان د وين خبرو ته د شک په سترگه هم گوري، خو زموږ په اند د هغه دغه تحليل د راتلونکو پېښو په اړه وړاندوينه ده. بلخوا په لوېديځ کې يو شمېر کسان د وين له څرگندونو سره موافق نه دي. د هغوی په باور چين هڅه کوي چې د پرانيسټو بنسټونو پر ځای تر استبداد لاندې ودې يو بل زېښنونکی موډل رامنځته کړي. خو دا خبره سمه نه ده. موږ تر اوسه د چين د پرمختگ په برخه کې مهم بدلونونه ليدلي دي: په کمونېستي اقتصادي بنسټونو کې ژور بدلونونه او پر ځای يې د داسې بنسټونو رامنځته کېدل چې سوداگري او گېمټنيا يا مولدیت تشويقوي. له دغه ليدلوري کولای شو ووايو چې د هغو هېوادونو او چين ترمنځ چې له زېښنونکو بنسټونو څخه د پرانيسټو بنسټونو په لور يې گامونه اخيستي دي، توپير نه شته؛ ولو که په يادو هېوادونو کې د چين په څېر زېښنونکي سياسي بنسټونه حاکم هم وي. د چين اوسنۍ اقتصادي وده د هغه د زېښنونکو سياسي بنسټونو کمال نه دی، بلکې د چين د تېرو دريوو لسيزو اقتصادي وده له زېښنونکو سياسي بنسټونو څخه پرانيسټو بنسټونو ته د ژور بدلون او انتقال نتيجه ده. په چين کې د زېښنونکو او استبدادي سياسي بنسټونو موجوديت د بدلون دغه پروسه ستونزمنه او سخته وه. د استبدادي ودې د يوه متفاوت ډول تاييد د هغه غير جذاب ماهيت څرگندوي، خو ادعا

کوي چې استبداد یوازې د انتقال یوه مرحله ده. دا نظریه د سیاسي ټولنپوهنې یوې کلاسیکې تیورۍ¹ 'موډرنیزېشن' ته ور ګرځي چې د «سیمو مارتین لېپسټ»² له لوري وړاندې شوې ده. د موډرنیزېشن تیوري وايي چې ټولې ټولنې د ودې پرمهال د موډرنیزېشن، پراختیا، مدنیت او په ځانګړې توګه د ولسواکۍ خوا ته ځي. د موډرنیزېشن تیورۍ پلویان ادعا کوي چې د ډیموکراسۍ په څېر، د ودې پروسې د محصول په توګه پرانیستي بنسټونه هم سر راپورته کوي. که څه هم ډیموکراسي، پرانیستو بنسټونو ته ورته کومه پدیده نه ده، خو منظمې ټاکنې او نسبي سیاسي سیالۍ کولای شي چې د پرانیستو بنسټونو پراختیا ته لار پرانېزي. د موډرنیزېشن تیورۍ نورې نسخې هم ادعا کوي چې باسواده او لوستی کاري ځواک کولای شي چې په طبیعي ډول ډیموکراسۍ او د کارنده بنسټونو جوړېدو ته لار هواره کړي. د موډرنیزېشن تیورۍ په 'پوسټ موډرن' نسخه کې د نیویارک ټایمز کالم لیکونکی «توماس فریدمن» تر دې هم مخکې تللی او زیاتوي: کله چې په یوه هېواد کې د مک ډونالډ رستورانټونو شمېر کافي حد ته ورسېږي، ډیموکراسۍ او بنسټونو ته لار پرانیستل کېږي. دا ټول یو خوشبینانه انځور وړاندې کوي. په وروستیو شپږو کلونو کې د زېښونکو بنسټونو لرونکو هېوادونو په شمول، ګڼو هېوادونو یوه اندازه اقتصادي وده تجربه کړې ده او په مسلکي کاري ځواک کې یې هم د پاموړ زیاتوالی راغلی دی. کله چې د دغو هېوادونو په عوایدو او د سواد په کچه کې زیاتوالی رامنځته کېده، نو اړتیا وه

¹ The theory of modernization

² Seymour Martin Lipset

چې له دې سره جوخت ډيموکراسۍ، بشري حقونو، مدني ازاديو او د مالکيت خوندي حقونو هم سر راپورته کړی وای. د موډرنيزېشن تيوري د علمي مرکزونو دننه او بهر ډېر پلويان لري. مثلاً؛ د چين په اړه د متحده ايالتونو سياست د همدې تيورۍ پر اساس جوړ شوی دی. جورج ډبليو بوش د چين د ډيموکراسۍ په اړه د امريکا متحده ايالتونو سياست دا ډول خلاصه کوي: «له چين سره ازادانه سوداگري او راکړه ورکړه وکړئ، وخت زموږ په گټه دی.» د دې نظريې له مخې د چين او لوېديځ ترمنځ ازاده سوداگري کولای شي چې په دې هېواد کې سياسي پراختيا ته لار پرانيزي او لکه څرنګه چې د موډرنيزېشن تيوري اټکل کوي، دا پراختيا بنايي په چين کې د ولسواکۍ د تينګښت او د بنسټونو د بدلون لامل شي. خو بل پلو د ۱۹۸۰ يمې لسيزې له نيمايي راهيسې د چين او متحده ايالتونو ترمنځ چټکې پراخېدونکې سوداگرۍ په چين کې د ولسواکۍ د تينګښت په برخه کې چندانې اغېز نه دی او په نړيوال اقتصاد کې د دې هېواد لا ډېره ښکېلتيا به هم په دې برخه کې ډېر کار و نه کړي. د امريکا تر يرغل وروسته د عراقي ټولني او ډيموکراسۍ د راتلونکې په اړه تحليلونه هم د موډرنيزېشن تيورۍ په څېر خوشبينانه دي. که څه د صدام حسين د واکمنۍ پر مهال د عراق اقتصاد په ناوړه حالت کې و، خو دغه هېواد په ۲۰۰۲ کال کې د افريقا جنوبي صحرا هېوادونو په څېر بېوزله نه و او نسبتاً ښه باسوده وگړي يې هم لرل. د عراق په اړه باور دا و، چې په دغه هېواد کې د ولسواکۍ او مدني ازاديو د تينګښت او حتی د پلورالېزم لپاره چاپيريال مساعد دی. خو دا هيلې ډېر ژر هغه وخت تر خاورې لاندې شوې، چې عراق د کورنۍ جگړې او بې ثباتۍ د بلا خولې ته ولوېد.

په ناکامو دولتونو کې د زبېنونکو بنسټونو لپاره د حللارې په توګه د موډرنیزېشن تیورۍ تجویز هم ناسم کار دی او هم بې ګټې. د موډرنیزېشن تیورۍ یو قوي دلیل دا دی، چې شتمن هېوادونه ډیموکراتیک رژیمونه لري، مدني او بشري حقونو ته په کې درناوی کېږي، خوځنده بازارونه او په لویه کې پرانیستي بنسټونه لري. خو که په دې برخه کې د موډرنیزېشن تیوري تایید کړو، نو د اقتصادي ودې په برخه کې به مو د پرانیستو سیاسي او اقتصادي بنسټونو رول تر پوښتنې لاندې راوستی وي. لکه څرنګه چې د کتاب په اوږدو کې مو ولوستل، هغو ټولنو چې په تېرو ۳۰۰ کلونو کې پرمختګ وکړ او نن ورځ نسبتاً شتمنې دي، پرانیستي بنسټونه یې لرل. که حقایقو ته په متفاوته بڼه نظر وکړو، نو دا هغه شواهد دي چې موږ یې نن په خپلو سترګو وینو: هغو ملتونو چې په تېرو څو پېړیو کې پرانیستي اقتصادي او سیاسي بنسټونه بنا کړل، دوامدارې اقتصادي ودې ته ورسېدل، خو هغو استبدادي رژیمونو چې که څه هم په تېرو شپږو یا سلو کلونو کې یې چټکه اقتصادي وده تجربه هم کړه، خو د لیسټ د موډرنیزېشن تیورۍ خلاف ولسواک نه شول. دا د حیرانتیا خبره نه ده. تر زبېنونکو بنسټونو لاندې وده دقیقاً چې ممکنه ده، ځکه چې دا کار د دې بنسټونو د حتمي یا خپلسري مرګ په معنا نه دی. دغه ډول وده له دې کبله ممکنه ده، چې پر زبېنونکو بنسټونو واکمنه ډله اقتصادي ودې ته د ګواښ په سترګه نه ګوري، بلکې له ۱۹۸۰ یمې لسیزې وروسته د چین کمونېست ګوند په څېر یې د خپل رژیم د پایښت لپاره ضرور ګڼي. همدارنګه د روسیې، ګابون، سعودي عرب او وینزویلا په څېر د استبدادي رژیمونو وده به چې د طبیعي

سرچينو پر استخراج ولاړه ده، د پرانيستو بنسټونو د رامنځته کېدو لامل نه شي. تاريخي شواهد هم ډېر لږ له موډرنيزېشن تيورۍ سره اړخ لگوي. گڼ هوسا ملټونه د تاريخ په اوږدو کې ځپونکو ديکتاتوريو او زېښونکو بنسټونو ته تسليم شول او د هغو هرکلی يې وکړ. جرمني او جاپان د نولسمې پېړۍ په نيمايي کې د نړۍ شتمن هېوادونه وو او ښه باسوده وگړي يې لرل. خو دې کار په جرمني کې د ملي سوسيالېست گوند او په جاپان کې د يوه داسې رژيم د رامنځته کېدو چې د جگړې له لارې يې نړۍ د تسخير هوډ درلود، مخه ونه نيوله. دغو رژيمونو هم سياسي او اقتصادي بنسټونه د زېښناک په ناروغۍ اخته کړل. ارجنټاين هم په نولسمه پېړۍ کې د نړۍ شتمن هېواد و چې له برېتانيا سره په يو رديف يا تر دې هم مخکې و، دا ځکه چې د نړۍ د نويو پراخېدونکو سرچينو له گټو برخمن و. همدارنگه ارجنټاين په لاتينه امريکا کې تر ټولو باسواده نفوس درلود، خو د پلورالېزم او ولسواکۍ په برخه کې بيا د لاتيني امريکا له نورو هېوادونو مخکې نه و. دلته پر له پسې کودتاوې کېدې او لکه څرنگه چې په يوولسم څپرکي کې مو ولوستل، حتی هغه مشران چې د ټاکنو له لارې انتخابېدل، چلند يې د يوه مستبد او ديکتاتور په څېر و. له دې وروسته هم په ارجنټاين کې د پرانيستو بنسټونو په برخه کې پرمختگونه ناچيزه دي او څرنگه چې په ديارلسم څپرکي کې مو وليدل، په اوسنۍ يوويشمه پېړۍ کې هم د ارجنټاين حکومت کولای شي چې له کوم خنډ پرته د خلکو شتمنۍ مصادره او غصب کړي. دا ټول موارد موږ ته ډېرې مهمې ايډياوې روښانه کوي. لومړۍ؛ که څه هم تر زېښونکو بنسټونو او استبداد لاندې د چين اقتصادي وده به تر يوې مودې دوام وکړي، خو دا وده به پر

دوامدارې ودې چې د رنښتینو پرانیستو بنسټونو او خلاق تخریب پر مټ رامنځته کېږي، بدله نه شي. دویم دا چې موږ باید د موډرنیزېشن تیورۍ پر دغې ادعا چې وايي چې د استبداد تر سیوري لاندې وده به په تدریج ولسواکۍ او پرانیستو سیاسي بنسټونو ته لار پرانېزي، حساب ونه کړو. چین، روسیه او نور یو شمېر نور استبدادي رژیمونه چې په وروستیو کې یو لړ اقتصادي پرمختګ ته رسېدلي دي، احتمالاً چې د زېښنونکې ودې له محدودیتونو سره به مخ شي. درېیم دا چې استبدادي وده په اوږد مهال کې نه ممکنه ده او نه پاتې کېدونکې، نو په دې توګه دا ډول جوړښت باید د نړیوالې ټولنې له لوري د لاتینې امریکا، اسیا او افریقایي ملتونو لپاره د تایید وړ ونه ګرځي.

هوساينه رامنځته کېږي، جوړېږي نه

زموږ د تیورۍ برعکس؛ د ناپوهۍ فرضیه د بېوزلې ستونزې د حل لپاره جلا تجویز لري: که ناپوهۍ موږ دغه ځای ته رسولې یوو، نو روشنګري او د واکمنانو او پالیسي جوړوونکو پوهول کولای شي چې موږ له دغه وضعیتو وژغوري او سیاستوالو ته په دې اړه د سمو لارښوونو او قناعت ورکولو له لارې چې ښه اقتصاد څه شی دی، کولای شو چې په ټوله نړۍ کې اقتصادي هوساينه ډیزاین او جوړه کړو. په دویم څپرکي کې مو د ناپوهۍ د فرضیې په اړه بحث کې ولوستل چې د ۱۹۷۰ یمې لسیزې په لومړیو کې د ګانا د لومړي وزیر کوفي بوسیا تجربه پر دې ټینګار کوي چې د هغو سیاستونو عملي کول چې د مارکېټ د ناکامۍ احتمال کموي او اقتصادي وده هڅوي، د سیاستوالو ناپوهي نه ده، بلکې هغه انګېزې او محدودیتونه

دي چې ټولني د خپلو سياسي او اقتصادي بنسټونو له امله ورسره مخ دي. لاهم د ناپوهۍ فرضيه په لوېديځ کې د پاليسي جوړوونکو کړيو ترمنځ برلاسي ده او پر دې تمرکز کوي چې اقتصادي هوساينه څنگه ډيزاين او جوړه شي. د اقتصادي هوساينې د جوړېدو په برخه کې دوه ډوله هڅې کېږي. لومړی ډول يې د نړيوالو سازمانونو لکه د پيسو نړيوال صندوق له لوري حمايه کېږي او وروسته پاتې والی د ناکاره پاليسيو او بنسټونو لامل گڼي. دغه سازمانونه د بېوزلو هېوادونو لپاره د اصلاحاتو يو لېست چمتو کوي او دولتونو ته يې د عملي کولو لپاره ورکوي. (د واشنگټن اجماع د دغه نوملړ يا لېست يوه برخه ده.) دغه اصلاحات د لوی اقتصاد د ثبات، په لوی اقتصاد کې مهم اهداف لکه د حکومت د جوړښت کوچني کول، د اسعارو انعطاف منونکی نرخ او د پانگې ازادې په بر کې نيسي. یاد اصلاحات همدارنگه د کوچني اقتصاد پر اهدافو لکه خصوصي سازی، اغېزناکو عامه خدمتونو او د ښې حکومتولۍ له لارې د فساد پر ضد مبارزې باندې ټينگار کوي. که څه هم ځيني اصلاحات کېدای شي چې معقول وي، خو په واشنگټن، لندن، پاریس او د نړۍ په نورو برخو کې د مېشتو نړيوالو مرستندويو سازمانونو دغه تگلاره ناسمه ده او یاد سازمانونه د اقتصادي هوساينه په برخه کې د سياسي بنسټونو د رول او پاليسۍ جوړونې پر وړاندې د خنډونو په پېژندنه کې پاتې راغلي دي. د نړيوالو سازمانونو له لوري په بېوزلو هېوادونو کې د اقتصادي هوساينې د جوړولو لپاره د غوره پاليسيو او بنسټونو سمبالولو هڅې بريالۍ نه دي، ځکه چې هغوی د ناکاره سياستونو او بنسټونو په رښو پسې نه ځي، بلکې فکر کوي چې بېوزله هېوادونه د رهبرانو د ناپوهۍ له امله په دې برخليک اخته

شوي دي. پايله يې دا کېږي چې دغه پالیسي او اصلاحات عملي بڼه نه پيدا کوي او يوازې نوم يې پاتې کېږي. مثلاً؛ د نړۍ گڼ هېوادونه ظاهراً دغه ډول اصلاحات عملي کوي، خو لکه څرنګه چې ليدل کېږي، له ۱۹۸۰ يمې او ۱۹۹۰ يمې لسيزې راپدېخوا د لاتينې امريکا مرسته اخيستونکي هېوادونه لا هم په رکود کې وو. پر دې اصلاحاتو سربېره هم يادو هېوادونو پخوانيو تگلارو ته دوام ورکاوه. د نړيوالو سازمانونو په وينا د لوی اقتصاد د اهدافو د عملي کولو لپاره مرکزي بانکونه لا ډېر خپلواک شي. دا سپارښتنې يوازې د تيورۍ په کچه پاتې شوي او عملي بڼه يې پيدا نه کړه او يا هم نور سياسي ملحوظات يې پر وړاندې خنډ شول. دا په اصولو کې معقول نظر و. د نړۍ گڼو هېوادونو تر خپلو ملي عايدو ډېرې پيسې مصرفولې او بيا به يې د کسر د جبران په موخه مرکزي بانکونه هڅول چې نورې پيسې چاپ کړي. دا کار د انفلاسيون سبب کېږي او انفلاسيون په بازار کې بې ثباتي او غير ډاډمن چاپيريال رامنځته کوي. د تيورۍ له مخې انگېرنه دا وه چې د مرکزي بانکونو خپلواکي به د جرمني د «بونډس بانک» په څېر د سياسي فشارونو پر وړاندې مقاومت وکړي او د انفلاسيون مخه به ونيسي. د زيمبابوي ولسمشر رابرټ موگابي د نړيوالو ځيني سپارښتنې عملي کړې او په ۱۹۹۵ کال کې يې اعلان وکړ چې د زيمبابوي مرکزي بانک په خپلو چارو کې مستقل دی. تر دې مخکې په زيمبابوي کې د انفلاسيون کچه د ۲۰ سلنې په شاوخوا کې وه، خو په ۲۰۰۲ کال کې دا کچه ۱۴۰، په ۲۰۰۳ کال کې ۶۰۰، په ۲۰۰۷ کال کې ۶۶،۰۰۰ او په ۲۰۰۸ کال کې ۲۳۰ ميليونه سلنې! ته لوړه شوه. په داسې يو هېواد کې چې

ولسمشر يې د لاتړۍ ټکټ گټي، نو د تعجب خبره نه ده چې د مرکزي بانک د استقلاليت پرېکړه به په رښتيني معنا عملي بڼه پيدا کوي. د زيمبابوې د مرکزي بانک مشر پوهېده چې په سيريليون کې د مرکزي بانک مشر چې د ولسمشر سياکا ستيونز مخالفت يې کړی و، له څه ډول برخليک سره مخ شو. د بانک خپلواکي او نه خپلواکي د زيمبابوې مرکزي بانک د مشر لپاره سخنه پرېکړه وه، ځکه چې د هغه شخصي ژوند ور پورې تړلی و. خو ټول هېوادونه د زيمبابوې په څېر نه وو. په ۱۹۹۰ يمه لسيزه کې د ارجنټاين او کولمبيا مرکزي بانکونه هم خپلواک شول او د انفلاسيون د کابو کولو په برخه کې يې خپله دنده په نښه توگه سر ته ورسوله. کله چې په يادو هېوادونو کې له ټاکنو پرته واک ته د رسېدو نورې لارې وتړل شوې، نو سياستوالو د پيسو د چاپ له لارې د خلکو ملاتړ او رايو اخيستو ته مخه کړه. کله چې د پيسې چاپ هم نتيجه ور نه کړه، د نورو لارو چارو په فکر کې شول. په دواړو هېوادونو کې د مرکزي بانک استقلاليت په دولتي لگښتونو کې د بېساري زياتوالي سبب شو او دولت مجبور و چې دا کسر د پورونو له لارې جبران کړي. د اقتصادي هوساينې د جوړولو لپاره يوه بله نظريه هم شته چې اوسمهال ډېره دود ده. د دې نظريې پر بنسټ هېڅ داسې اسانه لار نه شته چې له مخې يې بېوزله هېوادونه په يوه ورځ او يا په څو لسيزو کې شتمن شي. دا نظريه ادعا کوي چې په بازار کې ځينې نيمگړتياوې شته چې د غوره لارښوونو له لارې د حل وړ دي او که پاليسي جوړوونکي له فرصته گټه واخلي، نو اقتصادي هوساينه به رامنځته شي. ياده نظريه همدا راز ادعا کوي چې په بېوزلو هېوادونو کې د مارکېټ کوچنۍ نيمگړتياوې په هره برخه کې وجود لري، لکه په تعليمي سيستم،

روغتیا او د بازار د تنظیم په برخه کې. دا خبره یې له شکه سمه ده. خو ستونزه دا ده چې د بازار ناکامي یا نیمګړتیا د یوه کنگل د څوکې په څېر ده، چې رینې یې په زېښونکو بنسټونو کې دي. لکه څرنګه چې په بېوزلو هېوادونو کې د لوی اقتصاد ناکاره پالیسي کوم تصادفي عمل نه دی، نو نیمګړی او ناکاره تعلیمي سیستم یې هم تصادفي عمل نه شي ګڼل کېدای. د مارکېټ نیمګړتیا یا ناکامي ښايي د ناپوهۍ له امله نه وي. پالیسي جوړوونکي او بیروکراتان ښايي په خپله د ستونزې برخه وي او هغه اصلاحات چې د دې نیمګړتیاوې د هوارې لپاره عملي کېږي، ښايي معکوسه نتیجه ولري، ځکه چې د واک پر ګدۍ ناست کسان د ستونزې په رینو پسې نه ځي. دا ستونزه د هند په راجستان کې د روغتیايي سیستم د اصلاح په برخه کې د سېوا ماندير «Seva Mandir» په نامه د یوې نا دولتي موسسې په فعالیتونو کې ښه انځور شوې ده. په هند کې د روغتیايي سیستم نیمګړتیا او نا اغېزمنتوب ژورې رینې لري. په هند کې د دولت له لوري د روغتیايي خدمتونو او اسانتیاوو برابرول یوازې د شعار او نظر تر بریده دي، خو په عمل کې حتی تر ټولو بېوزله هندیان دولتي روغتیايي خدمتونو ته لاسرسی نه لري، بلکې خلک خصوصي روغتونونو ته مراجعه کوي چې خدمات یې ډېر ګران، غیر منظم او حتی کله نا کله غیر معیاري وي. خلک د ناپوهۍ او مستۍ له مخې دا کار نه کوي، بلکې دولتي خدمات او کار نه شته. که یو هندی روغتیايي مرکز ته لاړ شي، نو هلته به نه یوازې ډاکټر او نرس پیدا نه کړي، بلکې د تړلو دروازو له امله به د روغتون یا کلینیک ودانۍ ته هم داخل نه شي. سېوا ماندير موسسې په ۲۰۰۶ کال کې

د اقتصاد پوهانو له يوې ډلې سره يو پلان طرحه کړ، خو د راجستان په کليو او بانډو کې روغتياپالان او ډاکټران کار ته تشويق شي. دا يوه ډېره ساده طرحه وه: د ډاکټرانو لپاره د حاضري ډيجيټلي ماشينونه ولگول شول. ډاکټران اړ و و چې دندې ته د راتگ، په کار کې د موجوديت او د بېرته د تگ پر مهال خپل کارتونه په ورځ کې درې ځله په ماشين کې چک کړي. که دغې طرحې کولای شول چې د روغتيايي ستونزو کميت او کيفيت اصلاح او په دې برخه کې ټولې ستونزې حل کړي، نو دا به اوس د پراختيا په برخه کې د لويو ستونزو د حل لپاره يوه ساده تيوري يا نظريه وای. د دې طرحې په عملي کولو سره د ډاکټرانو د حضور او موجوديت ستونزه د لنډ وخت لپاره حل شوه، خو يو کال وروسته د روغتيا محلي ادارې د سيوا ماندير طرحه ونگوله. بېرته د پخوا په څېر غير حاضري او له کار څخه تېښته پيل شوه. د حاضري برېښنايي ماشينونه خراب يا مات شول او حکومتي ادارو له سيوا ماندير موسسې سره د هغو په بيا فعالولو کې مرسته نه کوله. د زور له لارې په ورځ کې درې ځله د حاضري ورکولو ته د ډاکټرانو مجبورول کوم ابتکار نه و. دا په حقيقت کې هغه طريقه ده چې په ټولو صنايعو حتی په هندي صنايعو کې هم ترې کار اخيستل کېږي. په دې توگه، امکان نه لري چې د روغتيايي خدمتونو د وړاندې کولو په برخه کې دا تشويقونکې طرحه دې د ناپوهۍ له امله ناکامه شوې وي. هغه څه چې د پروگرام د عملي کېدو پر مهال پېښ شول په اسانۍ د پوهېدو وړ دي. حکومتي روغتيايي ادارو له دې امله په کار کې بېغوري کوله چې له ډاکټرانو سره يې لاس يو کړی و او ډاکټرانو د همېښنۍ تېښتې په جرم کې شريکې وې. کله چې بنسټونه په خپله د ستونزې ريښه وي، نو د

مارکېټ د کوچنیو ستونزو د حل دا ډول نسخې کار نه ورکوي. دلته سیاستوال فاسد نه وو او نه هم داسې ډلې وې چې د بنسټي اصلاحاتو مخه یې نیوله، بلکې محلي روغتیايي ادارو د سیوا ماندير د طرحې د سبوتاژ او نه عملي کېدو هڅه کوله. د هند دا پېښه مور ته څرگندوي چې د بازار د کوچنیو نیمگرتیاوو نظریه که څه هم په ښکاره اسانه برېښي، خو په حقیقت کې غولوونکې ده: هغه بنسټونه چې د بازار د نیمگرتیا او ناکامۍ سبب شوي دي، د دې نیمگرتیاوو د حل لپاره د تشویقي پروگرامونو د عملي کېدو مخه هم نیسي. تر څو چې د ستونزو رینسې و نه پلټل شي، د هوساینه د ډیزاین او جوړولو هڅې به ثمر ته ونه رسېږي.

د بهرنیو مرستو ناکامي

د القاعدې له لوري د ۲۰۰۱ کال د سپټمبر یوولسمې تر بریدونو وروسته د امریکا په مشرۍ بهرنیو ځواکونو په افغانستان کې د طالبانو څپونکی رژیم چې د القاعدې مشرانو ته یې پناه ورکړې وه، را نسکور کړ. افغان جهادي مشران چې د طالبانو د رژیم په راپرځولو کې یې له متحده ایالتونو سره مرسته کړې وه او د حامد کرزي په گډون یو شمېر نور جلا وطنه افغان سیاستوال د ۲۰۰۱ کال په ډسمبر کې په بڼ کې سره جرگه شول او د یوه تړون له لارې یې په افغانستان کې د نوي ډیموکراتیک نظام بنسټ کېښود. د بڼ تړون له مخې لومړنی گام د لویې جرگې جوړول و، چې حامد کرزي یې د موقت حکومت د مشر په توگه وټاکه. د افغانستان د راتلونکې په اړه ډېرې هیلې وې. زیاتره افغانان نوي نظام ته خوښ وو او غوښتل یې چې طالبان نور هېر کړي. افغانستان ته پرېښه بهرنۍ

مرستې چالانې شوې او نړيوالې ټولنې فکر کاوه چې د افغانستان ټوله او يوازینی اړتيا همدا مرستې دي. د ملگرو ملتونو مرستندويه پلاوی او گڼې نورې نړيوالې انجيوگانې په پلازمېنه کابل کې مېشت شول. په تېرو پنځو لسيزو کې له ناکامو او بېوزلو هېوادونو سره د بهرنيو مرستو ناکامۍ ته په کتو، هغه څه چې په افغانستان کې وروسته پېښ شول، د تعجب وړ نه دي. که د تعجب وړ دي او که نه، بيا هم تېره تجربه تکرار شوه. د مرستندويو ادارو گڼ کارکوونکي په خپلو شخصي الوتکو کې کابل ته راغلل، انجيوگانې چې بېلابېلې تگلارې او اجنډاوې يې درلودې ښار ته را ورسېدې او د حکومت او نړيوالې ټولنې د استازو ترمنځ په لوړه کچه خبرې پيل شوې. افغانستان ته په ميلياردونو ډالر راغلل، خو ډېره کمه برخه يې پر زېربنا، ښوونځيو، د پرانيستو بنسټونو د پراختيا په موخه پر اغېزناکو عامه خدمتونو او د قانون او نظم پر ټينگښت ولگول شوې. له دې امله چې په افغانستان کې زېربنا ويجاړه شوې وه، د مرستو يوه برخه د ملگرو ملتونو او نورو نړيوالو ادارو د کارکوونکو لپاره د يوې هوايي کرښې په اجاره کولو باندې ولگول شوه. په دويم قدم کې موټر چلوونکو او ژباړونکو ته اړتيا وه. هغه کسان چې څه نا څه انگليسي يې زده وه او همدارنگه يو شمېر ښوونکي په لوړو معاشونو مقرر شول چې دا معاشونه د عادي افغانانو د معاشونو څو برابره لوړ وو. دا چې په بهرنيو مرستندويه موسسو کې زياتره گومارل شوي افغانان له کافي مهارتونو څخه برخمن نه وو، مرستې د زېربنا د جوړولو پر ځای د افغان دولت د کمزورتيا لامل شوې. د افغانستان په مرکزي سيمو کې کليوالو د راډيو له لارې اورېدلي وو چې په سيمه کې يې د ميليونونو ډالرو په ارزښت د سرپناه جوړونې پروگرام پيلېږي. د افغان

دولت د یوه مشهور جنگسالار اسماعیل خان د بار وړونکو موټرو په مرسته سیمې ته لرگي ولېږدول شول، خو دا لرگي ډېر غټ وو او په کورونو کې ترې استفاده نه شوای کېدای، چې بالاخره کلیوالو دا لرگي د سون لپاره وکارول. له کلیوالو سره ژمنه شوي میلیونونه ډالر څه شول؟ د دې پیسو ۲۰ سلنه په جینو کې د ملگرو ملتونو دفتر مصرف کړې وې، پاتې ۲۰ سلنه په بروکسل کې د مرستندویه موسسې دفتر واخیستې او ۲۰ سلنه یې د درې نورو ډلو ترمنځ ووېشل شوې. د مرستو ډېره کمه برخه له ایران څخه د لرگیو په اخیستلو او د اسماعیل خان د موټرو په واسطه د هغو پر انتقال ولگول شوې. کلیو ته د دې بې سایزه لرگیو رسېدل یوه بله معجزه وه. دا په افغانستان کې یوازینی مثال او پېښه نه ده. گڼې څېړنې ښيي چې د بهرنیو مرستو له ۱۰ تر ۲۰ سلنه په اصلي هدف لگول کېږي. اوسمهال د فساد د هغو دوسیو څېړنه روانه ده چې ادعا کېږي ملگري ملتونه او محلي چارواکي په کې ښکېل دي. خو د بهرنیو مرستو ټوله برخه په فساد کې هم نه ځي، بلکې د چارواکو د بې کفایتۍ او یا هم تر دې ناوړه د مرستندویه موسسو له لوري ضایع کېږي. د بهرنیو مرستو په برخه کې د افغانستان تجربه په حقیقت کې له نورو هېوادونو سره یوه ښه مقایسه وړاندې کوي. په تېرو پنځو لسیزو کې د نړۍ بېلابېلو هېوادونو ته د پراختیایي مرستو په نوم سلگونه میلیارده ډالر ورکړل شوي دي، چې لویه برخه یې د فساد او اضافي لگښتونو له امله ضایع شوې ده، لکه افغانستان. تر ټولو ناوړه دا چې دغه مرستې په افریقا کې د موبوتو په څېر دیکتاتورانو لاس ته ورغلې دي. نوموړي دغه مرستې د سیاسي ملاتړ په پېرلو او د ځان

په شتمن کولو باندې ولگولې. هغه بشري مرستې چې په دې وروستيو کې په پاکستان او هايټي کې له ناورين ځپلو سره وشوې، تر هغې ډېرې اغېزناکې وې چې دولتونو ته لاس په لاس په کېدې. د پراختيا په نامه د دې مرستو پر ناکامۍ سربېره، بهرنۍ مرستې د لوېديځو دولتونو، نړيوالو سازمانو لکه ملگرو ملتونو او انجيوگانو چې په نړۍ کې له بېوزلۍ سره د مبارزې ادعا کوي، موجه پاليسي ده. د بهرنيو مرستو دا ناکامه تجربه بيا - بيا تکرارېږي. دا مفکوره چې شتمن لوېديځ هېوادونه بايد له بېوزلۍ سره د مبارزې لپاره له افريقا، سوېلي اسيا، کارابين او مرکزي امريکا سره په لويه کچه پراختيايي مرستې وکړي، د بېوزلۍ د رينډې په اړه د ناسمې پوهې له امله ده. د افغانستان په گډون د نړۍ گڼ هېوادونه د خپلو زېښتونکو بنسټونو له امله بېوزله دي، چې يادو بنسټونو د مالکيت حقوق، عامه نظم او قانون له ستونزو سره مخ کړي او په ملي او محلي کچه يې داسې واکمنې ډلې رامنځته کړي چې پر اقتصادي او سياسي چاپيريال مسلط دي. دغه ډول بنسټي ستونزې د بهرنيو مرستو اغېزمنتوب له منځه وړي، ځکه چې چور کېږي او په اصلي هدف نه لگول کېږي. تر ټولو بده دا چې دغه مرستې داسې نظامونه حمايه کوي چې د ټولني د درد او کړاو لامل گڼل کېږي. کله چې دوامداره اقتصادي وده له پرانيستو بنسټونو سره تړلې وي، هغو نظامونو ته د مرستو ورکول چې زېښتونکي بنسټونه لري، د ستونزې حل لاره نه گڼل کېږي. له دې انکار نه شي کېدای چې د نويو ښوونځيو جوړول او ښوونکو ته معاشونه ورکول تر بشري مرستو ښې پایلې لري. که څه هم سلگونه مرستندويان کابل ته راغلل او مرستې يې د عادي افغانانو په ژوند کې هېڅ مثبت بدلون را نه وست، خو پر دې سربېره

د ښوونځیو په جوړولو او د زده کوونکو په شمېر کې د پاموړ زیاتوالی راغی، په ځانگړې توگه د افغان نجونو لپاره چې د طالبانو په وخت کې له زده کړو محرومې وې، ښوونځي پرانیستل شول. اوس مهال د بهرنیو مرستو د اغېزمنتوب په برخه کې یوه نظریه دا ده چې دغه مرستې باید 'مشروطې' شي. د دې نظریې له مخې بهرنۍ مرستې باید مشروطه وي او له مرسته اخیستونکو هېوادونو یې په بدل کې ځینې تعهدات واخیستل شي. مثلاً: د ازاد بازار یا ډیموکراسۍ منل. د جورج ډبلیو بوش ادارې د «زریزې ننگونو پر وړاندې د مبارزې» تر نامه لاندې د پروگرام له لارې د مرستو د مشروط کېدو په برخه کې اوچت گامونه پورته کړل، چې له مخې یې راتلونکې مرستې په بېلابېلو اقتصادي او سیاسي برخو کې په اصلاحاتو پورې مشروطې شوې. خو مشروطې مرستې د غیر مشروطو په پرتله دومره اغېزناکې هم نه دي. هغه هېوادونه چې دا شرایط یې پوره کړي او هغه چې نه یې دي پوره کړي، دواړه یو برابر مرستې ترلاسه کوي. دلیل یې ساده دی: هغوی مرستو ته اړتیا لري، که هغه بشري وي یا پراختیایي. دا په بشپړه توگه د اټکل وړ دي چې بهرنۍ مرستې د یوه هېوادونو پر بنسټونو ډېرې لږې مثبتې اغېزې لرلی شي. دا به ډېره حیرانوونکې وي چې سیاکا سټیونز په سیریلیون او موبوتو په کانگو کې د بهرنیو مرستو په بدل کې زېښتونکو بنسټونو ته چې د دوی حیات وړ پورې تړلی، د پای ټکی کېږدي. خو دا ټول په دې معنا نه دي چې له بشري مرستو پرته باید نورې مرستې ودرول شي. د بهرنیو مرستو درول غیر عملي دي او ښایي د بشري ناورین د رامنځته کېدو لامل شي. د دې مرستو بندول ځکه غیر عملي دي چې

د لوېديځو هېوادونو وگړي په نړۍ کې د بشري او اقتصادي ناوړين په اړه د گناه احساس کوي او بهرنۍ مرستې هغوی ته دا ډاډ ورکوي چې په دې برخه کې يو څه کېږي. ولو که دا مرستې اغېزناکې او گټورې هم نه وي، خو د دوام لپاره يې تمايل موجود دی. همدارنگه په لوی شمېر نړيوال سازمانونه او انجيوگانې هم د موجوده وضعيت په اړه د ډاډمنتيا لپاره خپلو فعاليتونو ته دوام ورکوي. دغه راز پر اړمنو ملتونو د مرستو بندول هم لوی زړه غواړي. دلته دوه درسه اخيستلی شو: لومړی، بهرنۍ مرستې نن ورځ د ناکامو دولتونو د ستونزو د حل په برخه کې اغېزناکې نه دي. دولتونه د بېوزلۍ د کړۍ ماتولو لپاره پرانيسټو سياسي او اقتصادي بنسټونو ته اړتيا لري. بهرنۍ مرستې په دې برخه کې ډېر لږ کار کولای شي او د دې مرستو ماهيت ته په کتو، په راتلونکي کې هم ترې د ښو تمه نه شي کېدای. د نانډولۍ او بېوزلۍ د رينبو راسپړنه له دې کبله مهمه ده چې په غولونکو ژمنو بايد تېر نه وځو. دويم، دا چې د پرانيسټو سياسي او اقتصادي بنسټونو پراختيا مهمه ده، نو دغې پراختيا ته د زمينې برابرولو لپاره بهرنۍ مرستې گټورې دي.

پياوړتيا

د ۱۹۷۸ کال د مې مياشتې په دولسمه د برازيل د 'ساوپاولو' ايالت په 'ساو برنادو' ښار کې د 'سکانيا موټر جوړونې فابريکه' کې عادي ورځ وه، خو کارگر نارامه برېښېدل. په ۱۹۶۴ کال کې د ولسمشر «جاو گولارت» ډيموکراتيک دولت پر وړاندې د پوځ تر کودتا وروسته، په برازيل کې پر اعتصاب بنديز ولگېد. خو په دې ورځو کې په برازيل کې تازه خبر خپور شوی و، چې دولت د انفلاسيون په

ارقامو کې گوتې وهلې، څو د خلکو د ژوند لگښتونه کم ونیسي. کله چې سهار ۷ بجې د کار رسمي وخت پیل شو، کارگرو خپل وسایل پر ځمکه کېښودل. اگیلسن مینزس' چې په فابریکه کې د کارگرانو اتحادیې استازی و، له اتحادیې سره په اړیکه کې شو. په ساو برنادو کې د فلزاتو د تولیدي فابریکو عمومي مشر ۳۳ کلن «لویز انیاسیو لولا دا سیلوا» و. لولا ماسپینین مهال فابریکې ته را ورسېد. د فابریکې مسوولینو له نوموړي وغوښتل چې کارگرانو ته قناعت وکړي څو بېرته کار ته ستانه شي، خو هغه انکار وکړ. د سکایا اعتصاب لړۍ ډېر ژر ټول برازیل ته وغځېده. دا اعتصاب ظاهراً د کارگرانو د کم مزد په غبرگون کې و، خو لولا وروسته ولیکل: «زه فکر کوم موږ نه شو کولای چې سیاسي او اقتصادي عوامل له یو بله جلا کړو... مبارزه د مزد پر سر وه، خو د مزد پر سر دغې مبارزې کارگره طبقه سیاسي بریالیتوب ته ورسوله.»

د برازیل د کارگر غورځنگ بیا را ژوندي کېدل په دغه هېواد کې د یوې نیمې لسيزې دیکتاتور پوځي رژیم پر وړاندې پراخ ولسي غبرگون و. په په برازیل کې د ډیموکراسۍ په راتلو سره کین اړخی روڼ اندی «فرناندو هنریک کاردوسو» هم د لولا په څېر واک ته د رسېدو هیله درلوده. هغه په ۱۹۷۳ کال کې وویل چې په برازیل کې به د ډیموکراتیک نظام د رامنځته کېدو لپاره د پوځي نظام مخالفې ټولې ټولنیزې ډلې سره جرگه شي. هغه څرگنده کړه: «هغه څه چې لازم دي، د مدني ټولنې بیا فعالول دي... تحصیسي اتحادیې، سوداگریزې ټولنې، کلیساگانې، د محصلینو ټولنې، څېړنیز مرکزونه، د مناظرې حلقې او ټولنیز خوځښتونه.» په بله وینا، د ډیموکراسۍ د بیا

احيا او د برازيلې ټولنې د بدلون په موخه د يوه پراخ اېتلاف جوړولو ته اړتيا وه. د سکانيا فابريکه د دې اېتلاف د جوړېدو مرکز و. په ۱۹۷۸ کال کې لولا د يوه کارگر گوند د جوړېدو ايډيا مطرح کړه. پلان دا و چې ياد گوند به يوازې د کارگري اتحادیې لپاره نه وي، بلکې د لولا په وينا نوي کارگر گوند بايد د ټولو خواریکښو او بېوزلو وگړو لپاره يو چتر وي. د اتحادیې مشرانو له نورو ټولنيزو خوځښتونو سره په گډه د يوه جوړښت په رامنځته کولو پيل وکړ. د ۱۹۷۹ کال د اگست په اتلسمه د کارگر گوند د تشکيل لپاره په ساوپاولو کې غونډه جوړه شوه. په دې غونډه کې پخوانيو سياسي مخالفينو، د اتحادیې مشرانو، محصلينو، روڼ اندو او د سلگونو نورو ټولنيزو خوځښتونو استازو برخه اخيستې وه. کارگر گوند د ۱۹۷۹ کال په اکتوبر کې د «ساو جوداس تاديو» په يوه رستورانټ کې خپل موجوديت اعلان کړ. گوند ډېر ژر په هېواد کې له پرانيستې سياسي فضا څخه گټه واخيسته. د ۱۹۸۲ کال په سيمه ييزو ټاکنو کې کارگر گوند په لومړي ځل خپل کانديدان معرفي کړل او د ښاروالۍ ټاکنې يې وگټلې. د ۱۹۸۰ يمې لسيزې په اوږدو کې کله چې په برازيل کې ولسواکي د بيا راژوندي کېدو په حال کې وه، د محلي حکومت لويه برخه د کارگر گوند لاسته ورغله او تر ۱۹۸۸ کال پورې يې د ساو پاولو او پورتو الگري لويو ښارونو په گډون د ۳۶ ايالتونو ښاروالۍ ترلاسه کړې. د ۱۹۸۹ کال په ولسمشریزو ټاکنو کې چې د تر پوځي کودتا وروسته په برازيل کې لومړنۍ ټاکنې وې، لولا د کارگر گوند په استازيتوب په لومړي پړاو ټاکنو کې ۱۷ سلنه او د فرناندو کولار په وړاندې په دويم پړاو سيالۍ کې ۴۴ سلنه رایې وگټلې. په محلي حکومت کې د کارگر گوند د نفوذ په زياتېدو سره چې په ۱۹۹۰ يمه

لسیزه کې اوج ته ورسېد، دغه گوند له نورو ټولنیزو محلي خوځښتونو سره گډ کار پیل کړ. کارگر گوند له ۱۹۸۸ کال وروسته په پورتو الگري کې د «مشارکتې بودیجې» بهیر پیل کړ او عامو خلکو ته بلنه ورکړل شوه چې د ښار لپاره د لومړیتوبونو د ټاکلو لپاره د میکانیزم په جوړولو کې برخه واخلي. دغه میکانیزم یو داسې سیستم رامنځته کړ چې د محلي حکومتونو په کچه د ځواب ورکونې او مسوولیت منلو پر یوه نړیوال موډل بدل شو. دا سیستم د عامه خدمتونو او په ښار کې د خلکو ژوند د ښه والي په برخه کې ډېر اغېزناک ثابت شو. په محلي کچه د گوند بریالي جوړښت وکولای شول چې په ملي کچه پراخ او بریالي انسجام ته لار هواره کړي. که څه هم لولا د ۱۹۹۴ کال او ۱۹۹۸ کال په ټاکنو کې د فرناندو هنریک کاردوسو په وړاندې ماتې وخوړه، خو د ۲۰۰۲ کال په ټاکنو کې د برازیل د ولسمشر په توگه وټاکل شو. د برازیل د کارگرانو گوند له هماغه وخته تر ننه په واک کې دی. په برازیل کې د یوه پراخ سیاسي اېتلاف جوړېدو چې د بېلابېلو ټولنیزو خوځښتونو او کارگري ټولنو گډوله و، د برازیل پر اقتصاد د پاموړ مثبت اغېز وکړ. له ۱۹۹۰ کال وروسته اقتصاد په چټکۍ وغوړېد او د بېوزلۍ کچه له ۴۵ سلنې څخه په ۲۰۰۶ کال کې ۳۰ سلنې ته راټیټه شوه. هغه نا انډولې چې د پوځي حکومت په وخت کې د پراخېدو په حال کې وه، واک ته د کارگر گوند په راتگ سره په کمسارې ډول راکمه او د تعلیم سطحه خورا لوړه شوه. برازیل اوسمهال د بریکس سازمان (Brazil, Russia, India, and China) غړی دی او په حقیقت کې د لاتینې امریکا یوازینی هېواد دی چې په نړیوالو ډیپلوماتیکو کړيو کې وزن

لري. له ۱۹۷۰ يمي لسيزې را وروسته د برازيل پرمختگ د کوم نړيوال سازمان يا اقتصاد پوه له خوا ديزاين نه شو او نه هم چا برازيلي پاليسي جوړوونکو ته دا مشوره ورکړه چې د مارکېټ د ناکامۍ مخه څنگه ونيسي. دا د بهرنيو مرستو او د موډرنيزېشن د طبيعي پروسې نتيجه هم نه وه، بلکې د خلکو د بېلابېلو اقشارو او ډلو ټپلو يو زړور اېتلاف و چې په برازيل کې يې پرانيستي سياسي بنسټونه رامنځته کړل او دغو بنسټونو بالاخره د پرانيستو اقتصادي بنسټونو ملا ور وټرله. د برازيل بدلون هم په اولسمه پېړۍ کې په برېتانيا کې د پرانيستو سياسي بنسټونو له بدلون سره پيل شو. خو ملټونه څنگه کولای شي چې پرانيستي بنسټونه رامنځته کړي؟

لکه څرنگه چې و مو ليدل، تاريخ د هغو اصلاحي غورځنگونو له مثالونو ډک دی چې د اوليگارشي اوسپنيز قانون ته تسليم شوي او تر پخوا يې لا ډېر زېښنونکي بنسټونه جوړ کړي دي. موږ په ۱۶۸۸ کال کې په برېتانيا، په ۱۷۸۹ کال کې په فرانسې او په ۱۸۶۸ کال کې په جاپان کې د ميجي په بيا راتگ سره، د سياسي انقلابونو له لارې د پرانيستو سياسي بنسټونو د جوړېدو پروسه وليده. خو دا ډول انقلابونه معمولاً ډېرې وړانې او کړاوونه زېږوي او برياليتوب يې حتمي نه وي. بلشويک انقلاب خپل اهداف په روسيه کې د تزار د زېښنونکي رژيم پر ځای د يوه عادلانه نظام رامنځته کول تبليغول، خو له بده مرغه نتيجه يې برعکس وه او بلشويکانو په روسيه کې تر پخوا لا ډېر زېښنونکي او ځپونکي بنسټونه سمبال کړل. د چين، کيوبا او ويتنام تجربه هم عين شې وه. گڼ شمېر غير کمونېستي اصلاحاتو هم کومه نتيجه نه لرله. جمال ناصر ژمنه وکړه چې په مصر کې به پر مساواتو ولاړه موډرنه ټولنه جوړوي، خو وروسته يې د

حسن مبارک فاسد رژيم ته لار هواره کړه. رابرت موگابي ته په زيمبابوې کې د توکميز تبیض پر وړاندې د ستر مبارز په سترگه کتل کېدل، خو تر خپلواکۍ وروسته هم د زيمبابوې په زېښونکو بنسټونو کې کوم بدلون رانغی او حتی اقتصاد يې تر خپلواکۍ مخکې دورې په پرتله لا پسې خراب شو. هغه څه چې د سياسي انقلاب او تدريجي بنسټي بدلون ترمنځ چې په شمالي امريکا، برېتانيا او بوتسوانا کې پېښ شول، عام او مشترک ټکي جوړوي، په ټولنه کې د بېلابېلو ډلو او اقسارو پياوړتيا ده. پلورالېزم د پرانيستو سياسي بنسټونو د مرکزي هستې په توگه سياسي واک په ټولنه کې په پراخه کچه وېشي او که بدلون له زېښونکو بنسټونو پيلېږي، نو دا کار د پياوړتيا پروسې ته اړتيا لري، لکه په برېتانيا او فرانسه کې مو چې وليدل. د پياوړتيا د دې تاريخي پروسو او د برازيل د ۱۹۷۰ يمي لسيزې د تحول ترمنځ ډېر مشابهتونه شته. که څه هم د کارگر گوند يوه مهمه پايه د کارگرو اتحاديه وه، خو د لولا په څېر مشرانو له نورو روڼ اندو سياستوالو سره په گډه په هماغه لومړيو کې دا هڅه کوله چې ياد خوځښت پر يوه ستر ائتلاف بدل کړي. کله چې کارگر گوند د محلي حکومتونو واک ترلاسه کړ او خلکو ته يې د پراخ مشارکت زمينه برابره کړه، له محلي خوځښتونو سره يې همغږي زياته او د ادغام پروسه يې رامنځته کړه. د برېتانيا د اولسمې او د فرانسې د اتلسمې پېړۍ د انقلابونو برعکس، په برازيل کې د بنسټي اصلاحاتو لپاره يو گرم انقلاب پيل نه شو، بلکې دا د پياوړتيا يوه ارامه پروسه وه چې د ساو برنادو له فابريکو يې سر راپورته کړ او له پوځي رژيم څخه د ولسواکۍ په لور د بنسټي اصلاحاتو يوه اغېزناکه لړۍ پيل

شوه. تر ٽولو مهمه دا چي په برازيل کي د پياوړتيا بهير په ترڅ کي د ډيموکراسۍ په لور حرکت د پرانيستو سياسي بنسټونو په لور د حرکت مسير ډاډمن او تضميناوه. لکه څرنگه چې و مو ليدل، ډيموکراسي د پلورالېزم د ټينگېدو ضمانت نه کوي. دا حقيقت د برازيل او وينزويلا د کثرت پاله بنسټونو د پراختيا ترمنځ په توپير کي په نښه توگه څرگندېدای شي. وينزويلا هم په ۱۹۵۸ کال کي د ډيموکراسۍ په لور حرکت وکړ، خو دا بدلون د ولس ترمنځ د پياوړتيا له پروسې پرته ترسره شو او د سياسي واک د پلورالايښ وېش لامل نه شو، بلکې فاسدو سياستوالو، فاسدو شبکو او دوامداره شخړو ته يې لار پرانيسته، نتيجه يې دا شوه چې کله به رايه ورکونکي د رايو مرکزونو ته لارل، حتی لېوال وو چې د هوگو چاوېز په څېر ديکتاتورانو ته هم رايه ورکړي. په پايله کي وينزويلا تر اوسه هم له زېښونکو بنسټونو رنځېږي. په داسې حال کي چې برازيل دغه طلسم مات کړ. د پياوړتيا د پروسې د پيل، د هغې لپاره د زميني برابرولو او له دې لارې د پرانيستو سياسي بنسټونو د پراختيا لپاره بايد څه وشي؟ په حقيقت کي د دې بنسټونو د رامنځته کېدو لپاره هېڅ ليکلې کړنلاره يا لارښود نه شته. ځيني فکتورونه شته چې د پياوړتيا پروسه ممکنوي: د يوه اندازه متمرکز نظم موجوديت، يعنې دا چې ټولنيز خوځښتونه موجوده رژيم چلنج کړي، نه دا چې فوراً ناقوني او گډوډي رامنځته کړي؛ همدارنگه د پخوانيو دوديزو بنسټونو موجوديت لکه په بوتسوانا کي د کگوتلا جرگه؛ د مدني جوړښتونو او ټولنو موجوديت چې د خلکو غوښتنې همغږې کړي، تر څو مخالف خوځښتونه د واکمن پارکي له لوري ژر زيانمن نه شي او نه هم د هغو ډلو د لاس اله شي چې د زېښونکو بنسټونو د نيولو په

هڅه کې وي. خو زیاتره دغه فکتورونه یا عوامل له تاریخي پلوه له مخکې د وړاندوینې وړ نه دي او ډېر اهسته رنګ راوړي. د برازیل پېښې وښوده چې مدني ټولنې او نور خوځښتونه څنگه یوه هسته یا اېتلاف جوړولای شي، خو دا ډېره ورو پروسه ده او د متفاوتو شرایطو له امله یې بریالیتوب د اټکل وړ نه دی. یو بل کلیدي عامل چې د پیاوړتیا پروسه کې مهم رول لوبوي، هغه رسنۍ دي. له واک څخه د ناوړه استفادې په برخه کې د پراخو معلوماتو له شتون پرته د ټولنې پیاوړتیا ستونزمنه ده. په یوولسم څپرکي کې مو په متحده ایالتونو کې د رسنیو پر رول خبرې وکړې. رسنۍ د دوامداره سیاسي اصلاحاتو په برخه کې د ټولنې له پیاوړتیا سره مرسته کوي، چې په دې اړه مو هم په یوولسم څپرکي کې په برېتانيا کې د ولسواکۍ د ټینګښت په پروسه کې بحث وکړ. د برېتانيا د پرتمین انقلاب، د فرانسي انقلاب او په نولسمه پېړۍ کې د ولسواکۍ په لور د مزل په جریان کې چاپي خپرونې او کتابونو هم د خلکو په پوهاوي او وینستابه کې مهم رول ولوباوه. دغه راز رسنۍ په ځانګړې توګه د معلوماتي ټکنالوژۍ پرمختللي ډول رسنۍ لکه وېبلاګ، چټ، فېسوک او ټویټر په ایران کې د ۲۰۰۹ کال په ټاکنو کې د احمدي نژاد له لوري د درغلیو پر ضد اعتراضونو کې مهم رول ولوباوه او وروسته د عرب پسرلي په پراخو پاڅونونو کې هم اغېزناکې ثابتې شوې. استبدادي رژیمونه د رسنیو په ارزښت پوهېږي او د مخنیوي هڅه یې کوي. د دې یو څرګند مثال په پیرو کې د البرتو فوجیموري په حکومت کې لیدل کېږي. که څه هم فوجیموري په ډیموکراتیک ډول انتخاب شو، خو لږ وروسته یې په پیرو کې استبدادي حکومت

جو کړ او په ۱۹۹۲ کال کې په داسې حال کې چې په واک کې هم و، په کودتا يې لاس پورې کړ. تر دې وروسته که څه په پيرو کې ټاکنې ترسره کېدې، خو فوجيموري يو فاسد نظام رامنځته کړ او د زور او بډې ورکونې له لارې يې حکومت وکړ. هغه په دې برخه کې پر خپل ډېر نږدې ملگري او د ملي استخباراتو د ځواکمنې ادارې مشر «ويلاديميرو مونتيسينوس» باندې تکیه وکړه. ويلاديميرو يو ډېر فعال سړی و او ټول هغه اسناد يې له ځان سره وساتل چې دولت يو شمېر کسانو ته په پټه بډې او پيسې ورکولې. نوموړي حتی د ځينو کسانو ویديوگانې هم اخیستې وې. د دې تر شا يو منطق و او هغه دا چې بده اخیستونکي سياستوال او افراد هم بايد له فوجيموري او ويلاديميرو سره په جرم کې شريکان پېژندل شوي وای. د حکومت تر نسکورېدو وروسته ياد اسناد د رسنيو او نويو حکومتي چارواکو لاس ته ورغلل. افشا شوي اسناد د يوه ديکتاتور لپاره د رسنيو ارزښت په ډاگه کوي. د سترې محکمې د يوه قاضي ارزښت په مياشت کې د ۵۰۰۰ او ۱۰،۰۰۰ ډالرو ترمنځ و، په گوند او له گونده بهر سياستوالو ته هم همدومره پيسې ورکول کېدې. خو د ورځپاڼو او ټلويزیوني شبکو قېمت تر دې هم لوړ و چې ميليونونه ډالر کېدل. فوجيموري او د هغه د استخباراتي ادارې مشر ويلاديميرو د ټلويزیونونو د کنټرول لپاره له يو ميليون څخه تر ۹ ميليونو ډالرو پورې هم د بډو په توگه ورکړي وو. د فوجيموري حکومت دغه راز يوې ځانگړې ورځپاڼې ته تر يو ميليون ډالرو پورې او ځينو ته يې يوازې د يوه سرليک پر سر د ۳،۰۰۰ او ۸،۰۰۰ ډالرو تر منځ بډې ورکړې وې. فوجيموري او مونتيسينوس د قاضيانو او سياستوالو په پرتله د رسنيو کنټرول ته ډېر ارزښت او لومړيتوب ورکاوه. د مونتيسينو

يو ملگرې جنرال بېلو په يوه وډيو کې وايي: «که موږ ټلوېزيونونه کنترول نه کړو، هېڅ نه شو کولای.»

د چين اوسني زېښونکي بنسټونه هم د رسنيو د سانسور او کنترول په برخه کې جدي دي. يو چينايي شنونکی په دې اړه وايي: «په سياسي اصلاحاتو کې د گوند د رهبرۍ د خونديتوب په موخه درې اصله بايد په پام کې ونيول شي: گوند بايد پر وسله وال پوځ کنترول ولري، گوند بايد پر کادرونو نظارت وکړي او گوند بايد رسنۍ کنترول کړي.» ازادې رسنۍ او نوې ارتباطي ټکنالوژي يوازې د هغو کسانو د فعاليتونو او غوښتنو د همغږي کولو په برخه کې چې د پرانيستو بنسټونو لپاره مبارزه کوي، اغېزناک او مرستندويه دي. د رسنيو همکاري به هغه وخت گټوره او اغېزناکه وي، کله چې د ټولني يوه لويه برخه د سياسي بدلونونو لپاره غږ پورته کوي، خو دا بدلون بايد د قومي غوښتنو او د زېښونکو بنسټونو د لاسته راوړلو لپاره نه وي، بلکې له زېښونکو بنسټونو څخه د پرانيستو بنسټونو په لور يو پراخ حرکت وي. لکه څرنگه چې په بېلابېلو مثالونو کې مو روښانه کړل، دا چې دا ډول يو بدلون به پيل شي او د پياوړتيا د راتلونکو پروسو لپاره به لار پرانيستل شي او که نه؛ د سياسي او اقتصادي بنسټونو په تاريخ او د تاريخ په نا اټکل شوي مسير کې په مهمو کوچنيو توپيرونو پورې به اړه ولري.

ماخذونه

- Abraham, Arthur, and Habib Sesay (1993). "Regional Politics and Social Service Provision Since Independence." In C. Magbaily Fyle, ed. *The State and the Provision of Social Services in Sierra Leone Since Independence, 1961–1991*. Oxford, U.K.: Codesaria.
- Acemoglu, Daron (2005). "Politics and Economics in Weak and Strong States." *Journal of Monetary Economics* 52: 1199–226.
- (2008). "Oligarchic Versus Democratic Societies." *Journal of European Economic Association* 6: 1–44.
- Acemoglu, Daron, Davide Cantoni, Simon Johnson, and James A. Robinson (2010). "From Ancien Régime to Capitalism: The Spread of the French Revolution as a Natural Experiment." In Jared Diamond and James A. Robinson, eds. *Natural Experiments in History*. Cambridge, Mass.: Harvard University Press.
- (2011). "Consequences of Radical Reform: The French Revolution." *American Economic Review*, forthcoming.
- Acemoglu, Daron, Simon Johnson, and James A. Robinson (2001). "The Colonial Origins of Comparative Development: An Empirical Investigation." *American Economic Review* 91: 1369–1401.
- (2002). "Reversal of Fortune: Geography and Institutions in the Making of the Modern World Income Distribution." *Quarterly Journal of Economics* 118: 1231–94.
- (2005). "An African Success Story: Botswana." In Dani Rodrik, ed. *In Search of Prosperity: Analytic Narratives on Economic Growth*. Princeton, N.J.: Princeton University Press.
- (2005a). "Rise of Europe: Atlantic Trade, Institutional Change and Economic Growth." *American Economic Review* 95: 546–79.
- (2005b). "Institutions as the Fundamental Cause of

- Long-Run Growth." In Philippe Aghion and Steven Durlauf, eds. *Handbook of Economic Growth*. Amsterdam: North-Holland.
- Acemoglu, Daron, Simon Johnson, James A. Robinson, and Pablo Querubín (2008). "When Does Policy Reform Work? The Case of Central Bank Independence." *Brookings Papers in Economic Activity*, 351–418.
- Acemoglu, Daron, Simon Johnson, James A. Robinson, and Pierre Yared (2008). "Income and Democracy." *American Economic Review* 98: 808–42.
- (2009). "Reevaluating the Modernization Hypothesis." *Journal of Monetary Economics* 56: 1043–58.
- Acemoglu, Daron, and James A. Robinson (2000a). "Why Did the West Extend the Franchise? Growth, Inequality and Democracy in Historical Perspective." *Quarterly Journal of Economics* 115: 1167–99.
- (2000b). "Political Losers as Barriers to Economic Development." *American Economic Review* 90: 126–30.
- (2001). "A Theory of Political Transitions." *American Economic Review* 91: 938–63.
- (2006a). *Economic Origins of Dictatorship and Democracy*. New York: Cambridge University Press.
- (2006b). "Economic Backwardness in Political Perspective." *American Political Science Review* 100: 115–31.
- (2008a). "Persistence of Power, Elites and Institutions." *American Economic Review* 98: 267–93.
- (2008b). "The Persistence and Change of Institutions in the Americas." *Southern Economic Journal* 75: 282–99.
- Acemoglu, Daron, James A. Robinson, and Rafael Santos (2010). "The Monopoly of Violence: Evidence from Colombia." Unpublished.
- Acemoglu, Daron, and Alex Wolitzky (2010). "The

- Economics of Labor Coercion." *Econometric*, 79: 555–600.
- Aghion, Philippe, and Peter Howitt (2009). *The Economics of Growth*. Cambridge, Mass.: MIT Press.
- Alexander, Jocelyn (2006). *The Unsettled Land: State-making and the Politics of Land in Zimbabwe, 1893–2003*. Oxford, U.K.: James Currey.
- Allen, Robert C. (2003). *Farm to Factory: A Reinterpretation of the Soviet Industrial Revolution*. Princeton, N.J.: Princeton University Press.
- (2009a). *The British Industrial Revolution in Global Perspective*. New York: Cambridge University Press.
- (2009b). "How Prosperous Were the Romans? Evidence from Diocletian's Price Edict (301 AD)." In Alan Bowman and Andrew Wilson, eds. *Quantifying the Roman Economy: Methods and Problems*. Oxford, U.K.: Oxford University Press.
- Alston, Lee J., and Joseph P. Ferrie (1999). *Southern Paternalism and the Rise of the American Welfare State: Economics, Politics, and Institutions in the South*. New York: Cambridge University Press.
- Amsden, Alice H. (1992). *Asia's Next Giant*, New York: Oxford University Press.
- Austen, Ralph A., and Daniel Headrick (1983). "The Role of Technology in the African Past." *African Studies Review* 26: 163–84.
- Austin, Gareth (2005). *Labour, Land and Capital in Ghana: From Slavery to Free Labour in Asante, 1807–1956*. Rochester, N.Y.: University of Rochester Press.
- Bakewell, Peter J. (1984). *Miners of the Red Mountain: Indian Labor in Potosí, 1545–1650*. Albuquerque: University of New Mexico Press.
- (2009). *A History of Latin America to 1825*. Hoboken, N.J.: Wiley-Blackwell.

- Banerjee, Abhijit V., and Esther Duflo (2011). *Poor Economics: A Radical Rethinking of the Way to Fight Global Poverty*. New York: Public Affairs.
- Banerjee, Abhijit V., Esther Duflo, and Rachel Glennerster (2008). "Putting a Band-Aid on a Corpse: Incentives for Nurses in the Indian Public Health Care System." *Journal of the European Economic Association* 7: 487–500.
- Banfield, Edward C. (1958). *The Moral Basis of a Backward Society*. Glencoe, N.Y.: Free Press.
- Bang, Peter (2008). *The Roman Bazaar*. New York: Cambridge University Press.
- Barker, Graeme (2006). *The Agricultural Revolution in Prehistory: Why Did Foragers Become Farmers?* New York: Oxford University Press.
- Bar-Yosef, Ofer, and Avner Belfer-Cohen (1992). "From Foraging to Farming in the Mediterranean Levant." In A. B. Gebauer and T. D. Price, eds. *Transitions to Agriculture in Prehistory*. Madison, Wisc.: Prehistory Press.
- Bateman, Fred, and Thomas Weiss (1981). *A Deplorable Scarcity: The Failure of Industrialization in the Slave Economy*. Chapel Hill: University of North Carolina Press.
- Bates, Robert H. (1981). *Markets and States in Tropical Africa*. Berkeley: University of California Press.
- (1983). *Essays in the Political Economy of Rural Africa*. New York: Cambridge University Press.
- (1989). *Beyond the Miracle of the Market*. New York: Cambridge University Press.
- (2001). *Prosperity and Violence: The Political Economy of Development*. New York: W.W. Norton.
- Benedictow, Ole J. (2004). *The Black Death, 1346–1353: The Complete History*. Rochester, N.Y.: Boydell Press.

- Berliner, Joseph S. (1976). *The Innovation Decision in Soviet Industry*. Cambridge, Mass.: Harvard University Press.
- Besley, Timothy, and Stephen Coate (1998). "Sources of Inefficiency in a Representative Democracy: A Dynamic Analysis." *American Economic Review* 88: 139–56.
- Besley, Timothy, and Torsten Persson (2011). *Pillars of Prosperity: The Political Economics of Development Clusters*. Princeton, N.J.: Princeton University Press.
- Bloch, Marc L. B. (1961). *Feudal Society*. 2 vols. Chicago: University of Chicago Press.
- Blum, Jerome (1943). "Transportation and Industry in Austria, 1815–1848." *The Journal of Modern History* 15: 24–38.
- Bogart, Dan, and Gary Richardson (2009). "Making Property Productive: Reorganizing Rights to Real and Equitable Estates in Britain, 1660 to 1830." *European Review of Economic History* 13: 3–30.
- (2011). "Did the Glorious Revolution Contribute to the Transport Revolution? Evidence from Investment in Roads and Rivers." *Economic History Review*. Forthcoming.
- Bourguignon, François, and Thierry Verdier (1990). "Oligarchy, Democracy, Inequality and Growth." *Journal of Development Economics* 62: 285–313.
- Brenner, Robert (1976). "Agrarian Class Structure and Economic Development in Preindustrial Europe." *Past and Present* 70: 30–75.
- (1993). *Merchants and Revolution*. Princeton, N.J.: Princeton University Press.
- Brenner, Robert, and Christopher Isett (2002). "England's Divergence from China's Yangzi Delta: Property Relations, Microeconomics, and Patterns of Development." *Journal of Asian Studies* 61: 609–62.

Brewer, John (1988). *The Sinews of Power: War, Money and the English State, 1688–1773*. Cambridge, Mass.: Harvard University Press.

Briggs, Asa (1959). *Chartist Studies*. London: Macmillan.

Brunton, D., and D. H. Pennington (1954). *Members of the Long Parliament*. London: George Allen and Unwin.

Bundy, Colin (1979). *The Rise and Fall of the South African Peasantry*. Berkeley: University of California Press.

Burke, Edmund (1790/1969). *Reflections of the Revolution in France*. Baltimore, Md.: Penguin Books.

Cartwright, John R. (1970). *Politics in Sierra Leone 1947–67*. Toronto: University of Toronto Press.

Casaús Arzú, Marta (2007). *Guatemala: Linaje y Racismo*. 3rd ed., rev. y ampliada. Guatemala City: F&G Editores.

Chaves, Isaías, and James A. Robinson (2010).

“Political Consequences of Civil Wars.” Unpublished.

Cleary, A. S. Esmonde (1989). *The Ending of Roman Britain*. London: B.T. Batsford Ltd.

Clover, Robert W., George H. Dalton, Mitchell Harwitz, and Alan Walters (1966). *Growth Without Development; an Economic Survey of Liberia*. Evanston: Northwestern University Press.

Coatsworth, John H. (1974). “Railroads, Landholding and Agrarian Protest in the Early Porfiriato.” *Hispanic American Historical Review* 54: 48–71.

— (1978). “Obstacles to Economic Growth in Nineteenth-Century Mexico.” *American Historical Review* 83: 80–100.

— (2008). “Inequality, Institutions and Economic Growth in Latin America.” *Journal of Latin American Studies* 40: 545–69.

Cole, G.D.H., and A. W. Filson, eds. (1951). *British Working Class Movements: Select Documents 1789–1875*. London: Macmillan.

- Conning, Jonathan (2010). "On the Causes of Slavery or Serfdom and the Roads to Agrarian Capitalism: Domar's Hypothesis Revisited." Unpublished, Department of Economics, Hunter College, CUNY.
- Corti, Egon Caesar (1928). *The Reign of the House of Rothschild*. New York: Cosmopolitan Book Corporation.
- Crouzet, François (1985). *The First Industrialists: The Problem of Origins*. New York: Cambridge University Press.
- Crummey, Donald E. (2000). *Land and Society in the Christian Kingdom of Ethiopia: From the Thirteenth to the Twentieth Century*. Urbana: University of Illinois Press.
- Dalton, George H. (1965). "History, Politics and Economic Development in Liberia." *Journal of Economic History* 25: 569–91.
- Dark, K. R. (1994). *Civitas to Kingdom: British Political Continuity 300–800*. Leicester, U.K.: Leicester University Press.
- Daunton, Martin J. (1995). *Progress and Poverty: An Economic and Social History of Britain, 1700–1850*. Oxford, U.K.: Oxford University Press.
- Davies, Robert W. (1998). *Soviet Economic Development from Lenin to Khrushchev*. New York: Cambridge University Press.
- Davies, Robert W., and Stephen G. Wheatcroft (2004). *The Years of Hunger: Soviet Agriculture, 1931–33*. New York: Palgrave Macmillan.
- Davies, Victor A. B. (2007). "Sierra Leone's Economic Growth Performance, 1961–2000." In Benno J. Ndulu et al., eds. *The Political Economy of Growth in Africa, 1960–2000*. Vol. 2. New York: Cambridge University Press.
- Dawit Wolde Giorgis (1989). *Red Teas: War, Famine and Revolution in Ethiopia*. Trenton, N.J.: Red Sea Press.
- De Callatá, François (2005). "The GraecoRoman

- Economy in the Super Longrun: Lead, Copper, and Shipwrecks." *Journal of Roman Archaeology* 18: 361–72.
- de las Casas, Bartolomé (1992). *A Short Account of the Destruction of the Indies*. New York: Penguin Books.
- Dell, Melissa (2010). "The Persistent Effects of Peru's Mining Mita." *Econometrica* 78: 1863–903.
- Denny, Harold (1937). "Stalin Wins Poll by a Vote of 1005." *New York Times*, December 14, 1937, p. 11.
- de Sahagún, Bernardino (1975). *Florentine Codex: General History of the Things of New Spain*. Book 12: *The Conquest of Mexico*. Santa Fe, N.M.: School of American Research.
- Diamond, Jared (1997). *Guns, Germs and Steel*. New York: W.W. Norton and Co.
- Dobb, Maurice (1963). *Studies in the Development of Capitalism*. Rev. ed. New York: International Publishers.
- Dosal, Paul J. (1995). *Power in Transition: The Rise of Guatemala's Industrial Oligarchy, 1871–1994*. Westport, Conn.: Praeger.
- Douglas, Mary (1962). "Lele Economy Compared to the Bushong." In Paul Bohannon and George Dalton, eds. *Markets in Africa*. Evanston, Ill.: Northwestern University Press.
- (1963). *The Lele of the Kasai*. London: Oxford University Press.
- Doyle, William (2001). *An American Insurrection: The Battle of Oxford Mississippi*. New York: Doubleday.
- (2002). *The Oxford History of the French Revolution*. 2nd ed. New York: Oxford University Press.
- Dreyer, Edward L. (2007). *Zheng He: China and the Oceans in the Early Ming Dynasty, 1405–1433*. New York: Pearson Longman.
- Du Bois, W.E.B. (1903). *The Souls of Black Folk*. New York: A.C. McClurg & Company.
- Dunn, Richard S. (1969). "The Barbados Census of

1680: Profile of the Richest Colony in English America." *William and Mary Quarterly* 26: 3–30.

DuPlessis, Robert S. (1997). *Transitions to Capitalism in Early Modern Europe*. New York: Cambridge University Press.

Easterly, William (2006). *The White Man's Burden: Why the West's Efforts to Aid the Rest Have Done So Much Ill and So Little Good*. New York: Oxford University Press.

Elton, Geoffrey R. (1953). *The Tudor Revolution in Government*. New York: Cambridge University Press.

Engerman, Stanley L. (2007). *Slavery, Emancipation & Freedom: Comparative Perspectives*. Baton Rouge: University of Louisiana Press.

Engerman, Stanley L., and Kenneth L. Sokoloff (1997).

"Factor Endowments, Institutions, and Differential Paths of Growth Among New World Economies." In Stephen H. Haber, ed. *How Latin America Fell Behind*. Stanford, Calif.: Stanford University Press.

— (2005). "The Evolution of Suffrage Institutions in the New World." *Journal of Economic History* 65: 891–921.

Evans, Eric J. (1996). *The Forging of the Modern State: Early Industrial Britain, 1783–1870*. 2nd ed. New York: Longman.

Evans, Peter B. (1995). *Embedded Autonomy: States and Industrial Transformation*. Princeton, N.J.: Princeton University Press.

Ewald, Janet (1988). "Speaking, Writing and Authority: Explorations in and from the Kingdom of Taqali." *Comparative Studies in History and Society* 30: 199–224.

Fagan, Brian (2003). *The Long Summer: How Climate Changed Civilization*. New York: Basic Books.

Faulkner, Neil (2000). *The Decline and Fall of Roman Britain*. Stroud, U.K.: Tempus Publishers.

Feinstein, Charles H. (2005). *An Economic History of South Africa: Conquest, Discrimination and*

- Development. New York: Cambridge University Press.
- Ferguson, Niall (1998). *The House of Rothschild: Vol. 1: Money's Prophets, 1798–1848*. New York: Viking.
- Fergusson, Leopoldo (2010). "The Political Economy of Rural Property Rights and the Persistence of the Dual Economy." Unpublished. <http://economia.uniandes.edu.co>.
- Finley, Moses (1965). "Technical Innovation and Economic Progress in the Ancient World." *Economic History Review* 18: 29–4.
- (1999). *The Ancient Economy*. Berkeley: University of California Press.
- Fischer, David H. (1989). *Albion's Seed: Four British Folkways in America*. New York: Oxford University Press.
- Fogel, Robert W., and Stanley L. Engerman (1974). *Time on the Cross: The Economics of American Negro Slavery*. Boston: Little, Brown.
- Foley, James A. (2003). *Korea's Divided Families: Fifty Years of Separation*. New York: Routledge.
- Freudenberger, Herman (1967). "The State as an Obstacle to Economic Growth in the Hapsburg Monarchy." *Journal of Economic History* 27: 493–509.
- Galenson, David W. (1996). "The Settlement and Growth of the Colonies: Population, Labor and Economic Development." In Stanley L. Engerman and Robert E. Gallman, eds. *The Cambridge Economic History of the United States, Volume I: The Colonial Era*. New York: Cambridge University Press.
- Ganson, Barbara (2003). *The Guaraní Under Spanish Rule in the Río de la Plata*. Palo Alto, Calif.: Stanford University Press.
- García-Jimeno, Camilo, and James A. Robinson (2011). "The Myth of the Frontier." In Dora L. Costa and Naomi R. Lamoreaux, eds. *Understanding Long-Run Economic Growth*. Chicago: University of Chicago Press.

- Gerschenkron, Alexander (1970). *Europe in the Russian Mirror*. New York: Cambridge University Press.
- Ghani, Ashraf, and Clare Lockhart (2008). *Fixing Failed States: A Framework for Rebuilding a Fractured World*. New York: Oxford University Press.
- Gibson, Charles (1963). *The Aztecs Under Spanish Rule*. New York: Cambridge University Press.
- Goldstein, Marcus, and Christopher Udry (2008). "The Profits of Power: Land Rights and Agricultural Investment in Ghana." *Journal of Political Economy* 116: 981–1022.
- Goldsworthy, Adrian K. (2009). *How Rome Fell: Death of a Superpower*. New Haven, Conn.: Yale University Press.
- Goody, Jack (1971). *Technology, Tradition and the State in Africa*. New York: Cambridge University Press.
- Gregory, Paul R., and Mark Harrison (2005). "Allocation Under Dictatorship: Research in Stalin's Archives." *Journal of Economic Literature* 43: 721–61.
- Grieb, Kenneth J. (1979). *Guatemalan Caudillo: The Regime of Jorge Ubico, 1931–1944*. Athens: Ohio University Press.
- Gross, Nachum T. (1973). "The Habsburg Monarchy, 1750–1914." In Carlo M. Cipolla, ed. *The Fontana Economic History of Europe*. Glasgow, U.K.: William Collins Sons and Co.
- Guiso, Luigi, Paola Sapienza, and Luigi Zingales (2006). "Does Culture Affect Economic Outcomes?" *Journal of Economic Perspectives* 20: 23–48.
- Haber, Stephen H. (2010). "Politics, Banking, and Economic Development: Evidence from New World Economies." In Jared Diamond and James A. Robinson, eds. *Natural Experiments of History*. Cambridge, Mass.: Belknap Press of Harvard University Press.
- Haber, Stephen H., Herbert S. Klein, Noel Maurer, and Kevin J. Middlebrook (2008). *Mexico Since 1980*. New

York: Cambridge University Press.

Haber, Stephen H., Noel Maurer, and Armando Razo (2005). *The Politics of Property Rights: Political Instability, Credible Commitments, and Economic Growth in Mexico, 1876–1929*. New York: Cambridge University Press.

Haggard, Stephan (1990). *Pathways from the Periphery: The Politics of Growth in the Newly Industrializing Countries*. Ithaca, N.Y.: Cornell University Press.

Halliday, Fred, and Maxine Molyneux (1981). *The Ethiopian Revolution*. London: Verso.

Hanna, Willard (1978). *Indonesian Banda: Colonialism and Its Aftermath in the Nutmeg Islands*. Philadelphia: Institute for the Study of Human Issues.

Harding, Harry (1987). *China's Second Revolution: Reform After Mao*. Washington, D.C.: Brookings Institution Press.

Harrison, Lawrence E., and Samuel P. Huntington, eds. (2000). *Culture Matters: How Values Shape Human Progress*. New York: Basic Books.

Hassig, Ralph C., and Kongdan Oh (2009). *The Hidden People of North Korea: Everyday Life in the Hermit Kingdom*. Lanham, Md.: Rowman and Littlefield Publishers.

Hatcher, John (2008). *The Black Death: A Personal History*. Philadelphia: Da Capo Press.

Heath, Dwight (1972). "New Patrons for Old: Changing Patron-Client Relations in the Bolivian Yungas." In Arnold Strickton and Sidney Greenfield, eds. *Structure and Process in Latin America*. Albuquerque: University of New Mexico Press.

Heinicke, Craig (1994). "African-American Migration and Mechanized Cotton Harvesting, 1950–1960." *Explorations in Economic History* 31: 501–20.

Helmke, Gretchen (2004). *Courts Under Constraints:*

- Judges, Generals, and Presidents in Argentina. New York: Cambridge University Press.
- Hemming, John (1983). *The Conquest of the Incas*. New York: Penguin Books.
- Herbst, Jeffrey I. (2000). *States and Power in Africa*. Princeton, N.J.: Princeton University Press.
- Hill, Christopher (1961). *The Century of Revolution, 1603–1714*. New York: W. W. Norton and Co.
- (1980). “A Bourgeois Revolution?” In Lawrence Stone, ed. *The British Revolutions: 1641, 1688, 1776*. Princeton, N.J.: Princeton University Press.
- Hilton, Anne (1985). *The Kingdom of Kongo*. New York: Oxford University Press.
- Hilton, Rodney (2003). *Bond Men Made Free: Medieval Peasant Movements and the English Rising of 1381*. 2nd ed. New York: Routledge.
- Hirst, John B. (1983). *Convict Society and Its Enemies: A History of Early New South Wales*. Boston: Allen and Unwin.
- (1988). *The Strange Birth of Colonial Democracy: NewSouth Wales, 1848–1884*. Boston: Allen and Unwin.
- (2003). *Australia’s Democracy: A Short History*. London: Allen and Unwin.
- Hopkins, Anthony G. (1973). *An Economic History of West Africa*. New York: Addison Wesley Longman.
- Hopkins, Keith (1980). “Taxes and Trade in the Roman Empire, 200 BC–400 AD.” *Journal of Roman Studies* LXX: 101–25.
- Horrox, Rosemary, ed. (1994). *The Black Death*. New York: St. Martin’s Press.
- House of Commons (1904). “Papers Relating to the Construction of Railways in Sierra Leone, Lagos and the Gold Coast.”
- Hu-DeHart, Evelyn (1984). *Yaqui Resistance and*

- Survival: The Struggle for Land and Autonomy, 1821–1910. Madison: University of Wisconsin Press.
- Iaryczower, Matías, Pablo Spiller, and Mariano Tommasi (2002). “Judicial Independence in Unstable Environments: Argentina 1935–1998.” *American Journal of Political Science* 46: 699–716.
- Inikori, Joseph (1977). “The Import of Firearms into West Africa, 1751–1807.” *Journal of African History* 18: 339–68.
- International Crisis Group (2005). “Uzbekistan: The Andijon Uprising,” *Asia Briefing* No. 38, www.crisisgroup.org/en/regions/asia/centralasia/uzbekistan/B038-uzbekistan-the-andijonuprising.aspx.
- Israel, Paul (2000). *Edison: A Life of Invention*. Hoboken, N.J.: John Wiley and Sons.
- Iwata, Masakazu (1964). *Ōkubo Toshimichi: The Bismarck of Japan*. Berkeley: University of California Press.
- Jackson, Michael (2004). In Sierra Leone. Durham, N.C.: Duke University Press.
- Jansen, Marius B. (2000). *The Making of Modern Japan*. Cambridge, Mass.: Harvard University Press.
- Jászi, Oscar (1929). *The Dissolution of the Habsburg Monarchy*. Chicago: University of Chicago Press.
- Johnson, Chalmers A. (1982). *MITI and the Japanese Miracle: The Growth of Industrial Policy, 1925–1975*. Palo Alto, Calif.: Stanford University Press.
- Jones, A.M.H. (1964). *The Later Roman Empire*. Volume 2. Oxford, U.K.: Basil Blackwell.
- Jones, Eric L. (2003). *The European Miracle: Environments, Economies and Geopolitics in the History of Europe and Asia*. 3rd ed. New York: Cambridge University Press.
- Jongman, Willem M. (2007). “Gibbon Was Right: The Decline and Fall of the Roman Economy.” In O. Hekster et

- al., eds. *Crises and the Roman Empire*. Leiden, the Netherlands: BRILL.
- Josephson, Matthew (1934). *The Robber Barons*. Orlando, Fla.: Harcourt.
- Kandiyoti, Deniz (2008). "Invisible to the World? The Dynamics of Forced Child Labour in the Cotton Sector of Uzbekistan." Unpublished. School of Oriental and Africa Studies.
- Kapusiński, Ryszard (1983). *The Emperor: Downfall of an Autocrat*. San Diego: Harcourt Brace Jovanovich.
- Keck, Margaret E. (1992). *The Workers' Party and Democratization in Brazil*. New Haven, Conn.: Yale University Press.
- Keen, David (2005). *Conflict and Collusion in Sierra Leone*. New York: Palgrave Macmillan.
- Kelley, Jonathan, and Herbert S. Klein (1980). *Revolution and the Rebirth of Inequality: A Theory of Inequality and Inherited Privilege Applied to the Bolivian National Revolution*. Berkeley: University of California Press.
- Keyssar, Alexander (2009). *The Right to Vote: The Contested History of Democracy in the United States*. Revised Edition. New York: Basic Books.
- Killick, Tony (1978). *Development Economics in Action*. London: Heinemann.
- Knight, Alan (2011). *Mexico: The Nineteenth and Twentieth Centuries*. New York: Cambridge University Press.
- Knights, Mark (2010). "Participation and Representation Before Democracy: Petitions and Addresses in Premodern Britain." In Ian Shapiro, Susan C. Stokes, Elisabeth Jean Wood, and Alexander S. Kirshner, eds. *Political Representation*. New York: Cambridge University Press.
- Kropotkin, Peter (2009). *Memoirs of a Revolutionary*. New York: Cosimo.
- Kupperman, Karen O. (2007). *The Jamestown Project*. Cambridge, Mass.: Belknap Press of Harvard University Press.
- Landes, David S. (1999). *The Wealth and Poverty of*

- Nations: Why Some Are So Rich and Some So Poor. New York: W. W. Norton and Co.
- Lane, Frederick C. (1973). Venice: A Maritime Republic . Baltimore, Md.: Johns Hopkins University Press.
- La Porta, Rafael, Florencio Lopez-de-Silanes, and Andrei Shleifer (2008). "The Economic Consequences of Legal Origins." *Journal of Economic Literature* 46: 285–332.
- Law, Robin C. (1977). *The Empire, c.1600–c.1836: West African Imperialism in the Era of the Atlantic Slave Trade*. Oxford, UK: The Clarendon Press.
- (1980). "Wheeled Transportation in Pre-Colonial West Africa." *Africa* 50: 249–62.
- , ed. (1995). *From Slave Trade to "Legitimate" Commerce: The Commercial Transition in Nineteenthcentury West Africa*. New York: Cambridge University Press.
- Leith, Clark J. (2005). *Why Botswana Prospered*. Montreal: McGill University Press.
- Lenger, Friedrich (2004). "Economy and Society." In Jonathan Sperber, ed. *The Shorter Oxford History of Germany: Germany 1800–1870*. New York: Oxford University Press.
- León, Juanita (2009). *Country of Bullets: Chronicles of War*. Albuquerque: University of New Mexico Press.
- Lerner, Abba P. (1972) . "The Economics and Politics of Consumer Sovereignty." *American Economic Review* 62: 258–66.
- Levy, David M., and Sandra J. Peart (2009). "Soviet Growth and American Textbooks." Unpublished.
- Lewis, I. M. (1961). *A Pastoral Democracy*. Oxford, U.K.: Oxford University Press.

- (2002). *A Modern History of the Somali*. 4th ed. Oxford, U.K.: James Currey.
- Lewis, W. Arthur (1954). "Economic Development with Unlimited Supplies of Labour." *Manchester School of Economic and Social Studies* 22: 139–91.
- Lindert, Peter H. (2004). *Growing Public*. Volume 1: *Social Spending and Economic Growth Since the Eighteenth Century*. New York: Cambridge University Press.
- (2009). *Growing Public*. Volume 2: *Further Evidence: Social Spending and Economic Growth Since the Eighteenth Century*. New York: Cambridge University Press.
- Lipset, Seymour Martin (1959). "Some Social Requisites of Democracy: Economic Development and Political Legitimacy." *American Political Science Review* 53: 69–105.
- Lipset, Seymour Martin, and Stein Rokkan, eds. (1967). *Party System and Voter Alignments*. New York: Free Press.
- López, Claudia, ed. (2010). *Y Refundaron la Patria ... de cómo mafiosos y políticos reconfiguraron el Estado Colombiano*. Bogotá: Corporación Nuevo Arco Iris: Intermedio.
- Lovejoy, Paul E. (2000). *Transformations in Slavery: A History of Slavery in Africa*. 2nd ed. New York: Cambridge University Press.
- MacFarquhar, Roderick, and Michael Schoenhals (2008). *Mao's Last Revolution*. Cambridge, Mass.: Harvard University Press.
- Mann, Michael (1986). *The Sources of Social Power*. Volume 1: *A History of Power from the Beginning to A.D. 1760*. New York: Cambridge University Press.

- (1993). *The Sources of Social Power. Volume 2: The Rise of Classes and Nation-states, 1760–1914*. New York: Cambridge University Press.
- Manning, Patrick (1990). *Slavery and African Life: Occidental, Oriental, and African Slave Trades*. New York: Cambridge University Press.
- Mantoux, Paul (1961). *The Industrial Revolution in the Eighteenth Century*. Rev. ed. New York: Harper and Row.
- Martin, Simon, and Nikolai Grube (2000). *Chronicle of*
- Martin, Simon, and Nikolai Grube (2000). *the Maya Kings and Queens: Deciphering the Dynasties of the Ancient Maya*. New York: Thames and Hudson.
- Martinez, José (2002). *Carlos Slim: Retrato Inédito*. Mexico City: Editorial Oceano.
- Masire, Quett K. J. (2006). *Very Brave or Very Foolish? Memoirs of an African Democrat*. Gaborone, Botswana: Macmillan.
- McCreery, David J. (1994). *Rural Guatemala, 1760–1940*. Palo Alto, Calif.: Stanford University Press.
- McGregor, Richard (2010). *The Party: The Secret World of China’s Communist Rulers*. New York: Harper.
- McMillan, John, and Pablo Zoido (2004). “How to Subvert Democracy: Montesinos in Peru.” *Journal of Economic Perspectives* 18: 69–92.
- Melbourne, Alexander C. V. (1963). *Early Constitutional Development in Australia: NewSouth Wales 1788–1856; Queensland 1859–1922*. With notes to 1963 by the editor. Edited and introduced by R. B. Joyce. 2nd ed. St. Lucia: University of Queensland Press.
- Meredith, Martin (2007). *Mugabe: Power, Plunder, and the Struggle for Zimbabwe’s Future*. New York: Public Affairs Press.
- Michels, Robert (1962). *Political Parties: A Sociological Study of the Oligarchical Tendencies of Modern Democracy*. New York: Free Press.

- Mickey, Robert W. (2008). *Paths out of Dixie: The Democratization of Authoritarian Enclaves in America's Deep South, 1944–1972*. Unpublished book manuscript.
- Migdal, Joel S. (1988). *Strong Societies and Weak States: State-Society Relations and State Capabilities in the Third World*. Princeton, N.J.: Princeton University Press.
- Mithen, Stephen (2006). *After the Ice: A Global Human History 20,000–5000 BC*. Cambridge, Mass.: Harvard University Press.
- Mokyr, Joel (1990). *The Lever of Riches: Technological Creativity and Economic Progress*. New York: Oxford University Press.
- (2009). *The Enlightened Economy*. New York: Penguin.
- Moore, Andrew M. T., G. C. Hillman, and A. J. Legge (2000). *Village on the Euphrates: From Foraging to Farming at Abu Hureyra*. New York: Oxford University Press.
- Morgan, Edmund S. (1975). *American Slavery, American Freedom: The Ordeal of Colonial Virginia*. New York: W. W. Norton and Co.
- Munro-Hay, Stuart C. (1991). *Aksum: An African Civilisation of Late Antiquity*. Edinburgh: Edinburgh University Press.
- Myers, Ramon H., and Yeh-Chien Wang (2002). "Economic Developments, 1644–1800." In Willard J. Peterson, ed. *The Cambridge History of China*. Volume 9, Part 1: The Ch'ing Empire to 1800. New York: Cambridge University Press.
- Naidu, Suresh (2009). "Suffrage, Schooling, and Sorting in the Post-Bellum South." Unpublished. Department of Economics, Columbia University. Available at tuvalu.santafe.edu/~snaidu/papers/suffrage_sept_16_2010_combined.pdf.

- Narayan, Deepa, ed. (2002). *Empowerment and Poverty Reduction: A Sourcebook*. Washington, D.C.: The World Bank.
- Neal, David (1991). *The Rule of Law in a Penal Colony*. New York: Cambridge University Press.
- Neale, J. E. (1971). *Elizabeth I and Her Parliaments, 1559–1581*. London: Cape.
- Nogal, C. Álvarez, and Leandro Prados de la Escosura (2007). "The Decline of Spain (1500–1850): Conjectural Estimates." *European Review of Economic History* 11: 319–66.
- North, Douglass C. (1982). *Structure and Change in Economic History*. New York: W. W. Norton and Co.
- North, Douglass C., and Robert P. Thomas (1973). *The Rise of the Western World: A New Economic History*. New York: Cambridge University Press.
- North, Douglass C., John J. Wallis, and Barry R. Weingast (1989). *Violence and Social Orders: A Conceptual Framework for Interpreting Recorded Human History*. Princeton, N.J.: Princeton University Press.
- North, Douglass C., and Barry R. Weingast (1989). "Constitutions and Commitment: Evolution of Institutions Governing Public Choice in 17th Century England." *Journal of Economic History* 49: 803–32.
- Nove, Alec (1992). *An Economic History of the USSR 1917–1991*. 3rd ed. New York: Penguin Books.
- Nugent, Jeffrey B., and James A. Robinson (2010). "Are Endowments Fate? On the Political Economy of Comparative Institutional Development." *Revista de Historia Económica (Journal of Iberian and Latin American Economic History)* 28: 45–82.
- Nunn, Nathan (2008). "The Long-Term Effects of Africa's Slave Trades." *Quarterly Journal of Economics* 123: 139–76.
- Nunn, Nathan, and Leonard Wantchekon (2011). "The

- Slave Trade and the Origins of Mistrust in Africa," forthcoming in the *American Economic Review*.
- O'Brien, Patrick K., Trevor Griffiths, and Philip Hunt (1991). "Political Components of the Industrial Revolution: Parliament and the English Cotton Textile Industry, 1660–1774." *Economic History Review*, New Series 44: 395–423.
- Ogilvie, Sheilagh (2011). *Institutions and European Trade: Merchant Guilds 1000–1500*. New York: Cambridge University Press.
- Olson, Mancur C. (1984). *The Rise and Decline of Nations: Economic Growth, Stagflation, and Social Rigidities*. New Haven, Conn.: Yale University Press.
- O'Rourke, Kevin H., and Jeffrey G. Williamson (2002). "After Columbus: Explaining the Global Trade Boom 1500–1800." *Journal of Economic History* 62: 417–56.
- Owen, E. Roger (1981). *The Middle East in the World Economy, 1800–1914*. London: Methuen and Co.
- Owen, E. Roger, and Şevket Pamuk (1999). *A History of Middle East Economies in the Twentieth Century*. Cambridge, Mass.: Harvard University Press.
- Owen, Thomas C. (1991). *The Corporation Under Russian Law, 1800–1917*. New York: Cambridge University Press.
- Palmer, Robin H. (1977). *Land and Racial Domination in Rhodesia*. Berkeley: University of California Press.
- Palmer, Robin H., and Q. Neil Parsons, eds. (1977). *The Roots of Rural Poverty in Central and Southern Africa*. London: Heinemann Educational.
- Pamuk, Şevket (2006). "Estimating Economic Growth in the Middle East Since 1820." *Journal of Economic History* 66: 809–28.
- Pan, Philip P. (2008). *Out Of Mao's Shadow: The Struggle for the Soul of a NewChina*. New York: Simon &

Schuster.

Pankhurst, Richard (1961). *An Introduction to the Economic History of Ethiopia, from Early Times to 1800*. London: Lalibela House.

Parsons, Q. Neil (1998). *King Khama, Emperor Joe and the Great White Queen*. Chicago: University of Chicago Press.

Parsons, Q. Neil, Willie Henderson, and Thomas Tlou (1995). *Seretse Khama, 1921–1980*. Bloemfontein, South Africa: Macmillan.

Perkins, Dwight H., Steven Radelet, and David L. Lindauer (2006). *Development Economics*. 6th ed. New York: W. W. Norton and Co.

Pettigrew, William (2007). "Free to Enslave: Politics and the Escalation of Britain's Transatlantic Slave Trade, 1688–1714." *William and Mary Quarterly*, 3rd ser., LXIV: 3–37.

— (2009). "Some Underappreciated Connections Between Constitutional Change and National Economic Growth in England, 1660–1720." Unpublished paper. Department of History, University of Kent, Canterbury.

Phillipson, David W. (1998). *Ancient Ethiopia: Aksum, Its Antecedents and Successors*. London: British Museum Press.

Pincus, Steven C. A. (2009). *1688: The First Modern Revolution*. New Haven, Conn.: Yale University Press.

Pincus, Steven C. A., and James A. Robinson (2010). "What Really Happened During the Glorious Revolution?" Unpublished. <http://scholar.harvard.edu/jrobinson>.

Pintner, Walter M. (1967). *Russian Economic Policy Under Nicholas I*. Ithaca, N.Y.: Cornell University Press.

Post, Jerrold M. (2004). *Leaders and Their Followers in a Dangerous World: The Psychology of Political Behavior*. Ithaca, N.Y.: Cornell University Press.

- Price, David A. (2003). *Love and Hate in Jamestown: John Smith, Pocahontas, and the Heart of a NewNation*. New York: Knopf.
- Puga, Diego, and Daniel Trefler (2010). "International Trade and Domestic Institutions: The Medieval Response to Globalization." Unpublished. Department of Economics, University of Toronto.
- Putnam, Robert H., Robert Leonardi, and Raffaella Y. Nanetti (1994). *Making Democracy Work: Civic Traditions in Modern Italy*. Princeton, N.J.: Princeton University Press.
- Ransom, Roger L., and Richard Sutch (2001). *One Kind of Freedom: The Economic Consequences of Emancipation*. 2nd ed. New York: Cambridge University Press.
- Reid, Anthony (1993). *Southeast Asia in the Age of Commerce, 1450–1680. Volume 2: Expansion and Crisis*. New Haven, Conn.: Yale University Press.
- Reinikka, Ritva, and Jacob Svensson (2004). "Local Capture: Evidence from a Central Government Transfer Program in Uganda." *Quarterly Journal of Economics*, 119: 679–705.
- Relea, Francesco (2007). "Carlos Slim, Liderazgo sin Competencia." In Jorge Zepeda Patterson, ed. *Los amos de México: los juegos de poder a los que sólo unos pocos son invitados*. Mexico City: Planeta Mexicana.
- Reno, William (1995). *Corruption and State Politics in Sierra Leone*. New York: Cambridge University Press.
- (2003). "Political Networks in a Failing State: The Roots and Future of Violent Conflict in Sierra Leone," *IPG* 2: 44–66.
- Richards, Paul (1996). *Fighting for the Rainforest: War, Youth and Resources in Sierra Leone*. Oxford, U.K.: James Currey.

- Robbins, Lionel (1935). *An Essay on the Nature and Significance of Economic Science*. 2nd ed. London: Macmillan.
- Robinson, Eric (1964). "Matthew Boulton and the Art of Parliamentary Lobbying." *The Historical Journal* 7: 209–29.
- Robinson, James A. (1998). "Theories of Bad Policy." *Journal of Policy Reform* 1, 1–46.
- Robinson, James A, and Q. Neil Parsons (2006). "State Formation and Governance in Botswana." *Journal of African Economies* 15, AERC Supplement (2006): 100–140.
- Rock, David (1992). *Argentina 1516–1982: From Spanish Colonization to the Falklands War*. Berkeley: University of California Press.
- Romero, Mauricio (2003). *Paramilitares y autodefensas, 1982–2003*. Bogotá: Editorial Planeta Colombiana.
- , ed. (2007). *Para Política: La Ruta de la Expansión Paramilitar y los Acuerdos Políticos*, Bogotá: Corporación Nuevo Arco Iris: Intermedio.
- Sachs, Jeffery B. (2006). *The End of Poverty: Economic Possibilities for Our Time*. New York: Penguin.
- Sahlins, Marshall (1972). *Stone Age Economics*. Chicago: Aldine.
- Saunders, David (1992). *Russia in the Age of Reaction and Reform, 1801–1881*. New York: Longman.
- Savage-Smith, Emily (2003). "Islam." In Roy Porter, ed. *The Cambridge History of Science. Volume 4: Eighteenth-Century Science*. New York: Cambridge University Press.
- Sawers, Larry (1996). *The Other Argentina: The Interior and National Development*. Boulder: Westview Press.
- Schapera, Isaac (1940). "The Political Organization of the Ngwato of Bechuanaland Protectorate." In E. E. Evans-Pritchard and Meyer Fortes, eds. *African Political Systems*. Oxford, U.K.: Oxford University Press.

- (1952). *The Ethnic Composition of the Tswana Tribes*. London: London School of Economics and Political Science.
- (1970). *Tribal Innovators: Tswana Chiefs and Social Change 1795–1940*. London: The Athlone Press.
- Schoenhals, Michael, ed. (1996). *China's Cultural Revolution, 1966–1969*. Armonk, N.Y.: M.E. Sharpe.
- Sfakianakis, John (2004). "The Whales of the Nile: Networks, Businessmen and Bureaucrats During the Era of Privatization in Egypt." In Steven Heydemann, ed. *Networks of Privilege in the Middle East*. New York: Palgrave Macmillan.
- Sharp, Kevin (1992). *The Personal Rule of Charles I*. New Haven, Conn.: Yale University Press.
- Sheridan, Richard B. (1973). *Sugar and Slaves: An Economic History of the British West Indies 1623–1775*. Baltimore, Md.: Johns Hopkins University Press.
- Sidrys, Raymond, and Rainer Berger (1979). "Lowland Maya Radiocarbon Dates and the Classic Maya Collapse." *Nature* 277: 269–77.
- Smith, Bruce D. (1998). *Emergence of Agriculture*. New York: Scientific American Library.
- Sokoloff, Kenneth L. (1988). "Inventive Activity in Early Industrial America: Evidence from Patent Records, 1790–1846." *Journal of Economic History* 48: 813–30.
- Sokoloff, Kenneth L., and B. Zorina Khan (1990). "The Democratization of Invention During Early Industrialization: Evidence from the United States, 1790–1846." *Journal of Economic History* 50: 363–78.
- Steffens, Lincoln (1931). *The Autobiography of Lincoln Steffens*. New York: Harcourt, Brace and Company.
- Stevens, Donald F. (1991). *Origins of Instability in Early Republican Mexico*. Durham, N.C.: Duke University Press.
- Stone, Lawrence (2001). *The Causes of the English*

- Revolution, 1529–1642. New York: Routledge.
- Tabellini, Guido (2010). "Culture and Institutions: Economic Development in the Regions of Europe." *Journal of the European Economic Association* 8, 677–716.
- Tarbell, Ida M. (1904). *The History of the Standard Oil Company*. New York: McClure, Phillips.
- Tawney, R. H. (1941). "The Rise of the Gentry." *Economic History Review* 11: 1–38.
- Temin, Peter, and Hans-Joachim Voth (2008). "Private Borrowing During the Financial Revolution: Hoare's Bank and Its Customers, 1702–24." *Economic History Review* 61: 541–64.
- Thompson, E. P. (1975). *Whigs and Hunters: The Origin of the Black Act*. New York: Pantheon Books.
- Thompson, I.A.A. (1994a). "Castile: Polity, Fiscality and Fiscal Crisis." In Philip T. Hoffman and Kathryn Norberg, eds. *Fiscal Crisis, Liberty, and Representative Government 1450–1789*. Palo Alto, Calif.: Stanford University Press.
- (1994b). "Castile: Absolutism, Constitutionalism and Liberty." In Philip T. Hoffman and Kathryn Norberg, eds. *Fiscal Crisis, Liberty, and Representative Government 1450–1789*. Palo Alto, Calif.: Stanford University Press.
- Thornton, John (1983). *The Kingdom of Kongo: Civil War and Transition, 1641–1718*. Madison: University of Wisconsin Press.
- Todkill, Anas (1885). *My Lady Pocahontas: A True Relation of Virginia*. Writ by Anas Todkill, Puritan and Pilgrim. Boston: Houghton, Mifflin and Company.
- Truth and Reconciliation Commission (2004). *Final Report of the Truth and Reconciliation Commission of Sierra Leone*. Freetown.

- Vansina, Jan (1978). *The Children of Woot: A History of the Kuba People*. Madison: University of Wisconsin Press.
- Wade, Robert H. (1990). *Governing the Market: Economic Theory and the Role of Government in East Asian Industrialization*. Princeton, N.J.: Princeton University Press.
- Wallerstein, Immanuel (1974–2011). *The Modern World System*. 4 Vol. New York: Academic Press.
- Ward-Perkins, Bryan (2006). *The Fall of Rome and the End of Civilization*. New York: Oxford University Press.
- Weber, Max (2002). *The Protestant Ethic and the Spirit of Capitalism*. New York: Penguin.
- Webster, David L. (2002). *The Fall of the Ancient Maya*. New York: Thames and Hudson.
- Webster, David L., Ann Corinne Freter, and Nancy Gonlin (2000). *Copan: The Rise and Fall of an Ancient Maya Kingdom*. Fort Worth, Tex.: Harcourt College Publishers.
- Wheatcroft, Stephen G., and Robert W. Davies (1994a). "The Crooked Mirror of Soviet Economic Statistics." In Robert W. Davies, Mark Harrison, and Stephen G. Wheatcroft, eds. *The Economic Transformation of the Soviet Union, 1913–1945*. New York: Cambridge University Press.
- (1994b). "Population." In Robert W. Davies, Mark Harrison, and Stephen G. Wheatcroft, eds. *The Economic Transformation of the Soviet Union, 1913–1945*. New York: Cambridge University Press.
- Wiener, Jonathan M. (1978). *Social Origins of the New South: Alabama, 1860–1885*. Baton Rouge: Louisiana State University Press.
- Williamson, John (1990). *Latin American Adjustment: How Much Has Happened?* Washington, D.C.: Institute of International Economics.
- Wilson, Francis (1972). *Labour in the South African Gold*

Mines, 1911–1969. New York: Cambridge University Press.

Wilson, Woodrow (1913). *The New Freedom: A Call for the Emancipation of the Generous Energies of a People*. New York: Doubleday.

Woodward, C. Vann (1955). *The Strange Career of Jim Crow*. New York: Oxford University Press.

Woodward, Ralph L. (1966). *Class Privilege and Economic Development: The Consulado de Comercio of Guatemala, 1793–1871*. Chapel Hill: University of North Carolina Press.

Wright, Gavin (1978). *The Political Economy of the Cotton South: Households, Markets, and Wealth in the Nineteenth Century*. New York: Norton.

— (1986). *Old South, New South: Revolutions in the Southern Economy Since the Civil War*. New York: Basic Books.

— (1999). "The Civil Rights Movement as Economic History." *Journal of Economic History* 59: 267–89.

Zahedieh, Nuala (2010). *The Capital and the Colonies: London and the Atlantic Economy, 1660–1700*. New York: Cambridge University Press.

Zewde, Bahru (2002). *History of Modern Ethiopia, 1855–1991*. Athens: Ohio University Press.

Zohary, Daniel, and Maria Hopf (2001). *Domestication of Plants in the Old World: The Origin and Spread of Cultivated Plants in West Asia, Europe, and the Nile Valley* Third Edition, New York: Oxford University Press.